



مەقسەتلىك پەندى

شىنجاڭ ئۇنىۋېرسىتېتى نەشرىياتى

مىرەھمەت سېيىت، يالقۇن روزى

مەقتۇلى ئەرپەندى

شىنجاڭ ئۇنىۋېرسىتېتى نەشرىياتى

1997 - يىل، ئۈرۈمچى

مۇھەررىرى: قۇربان بارات
مەسئۇل مۇھەررىرى: ئەنۋەر يۈسۈپ
تەكشۈرۈپ بېكىتكۈچى: ئابدۇراخمان ئۆمەر
مەسئۇل كوررېكتورى: تۇنسايم ساۋۇت

م. سېيىت، ي. روزى

مەمىتىلى ئەپەندى

شىنجاڭ ئۇنىۋېرسىتېتى نەشرىياتى نەشر قىلدى

(ئۈرۈمچى شەھىرى غالىبىيەت يولى №14 پوچتا نومۇرى: 830046)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا 3 - باسما زاۋۇتىدا بېسىلدى

فورماتى 1168 × 850 م، 1/32 باسما تاۋىقى؛ 12.625 قىمتۇرما ۋارىقى: 1


1997 - يىل 5 - ئاي 1 - نەشرى

1997 - يىل 8 - ئاي 1 - بېسىلىشى

كىتاب نومۇرى: ISBN7-5631-0896-3/L. 161

تىراژى: 10000 - 1

باھاسى: 22.25 يۈەن



مەمتىلى ئەپەندى

بېغىشلىما

مەشھۇر مائارىپچى، تالانتلىق تەشكىلاتچى، ئوت يۈرەك كومپوزىتور ۋە شائىر مەمتىلى ئەپەندى ئۆلتۈرۈلگەنلىكىنىڭ 60 يىللىقى مۇناسىۋىتى بىلەن مەرھۇم قەلەمكەش مىرگەھمەت سېيىت بىلەن تونۇلىۋاتقان ياش ئوبزورچى يالقۇن روزى تەرىپىدىن يېزىلغان بۇ تارىخىي تەرجىمىھالدا، مۇشۇ ئەسىرنىڭ 30 - يىللىرىدا ئاتۇشنى مەركەز قىلغان ھالدا، جەنۇبىي شىنجاڭدا ئېلىپ بېرىلغان يېڭى مائارىپ ھەرىكىتىنىڭ سەركەردىسى ۋە مەنۋىي يېتەكچىسى مەمتىلى ئەپەندىنىڭ شانلىق ھاياتى، ئۇلۇغ مائارىپچىغا خاس نۇرغۇن ئوبرازى، جەڭچىگە خاس قەيسەر خاراكتېرى ۋە سەنئەتكارغا خاس مەغرۇر خىسلىتى ئەتراپلىق يورۇتۇپ بېرىلگەن.

ئاپتورلار بۇ تارىخىي تەرجىمىھالنى يېزىشتا ناھايىتى قېتىرقىنىپ ئىزدەنگەن، يېڭى ھەم مول تارىخىي پاكىتلارنى توپلىغان، ئادىل ھەم ئەستايىدىل بولۇشتەك يېزىقچىلىق ئىستىلىنى جارى قىلدۇرغان. شۇڭا، بۇ ئەسەرنى ھەقىقىي ئىلمىي ئەسەر دەپ قاراشقا بولىدۇ.

— سەيپىيە زىيى

۱۹۹۲. ۸. ۲۵.

سۆز بېشى

ئىنساننىڭ كۈلپەتلىك تەقدىرى ئادانلىقتىن تۇغۇلىدۇ. شۇ مەنىدىن ئېيتقاندا، ھەرقانداق خەلقنىڭ ئادانلىقتىن قۇتۇلماي تۇرۇپ، كۈلپەتلىك تەقدىرىنى ئۆزگەرتەلىشى مۇمكىن ئەمەس.

تارىخنىڭ سىرتىلىكىسى XXI ئەسىرنى كۆرسىتىپ تۇرۇپتۇ. شۈبھىسىزكى، XXI ئەسىردە ئىنسانىيەتنىڭ ئۆز مەۋجۇتلۇقىنى ساقلاپ قېلىش ۋە راۋاج تېپىش ئۈچۈن ئېلىپ بارىدىغان كۈرەشلىرى تېخىمۇ دەھشەتلىك ۋە تېخىمۇ رەھىمسىز بولىدۇ. كۆرگەن - بىلگەنلىرىمىز ئاز بولسىمۇ، ئېنىق ھېس قىلىپ يەتتۇقكى، يەر شارىدىكى تۈرلۈك ئىرقلار، دۆلەتلەر ۋە مىللەتلەر XXI ئەسىرنىڭ بوسۇغىسىدا تۇرۇپ، كېلەچىكى ئۈستىدە تەخرىمىزلىك بىلەن ئىزدەنمەكتە. ئۇلارنىڭ بۇ ھەقتىكى سۈرەن - شاۋقۇنلىرى قۇلىقىمىزغا ئاڭلىنىپ تۇرۇپتۇ.

شۇنداق، خەلقلەر ۋە مىللەتلەرنىڭ ئۆز تەقدىرى ئۈستىدە ئويلىنىشى، ئۆزلىرىنىڭ قالاق، نامرات ۋە ئاجىز ئەھۋالىنى ئۆزگەرتىشنىڭ كۈيدا بولۇشى، ياشاشقا ۋە تەرەققىياتقا ئىنتىلىشى گۇناھ ئەمەس، ئەكسىچە ئىزدىنىش ۋە رىقابەت بىلەن تولغان بۇ دۇنيانىڭ ھاياتلىق قانۇنىيەتلىرىگە ئۇيغۇن. مۇشۇ مەنىدىن، يېقىنقى زامان تارىخىمىزغا نەزەر سالساق، بۇ خىل ئىنتىلىشنىڭ بىز ئۈچۈن ئىزچىل گۇناھ بولۇپ كەلگەنلىكىنى

كۆرىمىز. ئەكسىيەتچىل ھۆكۈمرانلارنىڭ نادانلىقتا قالدۇرۇش سىياسىتى ۋە پۇت - قوللىرىنى بوغۇپ قويغانلىقى تۈپەيلى، تەقدىرىمىز تۈز سۈيىدەك ئاچچىق بولۇپ كەلدى.

مەڭگۈ تاشلار نېمە مەقسەتتە تىكلەنگەن؟ «تۈركىي تىللار دىۋانى» نېمە مەقسەتتە يېزىلغان؟ «قۇتادغۇبىلىك» چۇ؟

بىز نادانلىقىمىز تۈپەيلى، مىڭ يىللاردىن بېرى مانا مۇشۇنداق ئالەمشۇمۇل ئەنگۈشتەرلىرىمىزنىڭ ماھىيىتى بىلەن تونۇشۇش بەختىگە مۇيەسسەر بولالمىدۇق. تالاي شىر يۈرەك ئەركەكلىرىمىز بىلەن ئوت يۈرەك مۇتەپەككۈرلىرىمىزنىڭ يالقۇن كەبى ئىستەكلىرى ئارىخنىڭ بىپايان ئېتىكىدە قۇم - بورانغا كۆمۈلۈپ قېلىۋەردى. بىز بولساق يول بەلگىسى يوق يوللاردا، ئېغىز - بۇرىنىمىزنى قان قىلىپ كېتىۋەردۇق. كۆرمىگەن كۈنىمىز قالغىنىدى. قانلىرىمىز سۈدەك ئاقتى. سۆڭەكلىرىمىز تاغدەك دۆۋىلەندى. بەگ بولمىغان ئوغۇللىرىمىز قۇل بولدى. خانىش بولمىغان قىزلىرىمىز دېدەك بولدى. ①

بىر زامانلاردا، ئاسىيا قۇرۇقلۇقىنىڭ بىپايان باغرىدا ئارغىماقلىرىنىڭ تۇياقلىرىدىن ئوت چاچرىتىپ، سەييارىلەردەك ئەركىن ۋە بىمالال ياشاپ ئۆتكەن، شۇنداقلا كۆزنى قاماشتۇرىدىغان مەدەنىيەت مۇجىزىلىرىنى يارىتىپ، تۈركۈم - تۈركۈم مەرىپەت يۇلتۇزلىرىنى چاقنىتىپ، مەدەنىيەت ئاسمىنى بىزىگەن بۇ خەلق، «يىپەك يولى» نىڭ چۆلدەرىشى بىلەن تەڭ كۆتۈرۈلگەن ئەسەبىي ئىشەنچلىق، دىنىي خۇراپاتلىق، مۇتەئەسسىپ نادانلىق، دەمكۆتە - قۇلچىلىق، تۈگىمەس ھەم ئەرزىمەس تەپرىقچىلىق، شۇنداقلا زۇلۇم - زالالت قۇيۇنلىرى ئىچىدە قارا تەقدىرنىڭ قۇچىقىغا يىقىلدى. شۇنىڭ بىلەن

① «كۆل تېكىن مەڭگۈ تېشى» دىن ئېلىندى.

مۇستەھكەم مىللىي ئىگىلىك تەلتۆكۈس گۇمران بولۇپ، مەرىپەت مۇنارلىرى غۇلاپ چۈشۈپ، پۈتكۈل تارىم ۋادىسى زۇلمەت ئىچىگە غەرق بولۇپ كەتتى، تەڭرىتاغ ئانا غەپلەت ئۇيقۇسىغا پاتتى، دولقۇنلۇق ئىلى دەرياسى ئۇن - تۈنسىز ئاقىدىغان بولۇپ قالدى. . .

XIX ئەسىرنىڭ ئاخىرى ۋە XX ئەسىرنىڭ باشلىرىغا كەلگەندە، ئەپتاۋۇر باشقا ئەللەردە ياڭرىغان مەرىپەت قوڭغىرىقىنىڭ ساداسىدىنمۇ ياكى ئۆز قېرىنداشلىرىنىڭ دەھشەتلىك خورەك ئاۋازىدىنمۇ بەزى ئەقلى - ھۆشى ۋە ئىمان - ئېتىقادى سەزگۈر كىشىلەر بالدۇر ئويغىنىپ، خەلقنىڭ ھالىغا قاراپ چۆچۈپ كەتتى. شۇنىڭ بىلەن، ئاتۇش، ئىلى، قەشقەر، كۇچا، تۇرپان ۋادىلىرىدا، باھاۋۇدۇنباي، ھۈسەنباي، ئابدۇقادىر داموللا، قوتلۇق شەۋقى، تاشاخۇنۇم، مەخسۇت مۇھىتى، ھاموت ھاجى قاتارلىق مىللەتپەرۋەر، مەرىپەتپەرۋەر يول باشلىغۇچىلىرىمىز خەلقنى كۈلپەتتىن قۇتۇلدۇرۇشنىڭ يوللىرى ئۈستىدە ئىزدىنىپ، يېڭى مەكتەپ مائارىپىنى يولغا قويۇشقا تۇتۇش قىلدى.

مەكتەپ خاسىيەتلىك كولدۇرما. ئۇ ئۆزىنىڭ ياڭراق ئاۋازى بىلەن غەپلەت ئۇيقۇسىغا غەرق بولغانلارنى چۆچۈتۈپ ئويغىتىدۇ. مەكتەپ نۇرانە مەشئەل. ئۇ زۇلمەت ئىچىدە تېنەپ - تەمتىرەپ يۈرگەنلەرگە پارلاق مەنزىلنى ئايان قىلىدۇ. شۇنداق قىلىپ، XX ئەسىرنىڭ كىرىشى بىلەن، مىللەتنىڭ تەقدىرى، ۋەتەننىڭ ئىستىقبالى ئۈستىدە ئىزدىنىشنىڭ مۇقەددىمىسى باشلاندى. نەچچە ئەسىرلەردىن بېرى جاھالەت تۈتەكلىرى قاپلاپ كەتكەن تارىم ۋادىسىنىڭ ئاسىمىنىدا نۇرانە يۇلتۇزلار چاراقلاشقا، تەڭرىتاغ ئانىنىڭ گىگانت گەۋدىسى بىلەن - بىلىنمەس مىدىرلاشقا، دولقۇنلۇق ئىلى دەرياسى

شاۋقۇنلاشقا، تالاي يىللار بۇشۇلداپ ياتقان بۇ قەدىمىي تۈپراق ئاستا - ئاستا سىلكىنىشكە باشلىدى.

ئەپسۇسكى، مۇشۇ ئەسىرنىڭ بېشىدا تەقدىرىمىزنىڭ ئارغامچىسىنى يىگىرمە يىلغا يېقىن چاڭگىلىغا ئېلىۋالغان سىياسىي سېھرىگەر ياك زېڭشىن ئۆزىنىڭ تۈگىمەس جادۇ - ئەپسۇنلىرى بىلەن بۇ ئۇلۇغ باشلىنىشنى مۇقەددىمە ھالىتىدىلا بوغۇپ قويدى.

1930 - يىللىرىغا كەلگەندە، خوجىنىياز ھاجى ۋە مەھمۇت مۇھىتى باشچىلىقىدا قۇمۇل، تۇرپان ۋادىسىدا كۆتۈرۈلگەن دېھقانلار ئىنقىلابى ئۆزىنىڭ نىسپىي غەلىبىسى بىلەن تەڭرىتېغىنىڭ جەنۇبىي ۋە شىمالىدا ئازادلىق ھەم ئەركىنلىك شوئارلىرىنىڭ تۇشمۇ تۇشتىن ياڭراپ، مەرىپەت چۇقانلىرىنىڭ ئەۋجىگە چىقىشىغا تارىخىي پۇرسەت ئېلىپ كەلدى. مانا مۇشۇ پۇرسەتتە تارىخىي ئۆركەش ھاسىل قىلغان يېڭى مائارىپ ئىنقىلابىدا، ئۇلۇغ مائارىپچى، تالانتلىق تەشكىلاتچى، ئوت يۈرەك كومپوزىتور ۋە شائىر، ئۇيغۇر خەلقىنىڭ نامى ئۆلمەس ئوغلى مەمىلى ئەپەندى (تەۋىپىق) سەركەردىلىك رول ئوينىدى. ئۇ ئۆزىنىڭ قىسقا، ئەمما قىسمەتكە باي شانلىق ھاياتىدا، مائارىپ سەركەردىسىگە خاس نۇرانە ئوبرازى، سەنئەتكارغا خاس مەغرۇر خىسلىتى ۋە جەڭچىگە خاس قەيسەر خاراكتېرى بىلەن «تەۋىپىق روھى»نى نامايان قىلىپ، تىللاردا داستان قىلغۇدەك ئۇلۇغ ئىشلارنى قىلدى.

قولىڭىزدىكى بۇ كىتاب مانا مۇشۇ مەمىلى ئەپەندىنىڭ شانلىق ھاياتىنى يورۇتۇپ بېرىش مەقسىتىدە، ئۇنىڭ ئۆلتۈرۈلگەنلىكىنىڭ ئاتمىش يىللىقىنى خاتىرىلەش مۇناسىۋىتى بىلەن يېزىلدى.

1997 - يىلى 4 - ئاي. ئۈرۈمچى

مەملىتى ئىپەندى 1901 - يىلى ئاتۇشنىڭ بۇيامەت كەنتىدە توختاچى ئىسىملىك بىر تېۋىپنىڭ ئائىلىسىدە دۇنياغا كەلگەن. مەملىتى ئىپەندىنىڭ ئۇلۇغ بوۋىسى موللا غوجىلاق ئوقۇمۇشلۇق كىشى بولۇپ، ئۆز زامانىسىدا قەشقەر تەۋەسىدىكى مەشھۇر كىشىلەردىن ئىدى. موللا غوجىلاقنىڭ ئايالى خەلىپە ئاتۇشنىڭ ئاغۇ يېزىسىدىن ئىدى. موللا غوجىلاق 20 نەچچە ياش چاغلىرىدا، يەنى 1830 - يىللىرى قەشقەرنىڭ باش ئەمەلدارى زۇھۇرىددىن ھېكمىبەگنىڭ ھوزۇرىدا ھۆكۈمەت خىزمىتىدە بولغان. 1831 - يىلى قەشقەرنىڭ مەشھۇر ئۆلۈماسى موللا سادىق ئەلەم ئاخۇنۇم ئۆزى ئەتىۋارلاپ ساقلاپ كەلگەن «مەسنىۋى شىرىپ» ناملىق كىتابنى ئۇلۇغ ئالىم مەھمۇت قەشقەرنىڭ مازارىغا ۋەخپە قىلغاندا، شائىر ئابدۇرېھىم نىزارى، تۇردۇش ئاخۇن غېرىبى، نورۇز ئاخۇن زىيائى، «سۇلتان ساتۇق بۇغراخان تەزكىرىسى» نىڭ ئاپتورى تۇردى شەيخ ئاخۇنۇم، ئوپالنىڭ بېگى زەيدىن قۇرۇلبېگىلەرنىڭ قاتارىدا، گۇۋاھچى سۈپىتىدە، موللا غوجىلاقمۇ بار ئىدى.⁽¹⁾

زۇھۇرىددىن ھېكمىبەگ تۇردى شەيخ ئاخۇنۇم بىلەن موللا غوجىلاقنى قاراخانىلار سۇلالىسىنىڭ تارىخىنى يېزىشقا بۇيرىغان. موللا غوجىلاقنىڭ مەملىتى ئىسىملىك بىر ئوغلى بولۇپ، ئۇ، كارۋان تۈگىلىرى بار چوڭ سودىگەر بولسىمۇ، 1867 - يىلى بەدۋەلەت — ياقۇببەگكە ئەگىشىپ ئەسكەر بولۇپ، 32

⁽¹⁾ «مەھمۇد قەشقىرى» قەشقەر ئۇيغۇر نەشرىياتى، 1985 - يىل نەشرى 40 - بەت.

يېشىدا ئۇرۇشتا ئۆلگەن. موللا غوجىلاق بولسا، بەدۋەت ھاكىمىيەت يۈرگۈزگەن دەسلەپكى يىللىرى سۇلتان ساتۇق بۇغراخان مازىرى جامەسىنىڭ مۆتىۋەللىسى^① بولغان.

ياقۇپ بەگ سەلتەنەت سۈرگەن چاغدا، يەتتە شەھەردىكى مەشھۇر مازارلارنى ۋە جامەلەرنى رېمونت قىلدۇرغان. مەشھۇر كىشىلەرنىڭ قەبرىسى ئۈستىگە چوڭ گۈمبەز ياساتقان. جۈملىدىن قاراخانىلارنىڭ مەشھۇر خاقانى، ئۇيغۇرلارنى ئىسلام ئېتىقادىغا ئېلىپ كىرگەن مەنۋى يېتەكچى سۇلتان ساتۇق بۇغراخاننىڭ قەبرىسى ئۈستىگە ئاپپاق خوجا مازارىنىڭ گۈمبىزىدىنمۇ ھەيۋەتلىك قىلىپ كۆك كاھىشلىق گۈمبەز ياساتقان.^② ئەپسۇسكى، بۇ ھەيۋەتلىك قۇرۇلۇش كەلكۈن ۋە يەر تەۋرەش ئاپىتىدە پۈتۈنلەي ۋەيران بولغان.

ئەنە شۇ گۈمبەز ئىچىدىكى سۇلتان ساتۇق بۇغراخان قەبرىسى ئۈستىگە ئىنتايىن ئىنچىكىلىك بىلەن نەقىشلىپ ئىشلەنگەن قىممەت باھالىق يوپۇق يېپىلغانىكەن. شۇ ۋاقىتلاردا، موللا غوجىلاق باينىڭ بويامەتتىن كېلىپ مەشھەتكە جايلاشقان بۇ مازار جامەسىگە مۆتىۋەللى بولغىنىغا ئوغىسى قاينىغان مەشھەتتىكى خوجا ئەۋلادلىرى ھىيلە ئىشلىتىپ، قەبرە يوپۇقىنى قەستەن ئوغرىلىتىپ، «يوپۇقىنى موللا غوجىلاق ئوغرىلىدى» دەپ ياقۇپ بەگكە ئەرز بەرگەن. بۇ تۆھمەتكە ئىشەنگەن ياقۇپ بەگ موللا غوجىلاقنى ھەپسىگە ئالغان، كېيىن ھەقىقىي ئەھۋال

① مۆتىۋەللى — ۋەخپە ۋە ئۈنىڭدىن كىرگەن كىرىمگە ئىگىدارچىلىق قىلىپ باشقۇرغۇچى ھەم ئۇنى تەقسىملىگۈچى دىنىي ئەمەلدار. قىسمەن مۇسۇلمان دۆلەتلىرىدە مۆتىۋەللىلەر مەشھۇر زىيارەتگاھلار (مەقبەرە، مازار ۋە باشقىلار)نى، ئۇلاردىن كىرگەن كىرىمنىمۇ باشقۇرىدۇ.

② بۇ گۈمبەزلىك مازارنىڭ فوتو سۈرىتى ساقلىنىپ قالغان.

پاش بولغاندىن كېيىن، ياقۇپ بەگ موللا غوجىلاقتىن كۆڭۈل سۈرىغان ھەم ئۇنى ھەپسىدىن بوشىتىپ، قەشقەردىكى ئوردا دىۋانخانىسىغا ئورۇنلاشتۇرۇپ، شىپاگەرلىك — ئەمچىلىك ئىشلىرىنى باشقۇرۇشقا تەيىنلىگەن. موللا غوجىلاق ئەنە شۇ چاغدا، مەمىتىلى ناملىق ئوغلىنىڭ چوڭ بالىسى توختاجىنى ئوردىدىكى داڭلىق تېۋىپقا شاگىرتلىققا بەرگەن. بىرنەچچە يىل شۇ تەرزىدە ئۆتكەن. توختاجى بۇ يەردە تېۋىپلىقنى خېلىلا پىششىق ئىگىلىگەن. چىڭ سۇلالىسىنىڭ قوشۇنى ياقۇپ بەگ ئۈستىدىن غالىب كەلگەندىن كېيىن، قىساس ئېلىش خاراكتېرىدە ھەربىي قىرغىنچىلىق ئېلىپ بارغان. شۇ چاغدا، موللا غوجىلاق ئادەم توپلاپ، چىڭ سۇلالىسىنىڭ قوشۇنىغا يوشۇرۇن زەربە بېرىش ئەترىتى تەشكىللىگەن. ئەمما، موللا غوجىلاق قولغا چۈشۈپ قالغان. نەتىجىدە، چىڭ سۇلالىسىنىڭ چېرىكلىرى ئۇنى 1877 - يىلى 12 - ئاينىڭ 25 - كۈنى، 67 يېشىدا قەشقەر ھېيتكاردا دارغا ئېسىپ، خەلقى - ئالەمگە ئىبەرەت قىلغان. تېۋىپلىقنى داۋاملىق ئۆگىنىشكە ئامالسىز قالغان توختاجى چوڭ دادىسى دارغا ئېسىلغاندىن كېيىن، يۇرتى - ئاتۇش بۇيامەتكە قايتىپ چىققان.

توختاجى بۇيامەتكە قايتىپ چىققاندىن كېيىن، تېۋىپلىققا كىرىشىپ كەتكەن ھەم ئاتۇش ئەۋەسىدە داڭق چىقىرىشقا باشلىغان.

توختاجى تېۋىپلىق قىلىپ يۈرگەن يىللاردا، يەنى XIX ئەسىرنىڭ ئاخىرلىرى ئاتۇش* ۋاق - ۋاقلىق تاشاخۇنۇم ئوتتۇرا ئاسىيادىكى مەشھۇر بايلار قاتارىدا باش كۆتۈرگەن.

تاشاخۇنۇم 1866 - يىلى ئاتۇشنىڭ ئاياق تەرىپىدىكى ۋاق - ۋاق كەنتىدە ئەزىزى ئىسىملىك بىر شەيخ ئائىلىسىدە دۇنياغا كەلگەن. تاشاخۇنۇمنىڭ ئەسلى ئىسمى ئابدۇرېشىت

بولۇپ، دادىسى ئەزىز ئاخۇن ئۇنىڭغا كىچىك ۋاقتىدىلا «پىششىق (چىداملىق) ئادەم بولىدۇ» دەپ يەنە «تاش» دېگەن ئەركىلەتمە ئىسىمنى قويۇپ قويغان. چوڭ بولغانچە ئۇنىڭ ئەسلى ئىسمى ئۇنتۇلۇپ قېلىنىپ، تاشاخۇنۇم دېگەن ئىسىم ئومۇملىشىپ قالغان. ئابدۇرېشىت دېگەن ئىسىم ئەسلى تاشاخۇنۇمنىڭ بوۋىسىنىڭ ئىسمى ئىكەن. تاشاخۇننىڭ دادىسى ئەزىز ئاخۇن ئىقتىسادىي ئەھۋالى بىر قەدەر ياخشى، قول - ئىلكىدە بار ئادەم بولۇپ، ۋاقى - ۋاقتىنىڭ ئايىقىدىكى «بەلۇن دانا خېنىم» مازىرىنىڭ شەيخى بولغان. بۇ ئادەمنىڭ ئىككى ئوغلى، ئۈچ قىزى بولغان. تاشاخۇنۇم ناھايىتى چېچەن، ئىچى كۈچلۈك، سودا - سېتىققا ماھىر، يېڭىلىققا مايىل، ئېتىقادى كۈچلۈك بالا بولۇپ، يېشى يىگىرمىدىن ئاشقاندا، جەنۇبىي شىنجاڭدا نامى بار بايلاردىن بولۇپ قالغان. ئۇ سودىسىنىڭ روناق تېپىشىغا چەت ئەللەر بىلەن بولغان باردى - كەلدىسىنىڭ قويۇقلىشىشىغا ئىگىشىپ، ۋەتەننىڭ، مىللەتنىڭ تەقدىرى ئۈستىدە باش قاتۇرىدىغان، بۇ ھەقتە ئىزدىنىدىغان، پائالىيەت گېلىپ بارىدىغان بولغان. ئۇ دادىسىنىڭ تەلىپى، ئۆزىنىڭ تەشەببۇسكارلىقى ۋە كۈچلۈك قىزىقىشى بىلەن ئەينى دەۋرنىڭ ئالىم - ئۆلىمالىرىدىن سىستېمىلىق تەلىم ئالغان. شۇڭا ئۇ كېيىن دىنىي مەلۇمات ۋە پەننىي بىلىم جەھەتتە خېلىلا يۇقىرى سەۋىيىگە يەتكەن. شۇنداقلا زامانىسىنىڭ كۆزگە كۆرۈنگەن، جامائەت ئېتىراپ قىلىنغان ئوقۇمۇشلۇق ئالىملىرىدىن بولۇپ قالغان. بولۇپمۇ ئۇنىڭ ئەرەب، پارس تىللىرى، قەدىمكى ئۇيغۇر تىلى، ئاسترونومىيە، تارىخ، جۇغراپىيە قاتارلىق ساھەلەردىكى بىلىمى خېلىلا چوڭقۇر بولغان. شۇنداق بولغاچقا، كېيىنكى كۈنلەردە ئۇ مەدەنىيەت تەرەققىياتى ۋە مائارىپ جەھەتلەردە ئۇنتۇلمايدىغان بەزى ئىشلارنى قىلغان.

تاشاخۇنۇم يېشى ئوتتۇزغا ئۇلاشقاندا، خېلىلا كۆپ بايلىققا ۋە يەر - زېمىنغا ئىگە بولغان. سودا - سېتىق ئىشلىرى ناھايىتى جانلانغان، يەرلىك قول ھۈنەر سانائىتىمۇ خېلىلا ئۈنۈملۈك بولغان. ئۇ ئۆزىنىڭ ۋۇجۇدىدىكى قەيسەرلىك، تەۋەككۈلچىلىك روھى ۋە پەم - پاراسىتى بىلەن دۇچ كەلگەن قىيىنچىلىقلارغا ھەرگىز باش ئەگمىگەن.

1894 - يىلى، ئۇ يىگىرمە سەككىز ياشقا كىرگەندە، ئۆزىنىڭ كەنتى ۋاق - ۋاقتا بىر سىنىپلىق يېڭىچە پەننىي مەكتەپ ئاچقان. بۇ مەكتەپ «تاشاخۇنۇم مەكتىپى» دەپ ئاتالغان. «تاشاخۇنۇم مەكتىپى» ئاتۇش ئىكساقلىق ئاكا - ئۇكا سودىگەرلەر - ھۈسەيىن باي بىلەن باھاۋۇدۇنبايلا 1885 - يىلى ئاچقان «ھۈسەيىنىيە مەكتىپى» دىن كېيىن تەڭرىتاغ باغرىدا يېلىنجىغان ئىككىنچى مەرىپەت مەشئىلى بولغانىدى. «ھۈسەيىنىيە مەكتىپى» ئېچىلغاندا، ھۈسەيىن باي قىرىق بىر ياشتا، باھاۋۇدۇنباي ئوتتۇز تۆت ياشتا ئىدى. ۋەتەنپەرۋەرلىك، مىللەتپەرۋەرلىك، مەرىپەتپەرۋەرلىك روھى ۋۇجۇدىدا تاشقىن ياسىغان بۇ ئۈچ ئۇلۇغ زات ئۇيغۇر يېڭى مەكتەپ مائارىپىنىڭ ئاساسچىلىرى سۈپىتىدە ئەۋلادلار قەلبىدە مەڭگۈ نۇرلاندۇرۇلۇپ قالغۇسى.

تاشاخۇنۇم بۇ بىر سىنىپلىق مەكتەپنى سالدۇرغاندىن كېيىن، ئۇنىڭغا موللا مۇھەممەت خەلىپىتىم بىلەن بىر تاتار مۇئەللىمىنى ئوقۇتقۇچىلىققا تەكلىپ قىلىپ، ھەرقايسى كەنتلەردىن قىرىق نەپەر ئوقۇغۇچىنى يىغىپ بەرگەن. مەكتەپنىڭ ئوقۇتۇش ئىشلىرى نورمال ئېلىپ بېرىلغان.

تاشاخۇنۇم ئىككىنچى قەدەمدە، ئادەتتىكى ئېلىپ - سېتىش سودىسىدىن ئىبارەت تىجارەت دائىرىسىدىن ھالقىپ، پەن - تېخنىكا بىلەن قوراللانغان زامانىۋى ئىگىلىك يارىتىشقا،

شىنجاڭنىڭ ئەينى چاغدىكى قالاق ئىشلەپچىقىرىش شەكلىنى بۇزۇپ تاشلاپ، دەسلەپكى مىللىي سانائەتنى بەرپا قىلىش ۋە ئۇنى تەرەققىي قىلدۇرۇشقا بەل باغلايدۇ. شۇنىڭ بىلەن ئۇ، 1896 - يىلى روسىيىگە سودا قىلغىلى بېرىپ، روسىيىنىڭ ئاخىرقى پادىشاھى رومانوۋ بىلەن كۆرۈشىدۇ ھەمدە شىنجاڭنى قانداق قىلىپ تەرەققىي قىلدۇرۇش توغرىسىدا ئۇنىڭ بىلەن سۆھبەتلىشىپ، تۆمۈر يول سېلىش ۋە بەزى تېخنىكىلار توغرىسىدا مەسلىھەت ئالىدۇ.

مانا مۇشۇ يىللىرى، تاشخۇنۇم بۇيامەتتىكى بوياقچىلارغا شاگىرت تەربىيىلىتىش ۋە بىرلىشىپ بوياقچىلىق كارخانىسى قۇرۇش ئۈچۈن بۇيامەتكە كۆپ قېتىم بارغان. نەتىجىدە ئۇ توختاجى تېۋىپ بىلەن تونۇشىدۇ، ئۇلارنىڭ مۇناسىۋىتىنى قويۇقلۇشۇپ، بېرىش - كېلىشى كۆپىيىدۇ. توختاجى تېۋىپ مۇشۇ جەرياندا، تاشخۇنۇمنىڭ ئاچىسى پاتىمخانىنى^① ياقىتۇرۇپ قالغان. بۇ چاغدا، پاتىمخان بىر ئەردىن چىققان جۇۋان بولۇپ، يېنىدا ئىككى قىزى بار ئىكەن.

توختاجى تېۋىپ پاتىمخانىنى نىكاھىغا ئالغاندىن كېيىن، ئۇنىڭدىن ئىككى ئوغۇل كۆرىدۇ. بۇ ئىككى ئوغۇلنىڭ چوڭىنىڭ ئىسمى نىزامىدىن، كىچىكىنىڭ ئىسمى مەمتىلى ئىدى. توختاجى دادىسى مەمتىلىگە بولغان سېغىنىش ھېسسىياتى بىلەن كىچىك ئوغلىغا مەمتىلى دەپ ئىسىم قويىدۇ.

مەمتىلى ئەپەندى مانا مۇشۇ ئائىلىدە، XX ئەسىرنىڭ تۇنجى يىلى - 1901 - يىلى دۇنياغا كۆز ئاچقان. مەمتىلى ئەپەندى دۇنياغا كۆز ئاچقان يىللار - ئۇيغۇرلار مىللىي زۇلۇم، دىنىي

① پاتىمخان - پاتىمخان دېگەن ئىسىمنىڭ ئاقۇش شىۋىسىدە تەلەپپۇز قىلىنىشى. بۇ ئايالنى تاشخۇنۇم جەمەتى «ئاچىكام» دەپ ئاتايدۇ.

خۇراپاتلىق ئىسكەنجىسىدە ئىگراۋاتقان، نادانلىق ۋە قالاقلق قوينىدا جان تالىشىۋاتقان يىللار ئىدى. پۈتكۈل شىنجاڭغا نىسبەتەن، پەقەت ئاتۇشتىلا يېڭى مائارىپ بىخلىنىشقا، ئۇيغۇر مىللىي بۇرژۇئازىيىسىنىڭ ۋەكىللىرى بارلىققا كېلىشكە باشلىغانىدى.

نېمە ئۈچۈن ئاتۇش ئۇيغۇر تارىخىدىكى ئاجايىپ ھادىسە ھېسابلىنىدىغان يېڭى مائارىپ ھەرىكىتى بىلەن مىللىي بۇرژۇئازىيە بارلىققا كەلگەن ئالتۇن بۆشۈك بولۇپ قالىدۇ؟ ئاتۇش جۇغراپىيىلىك نۇقتىدىن، ئۈستۈن ئاتۇش، ئاستىن ئاتۇش ۋە ئاغۇدىن ئىبارەت ئۈچ رايونغا بۆلۈنىدۇ. ئۇلۇغ ئالىم مەھمۇد قەشقىرى «تۈركىي تىللار دىۋانى» دا، «قەشقەردە ئارتۇچ ناملىق ئىككى يۇرت بار»^① دەپ كۆرسەتكەن. ئەنە شۇ ئارتۇچ ناملىق ئىككى يۇرتنىڭ بىرى ئۈستۈن ئاتۇش، يەنە بىرى ئاستىن ئاتۇش. ئاستىن ئاتۇشنىڭ يەنە بىر ئاتىلىشى «ئالتىن ئاتۇش». مەھمۇد قەشقىرى دىۋانىدا: «ئالتىن — ئاستىن، تۆۋەن» دېگەن مەنىگە ئىگە. «ئاستىن دېگەن بۇ سۆز توغرا ئەمەس، توغرىسى ئالتىن»^② دەپ ئالاھىدە كۆرسەتكەن. ھازىر نۇرغۇن كىشىلەر «ئالتىن ئاتۇش» دېگەن سۆزنى خاتا تەلەپپۇز قىلىپ، «ئالتۇن ئاتۇش» دەپ قوللىنىپ كەلمەكتە. ئاتۇشتا ھازىر بىر يۈز قىرىق مىڭدىن ئارتۇق ئۇيغۇر ئاھالىسى ياشايدۇ.

ئاتۇش ئۇيغۇر تارىخىدا ناھايىتى مۇھىم ئورۇن تۇتىدۇ. ئاتۇش ئۇيغۇرلىرى تۈركىي خەلقلەر ئىچىدىكى ئەڭ جەڭگىۋار، ئەڭ باتۇر، ئەڭ چېچەن شۇنداقلا خاقان كۆپ چىقىدىغان قەبىلە

① «تۈركىي تىللار دىۋانى»، بىرىنچى توم 128 - بەت.

② «تۈركىي تىللار دىۋانى» بىرىنچى توم 147 - بەت.

بولغان ياغمىلارنىڭ بىۋاسىتە ئەۋلادى. بۇ تارىخىي ئەمەلىيەتكە ئۇيغۇن كېلىدىغان، شۇنداقلا ئىلىم دۇنياسى ئاساسىي جەھەتتىن ئېتىراپ قىلغان ئىلىمىي خۇلاسە. ئابدۇكېرىم راخمان، رەۋەيدۇللا ھەمدۇللا، شېرىپ خۇشتارلار يازغان چوڭ ھەجىملىك ئەسەر — «ئۇيغۇر ئۆرپ - ئادەتلىرى» دە: «تارىخىي مەنبەلەردە كۆرسىتىلىشىچە، ئاتۇش ئۇيغۇرلىرى ئېتنىك جەھەتتىن قەدىمكى ئۇيغۇر قەبىلىلەر ئىتتىپاقى ئىچىدىكى ئاساسلىق قەبىلىلەرنىڭ بىرى بولغان ياغمىلارنىڭ ئۇرۇق - ئەۋلادلىرى دەپ قارىلىدۇ»^① دەپ كۆرسىتىلگەن.

ئاتۇش ئۇيغۇرلىرىنىڭ قېنىدىكى ئەجدادلىرىدىن قالغان بۇ خىل ئەۋزەل ئىرسىي گېن ئۇلارنىڭ خاراكتېر ئۆزگىچىلىكىنى ۋە ئەقلىي ساپاسىنى شەكىللەندۈرۈشتە ئالاھىدە تەسىر كۆرسەتكەن مۇھىم ئامىل. يەنە بىر جەھەتتىن، ئاتۇش قاراخانىلارنىڭ ئەڭ مەشھۇر خاقانى سۇلتان ساتۇق بۇغراخان قاتارلىق بۇغراخانلارنىڭ قەبرىگاھى بار مۇقەددەس ماكان. بۇنى ئاتۇشلۇقلارنىڭ خاراكتېرىدە ئۈستۈنلۈك تۇيغۇسىنىڭ، غۇرۇر تۇيغۇسىنىڭ، ئۆزىگە ئىشىنىش تۇيغۇسىنىڭ ناھايىتى كۈچلۈك، رىقابەت ئېڭى ۋە تەۋەككۈلچىلىك روھىنىڭ مول بولۇشىنى بەلگىلىگەن مۇھىم تارىخىي ئامىل دەپ ئېيتىشقا بولىدۇ. بۇنىڭدىن باشقا، ئاتۇشنىڭ جۇغراپىيىلىك شارائىتىدىن ئىبارەت «تەبىئەت ئانا» نىڭ ئاتۇشلۇقلارنىڭ خاراكتېرىنىڭ شەكىللىنىشىگە كۆرسەتكەن تەسىرىنىمۇ نەزەردىن ساقىت قىلىشقا بولمايدۇ. ھەممىگە مەلۇمكى، ئاتۇش ئىقلىمى قۇرغاق، ھاۋاسى ساپ جاي بولۇپ، ئەتراپىنى تاقىر تاغلار ئوراپ تۇرىدۇ.

① «ئۇيغۇر ئۆرپ - ئادەتلىرى» شىنجاڭ ياشلار - ئۆسمۈرلەر نەشرىياتىنىڭ 1996 - يىل نەشرى 227 - بەت.

ئۇنىڭ ئۈستىگە، سۇ قىس، تېرىلغۇ يەر ئاز، تاشلىق يۇرت. روشەنكى، بۇنداق جۇغراپىيىلىك ئىقلىم ۋە شارائىتتا ياشىغان ئاتۇشلۇقلار ھاياتىنى ۋە تۇرمۇشىنى ماددىي كاپالەتكە ئىگە قىلىش ئۈچۈن، ۋۇجۇدىدا شىجائەت، تىرىشچانلىق، ئىززەتلىش روھىنى، سودا - تىجارەتكە ۋە ئىلىم - مەرىپەتكە ئەھمىيەت بېرىدىغان، جاھان كېزىشكە ۋە يېڭىلىققا ئۆزلۈكسىز ئىنتىلىدىغان مەدەنىيەت پىسخىكىسىنى يېتىلدۈرگەن. شۇڭلاشقا، ئۇيغۇر يېڭى مەكتەپ مائارىپىنىڭ ۋە تۇنجى مىللىي بۇرژۇئازىيە ۋەكىللىرىنىڭ ئاتۇشتا بارلىققا كېلىشى ئەجەبلىنەرلىك ئەمەس.

بۈگۈنكى ئاڭ يۈكسەكلىكىدىن قارىغاندا، بىزنى ئاڭ سۆيۈندۈرىدىغان يەنە بىر مۇھىم نەرسە شۇكى، ئۇ بولسىمۇ ئاتۇشلۇقلارنىڭ يېڭى - يېڭى يۇرتلارنى ئېچىش ۋە ئاھالىسى شالاڭ جايلارغا بېرىپ تۈركۈملەپ ئولتۇراقلىشىش ئالاھىدىلىكى. ئاتۇشتا ئېقىپ يۈرگەن غۇلجا تېجەننىڭ، سۈيدۈڭ ئازاقنىڭ، بورتالا بۇيامەتنىڭ، قۇمۇل ئوڭتېرىقنىڭ، قاراشەھەر ئىشتاچىنىڭ، چۆچەك... دېگەن چاقچاق ھەرگىزمۇ ئاساسسىز ئوتتۇرىغا چىققان ئەمەس.

ئۇيغۇر جەمئىيىتىگە نىسبەتەن ئېيتقاندا، ئاتۇش، بەشكېرەم ۋە تۇرپانلىق ئۇيغۇرلارنىڭ ئانا ۋەتىنىمىزگە قوشقان تۆھپىسى دەل مۇشۇ نۇقتىدا باشقا ھەممە جايلاردىن ئۈستۈن تۇرىدۇ. بۇ، بىز تا ھازىرغىچە تولۇق مۇئەييەنلەشتۈرمىەي، ئېتىبارسىز قاراپ كېلىۋاتقان ئىنتايىن مۇھىم ھادىسە. تارىخ بىزنى بۇ ھادىسىنىڭ قىممىتى ۋە ئەھمىيىتى ھەققىدە بۈنىڭدىن كېيىن تېخىمۇ چوڭقۇر چۈشەنچىگە ئىگە قىلىدۇ.

ئاتۇش ئۇيغۇرلىرىنىڭ ئانتروپولوگىيىلىك ئالاھىدىلىرى، تاشقى قىياپىتى ۋە مىجەز - خاراكتېرى توغرىسىدا،

«ئۇيغۇر ئۆرپ - ئادەتلىرى» دېگەن كىتابتا مۇنداق بايانلار بار: «بۈگۈنكى ئاتۇش ئۇيغۇرلىرىنىڭ قىياپەت تەسۋىرى قەشقەر ئۇيغۇرلىرىنىڭ قىياپەت تەسۋىرى بىلەن ئاساسەن ئوخشاپ كېتىدۇ، يەنى باش سۆڭىكى يۇمىلاقراق، چاچ ۋە ساقاللىرى قويۇق ۋە قارا، بۇرنى ئىنچىكە، لېكىن ئېگىز-زىرەك (قاڭشارلىق)، بۇغداي ئۆڭلۈك، قوي كۆزلۈك، ئوتتۇرا بوي، بەدەن مۇسكۇللىرى چىڭ، يۈزى سوقىچاقراق (ئات يۈز)، كۆز قارىچۇقى ئۆتكۈر، ئەگمە قاش، قاپقىنىڭ قېتىسى كەڭرەك كېلىدۇ.

ئاتۇش ئۇيغۇرلىرى ئىشچان ۋە پەم - پاراسەتلىك بولۇپ، ئىلىم - مەرىپەتنى قەدىرلەيدۇ ۋە ھۈرمەتلەيدۇ، يېڭىلىققا ئىنتىلىدۇ، جاپا - مۇشەققەتتىن زارلانمايدۇ، بەلكى ئۇلارنىڭ ئۆز ئەقىل - پاراسىتى ۋە كۈچىگە تايىنىپ پاراۋان تۇرمۇش يارىتىش روھى ئۈستۈن كېلىدۇ.

ئاتۇش ئۇيغۇرلىرى ئۆزئارا ئىناق ۋە ئىتتىپاق ياشايدۇ. قەيەردە ئولتۇراقلىشىشىدىن قەتئىينەزەر، ئۆزئارا ئىزدىشىپ، بىر - بىرىگە ياردەم بېرىدۇ ۋە ئەقىل كۆرسىتىدۇ، يوقسۇللىرىغا خەيرخاھلىق قىلىدۇ.

تىجارەت ۋە سودا - سېتىققا كامىللىقى، سۆزدە مۇلايىم ۋە چىۋەرلىكى، ئۆز ئىشىغا پۇختىلىقى، كەمتەرلىكى ۋە سىڭىشچانلىقى، ئالدىن كۆرەرلىكى قاتارلىق ئالاھىدىلىكلىرى ئاتۇش ئۇيغۇرلىرىنى خاراكتېرلەيدىغان تۈپ ئالاھىدىلىكلەردۇر. ①

ئاتۇشتا بارلىققا كەلگەن ئۇيغۇر يېڭى مائارىپ ھەرىكىتىنىڭ ئاساسچىلىرى، ئىجراچىلىرى ۋە تەرغىباتچىلىرى

① «ئۇيغۇر ئۆرپ - ئادەتلىرى». شىنجاڭ ياشلار - ئۆسمۈرلەر نەشرىياتى، 227 - بەت.

ھېسابلىنىدىغان ھۈسەيىنباي، باھاۋۇدۇنباي، تاشخۇنۇم، قۇناجىم، سەلەي ھاجىم، ئەمەت ھاجىم، ياقۇپ ھاجىم، موللا تۇردى ھاجىم، ئابدۇقادىر داموللام، سابىت داموللام، شەمسىدىن داموللام، تۇرسۇن ئەپەندى، ئىمىن مەخسۇم، رەخمەتباي قاتارلىق زاتلار XIX ئەسىرنىڭ ئاخىرىسىدىن XX ئەسىرنىڭ 30 - يىللىرىغىچە قاتمۇقات قىيىنچىلىقلارنى يېڭىپ، بېھىساپ بەدەللەرنى تۆلەپ، يۈكسەك ۋەتەنپەرۋەرلىك، مىللەتپەرۋەرلىك ۋە مەرىپەتپەرۋەرلىك روھى بىلەن، يېڭى مائارىپنىڭ مەشئىلىنى يېلىنچىتىپ، مۇستەبىت ھۆكۈمەت ۋە جاھالەتلىك زامان بىلەن چامىنىڭ يېتىشىچە قارشىلىشىپ، ئۇيغۇر مائارىپ تارىخىدا نۇرانە سەھىپە ئاچقان.

بىز مەمتىلى ئەپەندىنىڭ ئۆسۈپ يېتىلىشىدە قان بىلەن گۆشتەك مۇناسىۋىتى بولغان بۇ تارىخىي ۋەقەلەرنى ۋە تارىخىي شەخسلەرنى ئەسلەپ ئۆتۈشنى ۋىجدانىي مەسئۇلىيىتىمىز دەپ تونىدۇق.

ئۇيغۇر تارىخىدا پەخىرلىك ئورۇن تۇتقان مۇسابايىۋلار ئائىلىسىنىڭ ئەجدادى ئاتۇشنىڭ ئىكساق كەنتىدىن بولۇپ، ئۇلارنىڭ سودا - تىجارىتى ئابدۇرۇسۇلبايدىن باشلاپ قەشقەر تەۋەسىدىن ھالقىپ تۇنجى قېتىم دۇنياغا يۈزلەنگەن. ئابدۇرۇسۇلباي سودا - تىجارەتكە ماھىر، دىنىي مەلۇماتى يۇقىرى، جامائەت ئىشلىرىدا يۇقىرى ئىنئامەت قازانغان كىشى ئىدى. ئۇ ئوغلى مۇسابايىنى (1809 - 1895) تەربىيەلەشكە ئالاھىدە كۆڭۈل بۆلگەن. مۇساباي دادىسى ئابدۇرۇسۇلباينىڭ ئىشلىرىنى داۋاملاشتۇرۇپ، ئۆز سودىسىنى ئۈزلۈكسىز روناق تاپقۇزغان. ئۇ، XIX ئەسىرنىڭ ئوتتۇرىلىرىدا، زور مىقداردا سېخى ئىنايىتىنى ھەدىيە قىلىپ، قەشقەر خانلىق مەدرىسىنى بىر قېتىم چوڭ رېمونت قىلدۇرۇپ، پۈتۈن قەشقەر ئاھالىسى ئىچىدە

ئىززەت - ئابروي قازانغان. ئۇنىڭ ھازىرغىچە ساقلىنىپ كېلىۋاتقان مۇھىم بىر ۋەسىقىسىدە، «بايلىقنىڭ بىر قىسمىنى ۋە ئۆشرە - زاكاتىنى مەكتەپ ۋە مەدرىسكە تەسەررۇپ قىلىش زۆرۈر»لىكى تەكىتلەنگەن. مۇساباي ئوغۇللىرىغا: «مال - دۇنيانىڭلا ئىگىسى بولماي، ئىلىم - مەرىپەتنىڭمۇ ئىگىسى بولۇش لازىم» دەپ تەكىتلەپ تۇرغان. مۇساباينىڭ ئىدىيىسىگە ۋارىسلىق قىلغان ئوغۇللىرى - ھۈسەيىنباي (1844 - 1926) بىلەن باھاۋۇدۇنباي (1851 - 1928)لار بىر تەرەپتىن ئىگىلىكنى راۋاجلاندۇرۇپ، سودىسىنى ياۋروپا ئەللىرىگە كېڭەيتكەن بولسا، يەنە بىر تەرەپتىن، ياۋروپانىڭ ئىلغار مەدەنىيىتىگە، تەرەققىياتىغا ۋە مائارىپىغا نەزەر سېلىپ، ئۆز مىللىتىنىڭ رېئال ئەھۋالى ۋە كەلگۈسى ئىستىقبالى ئۈستىدە باش قاتۇرۇشقا باشلىغان. بولۇپمۇ كەم سۆز، تەدبىرلىك ۋە غۇرۇرلۇق باھاۋۇدۇنباي مىللەتنى زۇلۇم - زالالەتتىن قۇتقۇزۇش، ئىنسانىي ئېڭىنى ئويغىتىش، زامانىۋى پەن - بىلىملەر بىلەن قوراللىنىدۇرۇش زۆرۈرلىكىنى چوڭقۇر تونۇپ يېتىپ، ئەمەلىي ھەرىكەت قوللىنىش لازىملىقىنى چۈشەنگەن. چۈنكى، باھاۋۇدۇنباي ئىنتايىن ئەقىللىق، تەرەققىيپەرۋەر ۋە مىللەتپەرۋەر كىشى بولۇپ، ئۇلۇغ ئىشلارنى قىلىشنى ئويلايتتى. باھاۋۇدۇنبايىنىڭ يېشىنىڭ ئوتتۇزدىن ھالقىشىغا ئەگىشىپ، ئۇنىڭ نەزەر دائىرىسىمۇ، ئەل ئىچىدىكى ئىززەت - ئابرويىمۇ بارغانسېرى كېڭىيگەن ھەم ئاشقان. دادىسى مۇساباينىڭ يېشى يەتمىشتىن ئاشقاچقا، ئائىلە ئىگىلىكىنى ئوغۇللىرىغا تاپشۇرۇپ، ئۆزى جامائەت ئىشلىرى بىلەن شۇغۇللانغان. بۇنىڭ بىلەن ئۇلار تېخىمۇ كۆپلىگەن ئەللەرگە بېرىپ، نۇرغۇنلىغان يېڭىلىقلارنى كۆرۈش پۇرسىتىگە ئېرىشكەن.

باھاۋۇدۇنباي مۇشۇنداق شارائىتتا، ئاكىسى ھۈسەيىنباي

بىلەن مەسلىھەتلىشىپ، يېڭىچە مەكتەپ ئېچىش ئۈستىسىدە پىكىرلەشكەن. نەتىجىدە، بۇ ئاكا - ئۇكا مۇسابايۇلار كىنىدىك قېنى ئۆكۈلگەن ئىكساق كەنتىدە مۇنتىزىملاشقان بىر يېڭىچە مەكتەپنى قۇرۇپ چىقىشقا تۇتۇش قىلغان. ئۇلار ئالدى بىلەن، يەنى 1883 - يىلى ئىكساقلىق يىگىرمە ئۈچ ياشلىق يىگىت كېرىماخۇننى مەكتەپ مۇدىرى قىلىش ئۈچۈن، روسىيىنىڭ قازان شەھىرىگە ئوقۇشقا ئەۋەتكەن. ئەتراپلىق تەييارلىق قىلىش ئارقىلىق 1885 - يىلى كۈزدە ئىكساققا مۇنتىزىم بولغان تۇنجى يېڭىچە مەكتەپ بارلىققا كەلگەن. مەكتەپنىڭ نامى «ھۈسەينىيە مەكتىپى» دەپ ئاتالغان.

ئۇيغۇر يېڭىچە مەكتەپ مائارىپى تارىخىدىكى تۇنجى مەشئەل بولغان «ھۈسەينىيە مەكتىپى» گە قازان دارىلمۇئەللىمىنىدە ئىككى يىل ئوقۇپ كەلگەن كېرىماخۇن مەكتەپ مۇدىرى بولغان. مەكتەپ قۇرۇلغان دەسلەپكى مەزگىللەردە دەرس بەرگەن ئوقۇتقۇچىلار بەش نەپەر بولۇپ، ئۇلار: كېرىماخۇن چوڭ غوجىكام (مۇدىر)، سۇلتان مەخمۇت، ئىدرىس ھاجى، رائىلە بۇۋى موللاچام قاتارلىقلار ئىدى. بۇ چاغدا مەكتەپ بويىچە بىريۈز بەش نەپەر ئوقۇغۇچى بولۇپ، يىگىرمە بەش نەپىرى قىز ئوقۇغۇچى ئىدى. ئوقۇلىدىغان دەرىسلەر ھېساب، تىل، ئىملا، ئوقۇش دەرسى (ئەدەبىيات)، ئەرەپ - پارس تىلى، جۇغراپىيە، تارىخ، ئىلمىي ھال، ئىلمىي تەجۋىد، تەنتەربىيە قاتارلىقلار ئىدى. ئىمتىھان تۈزۈمى يولغا قويۇلغان بولۇپ، ئىمتىھان نەتىجىلىرى تۆت دەرىجىگە ئايرىلغان، ئوقۇش پۈتتۈرۈش مۇراسىملىرى پۈتۈن كەنت ئاھالىلىرى قاتناشقان ھالدا قىزغىن ۋە داغدۇغىلىق ئۆتكۈزۈلگەن. ئوقۇتقۇچىلار جابائەت ئىچىدە بەك ھۆرمەتكە سازاۋەر بولۇپ، ئەر ئوقۇتقۇچىلار «ئەپەندىم»، ئايال ئوقۇتقۇچىلار «موللاچام» دەپ ئاتالغان. كەمبەغەل ۋە يېتىم

بالىلار ئۈچۈن «خاندەلىك» (ئوقۇش ياردەم پۇلى) تۈزۈمى يولغا قويۇلغان. ئوقۇغۇچىلارنىڭ مەكتەپتە تولۇق، خاتىرجەم ئوقۇشىغا كاپالەتلىك قىلىش ئۈچۈن، جامائەتنىڭ چارۋىلىرىنى توپلاپ باقىدىغان مەخسۇس پادىچى ئورۇنلاشتۇرۇلغان.

«ھۈسەينىيە مەكتىپى» نىڭ مەلۇماتلىق تۇنجى مۇدىرى كېرىماخۇن ئەپەندى يىگىرمە سەككىز يېشىدا ۋاپات بولۇپ كەتكەن. باھاۋۇدۇنباي مەكتەپنىڭ يېرىم يولدا تىوختاپ قېلىشىدىن ئەنسىرەپ، تۈركىيىدىن ئابابەكرى ئەپەندى باشچىلىقىدىكى بىرنەچچە زىيالىينى ئوقۇتقۇچىلىققا تەكلىپ قىلىپ ئەكەلگەن. ئابابەكرى ئەپەندى «ھۈسەينىيە مەكتىپى» نىڭ مۇدىرلىقىنى 1890 - يىلىدىن 1896 - يىلىغىچە ئۆتكەن.

ئاك - ئوكا مۇسابايۇلار ئۆزلىرىنىڭ ئىلى ۋادىسىدىكى ئىقتىسادىي كۈچىنىڭ زورلىقى، ئىجتىمائىي تەسىرىنىڭ كۈچلۈكلىكىدىن پايدىلىنىپ، 1889 - يىلى غۇلجىدا «ھۈسەينىيە مەكتىپى» دىن يەنە بىرنى تەسىس قىلغان.

ئۆزلىرى باشلىغان ئىشنىڭ خەلقنىڭ ئالقىشىغا ئېرىشىۋاتقانلىقىنى، تەسىرىنىڭ بارغانسېرى چوڭىيىۋاتقانلىقىنى ھېس قىلغان ئاك - ئوكا مۇسابايۇلار يېڭىچە مەكتەپنى كېڭەيتىپ قۇرۇپ، سېنىپ سانى ۋە ئوقۇغۇچى سانىنى كۆپەيتىشنى كۆڭلىگە پۈككەن.

1895 - يىلى، مۇساباي ھاجىم ۋاپات بولۇش ئالدىدا، بۇ ئىككى ئوغلىغا ئىككىسىگى «ھەزرىتى ھەبىب ئەجەم» مازارىنى ياساپ چىقىشنى ۋە يېنىغا ئازادە مەكتەپ بىنا قىلىشنى ۋەسىيەت قىلغان.

شۇنىڭ بىلەن، ھۈسەينىيە بىلەن باھاۋۇدۇنباي 1896 - يىلى «ھەزرىتى ھەبىب ئەجەم» مازارى بىلەن ئۇنىڭ يېنىدىكى «ھۈسەينىيە مەكتىپى» نىڭ چوڭ قۇرۇلۇشىنى

رەسمىي باشلىغان.

زامانىسىنىڭ كاتتا ئالىمى، پەيلاسوپى ۋە شائىرى ھۈسەيىنخان تەجەللى ئاكا - ئۇكا مۇسابايۇلارنىڭ بۇ ئاجايىپ پەزىلىتى ۋە ھەرىكىتىگە ئاپىرىن ئوقۇپ، ئۇلارنىڭ ۋەتەن ۋە مىللەت يولىدىكى ئۇلۇغ ئىشلىرىنى مەدھىيىلەپ، ئۇلارغا ئاتاپ شېئىر ۋە مەكتۇپلارنى يازغان.

ھۈسەيىنخان تەجەللى ئۆزىنىڭ مەدھىيە شېئىرىدا، بۇ ئىككى چوڭ قۇرۇلۇشنى ياساشقا ۋەسىيەت قالدۇرغان مۇساباي ھاجىغا ۋە بۇ ئىشنى ئەمەلگە ئاشۇرغان ھۈسەيىنباي بىلەن باھاۋۇدۇنبايغا، قۇرۇلۇشنىڭ ئۈستىلىرىغا پاساھەتلىك تىلى بىلەن ئاپىرىن ئېيتقان ۋە تەشەككۈر ئوقۇغان^①.

ئىككى يىلغا يەتمىگەن ۋاقىت ئىچىدە، يەنى 1898 - يىلى، ھەيۋەتلىك گۈمبەز - مۇنارلىرى پەلەككە بوي تارتقان «ھەزرىتى ھەبىب ئەجەم» مازىرى بىلەن يۈرۈشلەشكەن، ئەسلىھەلىرى تولۇق، ئۆلچەملىك يېڭى پاسوندىكى ئازادە، كۆركەم «ھۈسەيىنىيە مەكتىپى» قەد كۆتۈرگەن.

كېڭەيتىپ سېلىنغان «ھۈسەيىنىيە مەكتىپى» نىڭ ئوقۇتقۇچى مەسلىسىنى ھەل قىلىش ئۈچۈن، ئاكا - ئۇكا مۇسابايۇلار بىر قىسىم ياشلارنى تۈركىيىگە ئوقۇشقا چىقىرىشنى ئويلىغان ھەمدە بىرنەچچە يىل تەييارلىق قىلىپ، 1904 - يىلى بىرىنچى تۈركۈمدە سەككىز نەپەر ياشنى تاللاپ، ئۇلارنى ئىستانبۇلغا ئوقۇشقا ئەۋەتكەن.

بۇ يەردە ئايدىڭلاشتۇرۇشقا تېگىشلىك بىر نۇقتا بار. ئۇ نۇقتا، ئاتۇش ئىككىمىز ئۇيغۇر يېڭى مەكتەپ مائارىپى بارلىققا كەلگەنلىكىنىڭ يۈز يىللىقى مۇناسىۋىتى بىلەن

① تەجەللىنىڭ بۇ شېئىرى ھازىرمۇ بار.

بېسىلغان «مەشئەل» ناملىق ژۇرنالدا كۆرسىتىلگەن: «باھاۋۇدۇنباي... بىر - ئىككى يىل پۇختا تاللاش ئارقىلىق ۋە ئەتراپلىق تەييارلىق كۆرۈۋالغاندىن كېيىن، 1902 - يىلى بىر تۈركۈمدىلا سەككىز نەپەر ئىقتىدارلىق ياشنى تۈركىيىگە ئوقۇشقا ئەۋەتتى. ئۇلارنىڭ تەركىبىدە تۇرسۇن ئەپەندى، ھەسەن ئەپەندى، مەسئۇت سەبىرى، جىرجىس ھاجى (بۇ ئىككىيلەن ئىلىدىن تاللانغان) ۋە قادىر ئەپەندى قاتارلىقلار بار ئىدى» دېگەن باياندا كۆرۈلىدۇ.

بۇلارنىڭ ئىچىدە ئىش - پائالىيىتى ھازىرچە بىزگە مەلۇم بولغانلىرى تۇرسۇن ئەپەندى، مەسئۇت سەبىرى ۋە جىرجىس ھاجىدۇر. تۇرسۇن ئەپەندى 1910 - يىلى «ھۈسەينىيە مەكتىپى» گە مۇدىر بولغان.

تۇرسۇن ئەپەندى 1886 - يىلى ئىكساققا تۇغۇلغان. 1910 - يىلى ئىستامبۇلدىكى ئوقۇشنى تۈگىتىپ، قايتىپ كېلىپ مۇدىر بولغاندا، ئۇ يىگىرمە بەش ياشتا ئىدى.

جىرجىس ھاجىغا كەلسەك، بۇ كىشى ياقۇپبەگ زامانىنىڭ ئالدى - كەينىدە قەشقەردە ئۆتكەن مەشھۇر تارىخىي شەخس - ئاتۇش مەشھەتلىك مەخمۇد ھېكمەتگە ئوغلى بولىدۇ. جىرجىس ھاجى مەرھۇم يازغۇچى ئۆتكۈر ئەپەندىنىڭ «ئويغانغان زېمىن» ناملىق رومانىنىڭ «جىرجىس ھاجى» ماۋزۇلۇق توققۇزىنچى بابىدا، يېشى يەتمەش - سەككىسلەرگە بارغان، گەۋدىسى مۈكچەيگەن، ۋۇجۇدى قۇرۇق سۆڭەك بولۇپ قالغان، پىشىپ قالغان بوۋاي سىياقىدا تەسۋىرلەنگەن. روماندا يېزىلغان بۇ ۋاقىت دەل 1933 - يىلى ئىدى. بىز بۇ يىل بىلەن جىرجىس ھاجىنىڭ يېشىنى توغرىلاپ كەينىگە ياندۇرىدىغان بولساق، جىرجىس ھاجى 1900 - يىللىرى يېشى قىرقتىن ئارتىپ كەتكەن كىشى بولۇپ چىقىدۇ. شۇڭا جىرجىس ھاجىنىڭ تۈركىيىگە

قاچان ئوقۇشقا ئەۋەتىلگەنلىكىنى ئىنچىكىلەپ تەكشۈرۈپ
بېقىشىمىز لازىم.

مەسئۇت سەبىرىگە كەلسەك، مەسئۇت سەبىرى XIX
ئەسىرنىڭ كېيىنكى يېرىمىدا ئاتۇشتا نامى چىققان «باي كۆز»
جەمەتىنىڭ ئەۋلادى بولۇپ، ئۇنىڭ دادىسى ئاتۇشتىن ئىلىغا
كۆچۈپ چىققان سابىر ھاجى دېگەن مەشھۇر باي ئىدى.

ئاپتونوم رايونلۇق ئەدەبىيات - سەنئەتچىلەر بىرلەشمىسىدە
ئىشلەيدىغان يولداش لو شاۋۋېننىڭ «ۋەتەن ئالدىدىكى ئۆمۈرلۈك
خاتالىق - مىنگو دەۋرىدىكى شىنجاڭ ئۆلكىسىنىڭ 8 - نۆۋەتلىك
رەئىسى مەسئۇدنىڭ ھاياتى» دېگەن ماقالىسىدە مۇنداق بايانلار
بار: «ئۆز مىللىتىنى ئېز تەرەققىي قىلىلدۇرۇش ۋە ئالغا
باستۇرۇش، دۆلەتنى مۇنەرزلىكتىن قۇتۇلدۇرۇش ئۈچۈن،
1904 - يىلى مەسئۇدنىڭ ئاتىسى سابىر مەسئۇدنى ياۋروپا بىلەن
ئاسىيانىڭ چىگرىسىغا جايلاشقان، شۇ چاغدىكى تۈرك ئوسمانلى
ئىمپېرىيىسىنىڭ پايتەختى بولغان ئىستامبۇلغا ئوقۇشقا ئەۋەتىش
قارارىغا كەلدى. شۇ يىلى مەسئۇد ئون ئالتە ياشقا كىرگەنىدى.
مەسئۇد ئەقىللىق، تىرىشچان بولغاچقا، ئالدى بىلەن، V
ئەسىرنىڭ دەسلەپىدە قۇرۇلغان، ئۇزۇن تارىخقا ئىگە بولغان
ئىستامبۇل ئۇنىۋېرسىتېتىغا كىرىپ ئوقۇدى، ئوقۇش
پۈتتۈرگەندىن كېيىن، ھەيدەر پاشا ئۇنىۋېرسىتېتىغا كىرىپ
تېببىي ئىلىم ئۆگىنىپ، 1915 - يىلى ئوقۇش پۈتتۈردى.
مەكتەپتە ئۇ «ئەخلاققا ياخشى، ئوقۇشتا ئەلا، چى ئوقۇغۇچى
دېگەن باھاغا ئېرىشتى». ①

لو شاۋۋېن ماقالىسىدە مەسئۇدنىڭ ئىستامبۇلغا ئوقۇشقا

① «شىنجاڭ تەزكىرىسى» (ئۇيغۇرچە) 1996 - يىللىق 1 - سان
75 - بەت.

چىققان يىلىنى 1904 - يىلى دەپ يازغان. «مەشئەل» ژۇرنىلىدا 1902 - يىلى دەپ يېزىلغان. مەن ئوقۇش تارىخى بىلەن يىلىنى توغرىلاپ باقسام، 1904 - يىلى چىققان دەپ يېزىشنىڭ قايىل قىلىش كۈچىگە ئىگە ئىكەنلىكى ئىسپاتلاندى. بۇمۇ بىز بۇنىڭدىن كېيىن ئىزدىنىپ بېقىشىمىز كېرەك بولغان بىر مۇھىم مەسىلە.

1985 - يىلى بېسىپ چىقىرىلغان «مەشئەل» ژۇرنىلىدا، ئىكساق «ھۈسەينىيە مەكتىپى» نىڭ داڭلىق ئوقۇتقۇچىلىرىدىن بولغان غوپۇر ئەپەندىم «ئۆچمەس ئىزلار» ناملىق ئەسلىمىسى ئېلان قىلىنغان. غوپۇر ئەپەندىم بۇ ئەسلىمىسىدە بەزى مۇھىم مەسىلىلەرنى يېپى ئۇچى تەرىقىسىدە كۆرسىتىپ ئۆتكەن: «مەن ھازىر سەككىسەن ياشتىن ئېشىپ قالدىم. . . مەن مىلادى 1905 - يىلى (ھىجرىيە 1323 - يىلى) ياز پەسلىدە تۇغۇلغان ئىكەنمەن. ئېسىمگە كەلسەم، ئانام رائىلە بۇۋىم ئىكساق مەكتەپتە ئوقۇتقۇچىلىق قىلىدىكەن. باشقىلار ئۇنى «رائىلە بۇۋىم موللا ئاچام، دەيتتى. مەن دەسلەپكى خەت ساۋادىمنى مەرھۇم ئانام رائىلە بۇۋىمنىڭ تەربىيىسىدە چىقاردىم. ئاندىن ئابدۇراخمان ئەپەندىدە ئوقۇدۇم. . . مەن شاۋۇدۇن دوختۇر، ئابلىز ئەپەندى، ئىمىن ئىمام، تۇرسۇن ئەپەندىلەرنىڭ قولىدىمۇ ئوقۇغانىدىم. بۇ ئوقۇتقۇچىلار مېنى ئىنتايىن ئىخلاىس بىلەن ئوقۇتقانىدى. . . شۇ مەزگىللەردە مەسئۇد، ئەمرۇللا بەگ قاتارلىق كىشىلەرمۇ ئىكساققا ئوقۇتقۇچىلىق قىلغانىدى. . . ئۇ چاغلاردا، باشقا جايلاردا تېخى كۈنىچە مەدرىس مائارىپىنى داۋاملىشىۋاتاتتى، يېڭىچە مائارىپ يوق ئىدى. ئىكساق مائارىپىنىڭ تەسىرى بىلەن، باشقا جايلاردىمۇ يېڭىچە مائارىپ يولغا قويۇلۇشقا باشلىدى. مەسىلەن، بەيساققا ① باھاۋۇدۇنباينىڭ

① بەيساق - ئۈستۈن ئاتۇشنىڭ بىر كەنتى

ياردىمى بىلەن، تۈركىيىدە ئوقۇپ كەلگەن ھەسەن ئەپەندى مەكتەپ ئاچقاندى. كەنجى ئەپەندى ئىكساق دارىلمۇئەلىمىدە ئىنى ئۈگەتكەندىن كېيىن، بەيساقتا ئوقۇتقۇچىلىق قىلغان. قايراقتا^① سوپى ئەپەندى، ئابدۇراخمان ئەپەندى، ئىسلام ئەپەندىلەر، ئۇچاردا^② تۇردى ئەپەندى، تاقۇتا^③ ئىمىن ئەپەندى، قادىر ئەپەندى، كامال ئەپەندى قاتارلىق كىشىلەر مەكتەپ ئاچقان. ئۇلارنىڭ ھەممىسى ئىكساققا ئوقۇغان... مەن يىگىرمە ياش ۋاقىتلىرىمدا، ئىكساق مازار مەكتىپىنى پۈتتۈرۈپ، شۇ مەكتەپتە ئوقۇتقۇچى بولدۇم. مەن ھېساب، خەت - ئىملا دەرسى بېرەتتىم. ئىككى يىلدىن كېيىن، باھاۋۇدۇنباي مەمتىلى ئىمىنوپ بىلەن ئىككىمىزنى روسىيىگە ۋە تۈركىيىگە ئوقۇشقا چىقاردى. بىز ئەنجان، تاشكەنت، موسكۋالارغا باردۇق. لېكىن 1928 - يىلى باھاۋۇدۇن مۇسابايوپ غۇلجىدا ۋاپات بولدى. باھاۋۇدۇنباي ۋاپات بولغاندىن كېيىن، ئۇنىڭ خىزمەتچىلىرى بىزگە ئىگە بولمىدى. شۇنىڭ بىلەن بىز بىر تەرەپتىن ئىشلەپ، بىر تەرەپتىن ئوقۇدۇق...»^④

بىز بۇ بايانلاردىن باھاۋۇدۇنباي تۈركىيىگە ئوقۇشقا ئەۋەتكەن ياشلارنىڭ ئارىسىدىكى ھەسەن ئەپەندى بىلەن قادىر ئەپەندىنىڭ ئۈستۈن ئاتۇشقا قايتىپ كېلىپ ئوقۇتقۇچىلىق قىلغانلىقىنى بىلىش بىلەن بىرگە، مەسئۇد سەبىرىنىڭمۇ قىسقا مۇددەت ئىكساق ھۈسەينىيە مەكتىپىدە ئوقۇتقۇچى بولغانلىقىنى بىلىمىز ھەم يىل دەۋرىنىڭ 1915 - يىللىرىغا توغرا كېلىدىغانلىقىنى ئاڭقىراالايمىز. قارىغاندا، مەسئۇد سەبىرى

① قايراق، ② تاقۇت، ③ ئۇچار - ئۈستۈن ئاتۇشنىڭ كەنتلىرى
④ بۇ نەقىل مەشەلنىڭ تۇنجى سانىنىڭ 57 - 58 - بەتلەردىن ئېلىندى.

تۈركىيىدىن قايتىپ كەلگەندىن كېيىن، ئاۋۋال «ھۈسەيىنىيە مەكتىپى» دە ئوقۇتقۇچىلىق قىلغان بولسا كېرەك. يولداش لو شاۋۋېن مەسئۇد سەبىرى ھەققىدىكى يۇقىرىدا تىلغا ئېلىنغان ماقالىسىدە بۇ ھەقتە سۆز ئاچمىغان. لو شاۋۋېننىڭ ماقالىسىدە «مائارىپنى راۋاجلاندۇرۇپ، مىللەتنى گۈللەندۈرۈش بۈيۈك تۇغىنى لەپىلدەتتى» دېگەن كىچىك ماۋزۇ ئاستىدا، مەسئۇد سەبىرىنىڭ مائارىپ ھاياتى توغرىسىدا مۇنداق دەپ يېزىلغان: «مەسئۇد 1915 - يىلى تۈركىيىدىن (ئەخلاققا ياخشى، ئوقۇشتا ئەلا، دېگەن باھا ۋە مول تىببىي بىلىم ھەمدە پانتۇركىزىملىق ئىدىيىنى ئېلىپ يۇرتىغا قايتىپ كەلدى. ئەينى ۋاقىتتىكى ئىلى رايونىدا، مەسئۇدقا ئوخشاش چەت ئەلگە چىقىپ 11 يىلدىن ئارتۇق ئوقۇپ كەلگەنلەر يەنىلا ناھايىتى ئاز ئۇچرايتتى. ئۇ، قايتىپ كەلگەندىن كېيىن، ئۆز يۇرتى بىلەن ئىستامبۇلنى سېلىشتۇرۇپ، ئۆز يۇرتىنىڭ ناھايىتى قالاق ھالەتتە قالغانلىقىنى چوڭقۇر ھېس قىلدى. بۇ ئۇنىڭغا قاتتىق تەسىر قىلدى. ئۇ ئەسلى تىببىي بىلىم ئۆگىنىپ، يۇرتىغا قايتىپ كەلگەندىن كېيىن، كېسەل داۋالاشنى كۆڭلىگە پۈككەنىدى. بىراق ئۇ ئۆز خەلقىنىڭ روھىي ھالىتىگە قاراپ، بىر دوختۇر قانچىلىك ئادەم قۇتقۇزالايدۇ؟ دوختۇر پەقەت فىزىئولوگىيىلىك جەھەتتىكى كېسەلنىلا داۋالىيالايدۇ، ھەرگىزمۇ مەدەنىيەت جەھەتتىكى قالاقلىق كېسەلنى داۋالاپ قۇتقۇزالمىدۇ، دېگەن ئويىغا كەلدى. ئۇ ئويلاپ شۇ يەرگە كەلگەندە، تۈركىيىدىكى ياش تۈركچىلەر پارتىيىسىنىڭ پروگراممىسىدىكى «ھەقسىز مائارىپنى يولغا قويۇش، نىڭ ئۇلۇغۋار ۋە چوڭقۇر ئەھمىيىتىنى تونۇپ يەتتى. شۇنىڭ بىلەن، ئۇ تىبابەتچىلىكتىن ۋاز كېچىپ، مائارىپ بىلەن شۇغۇللىنىش قارارىغا كەلدى. مەسئۇدنىڭ ئائىلىسى باي بولغانلىقتىن، ئۆزى مەبلەغ چىقىرىپ (تۇران، مەكتىپىنى

قۇردى ۋە ئۆزى مەكتەپ مۇدىرى بولدى. ئۇ، ئاممىنىڭ قوللىشىنى، ئۆز پەرزەنتلىرىنى ئاكتىپ ھالدا مەكتەپكە ئاپىرىپ بېرىشىنى قولغا كەلتۈرۈش ئۈچۈن، تىبابەتچىلىكتىن ۋاز كېچىپ، مائارىپ بىلەن شۇغۇللانماقچى بولغانلىقىنى، شۇ ئارقىلىق مىللەتنى گۈللەندۈرۈپ، ئۆز مىللىتىنى نامراتلىق ۋە قالاچىلىقتىن قۇتقۇزۇش مەقسىتىگە يەتمەكچى بولغانلىقىنى پۈتۈن يۈرتداشلىرىغا ئۇقتۇردى.

تۈرك ئوسمانلى ئىسلام ئىمپېرىيىسىدە، مەيلى سۇلتان ئابدۇلھەمىد II نىڭ ئېلان قىلغان ئاساسىي قانۇنىدا بولسۇن ياكى ياش تۈركچىلەر پارتىيىسىنىڭ 1908 - يىلى خىتابنامە شەكلىدە ئېلان قىلىنغان، مەزكۇر پارتىيىنىڭ قۇرۇلتىيىدا ماقۇللانغان سىياسىي پروگراممىسىدا بولسۇن، تۈرك تىلىنى ئىگىلەشنىڭ مۇھىملىقى ئالاھىدە تەكىتلەنگەنىدى. ھېلىقى ئاساسىي قانۇننىڭ ئون سەككىزىنچى ماددىسىدا: «دۆلەتنىڭ ھۆكۈمەت تىلى بولغان تۈرك تىلىنى بىلىش ھۆكۈمەت خىزمىتىنى قىلىدىغانلار ھازىرلىشى زۆرۈر بولغان شەرتتۇر، دېيىلگەن بولسا، ئاتىش سەككىزىنچى ماددىسىدا، تۆۋەن پالاتا ئەزالىرى سايلىمىدا، تۈرك تىلىنى بىلمەيدىغانلارنى سايلاشقا بولمايدۇ، سايلىنىشنىڭ شەرتلىرىدىن بىرى (تۈركچىنى ئوقۇيالايدىغان ۋە مۇمكىنقەدەر يازالايدىغان بولۇش، دەپ كۆرسىتىلگەن. سىياسىي پروگراممىنىڭ ئون يەتتىنچى ماددىسىدا بولسا، بارلىق ئىپتىدائىي مەكتەپلەردە (تۈرك تىلى ئاساسلىق دەرس قىلىنىدۇ، دەپ بەلگىلەنگەن. ئۇ چاغدا، مەسئۇدنىڭ كۆڭلىدە، پەقەت پانتۇركىزىملا ئۆز مىللىتىنى قۇتقۇزالايدۇ، پانتۇركىزىمنىڭ مەنىۋى كۈچى تۈرك ئوسمانلى ئىسلام ئىمپېرىيىسىدىن كېلىدۇ، دېگەن قاراش بولغاچقا، ئۇ ئاچقان مەكتەپتە تۈرك تىلى ئاساسلىق دەرس قىلىندى. لېكىن ئەينى ۋاقىتتىكى ياكى زېڭىشىن

«مائارىپنىڭ ئىچكى سىياسەت ئۈچۈن ھەممىدىن مۇھىم، لىقنى چوڭقۇر بىلەتتى... بۇنداق دەرىسلەر ئۆتۈلسە، ئېلىمىزگە ياراملىق ئىختىساسلىق كىشىلەرنى تەربىيەلەش قىيىنلا بولۇپ قالماستىن، ئەكسىچە مىللىي، دىنىي ئېزىقتۇرۇشنىڭ ئۇرۇقلىرىنى چېچىۋېتىشى مۇمكىن ئىدى... شۇڭا، ياك زېڭشىن 1917 - يىلى ئوخشاش سەۋەبلەرنى كۆرسىتىپ، مەسئۇد ئاچقان «تۇران» مەكتىپىنىمۇ تەكشۈرۈپ بېچەتلىۋەتتى.

1921 - يىلىدىن 1922 - يىلغىچە بولغان ئارىلىقتا، ئۆكتەبىر ئىنقىلابى غەلىبە قازانغانلىقتىن، پانتۇركىزم بىلەن زادى چىقىمىشالمايدىغان بىر خىل ئىدىيە ئىلى رايونىغا ناھايىتى چوڭ تەسىر كۆرسەتتى، مەسئۇد بۇ خىل يېڭى ئىدىيىنى توسۇش ئۈچۈن، يەنە ئۆز مەبلىغى بىلەن تۆت يەردە «دەرنەك» مەكتىپىنى ئاچتى. ياك زېڭشىن مەسئۇد ئاچقان بۇ يېڭى مەكتەپلەرنىمۇ تەكشۈرۈپ توختىتىۋەتتى.

مەسئۇدنىڭ ئىككى قېتىم ئاچقان مەكتىپى تاقىۋېتىلگەن بولسىمۇ، لېكىن ئۇ نىيىتىدىن ھەرگىز يانمىدى، بەلكى ھەقىقەت قولۇمدا دەپ قاراپ، ئۈچ يىل ئۆتكەندىن كېيىن — 1925 - يىلى يەنە ئىلى مەكتىپىنى ئاچتى. ياك زېڭشىنمۇ مەسئۇدنىڭ مەكتەپ ئېچىشىنى نەچچە قېتىم چەكلەپمۇ توسۇپ قالالمىغانلىقتىن، ئۇنى سۈيىقەست بىلەن شۇغۇللىنىپ، يولدىن چىقىپ كەتتى دەپ گۇمانلىنىپ، ئۈچىنچى قېتىم — 1926 - يىلى مەسئۇد ئاچقان ئىلى مەكتىپىنى تەكشۈرۈپ بېچەتلىدى ۋە مەسئۇدنى سوتلاش ئۈچۈن نازارەت ئاستىدا ئۈرۈمچىگە ئېلىپ كەلدى. ياك زېڭشىن مەسئۇدنى ئۈچ قېتىم ئۆزى سوراق قىلدى ھەمدە ھەر تەرەپلىمە تەكشۈرۈش ئارقىلىق، ئۇنىڭ مەكتەپ ئېچىشىدا بەلگىلىمىگە خىلاپ جايلارنى بولسىمۇ، بىراق جىنايى پاكىت شەكىللەنمىگەنلىكتىن، ئۇنى كەچۈرۈم قىلدى، يىل

ئاخىرىدا، تەسەللى بېرىپ، گۇناھسىز دەپ قويۇپ بەردى.
1927 - يىلى مەسئۇد ئىلىغا قايتىپ بارغاندىن كېيىن،
يەنە «دۆڭمەھەللە» مەكتىپىنى ۋە ئىككى باشلانغۇچ مەكتەپنى
ئېچىپ، ھۆكۈمەتكە يېقىن ئادەملەرنى مەكتەپ مۇدىرلىقىغا ۋە
ئوقۇتقۇچىلىققا تەكلىپ قىلىپ، ھۆكۈمەت بىلەن بولغان
مۇئەييەن مۇناسىۋەتنى ساقلاپ قالدى.

مەسئۇد تۈركىيىدە ئوقۇپ كەلگەندىن كېيىن، ئون نەچچە
يىل ئەقلىي قۇۋۋىتى ۋە توپلىغان يۈز مىڭ سەردىن ئارتۇق
مەبلىغىنى سەرپ قىلىپ مەكتەپ ئاچقان بولسىمۇ، بىراق ئون
ئىككى يىل داۋامىدا ئاچقان مەكتىپى ئۇدا پېچەتلىنىپ،
توختىتىپ قويۇلۇپ، ئوڭۇشسىزلىقلارغا ئۇچرىدى. . . .»^①
مەسئۇد سەبىرىنىڭ 1930 - يىللاردىن كېيىنكى ھاياتى
سىياسىي سەھنىدە ئۆتكەن. ئۇ 1950 - يىلى، ئاتمىش ئۈچ
يېشىدا ئۇ ئالەمگە سەپەر قىلغان.

ئاكى - ئۇكا مۇسابايىۋلار 1900 - يىللارنىڭ باشلىرىدا
تۈركىيىگە بىر تۈركۈم ياشلارنى ماغدۇرغاندىن كېيىن، مائارىپ
ساھەسىدە يەنە ئىككى ئۇلۇغ ئىشنى ۋۇجۇتقا چىقارغان. يەنى،
ئۇلار ئىكساق كەنتىدە مەخسۇس ئوقۇتقۇچى يېتىشتۈرىدىغان
«ھەبىب زادە دارىلمۇئەللىمىن» مەكتىپىنى ئاچقان، يەنە بىرى،
غۇلجىدا «تېخنىكلار مەكتىپى» نى تەسىس قىلغان.

ئاكى - ئۇكا مۇسابايىۋلارنىڭ «تېخنىكلار مەكتىپى»
ئىچىشنىڭ سەۋەبىنى ئۇلارنىڭ ئىگىلىكىنىڭ تەرەققىي
قىلغانلىقى بىلەن باغلاپ چۈشەندۈرۈش مۇمكىن.

1895 - يىلى، ئاكى - ئۇكا مۇسابايىۋلار غۇلجا شەھىرىدە
ئۆزلىرىنىڭ باش تىجارەتخانىسى — «مۇسابايىۋ بۇرادەرلىرى

① «شىنجاڭ تەزكىرىسى» (ئۇيغۇرچە) 1996 - يىللىق 1 - سان.

شىركىتى» نى قۇرغان.

ھۈسەيىنباي بىلەن باھاۋۇدۇنباي دادىسى مۇساباي ھاجىم ئۆلۈپ كەتكەندىن كېيىن، يېڭىدىن قۇرۇلغان بۇ شىركەتنى قانداق رۇناق تاپقۇزۇش ئۈستىدە كۆپ باش قاتۇرغان. ئاخىرى ئۇلار ئاتا ئىزىغا ۋارىسلىق قىلىپ، ئىچكى - تاشقى سودىنى بىردەك راۋاجلاندۇرۇش قارارىغا كەلگەن. نەتىجىدە، ئۇلار شىنجاڭنىڭ يەرلىك ئالاھىدە مەھسۇلاتلىرىنى ۋە ئىچكىسى ئۆلكىلەرنىڭ بىر قىسىم مەھسۇلاتلىرى بىلەن ھەر خىل دورا - دەرەمەكلىرىنى ئوتتۇرا ئاسىيا، روسىيە ۋە ياۋروپاغا ئېلىپ بارغان. ئۇلار بىر تەرەپتىن سودا قىلسا، يەنە بىر تەرەپتىن ياۋروپا ئەللىرىنىڭ سودا - سانائەت، پەن - تېخنىكا تەرەققىياتىنى كۆزدىن كەچۈرگەن. غەرب دۇنياسىنىڭ سانائەت تەرەققىياتى، يېڭى مائارىپنىڭ گۈللەنگەن مەنزىرىسى ئۇلاردا چوڭقۇر تەسىرات قالدۇرغان. ئۇلار ئانا ۋەتىنىگە قايتىپ كەلگەندىن كېيىن، سودا بىلەن سانائەتنى جىسىملاشتۇرۇشقا بەل باغلىغان. شۇنىڭ بىلەن ئۇلار ئىمپورت - ئېكسپورت سودىسىنى قانات يايدۇرۇپ، چەت ئەللەرنىڭ سانائەت مالىرىنى كۆپلەپ كىرگۈزگەن ھەم شىنجاڭنىڭ خام ئەشياسىنى چىقارغان. ئەنە شۇ خىلدىكى كۆپ قېتىملىق سودا ئارقىلىق، ئۇلار ياۋروپا ئەللىرىگە تونۇلغان ھەمدە «ئاكا - ئۇكا مۇسابايىۋلار» دەپ داڭق چىقارغان.

ئۇلار چەت ئەللەردىكى زامانىۋى كۆن - خورۇم زاۋۇتلىرىنىڭ ئىلغار ئىشلەپچىقىرىش تېخنىكىسى ۋە ئەلا سۈپەتلىك مەھسۇلاتلىرىنى كۆرگەندىن كېيىن، 1885 - يىلى دادىسى مۇساباي ھاجىم كۈرەدە قۇرغان تېرە پىششىقلاپ ئىشلەيدىغان قول سانائەت كارخانىسىنىڭ تولىمۇ قالاق ئىكەنلىكىنى ھېس قىلغان ۋە 1895 - يىلىنىڭ ئاخىرىدا بۇ كارخانىنى ھازىرقى ئىلى تېرە زاۋۇتىنىڭ ئورنىدىكى ئىككى

قەۋەتلىك ئىشخانا بىناسىدىن شىمال تەرەپكە ئۇزۇنلۇقى ئۈچ مىڭ مېتىر، كەڭلىكى ئۆت يۈز مېتىرلىق دائىرىگە كېڭەيتىپ، سۇ كۈچى بىلەن ھەرىكەتلىنىدىغان تېرە پىششىقلاپ ئىشلەش كارخانىسى قىلىپ ئۆزگەرتىپ قۇرغان. لېكىن بۇمۇ ئۇلارنىڭ ئارزۇسىدەك بولمىغان، شۇنىڭ بىلەن ئۇلار روسىيە ھۆكۈمىتىدىن زامانىۋى كۆن - خۇرۇم زاۋۇتى ئۆسكۈنىلىرىنى سېتىپ بېرىشنى تەلەپ قىلغان. بىراق روسىيە تەرەپ ئاكا - ئۇكا مۇسابايۇلارنىڭ زامانىۋى سانائەت كارخانىسى قۇرۇشىغا جان - جەھلى بىلەن قارشى تۇرۇپ، ئۇلار تەلەپ قىلغان ئۆسكۈنىلەرنى سېتىپ بەرمىگەن. ئەمما بۇ ئىككى ئەزىمەت شىنجاڭدا سانائەت كارخانىسى قۇرۇش ئىرادىسىدىن زادىلا يانماي، داۋاملىق ئىزدەنگەن.

1903 - يىلى، ھۈسەيىنباي تەكلىپكە بىنائەن موسكۋادا ئۆتكۈزۈلگەن خەلقئارالىق يەرمەنكىگە قاتناشقان، بۇ يەرمەنكىگە ئالدى يەتتە يىل، ئەڭ كەينى ئۈچ يىل تەييارلىق كۆرگەن چوڭ سودىگەرلەرنىڭ يەرلىك ماللىرى ۋە تەرەققىي قىلغان ئەللەردىن كەلگەن چەت ئەللىك سودىگەرلەرنىڭ خىلمۇخىسل سانائەت ماللىرى قوبۇلغان. بۇ يەرمەنكىگە تاشكەنتلىك ئۆزبېك سودىگەر ئەرشانباي پۈتۈن تۈركىستاندىن يىغقان بىرقانچە يىللىق پاختىسىنى قويغانىدى. بۇ پاختىنىڭ ئومۇمىي قىممىتى يۈز مىڭ تىللاغا يېتەتتى. يەرمەنكى باشلانماي تۇرۇپ، ئالدىن كەلگەن سودىگەرلەر مال كۆرۈۋاتقان مەزگىلدە، بىر ئىنگىلىز سودىگەر ھۈسەيىنبايغا، سىز ئۆزبېك تىلىنى بىلىدىكەنسۇز، بۇ پاختىنى ماڭا سودا قىلىپ قويىسىڭىز! دېگەن. ھۈسەيىنباي پاختىنىڭ كىلوسىغا سەكسەن تىيىندىن باھا قويۇپ، ئىنگىلىز سودىگەرگە سودا قىلىپ قويغان. ئىنگىلىز سودىگەر پاختىنىڭ ئومۇمىي سوممىسىنى بىلگەندىن كېيىن، پۇلىنى يەتمەي بۇ سودىدىن يېنىۋالغان. يەرمەنكى قائىدىسىدە، يەرمەنكىگە قاتناشقانلار مالغا

ئالدىراپ باھا قويماسلىق، ئەگەر باھا كېسىلىپ، سېتىۋالماقچى بولغان تەرەپ يېنىۋالسا، بۇ مالنىڭ سېتىلماي قېلىشىنىڭ ئالدىنى ئېلىش ئۈچۈن، مالنى باھا كەسكۈچىنىڭ ئېلىشى لازىم ئىكەن. شۇ سەۋەبتىن، يۈز مىڭ تىللالىق پاختا ھۈسەيىنباينىڭ گەدىنىگە چۈشۈپ قالغان. ھۈسەيىنباي بۇ كېلىشمە سىجىلنى قانداق ھەل قىلىشنىڭ ئامالىنى ئىزدەۋاتقاندا، زاخار مارۇزۇۋ ئىسىملىك بىر يەھۇدى سودىگەر ئۇنىڭغا ئۇچۇر بېرىپ: «ياۋروپادا ئاپەت يۈز بېرىپ، پاختا ئۆكسۈپ قالدى، نۇرغۇن زاۋۇتلار خام ئەشيا يوق توختاپ كەتتى، پات ئارىدا بۇ يەرمەنكىگە ياۋروپالىق توقۇمىچىلىق فابرىكا كاپىتالىستلىرى كېلىدۇ، پاختا سۈپەتلىك ئىكەن، ياخشىسى شۇلارنى كۈتكىن!» دېگەن. دەرۋەقە، يەرمەنكىگە باشلانغاندا، ياۋروپالىق سودىگەرلەر يېتىپ كەلگەن، ھېلىقى زاخار مارۇزۇۋنىڭ سودا قىلىپ قويۇشى بىلەن، ھۈسەيىنباي پاختىنى (قىممىتى يۈز مىڭ تىللا، يەنى بىر دانە تىللا ئون سوم بولۇپ، جەمئىي بىر مىليون سوملۇق پاختا) بىر سوم يىگىرمە تىيىندىن پادىن ئىسىملىك بىر سودىگەرگە سېتىپ، ئەللىك مىڭ تىللا پايدا ئالغان. ئۇنىڭدىن باشقا، ھۈسەيىنباي موسكۋا يەرمەنكىسىگە ئېلىپ كەلگەن ئۆزىنىڭ ماللىرىنىمۇ سېتىپ، ناھايىتى كۆپ پايدا ئالغان. بۇ قېتىمقى غايەت زور پايدا بۇ ئىككى ئاكا - ئۇكىنىڭ زامانىۋى تېرە زاۋۇتىنى قۇرۇش پىلانىنى تېزلىتىشكە ئاساس سالغان. ① شۇ يىللىرى، گېرمانلار تۈركىيە بىلەن باغدات ئوتتۇرىسىدا تۆمۈر يول ياساپ، پاي چېكى ساتقان. ھۈسەيىنباي قىرىق مىڭ

① بۇ بايانلار تارىخچى شېرىپ خۇشتار ئەپەندىنىڭ «شىنجاڭ سودا گېزىتى» نىڭ 1993 - يىل 5 - ئاينىڭ 10 - كۈنىدىكى سانىدا ئېلان قىلىنغان ماقالىسىدىن ئېلىندى.

تىللىق پاي چېكى سېتىۋالغان ۋە شۇ مۇناسىۋەت بىلەن
گېرمانىيىلىك كاپىتالىستلار بىلەن تونۇشقان. 1904 - يىلى
ھۈسەيىنباي ئىنىسى باھاۋۇدۇنباينى نۇرغۇن مال - دۇنيا بىلەن
گېرمانىيىگە سودا قىلىشقا ۋە شۇ پۇرسەتتە زاۋۇت ئوقۇشۇپ
كېلىشكە ئەۋەتكەن. باھاۋۇدۇنباي گېرمانىيىدە تىجارەت قىلغاچ،
تېرە زاۋۇتى، توقۇمىچىلىق زاۋۇتلىرىنى كۆزدىن كەچۈرگەن
ھەمدە كۆن - خۇرۇم ئىشلەش زاۋۇتىنى سېتىۋېلىش قارارىغا كەلگەن.
باھاۋۇدۇنباي گېرمانىيىنىڭ ماين دېرياسى بويىغا
جايلاشقان فرانكفورت شەھرىدىكى «فرانكفورت ئاسپىن»
زاۋۇتىغا ئالدىن بەش يۈز مىڭ سوم ئالتۇن پۇل زاكالىت
قويۇپ، كۆن - خۇرۇم زاۋۇتىنى زاكاز قىلغان. ئۇنىڭدىن باشقا،
ستانوك، كەپشەرلەش ماشىنىسى قاتارلىق بىر يۈرۈش ماشىنا -
ئۈسكۈنىلەرنى سېتىۋالغان. يەنە بىر تەرەپتىن، يۇقىرى ئىش
ھەققى بېرىش، ياخشى تۇرمۇش شارائىتى يارىتىپ بېرىش ۋە
بىخەتەرلىككە كاپالەتلىك قىلىشقا ۋەدە بېرىپ، ئىنژېنېر،
رېمونتچى، مېخانىك، تېلېگراف خادىمى، كۆن - خۇرۇم
ئىشلەش مۇتەخەسسىسى بولۇپ بىر تۈركۈم مۇتەخەسسىس ۋە
تېخنىكلارنى شىنجاڭغا بېرىپ ئىشلەشكە تەكلىپ قىلغان. ئۇلار
ئىچىدە، زاۋۇت قۇرۇشقا مەسئۇل ئىنژېنېر بىلەن تېلېگراف
خادىمى ئىككى يىللىق مۇددەت بىلەن، باشقا خادىملار بەش يىللىق
مۇددەت بىلەن تەكلىپ قىلىنغان. مۇشۇ مۇددەت ئىچىدە
كەسىپلەر بويىچە شاگىرتلارنى تەربىيەلەپ يېتىشتۈرۈپ بېرىش
شەرت قىلىنغان بولۇپ، ۋاقىتنى ئۇزارتىش ئىككى تەرەپنىڭ
رايىغا قالدۇرۇلغان.

گېرمانىيە سانائەت شىركىتى توختام بويىچە زاۋۇتنى
1906 - يىلى پۈتتۈرۈپ بەرگەن. ئېيتىشلارغا قارىغاندا،
زاۋۇتنى سېتىپ بەرگەن كاپىتالىستنىڭ ئىسمى دورلاخ دېگەن

گېرمان ئىكەن. شۇ يىلى، گېرمانىيىدىن تەكلىپ قىلىنغان تېخنىك خادىملارنىڭ مەسئۇللۇقىدا، زاۋۇت ئەسلىھەلىرى روسىيە ئارقىلىق ئىلىغا توشۇلۇشقا باشلايدۇ. زاۋۇت ئۈسكۈنىلىرى روسىيە چېگرىسىغا كىرگەندە، ھاك - تاڭ قالغان چار پادىشاھ ھۆكۈمىتى ئۇلارنى ئۆز زېمىنى ئارقىلىق ئېلىپ مېڭىشقا رۇخسەت قىلمايدۇ. ھۈسەيىنباي بۇ ئەھۋالنى دەرھال شىنجاڭنىڭ شۇ چاغدىكى باش مۇپەتتىشى لىيەن كۈيگە مەلۇم قىلىدۇ، لىيەن كۈي بۇ مەسىلىگە جىددىي قاراپ، 1881 - يىلى ئىمزالانغان «جۇڭگو - روسىيە ئىلى شەرتنامىسى» دا بەلگىلەنگەن «جۇڭگونىڭ چەت ئەللەردىن ئىمپورت قىلغان ماللىرى روسىيە زېمىنى ئارقىلىق ئۆتۈشكە، روسىيىنىڭ چەت ئەللەردىن ئىمپورت قىلغان ماللىرى جۇڭگو زېمىنى ئارقىلىق ئۆتۈشكە رۇخسەت قىلىنىدۇ» دېگەن ماددىسىغا ئاساسەن، بۇ ئىشنى ئىلى جاڭجۈنى جى رۈينىڭ بىر تەرەپ قىلىشىغا يوللايدۇ. نەتىجىدە، ھۆكۈمەتنىڭ ئارىلىشىشى بىلەن، چار روسىيە ھۆكۈمىتى باھاۋۇدۇنبايغا زاۋۇتنى توقسان كۈن ئىچىدە روسىيە زېمىنىدىن ئېلىپ چىقىپ كېتىشنى، بەلگىلەنگەن مۆھلەتتىن ئېشىپ كەتسە، زاۋۇتنى روسىيىدە قۇرۇشنى ئۆقتۈرىدۇ. يەنە بىر تەرەپتىن، يەتتىسۈدىكى يەركەنت شەھرىنىڭ ۋالىيسى ۋەلىباي يولداشوو^① ئارقىلىق باھاۋۇدۇنبايغا خىزمەت ئىشلەپ، ئۇنى زاۋۇتنى روسىيىدە قۇرۇشقا دەۋەت قىلىدۇ. ئەمما ئاكا - ئۇكا مۇسابايۇلار بۇ دەۋەتنى رەت قىلىپ، زاۋۇت ئۈسكۈنىلىرىنى

① ۋەلىباي يولداشوو غۇلجىدا تۇغۇلغان، كۆچ - كۆچ ۋەقەسىدە يەتتىسۈغا چىقىپ كەتكەن، ئوتتۇرا ئاسىيا بويىچە مەشھۇر بايلارنىڭ بىرى، 1924 - يىلى شىنجاڭغا قايتىپ كەلگەن، كېيىن ئۈرۈمچىدە ۋاپات بولغان.

يۆتكەشكە كىرىشىدۇ.

زاۋۇت ئۆسكۈنىلىرى گېرمانىيىدىن پويىز بىلەن روسىيىنىڭ ئونىسكى شەھرىگە توشۇپ كېلىنىدۇ. ئونىسكىدىن ئېزىش دەرياسى ئارقىلىق پاراخوت بىلەن سىمپولاتىسكى شەھرىگە يۆتكەپ كېلىنىدۇ. ئاخىرىدا سىمپولاتىسكىدىن قورغاس ئارقىلىق غۇلجىغا ئېلىپ كېلىشلا قالىدۇ. بۇ يولنىڭ مۇساپىسى بىر يۈز ئون كىلومېتىردىن ئارتۇق بولۇپ، قاتناش ئىنتايىن قولايىسىز ئىدى. ئۇنىڭ ئۈستىگە، چارروسىيە ھۆكۈمىتى خىلمۇخىل توساقلارنى قۇرۇپ، ئۇلارغا زور قىيىنچىلىقلارنى تۇغدۇرۇۋاتقاندى. ئەمما ئاكا - ئۇكا مۇسابايۇلار قەتئىي تەۋرەنمەي، جىددىي تەدبىر قوللىنىپ، بىر يۈز ئون كىلومېتىر مۇساپىنىڭ ئوي - دۆڭ يەرلىرىنى تۈزلەپ، ئىككى يۈز سەكسەن ئالتە ئورۇنغا چوڭ - كىچىك كۆۋرۈك سالدۇرىدۇ. يۆتكەشكە قولايلىق بولۇش ئۈچۈن، زاۋۇت ئۆسكۈنىلىرىنى جۇۋۇپ پارچىلايدۇ. ئۆسكۈنىلەرنىڭ ئەڭ ئېغىرى تۆت توننا، ئەڭ يېنىكى بىر يېرىم توننا كېلەتتى. بۇلارنى توشۇش ئۈچۈن ئېغىر يۈك كۆتۈرىدىغان ھارۋىلارنى ياسىتىدۇ. توقسان ئالتە باش ئۆكۈز تەييارلاپ، ھەر بىر ھارۋىغا ئالتىدىن ئون ئىككىگىچە ئۆكۈز قاتىدۇ. زاۋۇت غۇلجىغا توشۇپ كېلىنگەندىن كېيىن، ھازىرقى ئازاد كوچا 223 - نومۇرلۇق قورۇغا ئورۇنلاشتۇرۇلدى. 1907 - يىلى كۈزدە، زاۋۇت قۇرۇلۇشىغا ئىش باشلىنىپ، 1909 - يىلى ئاساسىي بىناسى ۋە يىگىرمە بەش مېتىر ئېگىزلىكتىكى زاۋۇت تۈرخۇنى پۈتۈپ، ئىشقا كىرىشتۈرۈلىدۇ. زاۋۇت رەسمىي ئىشقا كىرىشتۈرۈلگىچە، جەمئىي بىر مىليون ئىككى يۈز مىڭ سوم ئالتۇن پۇل چىقىم بولىدۇ. ئەينى ۋاقىتتىكى ئايرىۋاشلاش نىسبىتى بويىچە، بۇ پۇلنى ئالتۇنغا سۈندۈرغاندا، ئۈچ يۈز مىڭ سەر ئالتۇن بولاتتى.

مانا مۇشۇ زاۋۇتتا تېخنىك ئىشچىلارنى تەربىيەلەپ
يېتىشتۈرۈش ئۈچۈن، ئاكا - ئۇكا مۇسابايۇلار گېرمانىيە تەرەپ
بىلەن كېلىشىم ھاسىل قىلىپ بولۇپلا جىددىي تەييارلىق قىلىپ،
ھازىرقى ئىلى سىغىن شۆيۈەننىڭ ئورنىدا تېخنىك ئىشچىلار
مەكتىپىنى قۇردۇ. مەكتەپ تەخمىنەن 1906 - يىلى، ئىمىر
داموللا، نىزامىدىن قاتارلىق چەت ئەللىك ئوقۇتقۇچىلارنى
تەكلىپ قىلىپ، تەڭرىتېغىنىڭ جەنۇبىي ۋە شىمالىدىن 160
ئوقۇغۇچىنى قوبۇل قىلىپ رەسمىي ئوقۇش باشلىغان. مەكتەپتە
تىل - ئەدەبىيات، ماتېماتىكا، فىزىكا، خىمىيە دەرسلىرى
تەسىس قىلىنغان. كەسپىي دەرسلىرىنى يەنى كۆن - خۇرۇم
ئىشلەش تېخنىكىسى، خام تېرە ۋە پىششىق مەھسۇلاتلارنى پرىيوم
قىلىش ھەققىدىكى دەرسلىرىنى گېرمانىيىلىك ئىنژېنېر ماگىن
ئەپەندى ئۆتكەن. 1909 - يىلى كۆن - خۇرۇم زاۋۇتى رەسمىي
ئىشقا كىرىشتۈرۈلگىچە، ئۈچ قارار ئوقۇغۇچى تەربىيەلەپ
چىقىلغان، بۇ ئۈچ قاراردا جەمئىي بەش يۈز سەكسەن ئوقۇغۇچى
ئوقۇش پۈتتۈرگەن. بۇلاردىن ئىككى يۈزگە يېقىن ئوقۇغۇچى
تاللىنىپ ئىشچىلىققا قوبۇل قىلىنغان.

بۇ كۆن - خۇرۇم زاۋۇتى ئىشلەپچىقىرىشقا كىرىشكەندىن
كېيىن، يىلىغا قىرىق مىڭ پارچە چوڭ تېرە (ئات - كالا
تېرىسى)، ئالتە يۈز مىڭ پارچە كىچىك تېرە (قوي - ئۆچكە
تېرىسى) ئىشلەپ چىقىرالايدىغان بولغان. شۇنىڭدىن باشلاپ،
زاۋۇت روسىيىنىڭ پۈتكۈل تۈركىستان رايونىنى ۋە موسكۋا،
سانكت - پېتېربۇرگ قاتارلىق شەھەرلىرىنى مەھسۇلات بىلەن
تەمىنلىگەن. مەھسۇلاتلىرىنىڭ تۈرى كۆپ بولۇپ، كۆن -
خۇرۇم، مەسكاپ، چەم، چىگرىن، شاۋرۇن قاتارلىق ئون ئۈچ
خىل ئاساسلىق مەھسۇلات، شام، سوپۇن، تۈگمە، يار يېلىم،
ھەر خىل ئاياغ كىيىم، ھەر خىل خۇرۇم چاپان، تاسما، شەپكە،

ئىگەر - جابدۇق، ھارۋا جابدۇقلىرى قاتارلىق ئون ئىككى خىل قوشۇمچە مەھسۇلات ئىشلەپ چىقىرىلغان.

تارىخچى شېرىپ خۇشتار ئەپەندىنىڭ «مۇسابايىۋ ۋە ئۇنىڭ سودا كارخانىسى» دېگەن ماقالىسىدە ستاتا كەلتۈرۈلگەن جيا ئېنىقى، جياڭ جياڭلارنىڭ «ئىلى لىچۈەن تېرە زاۋۇتى ھەققىدە سۆز» دېگەن ماقالىسىدە، ئاكا - ئۇكا مۇسابايىۋلارنىڭ 1885 - يىلى ئىلى كۈرەدە قۇرغان تېرە پىششىقلاپ ئىشلەش زاۋۇتىنىڭ مەملىكەت بويىچە تۇنجى بولۇپ شاڭخەيدە (1890 - يىل) قۇرۇلغان «جۇجىشاۋ تېرە زاۋۇتى» دىن بەش يىل بۇرۇن قۇرۇلغانلىقى، مۇسابايىۋلارنىڭ 1909 - يىلى ئىشقا كىرىشتۈرۈلگەن تېرە زاۋۇتىنىڭ 1906 - يىلى شاڭخەيدە ياپونلار مەبلەغ سېلىپ قۇرغان «جياڭنەن» تېرە زاۋۇتىدىن ئۈچ يىل كېيىن قۇرۇلغانلىقى، 1913 - يىلى جۇڭگو ئۆزى قۇرغان 11 ئورۇندىكى تېرە، كاۋچۇك زاۋۇتلىرىنىڭ ئومۇمىي كاپىتالى تۆت مىليون ئالتە يۈز سەككىز مىڭ يۈەن بولۇپ، ھۈسەيىنباينىڭ ئىلىدىكى تېرە زاۋۇتىنىڭ كاپىتالىدىن بىر مىليون يۈەنلا كۆپ ئىكەنلىكى . . . مۇسابايىۋلارنىڭ تېرە زاۋۇتىنىڭ مەملىكەت بويىچە ئىلغار زاۋۇتلارنىڭ بىرى ئىكەنلىكى يېزىلغان.

بۇ زاۋۇت 1909 - يىلى رەسمىي ئىشلەپچىقىرىشقا كىرىشتۈرۈلگەن، بىرنەچچە يىلغىچە، زاۋۇتنىڭ باش بوغالتىرى، كاسسىرى، ستاتىستىكا خادىمى، كاتىبات مەسئۇلى قاتارلىق مۇتەخەسسسلەرنى روسىيىلىك رۇس ۋە تاتارلاردىن، زاۋۇتنىڭ تېخنىكا خادىملىرى بولسا گېرمانىيىدىن تەكلىپ قىلىنغان. بۇ مۇتەخەسسسلەر زاۋۇتقا قوبۇل قىلىنغان ئىشچىلارغا كەسپىي جەھەتتىن يېتەكچىلىك قىلغان. نەتىجىدە، بۇ ئىشچىلارنىڭ ئارىسىدىن بوغالتىر، كاسسىر، ستاتىستىكىچى، شۈرنەك، پرىيۇمنىك، سىلىسار، توكچى،

قۇيىمچى، ئەپەمچى قاتارلىق ياراملىق خادىملار ۋە تېخنىكلار يېتىشىپ چىققان. ئاشۇ ئىشچىلارنىڭ ئىچىدە كېيىن نامى چىققان گېنېرال زۇنۇن تىيىپوۋ، ساۋۇت ئېلى ياڭخاڭ، ئابدۇرۇپ ئاخۇن ۋە كېيىن سانائەت نازارىتى ئىشخانىسىنىڭ مۇدىرى بولۇپ ئىشلىگەن شاۋۇدۇن ئاخۇنلار بار ئىدى.

1912 - يىلىغا كەلگەندە، ئىشلەپچىقىرىش كۆلىمىنىڭ كېڭىيىشىگە ئەگىشىپ، زاۋۇت ئىشچىلىرى كۆپىيىپ بەش يۈزدىن ئاشقان، شۇ چاغدا، بىر قىسىم ئاياللار زاۋۇت خوجايىنى ھۈسەيىنبايغا ئوقۇش ۋە ئاياللاردىن ئىشچى قوبۇل قىلىش تەلىمىنى قويغان. ئاكا - ئۇكا مۇسابايىۋلار ئۇلارنىڭ تەلىپىگە دەرھال قوشۇلۇپ، شۇ يىلى روسىيىنىڭ قازان شەھىرىدىن خەلىپە ئاۋۇستاي قاتارلىق تۆت تەپەر ئايال ئوقۇتقۇچىنى تەكلىپ قىلىپ كېلىپ، غۇلجىدا ئاياللار مەكتىپى ئاچقان. بۇ مەكتەپتە، مەدەنىيەت دەرسلەردىن تاشقىرى، تىككۈچىلىك، كېسىمچىلىك، يۇڭ پوپايكا، شارپا، ياغلىق ۋە پەلەي توقۇش، رەشىلىيە ئىشلەش، كەشتىچىلىك قاتارلىق ھۈنەرلەر ئۆگىتىلگەن. بۇ مەكتەپ «ھۈنەر مەكتىپى» دەپ ئاتالغان ھەمدە 50 - يىللىرى تاقىلىپ قالغانغا قەدەر، ئون مىڭ ئايال ھۈنەرۋەننى تەربىيەلەپ يېتىشتۈرگەن.

كۆن - خۇرۇم زاۋۇتىنى ھۈسەيىنباي ئۆزى باشقۇرغان. ئۇ ئىنىسى باھاۋۇدۇنباينىڭ ئوغۇللىرى بىلەن ئۆزىنىڭ ئوغۇللىرىدىن سابىق ئەپەندى، ئابلىز ئەپەندى، ئىسمائىل ئەپەندى، ئابلىي ئەپەندى، مىجىت ئەپەندى، ئابدۇقەييۇم ئەپەندى، ئابلەت ئەپەندى، تەلىئەت ئەپەندى، فۇكرات ئەپەندى قاتارلىقلارنى تۈركىيە، روسىيە، گېرمانىيەلەردىكى ئالىي بىلىم يۇرتلىرىغا ئوقۇشقا چىقارغان. بۇلارنىڭ ئىچىدىكى مىجىت ئەپەندى بىلەن ئابدۇقەييۇم ئەپەندى تېخنىكا ۋە باشقۇرۇش ساھەسىدە مۇتتەزىم

تەربىيىگە ئىگە بولغاندىن كېيىن قايتىپ كېلىپ، چەت ئەللىك مۇتەخەسسسلەرنىڭ ئورنىنى بېسىپ، زاۋۇت باشقۇرۇشنى ئۆز ئىلكىگە ئالغان.

ھۈسەيىنباي زاۋۇتىنىڭ خوجايىنلىقىنى 1926 - يىلى ۋاپات بولغانغا قەدەر ئۆزى قىلغان. ئۇنىڭدىن كېيىن زاۋۇتىنى 1933 - يىلىغىچە سابىت ئەپەندى، 1938 - يىلىغىچە مىجىت ئەپەندى، 1950 - يىلىغىچە تەلىت ئەپەندى باشقۇرغان. 1950 - يىلىدىن 1955 - يىلىغىچە، زاۋۇتنى مىجىت، ئابلىز، ئىسمائىل، ئابدۇقەيۇم ئەپەندىلەر باشقۇرغان. 1955 - يىلى، بۇ زاۋۇت ھۆكۈمەت ئىگىدارچىلىقىدىكى، خۇسۇسىيلار باشقۇرۇشىدىكى زاۋۇتقا ئۆزگەرتىلگەن. يەنە بىرنەچچە يىل ئۆتكەندىن كېيىن، خاتا لۇشىيەن ۋە «سول» چىل سىياسەتىنىڭ كاساپىتى تۈپەيلىدىن، بۇ زاۋۇتنىڭ ھايات قالغان خوجايىنلىرى دوزاق ئازابىنى تارتقان. ئەمما زاۋۇت ئىشلەپچىقىرىشتىن توختىمىغان. ھازىر بۇ زاۋۇت تەلتۈكۈس دۆلەت ئىگىلىكىدىكى زاۋۇت بولۇپ، «ئىلى كۆن - خۇرۇم زاۋۇتى» دەپ ئاتىلىپ ئىشلىتىلمەكتە.

ئاكا - ئۇكا مۇسابايۇللارنىڭ 1900 - يىللىرى كۆن - خۇرۇم زاۋۇتى قۇرۇش مۇناسىۋىتى بىلەن ئاچقان «تېخنىك ئىشچىلار مەكتىپى» ۋە «ئاياللار ھۈنەر مەكتىپى» دىن باشقا، ئىكساقتا ئاچقان «ھەبىب زادە دارىلمۇئەللىمىن مەكتىپى» ئۇيغۇر يېڭى مەكتەپ مائارىپى تارىخىدىكى يەنە بىر ئابىدە.

ھۈسەيىنباي بىلەن باھاۋۇدۇنباي يېڭىچە مەكتەپ مائارىپىنى پۈتكۈل شىنجاڭ مىقياسىغا كېڭەيتىشنى ئويلاپ، تۈركىيىدىن ئەھمەت كامال قاتارلىق ئوقۇتقۇچىلارنى تەكلىپ 1907 - يىلى «ھەبىب زادە دارىلمۇئەللىمىن مەكتىپى» نى قۇرۇپ چىققان. ئەھمەت كامال ئىنتايىن پاراسەتلىك كىشى بولۇپ،

باھاۋۇدۇنباينىڭ مەقسىتىنى تولۇق چۈشىنىۋېتى ھەم ئاكا - ئۇكا مۇسابايۇلار قوزغىغان مائارىپ دولقۇنىنىڭ ئەھمىيىتىنى ھەقىقىي بىلەتتى. شۇڭا، ئۇ ئۇيغۇر مائارىپ تارىخىدىكى تۇنجى سىفەن مەكتىپى - «ھەبىب زادە دارىلمۇئەللىمىن مەكتىپى» نىڭ مۇدىرلىق ۋەزىپىسىنى ئۆزى ئۈستىگە ئالغان. بىر سىنىپلىق بۇ مەكتەپكە ئاتۇش، قەشقەر، يەكەن ۋە خوتەن قاتارلىق جايلاردىن قىرىق ئوقۇغۇچى قوبۇل قىلىنغان. مەكتەپنىڭ ئىقتىسادىي جەھەتتىكى بارلىق يۈكسىلا ئەمەس، ئوقۇغۇچىلارنىڭ ئىقتىسادىي يۈكسىمۇ ئاكا - ئۇكا مۇسابايۇلار ئۈستىگە ئالغان.

«ھەبىب زادە دارىلمۇئەللىمىن مەكتىپى» نىڭ ئوقۇغۇچىلىرى پاراسەتلىك مائارىپچى ئەھمەت كامالىنىڭ باش بولۇپ تەربىيىلىشى بىلەن، كۆرگەن كىشىنىڭ زوقىنى كەلتۈرگۈدەك دەرىجىدە ياخشى تەربىيىلەنگەن. ئۇلار ئەھمەت كامال ئۆگەتكەن:

ئاركاداشلار توپلىنىپلى جەھلىم ئۆيىن بۇزغىلى،
ئەل كۆزىن ياپقان قاراڭغۇ پەردىلەرنى يىرتقىلى،
ئىنقىرازدىن خەلقىمىزنى قۇتقۇزغۇچى بىلىم ئېرۇر،
بىزلەرنىمۇ بۈگۈن بۇ ئىلىم ئۆزى قۇتقۇزۇر.

دېگەندەك جۇشقۇن ناخشىلارنى ياڭرىتىپ، مەكتەپ ئىچى ۋە سىرتىنى چاڭ كەلتۈرۈۋەتكەن. ئۇلارنىڭ جەمئىيەتكە كۆرسەتكەن ئىجابىي تەسىرى كۈنسېرى كېڭەيگەن. لېكىن، مىللەتپەرۋەرلىك بىلەن مۇناپىقلىق، كۈنلىق بىلەن يېڭىلىق، جاھالەت بىلەن ئادالەت، يورۇقلۇق بىلەن قاراڭغۇلۇق، ياخشىلىق بىلەن يامانلىق، گۈزەللىك بىلەن رەزىللىك ئوتتۇرىسىدىكى زىددىيەت

ۋە كۈرەشتىن ساقلىنىش ھەرگىز مۇمكىن ئەمەس ئىدى. قەشقەردىكى قارا كۈچلەرنىڭ ۋەكىللىرى ئۆمەر باي، ئاخۇنباي، سېلىم ھاجى داموللا، ئابدۇغۇپۇر ھاجىم شاپتۇل، ئابدۇرېھىم بايۋەتچە قاتارلىقلار چاڭ دوتەينىڭ ئالدىغا بېرىپ: «جانابلىرىغا ئەرزىمىز بار ھەم بىر ئىشتىن ئۆزلىرىنى خەۋەردار قىلماقچىمىز» دەيدۇ. چاڭ باش ئىشارىتى قىلغاندىن كېيىن، ئۇلار: «ئاتۇش ئىكساقىتىكى باھاۋۇدۇن مۇسابايۇۋلار ئىكساقىتا ئىسيانچى، توپىلاڭچىلارنى تەربىيەلەيدىغان جەدىدلىك مەكتەپ ئېچىپ، سىزگە قارشى ھەرىكەت قىلىۋاتىدۇ. بۇنىڭ خەتىرى ناھايىتى چوڭ، بۇنىڭ ئالدىنى ئالمىساق، ئاقىۋىتى ياخشى بولمايدۇ، ھەتتا ئۇلار تۈركىيىدىن ئادەم ئېلىپ كېلىپ ئىشلىتىۋاتىدۇ» دەيدۇ. ئەھۋالنى ئوقۇغان دوتەي ئوپۇل - توپۇل ئىكساقىغا ئادەم ئەۋەتىپ، باھاۋۇدۇن مۇسابايۇۋىنى يامۇلغا چاقىرتىپ، قارا كۈچلەرنىڭ ئالدىدا مۇناسىپ بولمىغان تەلەپپۇز بىلەن سۇئال سوراق قىلىدۇ. ①

«— سەن نېمىشقا مەكتەپ ئاچتى؟ مەكتەپتە سەن نېمە قىلىپ يۈرۈيدۇ؟

باھاۋۇدۇن مۇساباي مۇنازىرىگە ئۆتۈپ جاۋابىن: — «قۇرئان، دا ئىقرە، دېگەن سۈرە بار، مەنىسى (ئوقۇڭلار)، دېگەن بولىدۇ، ئوقۇغان، قارىنى ئاقارتقان گۇناھ بولمايدۇ، ئۇنىڭ جانابىڭىزغا ھېچ قانداق دەخلىسى بولمايدۇ، — دەيدۇ. چاڭ دوتەي بۇ ھەققانىي جاۋابتىن بىرئاز تەمتىرەپ قېلىۋراق ئارقىدىن:

① ئىبراھىم نىيازنىڭ «قەشقەر پىداگوگىكا ئىنىستىتوتى ئىلمىي ژورنىلى» نىڭ 1983 - يىللىق 2 - 3 - ساندا ئېلان قىلىنغان ماقالىسىغا قارالغۇ.

— ئۇنداقتا سەن دۆلەت تىلى ئوقۇتامدۇ؟ — دەپ سورىدى.

— بىلىم ئۆگىنىش بىز ئۈچۈن پەرز ھەم قەرز، ھەق رۇسۇلىلا: «بىلىم چىندا بولسىمۇ ئۆگىنىشلار، دېگەن، — دەپ جاۋاب بېرىدۇ باھاۋۇدۇن مۇساباي.

— ئۇنداق بولسا، — دەپ سۆزىنى يەنە داۋاملاشتۇرىدۇ دوتەي، — مەن ساڭا ئىككى سۆز قىلىدۇ: بىرى، مەن ساڭا دۆلەت تىلى ئوقۇتىدىغان مۇئەللىم بېرىدۇ. يەنە بىرى، سەن تۈركىيىدىن كەلگەن ئەپەندىلەرنى ھەيدىۋېتىدۇ...

باھاۋۇدۇن مۇساباي دۆلەت تىلى سىستېمىسىدا ئىككى شۇتاك^① ئېچىشقا ۋە ئەھمەت كامال قاتارلىق تۈركىيىلىك مۇئەللىملەرنى كەتكۈزۈۋېتىشكە ماقۇل بولىدۇ. بۇنىڭ بىلەن، قەشقەر ياۋاغدىكى دوماخانىدا «دىنى شۇتاك»، «ئېكساققا» «دېئېر شۇتاك»، دېگەن مەكتەپلەر ۋېبۇسكا ئېسىپ، رەسمىي ئوقۇش باشلايدۇ. چاڭ دوتەي ئۆز ئوغلىنى ئىكساققا لاۋشى (مۇئەللىم) قىلىپ ئەۋەتىدۇ. شۇنىڭدىن باشلاپ، ئىكساققا چاڭ لاۋشى، چاڭ لاۋشى، ما لاۋشى، سۈي لاۋشى ۋە توختى لاۋشىلار دۆلەت تىلى ئوقۇتۇلىدىغان بۇ بىر سىنىپلىق شۇتاققا ئوقۇتقۇچى بولغانىدى. ^②

① «شۇتاك» — مەكتەپ دېگەن مەنىدە بولۇپ، مانجۇ ھۆكۈمىتى شىنجاڭدا ئۆز ھۆكۈمرانلىقىنى داۋاملاشتۇرۇش ئۈچۈن، يەرلىك مىللەتلەرنى «يۈگەنلەش» كە پايدىلىق بولغان كادىرلارنى يېتىشتۈرۈش، باي، يۇقىرى تەبىقىدىكى كىشىلەرنىڭ بالىلىرىنى قوبۇل قىلىش مەقسىتىدە ئاچقان مەكتەپلەرنى كۆرسىتىدۇ. مەكتەپ ئېچىش مەقسىتى دۈرۈس بولمىغاچقا، «شۇتاك» غا بېرىش ئۇ چاغلاردا ئالۋان تۈسىنى ئېلىپ قالغان.

② «مەشئەل» نىڭ 1985 - يىلى بېسىلغان نۇسخىسىنىڭ 18 - بېتىدىن ئېلىندى.

«ھەبىب زادە دارىلمۇئەللىمىن مەكتىپى» نىڭ ئوقۇغۇچىلىرى ئوقۇش پۈتتۈرمەي تۇرۇپلا، ئەھمەت كامال ئەپەندى بۇ مەكتەپتىن ئايرىلىشقا مەجبۇر بولغان. ئەھمەت كامال ئەپەندىنىڭ «ھەبىب زادە دارىلمۇئەللىمىن مەكتىپى» دىن نېمە سەۋەبتىن ئايرىلغانلىقىنى چۈشەندۈرۈشتە، مەشھۇر تارىخىي شەخس ۋە تارىخچى ئابدۇقادىر ھاجى^① نىڭ «شىنجاڭ تارىخ ماتېرىياللىرى» نىڭ 17 - ساندا ئېلان قىلغان ماقالىسىدىكى «ھەبىب زادە دارىلمۇئەللىمىن مەكتىپى» نىڭ تەسىرى ۋە ئەھمەت كامال ئەپەندىنىڭ ئىدىيىسى قەشقەرنىڭ «ئۆمەر باي قاتارلىق چوڭ بايلىرىنىڭ ۋە بىر قىسىم موللىلارنىڭ يېڭى مەكتەپكە قارشىلىق بىلدۈرۈپ، (جەدىد) دەپ، بۇ مەكتەپنى تاقىۋېتىشى» گە سەۋەب بولىدۇ دېگەن بايانلىرى يەنە بىر تولۇقلىما بولالايدۇ. «ھەبىب زادە دارىلمۇئەللىمىن مەكتىپى» نىڭ تۇنجى قارارى 1909 - يىلى داغدۇغىلىق ئوقۇش پۈتتۈرۈش مۇراسىمى ئۆتكۈزۈلدى ۋە قىرىق نەپەر ئوقۇغۇچى جايلارغا ئوقۇتقۇچى قىلىپ ماڭغۇزۇلدى. گۇچۇڭغا شاۋۇدۇن قارى، قۇتۇبغا ساۋۇت ئەپەندى، كۇچاغا روزى ئەپەندى، خوتەنگە ماھرا خەلپەت، ئوقۇزاققا ئابدۇللا رازى، قاغىلىققا ئابلىز ئەپەندى،

① ئابدۇقادىر ھاجى - 1909 - يىلى ئاتۇشنىڭ تىجەن كەنتىدە ياقۇپ ھاجى دېگەن باينىڭ ئائىلىسىدە دۇنياغا كەلگەن. 1931 - يىلى دادىسى بىلەن ھەجگە بارغان. 1930 - يىللاردا، قەشقەر، خوتەن ۋە ئاقسۇلاردا بولغان ھەربىي، سىياسىي ھەرىكەتلەردە غوللۇق رول ئوينىغان. 1937 - يىلى ھىندىستان ئارقىلىق ئەنگلىيىگە چىقىپ، ھەربىي تەلىم ئالغان، كېيىن ياپونىيىگە بېرىپ، مەلۇم بىر ئالىي مەكتەپتە تۈرك تىلى ئوقۇتقۇچىسى بولغان. ياپونغا قارشى ئۇرۇشنىڭ ئاخىرقى يىللىرىدا، شاڭخەيدە خىزمەت قىلغان. 1948 - يىلى قەشقەرگە قايتىپ كەلگەن. تاكى ۋاپات بولغىچە (1987 - يىل) قەشقەردە تۇرغان.

قەشقەرگە ئابدۇرېھىم شاۋكەت ئەپەندى ئەۋەتىلدى. ئۈستۈن ئاتۇشنىڭ ئۆزىدە قالغانلاردىن بەيساققا كەنجى ئەپەندى، ئۇچاغا تۈردى ئەپەندى، مەمەت نامىقچىلار؛ قايراققا ھېلىم ئەپەندى بىلەن سۈيى ئەپەندى؛ تاقۇتقا ئىمىن ئەپەندى؛ ئىكساققا ھاجى ئەپەندى بىلەن ئەزىز ئەپەندى تەقسىم قىلىندى. ئۇلار يېڭى مائارىپ ئورۇقلىرىنى پۈتۈن تارىم ۋە جۇڭغارىيە ۋادىسىغىچە چېچىپ، ئۇيغۇر يېڭى مائارىپىنىڭ كېيىنكى راۋاجى ئۈچۈن ئۆچمەس تۆھپىلەرنى قوشتى. ①

1910 - يىلى، ئاتۇش تىجەنلىك تەرەققىيەرۋەر سودىگەر قۇناجىم (قۇربان ھاجىم) تىجەندىكى ئاق مەيدانغا ئۈچ سىنىپلىق بىر مەكتەپ سالغان ھەمدە بۇ مەكتەپكە تۈركىيىگە قايتىپ كەتمەكچى بولغان ئەھمەت كامالىنى ئوقۇتقۇچىلىققا تەكلىپ قىلغان. مانا مۇشۇ «ئاق مەيدان مەكتىپى» نىڭ تۇنجى ئوقۇغۇچىلىرى ئىچىدە كۆزلىرىدىن ئوت چاقناپ تۇرىدىغان، چىرايىدىن شوخلۇق چىقىپ تۇرىدىغان چىرايلىق، زېرەك بالا — مەمتىلى ئەپەندىمۇ بار ئىدى. مەمتىلى ئەپەندىنى دادىسى ئاكىسى نىزامىدىن بىلەن بىللە ئوقۇشقا بەرگەندى. بۇ سىنىپتا يەنە بۇ ئىككى ئاكا — ئۆكىدىن باشقا، بۇ ئىككىيلەننىڭ نەۋرە تۇغقانلىرى مۇھىددىن بىلەن نەجمىدىنمۇ بار ئىدى. مۇھىددىن بىلەن نەجمىدىن تاشاخۇنۇمنىڭ ئوغۇللىرى بولۇپ، بۇلارنىمۇ دادىسى «ئاق مەيدان مەكتىپى» گە ئوقۇشقا بەرگەندى.

ئەھمەت كامال ئەپەندى بۇ مەكتەپتە ئوقۇغۇچىلارغا تۈرلۈك مەدەنىيەت دەرسلىرىنى ئۆتكەن، ئۇنىڭ دەرس ئۆتۈش ئۇسۇلى، مېجەز - خۇلقى ئوقۇغۇچىلاردا چوڭقۇر تەسىر

① «مەشئەل» نىڭ 1985 - يىلى بېسىلغان نۇسخىسى 15 - بەت.

قالدۇرغان. ئۇ، ئوقۇغۇچىلارنى ئەرگىن - ئازادە، روھلۇق، مەغرۇر ئەمما ئەدەپ - قائىدىلىك بولۇشقا دالالت قىلغان. بىر قېتىملىق تارىخ دەرسىدە، مەمىلى ئەپەندى بۇ ھۆرمەتكە سازاۋەر ئوقۇتقۇچىدىن «ئەپەندىم، تۈركىيلىكلەر بىلەن بىزنىڭ قانداق پەرقىمىز بار؟» دەپ سورىغاندا، ئەھمەت كامال ئەپەندى تېخى ئەمىلىيەتتىن ئوقۇش ھاياتىنى باشلاپ، باشلانغۇچ ساۋاقلارنى ئىگىلەۋاتقان بۇ ئوقۇغۇچىلارغا چۈشىنىش قىيىن بولغان تارىخىي جەريانلارنى سۆزلەپ ئولتۇرماي، بىزنىڭ تۈركىيىدە مۇنداق بىر ناخشا بار، دەپ:

ئۆتمە نامەرد كۆۋرۈكىدىن، ئېلىپ كەتسىمۇ سۇ سېنى!
قورقما دۈشمەندىن كى ئاتەش بولسا كۆيدۈرمەس سېنى!
توغرا - دۇرۇس بول جانا بىي ئاللا خىجىل قىلماس سېنى!

دېگەن ناخشىنى ئوقۇپ بەرگەن، ئاندىن مەمىلى ئەپەندىدىن «سەن ئېيتىپ باقە، سىلەرنىڭ يۇرتۇڭلاردىمۇ مۇشۇنىڭغا ئوخشاش ناخشا بارمۇ - يوق؟» دەپ سورىغان. مەمىلى ئەپەندى دەرھال ئورنىدىن تۇرۇپ «بىزنىڭ يۇرتىمىزدا سىز ئېيتقان بۇ ناخشىغا ئوخشاپ كېتىدىغان:

ئۆتمە نامەرد كۆۋرۈكىدىن،
سۇ سېنى چۆكتۈرسىمۇ.
يېمىگەن نامەرد ئېشىنى،
ئاچلىق سېنى ئۆلتۈرسىمۇ.

دېگەن ناخشا بار» دەپ جاۋاب بەرگەن. ئەھمەد كامال ئەپەندى: «ھەممىڭلار شۇنى بىلىشىڭلار كېرەككى، تۈركىيلىكلەر بىلەن

سىلەرنىڭ پەرقىڭلار، پەقەت مۇشۇ ئىككى ناخشىدىكى پەرقچىلىكلا» دەپ ئېيتقان. ئاندىن سۆزىنى داۋام قىلىپ: «يەنە شۇنى بىلىشىڭلار كېرەككى، بۇ ئىككى ناخشا بىزنى مەرد، نومۇسلۇق، قەيسەر، قانائەتچان بولۇشقا تەۋسىيە قىلىنغان. شۇڭا، بىز بۇ ناخشىنى خەلقىمىزنىڭ ئاليجاناپ قەلبى ۋە ئەخلاقىنىڭ تەرجىمىسى دەپ چۈشىنىشىمىز لازىم» دەپ چۈشەندۈرگەن.

1985 - يىلى ئاتۇش ئىسقاقتا ئۇيغۇر يېڭى مەكتەپ مائارىپى قۇرۇلغانلىقىنىڭ يۈز يىللىقىغا ئاتاپ «مەشئەل» ژۇرنىلىنى چىقىرىش ئۈچۈن، جەمئىيەتتىكى پېشقەدەملەردىن ئەھۋال ئىگىلەپ ماقالە يېزىشقا ماتېرىيال توپلىغۇچىلاردىن ئابلىكىم زورۇدۇن، يۈسۈپجان ئىسمائىل ۋە تۇرسۇن ساۋادەتلەر ئەھمەت كامال دەرس ئۆتكەن «ئاق مەيدان مەكتىپى» نىڭ ئوقۇغۇچىسى سەكسەن ئالتە ياشلىق قاسىماخۇنۇمنى زىيارەت قىلغاندا، بۇ كىشى ئەھمەت كامال ۋە ئانا مەكتىپىنى ئەسلەپ: «ئۇ چاغدا بىز تىچەن ۋە ھەرقايسى كەنتلەردىن بولۇپ قىرىق بەش ئەتراپىدا بالا «ئاق مەيدان مەكتىپى» گە يىغىلغاندۇق. بىزنى ئەھمەت كامال دېگەن تۈركىيىدىن كەلگەن كىشى ئوقۇتاتتى. ئۇ كىشى بىزگە پەننىي دەرس بەرگەن. ئالدى بىلەن ئېلىپبە، ھېساب ئوقۇتقان، يېرىم يىلدا ساۋاتىمىزنى چىقارغان. شۇ بالىلارنىڭ ئارىسىدا، بۇيانمەتتىن مەمىلى بىلەن ئاكىسى نىزامىدىن، تاشاخۇنۇمنىڭ نەجمىدىن، مۇھىددىن دېگەن بالىلىرى بار ئىدى. كېيىن مەن غۇلجىغا چىقىپ كەتسەم، مەمىلى ئاتۇشتا مەكتەپ ئېچىپ، ھەممە كەنتتە مەكتەپ قۇرغانىكەن. ھازىرقى مەمىلى ئەپەندى دېگەن شۇ مەمىلى

ئىدى. ئۇ بەك شوخ، زىرەك، سەنئەتچى بالا ئىدى. كۆڭۈل ئاچىدىغان چاغلاردا، ئالدى بىلەن شۇ ئۇسسۇل ئوينىتى، مەن دۇتار چالاتتىم. كېيىن ئۇ تەمبۇر چېلىپ ناخشا ئېيتاتتى. بىز چۆرىدەپ ئولتۇرۇپ كۆڭۈل ئاچاتتۇق، ئەھمەت كامال يېنىمىزدا تۇرۇپ يېتەكچىلىك قىلاتتى» دەپ سۆزلەپ بەرگەن. ھەتتا ئەھمەت كامالنىڭ «ئوتتۇرا بوي، قارا قاشلىق، كۆزلىرى چوڭ، يېقىملىق، قاڭشارلىق، چىرايلىق ئادەم ئىكەنلىكىنى، ساقال قويماي كاۋكازچە بۇرۇت قويۇۋالدىغانلىقىنى، قارا چەكمەندىن كالتە، تىك ياقىلىق كەمزۇل كىيىپ يۈرۈيدىغانلىقى» نى سۆزلەپ بەرگەن ھەمدە ئەھمەت كامال ئۆگەتكەن مارشنى ئاھاڭى بىلەن ئوقۇپ بەرگەن.^①

ئەھمەت كامالنىڭ «ئاق مەيدان مەكتىپىسى» دىكى ئوقۇتقۇچىلىق ھاياتىمۇ ئانچە ئۇزۇن داۋاملاشمىغان.

ئەھمەت كامال ئەپەندىنىڭ قانداق زىيانكەشلىككە ئۇچرىغانلىقى، ئاقىۋىتىنىڭ قانداق بولغانلىقى ھەققىدە ھەر خىل مەنبەلەردە ھەر خىل چۈشەندۈرۈشلەر بار.

سەيپىدىن ئەزىزى «ئۆمۈر داستانى» ناملىق كىتابىنىڭ

1 - قىسمىنىڭ «شىنجاڭدا جەددىچىلىك» دېگەن ئىككىنچى بابىدا مۇنداق يازغان:

«مېنىڭ كېيىن بىلىشىمچە، تۈركىيىدىن ئوقۇتقۇچى تەكلىپ قىلىپ ئوقۇتقۇچى تەربىيەلەش مەكتىپى ئېچىش ئىككى قېتىم بولغان. بىرىنچى قېتىملىقى 1880 - يىللىرى، يەنە بىر قېتىملىقى 1910 - يىلى ئېچىلغان. بۇ ئىككى قېتىملىق مەكتەپ

① بۇ نەقىل ئابلىكىم زوردۇننىڭ «يېڭى مائارىپ ھەرىكىتىنىڭ سەركەردىسى» دېگەن ماقالىسىدىن ئېلىندى.

ئارىلىقىدا نېمىشقا شۇنچىلىك ئۇزاق ئارىلىق ساقلانغانلىقىدىكى سەۋەبىنى ئېنىق چۈشەندۈرۈپ بېرەلەلمىگۈدەك گەپ - سۆز ئاڭلىمىدىم. ئىقتىسادىي مەسىلە ۋە ئەنئەنىۋى ئادەت كۈچى رول ئوينىغان، دېگەن گەپلەر توغرىدۇر بەلكىم. ئىككى قېتىملىق مەكتەپنىڭ كېيىنكى قېتىمىدىكىسىنىڭ تەسىرىمۇ كەڭ، چوڭقۇر بولغان. كېيىنكى قېتىم ئېچىلغان مەكتەپ مەن ياشىغان ۋاقىتقا يېقىن بولغانلىقتىن، مېنىڭ ئاڭلىغانلىرىمۇ كېيىنكىسى ئۈستىدە ئىدى.

مەكتەپ ئاممىنىڭ، بولۇپمۇ ئىلغار ياشلارنىڭ ئالقىشىغا ئېرىشىپ، تەسىرى كەڭ تارالغان. مەكتەپتە ئوقۇش مۇددىتى ئىككى يىلغا يېقىن داۋام قىلغان، مەكتەپ پۈتتۈرۈپ چىققان ئوقۇغۇچىلار ئىككى ئاتۇشقا تارقىلىپ، ئۇلارنىڭ ئوقۇتقۇچىلىقىدا كۆپلىگەن باشلانغۇچ مەكتەپلەر ئېچىلغان. ئاشۇنداق مەكتەپلەردىن بىرى بىزنىڭ ئۆيىمىزنىڭ ئالدىدا ئېچىلغانىكەن. ئوقۇتقۇچىلار مەكتىپىدە ئوقۇغان ئاكام نەجمىدىن ۋە يەنە بىر - ئىككى ئادەم بۇ مەكتەپكە مۇئەللىملىك قىپتىكەن.

بۇ مائارىپچىلىق ھەرىكىتى چاپسان تەرەققىي قىلىپ، نۇرغۇن يېڭى بىخىلار كۆرۈنۈشكە باشلىغان بولسىمۇ، لېكىن ئەكسىيەتچىلەرنىڭ ۋە ھۆكۈمرانلارنىڭ قارشىلىقى بىلەن توسقۇنلۇققا ئۇچرىغان. ئالدى بىلەن ئۇيغۇرلار ئىچىدىكى ئەكسىيەتچىلەر بۇ يېڭى مائارىپچىلىققا قارشى تۇرغان. قارشىلارنىڭ بىر قىسمى رۇھانىيلار - قازى، ئەلەم، مۇپتى، مۇدەررىس، ئىشانلار تەبىقىسى بولغان. ئۇلارنىڭ قارشىچە، يېڭى مەكتەپ دىنغا قارشى (كالتە قۇيرۇقلار) نى تەييارلايدىكەن.

پەن — دىنغا قارشى، پەن ئوقۇتۇلسا دىن يوقىتىلىدۇ، يېڭى بىلىمنى ئوقۇماسلىق كېرەك، خەلق ئىسلام دىنىنىڭ قائىدىلىرىنى ئوقۇسلا بولدى، دەيدىكەن. روھانىيلارنىڭ بۇ قارشىلىقى تەبىئىي يۈسۈندا يۇقىرى تەبىقىلەرنىڭ — باي، بەگ، پومېشچىكلارنىڭ قوللىشىغا ئىگە بولغان. شۇنىڭ بىلەن ئەمدى بىخ سۈرۈپ چىققان بۇ مائارىپچىلىق ھەرىكىتىگە قارشى چوقان كۆتۈرۈلگەن. قارشىلارنىڭ يەنە بىر قىسمى ھەم دىنىي جەھەتتىن ھەم بايلىق، تەرەپپازلىق جەھەتتىن ئەڭ ئەكسىيەتچى بولغان بىر قىسىم بايلار بولغانىكەن. بۇلارنىڭ باشلىقلىرى قەشقەردە يامانلىقى بىلەن داڭقى چىققان ئۆمەر باي، ئاخۇنبايۋۇ دېگەن ئىككى چوڭ باي ئىكەن. يەنە بىر ياقىتىن، ئۇلارنىڭ زىددىيىتى، نام تالىشىش، تەرەپپازلىقى ناھايىتى كۈچلۈك بولغان. شۇڭا، ئۇلار ئىلغارلارنىڭ مائارىپچىلىق ھەرىكىتىنى يوقىتىپ، ئۇلارنىڭ خەلق ئارىسىدىكى ئابرويىغا زەرە بەرمەكچى بولغان.

يۇقىرىقى زىددىيەتلەر بارغانچە كەسكىنلەشكەن. بىر قىسىم ئىلغار دىنىي زاتلار ۋە ياش تالىپلار يېڭى مائارىپچىلىقنى قوللىغان. ئەكسىيەتچىلەر ئىلغار كۈچلەرگە تاقابىل كېلەلمىگەندىن كېيىن، ئەكسىيەتچى ھۆكۈمەتنىڭ كۈچىگە تايانغان. ئۇلار قەشقەردىكى شەڭگەن، دوتەيلەرگە ھەرخىل ئويدۇرما ئەرز — شىكايەتلەرنى قىلغاندىن تاشقىرى، ئۈرۈمچىگە — ياكى زېڭشىنغا ئەرز قىلغان. ئۇلار قەشقەردە بىر قىسىم ئادەملەر چەتتىن ئادەم ئەكىلىپ، يېڭى مەكتەپ ئاچتۇق دېگەن باھانە بىلەن ئادەم يىغىپ، ھۆكۈمەتكە قارشى قوزغىلاڭ كۆتۈرۈشكە تەييارلىق قىلىۋاتىدۇ، دەپ چېقىمچىلىق قىلغان.

قەشقەردىكى دوتەي بولسا، ئۆمەر بايلارنىڭ ھەم يۆلىكى ھەم قول چومىقى ئىدى. ئۆمەر باي بولسا ھۆكۈمەتنىڭ بىر دۇمباقچىسى ئىدى، ئۇلار ئەكسىيەتچىلىكتە مەنپەئەتكە ۋە ئورتاق تىلغا ئىگە ئىدى.

1912 - يىلى، ياكى زېڭشىن ھۆكۈمىتى ئۈرۈمچىدىن بىر تەكشۈرۈش گۇرۇپپىسىنى قەشقەرگە ئەۋەتىدۇ. بۇ گۇرۇپپا تەكشۈرۈش نەتىجىسىدە، يېڭى مائارىپچىلىق ھەرىكىتىنى «ھۆكۈمەتكە قارشى كۆتۈرۈلۈشنىڭ تەييارلىق ھەرىكىتى ئىكەن، دېگەن خۇلاسەنى چىقىرىدۇ ۋە ئۆمەر بايلارنىڭ، دوتەينىڭ ئىغۋالىرىنى تەستىقلايدۇ. كېيىن ھۆكۈمەت بۇ مەكتەپلەرنى دەرھال يېپىشقا ۋە تۈركىيىدىن كەلگەن مۇئەللىمنى دەرھال قايتۇرۇشقا بۇيرۇق چۈشۈرىدۇ.»

دېمەك، ئەھمەت كامال ئەپەندى ئەنە شۇنداق مۇناپىقانە چېقىم ۋە ياۋۇز سىياسەتنىڭ زىيىنىغا ئۇچراپ، ئوقۇتقۇچىلىق ئىشىنى داۋاملاشتۇرۇشقا ئامالسىز قالغاندىن كېيىن، قايتىپ كېتىشكە مەجبۇر بولغان ۋە غەزەپلەنگەن ھالدا:

كاشىغەر ئېلىدە پەخرۇ زەرۇرەت،
ھامىيىسى يوقتۇر بۇ ئېلە خارابەت.

(مەنىسى: قەشقەر ئېلىدە ھوقۇق، نام - ئەمەل زۆرۈر ئىكەن، بۇ يۇرتنىڭ ھامىيىسى يوق، خارابە بولۇۋېتىپتۇ) دەپ ئېيتقان.

قۇناجىم ئاچقان تېجەن «ئاق مەيدان مەكتىپى» دىكى ئوقۇغۇچىلار مۇشۇ ۋەقە مۇناسىۋىتى بىلەن:

ئىستامبۇلدىن كەلدى ئەخمەت،
مەرىپەتچىلەر قىلدى ھۈرمەت.
مىڭ - مىڭ ياشا مەرىپەتچىلەر،
زاۋال ئاپسۇن ئۆمەر ھەزىلەك. ①

دەپ قوشاق توقۇپ ئوقۇپ يۈرگەن.

«قەشقەر تارىخ ماتېرىياللىرى» نىڭ 1 - قىسىم
206 - بېتىدە، ئەخمەت كامال ۋە قەسى مۇنداق يېزىلغان:
«1915 - يىل (مىنگونىڭ 4 - يىلى) 9 - ئاينىڭ 8 - كۈنى،
قەشقەرنىڭ ئاتۇش كەنتىدىكى بىر مەكتەپ تۈركىيىلىك
ئوقۇتقۇچى ئەخمەتنى «قۇرئان»، قوشۇمچە دوختۇرلۇق ۋە
ھېساب دەرسى ئۆتۈشكە تەكلىپ قىلغانلىقى ئۈچۈن، ياكى زېڭىشىن
بۇنىڭدىن كېيىن دەرس ئۆتۈشكە جۇڭگو ئوقۇتقۇچىلىرىنى

① ئۆمەر ھەزىلەك - ئۆمەر باينى كۆرسىتىدۇ. ئۆمەر باي قەشقەردە ئۆتكەن
ناھايىتى چوڭ باي بولۇپ، ئىنتايىن ئىچى قونۇر، زالىم، بېخىل، كالتە پەم،
نامەرد، ئاچكۆز ئادەم ئىدى. ئۇنىڭ ئۈستىگە، مۇستەبىت ھۆكۈمەتكە غالىپلىق
قىلاتتى. شۇڭلاشقا، ياكى زېڭىشىن ئۇنىڭغا قەشقەر، خوتەنلەرنىڭ بېجىنى كۆتۈرە
بەرگەن. ئۇ شۇنچە باي بولسىمۇ، خەلققە پايدىلىق بىرەر ئىشنى قىلمىغان.
ئەمما ئەخمەت كامالنى چىقىش، ئابدۇقادىر داموللامغا قەست قىلىشتەك
مۇناپىقلىق ھەرىكەتلىرى بىلەن شۇغۇللانغان. مىللەتكە ھېچقانداق پايدىسى
تەگمىگەن بۇ خائىن ئادەم 1937 - يىلى شېڭ شىسەي تەرىپىدىن «ئابدۇنىياز،
ماخۇسەنلەرگە ياردەم قىلغان» دېگەن باھانە بىلەن قولغا ئېلىنىپ ئۆلتۈرۈلگەن.
ئەبلىيەتتە، ئۇنىڭ ئۆلۈمىگە ھەددى - ھېسابسىز مال - دۇنياسى سەۋەب
بولغان. چۈنكى، شېڭ شىسەي ستالىن ھۆكۈمىتىدىن ئالغان قەرزنى قايتۇرۇش
ئۈچۈن، ئۇلارنىڭ ئەقىل كۆرسىتىشى بىلەن، شۇ يىلى جاي - جايلاردا ئون
مىڭلىغان ئۇيغۇر بايلىرىنى قولغا ئېلىپ، ئۇلارنىڭ توپلىغان ئالتۇنلىرىنى
تارتىۋېلىپ، قۇزلىرىنى ۋە ھەشىلىرىگە ئۆلتۈرۈپ، مال - مۈلكىنى مۇسادىرە
قىلغانىدى.

تەكلىپ قىلىشقا، تۈركىيلىكنى مەڭگۈ تەكلىپ قىلماسلىققا بۇيرۇدى. »

مەرھۇم تارىخچى ۋە يازغۇچى خېۋىر تۆمۈر ئەپەندى ئەخمەت كامال توغرىلىق قەشقەرنىڭ دوتىيى خاتىرجەم بولالماي، «ئەخمەت كامال ئەپەندىنى قەپەزگە سولاپ، ئۈرۈمچىگە ئەۋەتىپ بەرگەن»^① دەپ يازغان.

يەنە بەزىلەر، باھاۋۇدۇنباي چەت ئەلدىن قايتىپ كېلىپ بۇ ئىشلارنى ئۇققاندىن كېيىن، ئۆز تەسىر كۈچىدىن پايدىلىنىپ، ئەخمەت كامالنى ياكى زېڭشىننىڭ قولىدىن قۇتۇلدۇرۇپ، ئۇنىڭ تۈركىيىگە قايتىپ كېتىشىگە ياردەم قىلغان دەپ يازغان.

لو شاۋۋېن «ۋەتەن ئالدىدىكى ئۆمۈرلۈك خاتالىق» دېگەن ماقالىسىدە مۇنداق يازغان: «لېكىن ئەينى ۋاقىتتىكى ياكى زېڭشىن (مائارىپنىڭ ئىچكى سىياسەت ئۈچۈن ھەممىدىن مۇھىملىقى، نى چوڭقۇر بىلەتتى. شۇ چاغدا، قەشقەر كۈنىشەھەر ناھىيىسىدىكى^② باھاۋۇدۇنباي ئۆزى مەكتەپ ئېچىپ تۈركىيىلىك بىر كىشىنى ئوقۇتقۇچىلىققا تەكلىپ قىلغان. تەكشۈرۈش ئارقىلىق، ئۇ ئاچقان مەكتەپلەرنىڭ دەرسلىك تۈزۈلۈشىنىڭ بىر مۇنچە جەھەتلەردە ئېلىمىزنىڭ بەلگىلىمىلىرىگە خىلاپ ئىكەنلىكى بايقالغان، تۈركچە ئۆگىتىلىدىغانلىقى ياكى شۇ قېلىپتىكى ئۇيغۇرچىنىڭ تۈركچىلەشتۈرۈلۈشى ئۇنىڭ گەۋدىلىك بىر مىسالى ئىدى. بۇنداق دەرسلەر ئۆتۈلسە، ئېلىمىزگە ياراملىق ئىختىساسلىق كىشىلەرنى تەربىيەلەش قىيىنلا بولۇپ قالماستىن، ئەكسىچە مىللىي، دىنىي ئېزىقتۇرۇشنىڭ

① «ئابدۇقادىر داموللا ھەققىدە قىسسە» 189 - بەت.

② 1943 - يىلى ئاتۇش ناھىيە بولۇپ قۇرۇلۇشتىن ئىلگىرى، ئۈستۈن ئاتۇش قەشقەر كۈنىشەھەر ناھىيىسىگە، ئاستىن ئاتۇش پەيزاۋات ناھىيىسىگە قارايدىغان ئىككى بەگلىك بولغان.

ئۇرۇقلارنى چېچىۋېتىشى مۇمكىن ئىدى. شۇڭلاشقا، ياك زېڭشىن 1914 - يىل 8 - ئاينىڭ 14 - كۈنى باھاۋۇدۇنباينىڭ بۇنداق مەكتەپلەرنى ئېچىشنى ئومۇمىي بۇيرۇق چۈشۈرۈپ مەنئى قىلدى؛ 1916 - يىلى تۈركىيە تەۋەلىكىدىكى ئىنترېنېر ياقۇپنىڭ^① يەكەندە ھۈنەر مەكتىپى ئېچىش تەشەببۇسىغىمۇ ياك زېڭشىن رۇخسەت قىلمىدى. ^②

ياك زېڭشىن نېمە ئۈچۈن ئۇيغۇرلارنىڭ مائارىپ ئىشلىرى بىلەن شۇغۇللىنىشىغا، ئۇلارنىڭ ئۆز مىللىتىنىڭ ئىجتىمائىي ئەھۋالىنى ياخشىلاش، ئۆزىنى تەرەققىي تاپقۇزۇش ئارزۇسىغا مۇنداق چىش - تىرنىقى بىلەن قارشى تۇرىدۇ؟

ياك زېڭشىن 1863 - يىلى يۈننەن ئۆلكىسىنىڭ مېڭزى ناھىيىسىدە بىۋىروكرات ئائىلىسىدە تۇغۇلغان. 1889 - يىلى يىگىرمە ئالتە يېشىدا بېيجىڭدا دۆلەتلىك كېجۈي ئىمتىھانىغا قاتنىشىپ، جىنشى ئۇنۋانىنى ئېلىپ ئەمەلدار بولغان ۋە گەنسۇ ئۆلكىسىنىڭ جۇڭۋېي ناھىيىسىدە ئامبال، خېجۇ ۋىلايىتىدە ۋالى، گەنسۇ ھەربىي مەكتىپىدە مۇدىرلىق ۋەزىپىلىرىنى ئۆتىگەن.

ئۇ 1907 - يىلى قىرىق تۆت يېشىدا، شىنجاڭنىڭ شۇ

ياقۇپ - ئەرەم مىللىتىدىن بولۇپ، تاشاخۇنۇم ئۇنى يەكەندە قۇرغان سەرەنگە زاۋۇتىغا تەكلىپ قىلىپ ئەكەلگەن. تاشاخۇنۇم يەكەندە تېخنىك ئىشچىلارنى تەربىيەلەش ئۈچۈن، ئاكا - ئۇكا مۇسابايۇلار ئاچقان «تېخنىك ئىشچىلار مەكتىپى» گە ئوخشاش مەكتەپتىن بىرنى ئېچىپ، ياقۇپ ئەرەمنى ئوقۇتقۇچى قىلماقچى ئىكەنلىكىنى ئېيتقاندا، ھۆكۈمەت تەرەپ قەتئىي يول قويمىغان. كېيىنچە، باشقا سەۋەبلەر بىلەن، تاشاخۇنۇم بىلەن ياقۇپ ئەرەم ئوتتۇرىسىغا زىددىيەت چۈشۈپ، ئۇ تۈركىيىگە قايتىپ كەتكەن. بۇ نەقىل «شىنجاڭ تەزكىرىسى» نىڭ 1996 - يىللىق 1 - سانىدىن ئېلىندى.

چاغدىكى باش مۇپەتتىشى ليەن كۈينىڭ تەكلىپىگە ئاساسەن شىنجاڭغا چىقىپ، شىنجاڭ قۇرۇقلۇق ئارمىيە مەكتىپىنىڭ مۇدىرى بولغان.

1912 - يىلى شىنجاڭنىڭ ھەربىي، مەمۇرىي ھوقۇقىنى چاڭگىلىغا ئالغان ياكى زېڭشىن ئۆز ھاكىمىيىتىنى مۇستەھكەملەش، يەرلىك خەلقنى قۇل قىلىش، تالان - تاراج قىلىش ۋە نادانلىقتا قالدۇرۇپ باشقۇرۇش ئۈچۈن، كىشىنىڭ ئەقلى يەتمەيدىغان شۇملۇقلارنى قىلغان.

ياكى زېڭشىننىڭ «خەلقنى نادانلىقتا قالدۇرۇپ، بىخودلۇقتا تىزگىنلەش» سىياسىتى ھەممىدىن ۋەھشى بولۇپ، ئۇ ھوقۇق تۇتقان ئون يەتتە يىل ئىچىدە، ھېچقانچە قۇرۇلۇش قىلمىغان، مەدەنىي مۇئەسسەسە، ئاخبارات ئورگىنى قۇرمىغان. بىر پارچىمۇ گېزىت چىقارمىغان. تىياتىرخانا، مەدەنىيەت يۇرتى، كىتابخانا دېگەنلەردىن سۆز ئېچىش تېخىمۇ مۇمكىن ئەمەس ئىدى. ئۇنىڭ ئون يەتتە يىل ئىچىدە قىلغان ئىشى 1916 - يىلىنىڭ ئاخىرىدا مايتاغدا قۇرغان چاقپەلەك بىلەن ئايلاندۇرۇپ كىرىسىن چەككەلەيدىغان بىر دۇكان، 1918 - يىلى تۇرپاندا قۇرۇلغان ئوتتۇز ئۈرچۈقلۈك يىپ ئېگىرىش زاۋۇتىغا بەرگەن قەرز، 1925 - يىلى ئۈرۈمچىدە قۇرۇلغان توقۇمىچىلىق شىركىتىگە بەرگەن رۇخسەت ۋە شۇ يىلى ئېچىلغان شوپۇرلۇق مەكتىپىدىنلا ئىبارەت بولغان. ئۇنىڭدىن باشقا، ئۇ ئۆزىنىڭ مىلتازسىتلىق ھۆكۈمرانلىقىنى كۈچەيتىش، يەرلىك مىللەتلەرنى تېخىمۇ قاتتىق ئېكسپىلاتاتسىيە قىلىش ئېھتىياجىنى كۆزدە تۇتۇپ، 1920 - يىلى موڭغۇل - قازاق مەكتىپى ئاچقان، بۇ مەكتەپكە يۇقىرى تەبىقىگە مەنسۇپ موڭغۇل، قازاق بايلىرىنىڭ بالىلىرىنى قوبۇل قىلىپ، خەنزۇچە ئوقۇتۇپ، ئۇلاردىن ئۆز ھاكىمىيىتىگە سادىق موڭغۇل، قازاق

ئەمەلدارلىرىنى يېتىشتۈرۈشنى كۆزدە تۇتقان. سوۋېت ئىتتىپاقى بىلەن بولىدىغان دىپلوماتىيە ۋە سودا مۇناسىۋىتى ئېھتىياجى ئۈچۈن، 1923 - يىلى رۇسچە قانۇن - سىياسەت مەكتىپى ئېچىپ، بۇ مەكتەپتە ئەشەددىي كالا كېسەرلەرنى يېتىشتۈرمەكچى بولغان.

ياڭ زېڭشىن ئۆز ھۆكۈمرانلىقىنى داۋاملاشتۇرۇش ئۈچۈن، قولىدىن كېلىدىغان چارىلىرىنىڭ ھەممىسىنى قىلغاندا، مائارىپنى راۋاجلاندۇرماسلىقىنى بىر مۇھىم مەزمۇن قىلغان. ئۇ نادانلارنى باشقۇرۇش ئوڭاي، باستۇرۇشمۇ ئوڭاي دەپ قارىغان. خەلقنىڭ بىرنەرسە بىلىپ قېلىشىدىن قورققان، ھەتتا ئىچكىرىدىكى گېزىت - ژۇرناللارنىڭ، سوۋېت ئىتتىپاقىدىن مەتبۇئات بۇيۇملىرىنىڭ شىنجاڭغا كىرىشىنى چەكلىگەن.

بىز بۇنى ئىسپاتلاش ئۈچۈن ۋىن فىرەننىڭ^① «شىنجاڭ تارىخ ماتېرىياللىرى» نىڭ 8 - سانىدا ئېلان قىلىنغان «شىنجاڭدا ياپونغا قارشى مىللىي بىرلىكسەپنىڭ قۇرۇلۇشى ۋە ئۇنىڭ بۇزۇلۇشى» دېگەن ئەسلىمە ماقالىسىدىكى بىر - ئىككى ئابزاسنى نەقىل كەلتۈرسەك بولىدۇ. ماقالىدە مۇنداق يېزىلغان: «... تارىختا ئۆتكەن فېئودال مىلتارىستلار شىنجاڭدىكى ھەر مىللەت خەلقىگە نىسبەتەن سىياسىي جەھەتتە «ئۆز يېغىدا ئۆز گۆشىنى قورۇش»، مەدەنىيەت جەھەتتە «نادانلاشتۇرۇش»، سىياسىي قولىلانغانىدى. «ئىستىغبار ھۇجرىسى خاتىرىلىرى، دا، مەن ياڭ زېڭشىننىڭ يۈەن شىكەيگە يازغان بىر ئاسما خېتىسىنى

① ۋىن فىرەن - (1910 - 1986) شىنجاڭدا 30 - يىللاردىن تارتىپ ئىشلەپ كەلگەن پېشقەدەم مائارىپچى، شىنجاڭ ئۇنىۋېرسىتېتىنىڭ سابىق ئىلمىي مۇدىرى.

كۆرگەندىم. ئۇنىڭدا چەنتۇلارنىڭ مەدەنىيەت - مائارىپى رازاجلاندۇرۇلسا، ئۇلارنىڭ ھاكىمىيەت ئىدىيىسى قوزغىلىدۇ. بۇ چوقۇم شىنجاڭنى قالايمىقانچىلىققا ئېلىپ بارىدۇ، دېيىلگەن. 1934 - يىلى ئەتىيازغىچە شىڭ دۈبەن مەھكىمىسىنىڭ دەرۋازىسى بېشىدا ياغاچ تاختىغا ئويۇلغان:

يىراق شەرقتىن كەلدىم بۇ ياققا،
چىڭ ساقلاپ تۇرىمەن غەربنى.
قالدۇرىمەن بىلىمىز، نادانلىقتا،
پادىشاھقا بوي سۈندۈرىمەن خەلقنى.

دېگەن مەزمۇندىكى خەت ئېسىلغانىدى. دۈبەن مەھكىمىسىنىڭ شەرقىي باغچىسىدا ياكى زېڭشىن يازغان: «جۇمھۇرىيەت ئەمىدىلا قۇرۇلغانىدى، ئۇيالىماي ئاتاشتى ھەممە جايدا خاقان بىز دەپ، جۇڭيۈەن تالاشلىرىدىن مۇستەسنا ئۆزۈم، گۈزەللىكتە ئەلا ئىدى چېگرام مېنىڭ، لەشكەر باشلاپ كەلدىم جەنۇبتىن شىمالغا، ئايلاندۇرىمەن بۇلارنى ئۇزاققىچە نادان پۇقراغا، دېگەن مەزمۇندىكى بېغىشلىما ئېسىلغانىدى. ئۇنىڭ بېغىشلىمىلىرىنى بىرلەشتۈرگەندە، ئۇنىڭ كۆڭۈل قويۇپ ئىزدەنگىنى فېئوداللىق بۆلۈپ باشقۇرۇش، سىياسىي جەھەتتە، قېرىنداش مىللەتلەرگە نىسبەتەن قوراللىق باستۇرۇش، مەدەنىيەت جەھەتتە نادانلاشتۇرۇش سىياسىتىنى يولغا قويۇش، بۇنىڭ بىلەن شىنجاڭدىكى ھەر مىللەت خەلقىنى ئاڭسىز، ساۋاتسىز ھالەتتە مەڭگۈ ئىپتىدائىي تۇرمۇشتا قالدۇرۇشتىن ئىبارەت ئىدى. كومپارتىيە شىنجاڭغا كېلىپ، ئىشنى مەدەنىيەت قۇرۇلۇشىدىن باشلىغانىدى.»

سەيپىدىن ئەزىزى «ئۆمۈر داستانى» دا مۇنداق يازغان:

«ياڭ زېڭشىن خەلقنى نادانلىقتا قالدۇرۇپ، بىخودلۇقتا تىزگىنلەش سىياسىتىدىن پەخىرلىنىپ، تېخى بۇنى ئۆزىنىڭ چوڭ نۆھىپىسى قىلىۋالغان. بەزى تارىخىي ماتېرىياللاردا ئۇنىڭ ئۆز ئىشخانىسىنىڭ تېمىغا چاپلىغان بىر شېئىرى تىلغا ئېلىنىدۇ. شىڭ شىسەي تەختكە چىقىپ ئازلا ۋاقىتقىچە يەنىلا ئېسىقلىق تۇرغان بۇ نەزمىدە ئۇ شۇنداق دەپ يازغان:

جۇمھۇرىيەت تۇنجى رەت قىلدى ئىزھار مەرىپەت،
ئۇيات ئەمدى بەش خاقان، يەتتە بەگدەك دەۋرىمەك،
جۇڭيۈەندىكى غەۋغاغا پەرۋا قىلىش نە كېرەك؟
چېگرا دىيار بەگەينى باغى ئېرەم ھۈسنىدەك.
مۇسۇلماننى جەنۇبتىن شىمالغىچە بەند قىلساڭ،
ئىپتىدائىي پۇقرالار ئاڭقاۋ بولسا ئەۋزەلرەك.

مۇشۇنىڭدىنلا ياڭ زېڭشىننىڭ ئىدىيە ماھىيىتىنى،
نشانىنى ۋە ئۇنى ئەمەلگە ئاشۇرۇشتا نېمە ئۈچۈن
«جەننەتتەك» شىنجاڭدا خەلقنى «نادان»، «بىخۇد» لۇقتا تۇتۇپ
تۇرۇش نەيىرىگىنى ئىزچىل يولغا قويغانلىقىنى بىلىۋالغىلى
بولىدۇ. ①

بىز تەقدىرىمىزنىڭ ئارغامچىسىنى ئون يەتتە يىل ئالغىنىغا
ئېلىۋالغان بۇ سىياسىي سېھرىگەرنىڭ چىڭ سۇلالىسىنىڭ
پادىشاھى بىلەن ئۆتكۈزگەن شىنجاڭنى ئىدارە قىلىش
ھەققىدىكى بىر قېتىملىق سۆھبىتىنى ئەسلەيدىغان بولساق،
ئۇنىڭ سۇيىقەستىنى ۋە رەزىل ماھىيىتىنى يەنىمۇ

① «ئۆمۈر داستانى»، بىرىنچى قىسىم 131 - ، 132 - بەتلەر.

ئىلگىرىلىگەن ھالدا چۈشىنىمىز.

بىر قېتىم خان ياك زېڭىشىنى بېيجىڭغا چاقىرتىپتۇ. ياك ئوردىغا كىرىپ خانغا ئۆز خىزمىتىدىن دوكلات بېرىپتۇ، خان ئۇنىڭدىن تازا رازى بولماپتۇ: «سەن ۋاقتىدا ھوشۇڭنى تاپ، بولمىسا پۇشايماننى ئالىدىغان قاچا تاپالماي قالارسەنمىكىن؟» دەپتۇ غەزەپلەنگەن ھالدا. «بۇ نېمە دېگەنلىرى؟» دەپ سوراپتۇ ياك ھەيران بولۇپ. خان كەسكىن قىلىپ شۇنداق دەپتۇ: «شىنجاڭ يېڭى يەر ھەم مۇرەككەپ جاي. ئەگەر بىزەر توپىلاڭ بولۇپ قالسا، سېنىڭ ئون مىڭ چېرىكىڭ نېمە قىلالايدۇ؟ سەن دەرھال چېرىكىنى كۆپەيتىمىسەڭ بولمايدۇ.» ياك زېڭىشىن بۇ گەپنى ئاڭلاپ قاقاقلاپ كۈلۈپ كېتىپتۇ - دە: «خان ئالىيلىرى، مەنچە بولسا مۇشۇ ئون مىڭ چېرىكىنىمۇ تارقىتىۋېتەيمىكىن دەيمەن. شىنجاڭدىكى يەرلىك خەلقلەرنى چېرىك بولمىسىمۇ باشقۇرغىلى بولىدۇ» دەپتۇ. «بۇ نېمە دېگىنىڭ؟» دەپتۇ خان ھەيران بولۇپ ھەم «چېرىكى يوق ئەمەلدار ھاكىمىيەتنى تۇتۇپ تۇرالايدۇ؟» دەپ سوراپتۇ. «بىزنىڭ ئۇ يەردە تۇتۇپ تۇرالايدۇ» دەپتۇ ياك. ئىشەنچ بىلەن. «ئېيتە قېنى، جەمئىيەتنى قانداق باشقۇرسەنكىن؟» دەپتۇ خان قىزىققان ھالدا. «مەن خەلققە دىنىي ئەركىنلىك بېرىمەن ۋە باشقا سۈرىغان نەرسىلەرنى بېرىمەن» دەپتۇ ياك. خان يەنە: «ھەممىنى بېرىۋەرسەڭ، بىر كۈنى ئۇلار سەندىن ھوقۇقىڭنىمۇ بەر دەپ سورىمامدۇ؟» دەپتۇ. «ئۇ خەق ھوقۇقىڭنى بەر دېمەيدۇ، چۈنكى مەن ھەممىنى بەرگەن بىلەن، مائارىپنى بىلەن» دەپتۇ ياك. «مائارىپنى بىلەنمىگەننىڭ نېمە پايدىسى؟» دەپ سوراپتۇ خان مەنسىتمىگەن ھالدا. ياك ناھايىتى ھۇزۇرلانغان ھالدا شۇنداق دەپتۇ: «مائارىپى يوق مىللەت كۆمۈرۈپ قويغان قازاننىڭ ئاستىدىكى قوڭغۇزغا ئوخشايدۇ، جاھان مۇشۇ دەپ يۈرۈۋېرىدۇ. نادان خەلقنى

باشقۇرماق ئاسان. ئۇلارنى قويغا ئوخشاش خالىغان تەرەپكە ھەيدەپ كەتكىلى بولىدۇ. شۇنىڭ ئۈچۈنلا، مەن ئۇلارغا مائارىپنى بەرمەيمەن. ئۇلارنىڭ ئارىسىدىن چىققان ھەرقانداق ئىقتىدارلىق ۋە ئەقىللىق كىشىنى دەرھال نەزەربەند قىلىمەن، بىر باھانە تېپىپ يوق قىلىمەن. ئۇنىڭدىن باشقا يەنە بىر ئامال بار. ئىككى ناداننىڭ ئوتتۇرىسىغا ئازراق بىر مەنسەپنى تاشلاپ قويسەن. ئۇ مەن ئالىمەن دەيدۇ، بۇ مەن ئالىمەن دەيدۇ، ھەرگىز بىر - بىرىگە ئۆتۈنمەيدۇ، ھەتتا دۈشمەنلىشىدۇ، ئاندىن مېنىڭ ئالدىغا كىرىپ بىر - بىرىنى چاقىدۇ، ئۇ كەلسىمۇ، سېنىڭ توغرا، چىڭ تۇر، دەيمەن. بۇ كەلسىمۇ، سېنىڭ توغرا، چىڭ تۇر، دەيمەن. شۇنىڭ بىلەن ئىككىسى توختىماي ئېلىشىپ، ھەر ئىككىلىسى مېنى ئۆزلىرىگە شەپقەتچى خۇدا دەپ بىلىدۇ... مەن يۇرتنى ئەنە شۇنداق سورايمەن...»

خان بۇ گەپنى ئاڭلاپ شۇنداق خۇشال بولۇپ كېتىپتۇ - دە، ياڭنىڭ مۇرىسىگە ئۇرۇپ تۇرۇپ: «بۇ ناھايىتى ياخشى چارىكەن. يۇرتنى ئىدارە قىلىشنىڭ ناھايىتى ياخشى چارىسىكەن. سەن ئالتۇندىنمۇ قىممەت بۇ چارە - تەدبىرىڭنى دەرھال يېزىپ چىق! باشقىلارمۇ ئۆگەنسۇن» دەپتۇ. شۇنىڭ بىلەن ياڭ زېڭشىن «خان ئوردىسىدا يېزىلغان خاتىرىلەر» دېگەن كىتابىنى يېزىپ، شىنجاڭنى باشقۇرۇشنىڭ تۈرلۈك تەدبىرلىرىنى ئوتتۇرىغا قويۇپتۇ.^①

ياڭ زېڭشىن «ئىستىغيار ھۇجىرىسىدىكى خاتىرىلەر» دېگەن كىتابىدا يېزىشىچە، ئۇ، 1915 - يىلى مەركىزىي ھۆكۈمەتكە يوللىغان شىنجاڭنىڭ مائارىپ ئەھۋالى بايان قىلىنغان دوكلاتتا يوپۇتمايلا، «شىنجاڭدا مائارىپنى باشقۇرۇش ئىنتايىن قىيىن»

① «ئەخمەتجان قاسىمى ھەققىدە ھېكايىلەر» (2) دىن ئېلىندى.

دەپ كۆرسەتكەن. ئۇ بۇنىڭ سەۋەبلىرى سۈپىتىدە، بىرىنچىدىن، خىراجەت قىس، ئىككىنچىدىن، ئوقۇتقۇچى يېتىشمەيدۇ، ئۈچىنچىدىن، ئوقۇتۇش ماتېرىياللىرى كەمچىل، تۆتىنچىدىن، ئىشقا ئورۇنلىشىش تەس، دەپ كۆرسەتكەن^①

قىسقىسى، تەڭرىتېغىنىڭ جەنۇبىي ۋە شىمالىدىكى مەرىپەت مەشئەللىرى ياكى زېڭىش ھۆكۈمرانلىق قىلغان ئون يەتتە يىل ئىچىدە ناھايىتى ئېغىر قىسمەتلەرگە دۇچ كەلگەن. شۇڭا بۇ مەزگىلدە، شىنجاڭنىڭ قەيىرىدىلا بولمىسۇن كۈنسېرى روناق تېپىپ گۈللەنگەن مەكتەپتىن بىرەرسىمۇ بولمىغان. بەزى مەكتەپلەر ئېچىلىپ، بىر - ئىككى يىل ئۆتمەيلا تاقىلىپ قالغان. بەزى مەكتەپلەر تاقىلىپ قالمىغان بولسىمۇ، لېكىن كەڭ - كۆلەمدە راۋاجلىنالمىغان. تاشخۇنۇم ئاچقان «تاشخۇنۇم مەكتىپى» مۇ 1913 - يىلى تاقىلىپ قالغان، ئۈستۈن ئاتۇش ئىكساقىمكى «ھەبىب زادە دارىلمۇئەللىمىن مەكتىپى» (سىنىپى) مۇ بىر قارار ئوقۇتقۇچى تەربىيىلەپ تاقىلىپ قالغان. تېجەندىكى قۇناجىم ئاچقان «ئاق مەيدان مەكتىپى» مۇ بىرنەچچە يىل داۋاملىشىپ تاقىلىپ قالغان. ئاتۇش تەۋەسىدە پەقەت «ھۈسەينىيە مەكتىپى» لا بىر ئىزدە داۋاملاشقان.

مەملىتى ئىپادى «ئاق مەيدان مەكتىپى» نىڭ تاقىلىپ قېلىشى بىلەن ئوقۇشسىز قالغان. بۇ ئۇنىڭ ئون ئۈچ - ئون تۆت ياشلاردىكى چاغلىرى بولۇپ، بىلىمگە، تەربىيىگە ئىنتايىن موھتاج مەزگىلى ئىدى. ئەپسۇسكى، ئۇنى بىلىمگە، تەربىيىگە ئىگە قىلغۇدەك يېڭىچە مەكتەپ يوق ئىدى. شۇڭا ئۇ، دىنىي مەكتەپلەردە ئۆتۈلىدىغان نەۋائى، خوجا ھاپىز شىرازى، شەيخ

① ليۇ جىشاۋ. «ئۇيغۇر تارىخى» 2 - توم، جۇڭگو ئىجتىمائىي پەنلەر نەشرىياتى، 1996 - يىل خەنزۇچە نەشرى 2 - توم، 471 - بەت.

سەئىدى، ئەھمەد يەسەۋىي، مەشرەپ قاتارلىق شەرق مۇتەپەككۇر
شائىرلىرىنىڭ دىۋانلىرىنى بېرىلىپ ئوقۇغان.
ئەسلىدە مەمتىلى ئەپەندى تۇغۇلۇپ ئۆسكەن كەنتىمۇ بىر
پەننىي مەكتەپ ئېچىلغان بولۇپ، ئۇزاق داۋاملىشالماي تاقىلىپ
قالغانىكەن.

1887 - يىلى بۇيامەتلىك ياقۇپ ئاخۇن دېگەن كىشى ئوغلى
ئارپىنى، ئىسمائىل ئاخۇن دېگەن كىشى ئوغلى ئابدۇراخماننى،
ھىلال ئاخۇن دېگەن كىشى ئوغلى مۇھەممەتنى ئېلىپ، مەككىگە
بېرىپ ھەج قىلىش ئۈچۈن روسىيىگە ئۆتۈپ تاشكەنتكە بارىدۇ.
تاشكەنت شەھرىدە سودىگەرچىلىك قىلىپ يۈرگەن ئاتۇش
بۆگەنلىك ھالاۋىدىنباي دېگەن كىشىمۇ ئون توققۇز ياشلىق ئوغلى
ئىمىننى بىرگە ئېلىپ، ياقۇپ ئاخۇن باشلىق ھەج سەپىرىگە
ماڭغانلارغا قوشۇلۇپ، قارا دېڭىز بىلەن تۈركىيىگە ئۆتۈپ،
تۈركىيىدىن ئەرەبىستانغا بارىدۇ، شۇ يىلى بۇلارنىڭ ھەممىسى
ھاجى بولىدۇ. ئۇلار ھەج پەرىزىنى ئادا قىلىپ بولغاندىن
كېيىن، تۈركىيىگە قايتىپ كېلىپ «زىيارەت ھەم تىجارەت»
قىلىش مەقسىتىدە، تۈركىيىدە بىر مەزگىل تۇرۇپ قالىدۇ.
ئۇلار تىجارەت قىلىش جەريانىدا، بالقان يېرىم ئارىلىدىكى
دۆلەتلەرگە بېرىپ سودا قىلىدۇ. بۇ ھاجىلار بارغان يەرلىرىدە،
كىشىلەرنىڭ مەدەنىيەت ۋە مائارىپقا پەۋقۇلئاددە ئەھمىيەت
بېرىدىغانلىقىنى، كوچىلاردا بالىلارنىڭ توپ - توپ بولۇپ
مەكتەپكە كېتىۋاتقانلىقىنى، پاكىز، رەتلىك كىيىنىگەن،
تەرتىپ - ئىنتىزاملىق بۇ بالىلارنىڭ خۇشال - خۇرام
ئويىناپ - كۈلۈپ يۈرگەنلىكىنى، بۇ دۆلەتلەردىكى ئىش -
ئوقەتلەرنىڭ ئاجايىپ روناق تېپىپ، شەھەر - بازارلارنىڭ
ئاۋاتلىشىپ، زامانىۋىلىشىپ كەتكەنلىكىنى كۆرۈپ، ھەيران
قىلىشىدۇ. دېمەك، بۇ دۆلەتلەر ھاجىلارغا چوڭ تەسىر بەرگەن.

ئۇلار ئۆزئارا سېلىشتۇرۇشۇپ، ھەر خىل مۇلاھىزىلەرنى ۋە مۇنازىرىلەرنى قىلىشقان.

ھاجىلار تۈركىيىدىن يۇرتىغا قايتىش ئالدىدا، ياقۇپ ھاجى سەپەرداشلىرىنى چاقىرىپ، مېنىڭ بىر مەسلىھەتتىم بار، ئاڭلاپ بېقىڭلار، دەپ سۆز باشلىغان. ئۇ: «بىز يۇرتتىن ئايرىلغانغا خېلى كۆپ ۋاقىت بولدى. بىز ئۆز سەپىرىمىزدە كۆپ جايلارنى، ئاجايىپ ئىشلارنى كۆردۇق، قىسقىسى، ئاتا - بوۋىلىرىمىز كۆرۈپ باقمىغان نەرسىلەرنى كۆردۇق. بىز ئۇلارنىڭ تەرەققىيات، مەدەنىيەت، مائارىپ ئىشلىرىدىن ھەيران قالدۇق. مەن تۈركىيىدە بەزى ئوقۇمۇشلۇق كىشىلەر بىلەن پاراڭلاشتىم. ئۇلاردىن قالاقلىقتىن، نادانلىقتىن قۇتۇلۇشنىڭ ئەڭ ئۈنۈملۈك يولى يېڭى مەكتەپلەرنى ئېچىپ، زامانىۋى بىلىمگە ئىگە ئوقۇغۇچىلارنى تەربىيەلەپ چىقىش ئىكەنلىكىنى ئۇقتۇم. بىزنىڭ خەلقىمىزنىڭ داۋاملىق قۇل بولۇپ، نادان، قالاق تۇرمۇش كەچۈرۈپ ئۆتۈۋەرمەسلىكى ئۈچۈن، ھەممىمىزنىڭ تىرىشچانلىق كۆرسىتىشىمىزگە، يېڭى يول، يېڭى چارە ۋە ئاماللارنى تېپىشىمىزغا توغرا كېلىدۇ. بىزمۇ بالىلىرىمىزنى يېڭى بىلىملەر بىلەن تەربىيەلەپ چىقىشىمىز لازىم. لېكىن ھازىر بىزدە بالىلارنى تەربىيەلەيدىغان ئوقۇتقۇچىلار يوق. مېنىڭ ئويۇم: بىرقانچىمىزنىڭ ئېلىپ چىققان بالىلىرىمىزنىڭ يېشى چوڭ، ئۇنىڭ ئۈستىگە، ئۇلار ئۆي - ئوچاقلىق بولۇپ بولغان. شۇڭا ئۇلارنى تۈركىيىدە قالدۇرۇپ، ئوقۇسۇن دەيسەك، بىرەر نەرسە ئۆگىنەلمەسلىكى مۇمكىن. كۆپچىلىككە مەلۇم، ھالاۋىدىن ھاجىمىنىڭ ئوغلى ئىمىن ھاجى ئەمدى يىگىرمە ياشقا توشۇۋاتىدۇ. تازا قىران ۋاقتى، ئوقۇپ بىلىم ئالىدىغان ۋاقتى. ئۇنىڭ ئۈستىگە، بۇ يىگىتنىڭ ئەخلاق - پەزىلىتى دۇرۇس، زېھنى ئۆتكۈر، چېچەن يىگىت. ئەگەر ھالاۋىدىن ھاجىم ماقۇل كۆرسە،

مەن ئىمىن ھاجىنى تۈركىيىدە قېلىپ ئۈچ - تۆت يىل ئوقۇپ
 بىلىم ئېلىپ، زامانىۋى بىلىملەرنىڭ ئەھلى بولۇپ، ئۆستاز
 بولۇپ يېتىشىپ چىقسا، يۇرتقا بارغاندا، يۇرتىمىزدا يېڭى
 مەكتەپ ئېچىپ بەرسەك، يۇرتداشلارنىڭ بالىلىرىنى
 تەربىيىلىسە، ئۇلارمۇ زامانىۋى بىلىملەردىن خەۋەردار بولۇپ،
 كۆزى يورۇپ قالسا، بىزدىن ئالامۇ، خەلقىمىزمۇ رازى
 بولامدىكى دەيمەن» دېگەن. ياقۇپ ھاجىمنىڭ مەسلىھەتى
 ھاجىلارنى ئويغا سېلىپ قويغان. شۇنىڭ بىلەن، ئۇلار
 «ھالاۋىدىن ھاجىم نېمە دەرگەن؟» دەپ ئۇنىڭغا قاراشقان.
 ھالاۋىدىن ھاجىم: «خەلقىمىزنى نادانلىقتىن، قالاڭلىقتىن،
 مەدەنىيەتسىزلىكتىن قۇتۇلدۇرۇشنى ھەممىمىز ئارزۇ قىلىمىز،
 ۋەھالەنكى، بۇ ئارزۇيىمىزنى ئەمەلگە ئاشۇرۇش بەك مۇشكۈل
 ئىش. مېنىڭ بالام تېخى كىچىك، سىلەرنىڭ ئويلىغان
 يېرىڭلاردىن چىقالماي قالسا، مېنى ئەيىبكە بۇيرۇماڭلار...»
 دېگەن. ھاجىلار: «بىز بىر يىلدەك سەپەرداش بولدۇق. بىز
 ئوغلنىڭىزنى كۆردۇق، ئۇنىڭ ئەخلاق - پەزىلىتى ياخشى،
 غەيرىتى ئۈستۈن، تىرىشچان، دىنى بار، ئۇنىڭ ياخشى
 ئوقۇپ، پاراملىق ئادەم بولۇپ يېتىشىپ چىقىدىغانلىقىغا
 ئىشەنچىمىز كامىل» دېگەن. شۇنىڭ بىلەن، ھاجىلار ئىمىن
 ھاجىمنىڭ ئوقۇشىغا، تۇرمۇشىغا يېتەرلىك پۇلنى تەڭ
 چىقىرىشىپ جەملەپ بەرگەن. ياقۇپ ھاجى بىلەن ئىسمائىل
 ھاجى ئوقۇشۇپ بىر دارىلمۇئەللىمىن مەكتىپىنى تاپقان.
 مەكتەپ مۇدىرى ھاجىلارنىڭ تەلىپىنى ئاڭلاپ، ئۇلارغا ئىمىن
 ھاجىنى پاراملىق مۇئەللىم قىلىپ تەربىيەلەپ بېرىدىغانلىقى
 توغرىسىدا ۋەدە بەرگەن.

كۆڭلى ئەمىن تاپقان ھاجىلار تۈركىيىدىن ئايرىلىپ، قارا
 دېڭىز ئارقىلىق يۇرتىغا قاراپ يولغا چىققان. ئۇلار قايتىچە،

قازان، موسكۋا، ئوپا، تاشكەنت، ئەنجان قاتارلىق شەھەرلەردە زىيارەت ھەم تىجارەتتە بولۇپ، ئاتۇشقا قايتىپ كەلگەن. ئىمىن ھاجى تۈركىيىدە بەش يىل ئوقۇپ، ئوقۇشنى مۇۋەپپەقىيەتلىك تاماملاپ، 1893 - يىلى ساق - سالامەت ئاتۇشقا قايتىپ كەلگەن. شۇ يىلى كۈزدە، بۇيامەت كەنتىنىڭ قورغان مەھەللىسىدىكى لەنگەر مەسچىت يېنىدا،^① ياقۇپ ھاجى قاتارلىق بايلار بىرلىشىپ بىر سىنىپلىق مەكتەپ سالغان. بۇ مەكتەپتە يىگىرمە تۆت ياشلىق ئىمىن ھاجى مۇئەللىم بولۇپ، بۇيامەت، بۆگەن كەنتلىرىدىن ئوقۇغۇچى قوبۇل قىلغان. ئازاق، تېجەن كەنتلىرىدىنمۇ ئوقۇغۇچىلار كەلگەن. مەكتەپتە ئوغۇل - قىز ئوقۇغۇچىلار بىرگە ئوقۇغان. ياقۇپ ھاجى قىز نەۋرىسى ھاشىخان بىلەن رايخاننى مۇشۇ مەكتەپتە ئوقۇتۇپ ساۋاتلىق قىلغان. بالىلىرىنى مەكتەپكە ئوقۇشقا بەرگەن ئاتا - ئانىلار بالىلىرىنىڭ تۇنجى يىلىلا ساۋاتلىق بولۇپ بولغانلىقىنى كۆرۈپ بەك رازى بولۇشقان. لېكىن مۇتەئەسسىپ ئىدىيىدىكى بەزى كىشىلەر «بالىلىرىمىزنىڭ ئىمانى سۇسلاپ كېتىدىغان بولدى» دەپ گەپ تارقىتىپ، مەكتەپنى تاقىۋېتىشمەكچى بولغان. لېكىن ياقۇپ ھاجى قاتارلىق كۆپىنى كۆرگەن كىشىلەر بۇنىڭغا قەتئىي يول قويىمىغان. شۇنداق قىلىپ ئىككى يىل ئۆتكەن. مۇتەئەسسىپ كۈچلەر «ئۇنداق بولسا، بۇ مەكتەپتە دىنىي دەرسلەرنى ئۆگىتىدىغان مۇئەللىمدىنمۇ بىرسى بولسۇن» دېگەن. شۇنىڭ بىلەن ھېسامىدىن خەلپەت دېگەن كىشى دىنىي دەرس مۇئەللىمى بولغان. ئەپسۇسكى، يېرىم يىل ئۆتكەندىن كېيىن، ھېسامىدىن خەلپەت ئىستېپا بېرىپ، جامائەتكە: «ئىمىن ھاجىنىڭ پەننىي

① بۇ مەسچىتنىڭ ئورنى ھازىرقى ئازاق يېزىلىق ھۆكۈمەتىنىڭ پوچتا - تېلېگرافى پونكىتىنىڭ ئارقىسىغا توغرا كېلىدۇ.

بىلىم سەۋىيىسى يۇقىرى بولۇپلا قالماي، دىنىي سەۋىيىسىمۇ مەندىن نەچچە چەندەن يۇقىرى ئىكەن، مەن مۇئەللىم بولالمىغۇدەكمەن» دېگەن. شۇنىڭ بىلەن، ئىمىن ھاجى مەكتەپنى ئۆزى يېتەكلەپ مېڭىۋەرگەن. لېكىن، مۇتەئەسسىپ كۈچلەر ھۆكۈمەت دائىرىلىرىگە شىكايەت قىلىۋېرىپ، ئاخىرى بۇ مەكتەپنى تاقاققۇزۇۋەتكەن. ياقۇپ ھاجى قاتتىق غەزەپلىنىپ، مۇتەئەسسىپ كۈچلەر بىلەن زىددىيەتلىشىپ قالغان ھەمدە ئىمىن ھاجىنى ئېلىپ، ئۇچتۇرپاننىڭ بەدەل داۋىنى ئارقىلىق قارا قولغا ئۆتۈپ، يەتتىسۇ تەۋەسىدىكى ئۇيغۇرلار ئارىسىغا كەتكەن. ئىمىن ھاجى ئالمۇتاننىڭ تالدى قورغان دېگەن يېرىدە مەكتەپ ئېچىپ، ئۇيغۇرلارنىڭ پەرزەنتلىرىنى تەربىيەلىگەن. ياقۇپ ھاجى بۇ يەردە ئىككى يىل تۇرغاندىن كېيىن، 1901 - يىلى ئاتۇشقا قايتىپ كەلگەن.^①

ياقۇپ ھاجى ئاچقان مانا شۇ مەكتەپ بولغان بولسا، مەمىتلى ئەپەندى ھەرگىزمۇ ئوقۇشىنىز قالمىغان بولاتتى. شۇڭا، مەمىتلى ئەپەندىگە ئۆزلۈكىدىن ئۆگىنىشكە توغرا كەلگەن.

ئاي - يىللارنىڭ ئۆتۈشى بىلەن، مەمىتلى ئەپەندى يېشى چوڭىيىپ، ئۆسمۈرلۈك دەۋرى بىلەن خوشلىشىپ، ياشلىق دەۋرىگە قەدەم قويغان. يېشىغا مۇناسىپ ھالدا، ئۇنىڭغا بارغانسېرى ئەقىل كىرىپ، ئوي - خىياللىرى كۆپىيىشكە، ئارزۇ - ئارمانلىرى كۈچىيىشكە باشلىغان. ئۇ تەمبۈر چېلىشقا، ئۇسسۇل ئويناشقا، ناخشا ئېيتىشقا ماھىرلىقى، سۆزگە

① بۇ بايانلار ئابدۇكېرىم مەخمۇتوپ ئەپەندىنىڭ ماقالىسىدىن ئېلىندى. ئابدۇكېرىم مەخمۇتوپ ئەپەندىنىڭ ئىزاھاتىدىن قارىغاندا، بۇ ئېشلارنى 1982 - يىلى ياقۇپ ھاجىنىڭ يەتمىش ئالتە ياشقا كىرگەن چەۋرىسى ئابدۇقادىر ئەخمەت ئۇنىڭغا سۆزلەپ بەرگەنىكەن.

چىۋەرلىكى، زېھنىنىڭ ئۆتكۈرلىكىسى، قولىدىن ئىش كېلىدىغانلىقى بىلەن يۈرتىدىكى تەڭتۇشلىرى ئارىسىدا ئابروي — ئىناۋەتلىك يىگىت بولۇپ قالغان.

مەمىلى ئەپەندى شۇ كۈنلەردە يۇرتى بۇيامەتتىكى ئاغىنىلىرىنى، تەڭتۇشلىرىنى يىغىپ، ئۇلارنى ئۇستازى ئەھمەت كامال ئۆگەتكەن ئۇسسۇل ۋە ساۋاقلار بويىچە تەربىيەلەشكە باشلىغان. ئۆزى قارا دوسكا ياساپ، بوستانلىقتىكى دەرەخكە ئېسىپ قويۇپ، بالىلارنى يەرگە ئولتۇرغۇزۇپ، ئۇلارغا ئېلىپبە ۋە ھېساب ئۆگەتكەن، ئەھمەت كامال ئەپەندى ئۆگەتكەن ناخشىلارنى ئۆگەتكەن. مەمىلى ئەپەندى ھەر خىل ئاماللار بىلەن بۇ «ئوقۇغۇچىلىرى» نى ئوقۇشقا قىزىقتۇرۇپ، ئۇلارنى خېلىلا مۇنتىزىم ھالەتكە يەتكۈزگەن. مەمىلى ئەپەندى ئۇلارغا كوماندا بېرىپ، چوڭ ئېتىزدا مەش دەسسەتكەن. بالىلار مەمىلى ئەپەندى «ھۆرمەت قەدەم بىلەن باس!» دەپ كوماندا بېرىشى بىلەن تەڭ، سول قولىنى بېلىگە تىرەپ ئوڭ قولىنى مەيدىسىگە قويۇپ، قىسقا قەدەم بىلەن تىزىنى پۈكۈپ، پۇتىنى ئېگىز كۆتۈرۈپ، يەرگە چىڭ دەسسەپ، تەكشى گۈپۈلدەتىپ ئاۋاز چىقىرىپ، بېشىنى يانغا بۇراپ، بەدىنىنى تىك كۆتۈرۈپ مەش دەسسەگەن. ئاندىن رەتلىك تىزىلىپ، تەكشى ھالدا گىمناستىكا ئوينىغان. ئاخىرىدا ھەرخىل ئەنئەنىۋى بالىلار ئويۇنلىرىنى ئوينىغان.

مەمىلى ئەپەندى «ئوقۇغۇچىلىرى» بىلەن بۇنداق پائالىيەتنى ئېلىپ بارغان چاغلاردا، يىراق — يېقىندىن، چوڭ — كىچىك، ئەر — ئاياللار يىغىلىپ، بۇلارنىڭ ھەرىكىتىنى ھەۋەسلىنىپ كۆرىدىغان بولغان. ئۇلار مەمىلى ئەپەندىنى «بالا ئەپەندى» دەپ تەرىپلەشكەن.

دېمەك، مەمىلى ئەپەندىنىڭ تەشكىللەش جەھەتتىكى

تالانتى ئاشۇ چاغلاردا نامايان بولغان. ئۇنىڭ قوشاق قېتىش، شېئىر يېزىش قابىلىيىتىمۇ ئاشۇ يىللاردا نامايان بولغان. ئۇ ئۆزى توقۇغان بەزى قوشاقلارنى ناخشا قىلىپ، «ئوقۇغۇچىلىرى»غا ئۆگەتكەن. مەسىلەن، شۇ ۋاقىتتىكى بەزى زىددىيەت ۋە روھىي - ھالەتلەر ئەكس ئەتتۈرۈلگەن:

ئاركاداشلار توپلىنىپ بىز
دىلغا ئىلىم تولدۇرۇپ،
يۈكسىلەيلى ئەمدى ئالغا
خەلقىمىزنى ئويغىتىپ،

بىزگە توسقۇن قارا كۈچلەر
ھەيۋىسىنى سۇندۇرۇپ،
كۆيدۈرەيلى ئاسارەتنى،
ھەممىمىز تەڭ قوزغىلىپ.

دېگەندەك ئاددىي ناخشىلارنى يېزىپ، بالىلارغا ئۆگەتكەن.

شۇ ۋاقىتتىكى پائالىيەتلەرگە قاتنىشىپ، مەمىتلىنى ئەپەندىگە «ئوقۇغۇچى» بولغان ئابدۇل ئىسىملىك بىر كىشى 1935 - يىلى مەمىتلىنى ئەپەندىنىڭ ئوڭتېرىقتىكى ئوقۇتقۇچى يېتىشتۈرۈش كۇرسىدا ئوقۇپ بويامەتكە تەقسىم قىلىنغان ئابدۇراخمان سەمەرگە مەمىتلىنى ئەپەندىنىڭ شۇ چاغدىكى پائالىيەتلىرىنى ئەسلىپ بەرگەن ھەمدە «مەمىتلىنى ئەپەندى شۇ چاغلاردا بىر پارچە ئوت ئىدى، پۈتۈن بۇيامەتتىكى ياش بالىلار ئۇنىڭ ئۆيى ئەتراپىغا يىغىلىدىغان، كۈن بويى شۇ

يەردىن كەتمەيدىغان» دەپ ئېيتىپ بەرگەن. ①

ئېيتىشلارغا قارىغاندا، مەمىلى ئەپەندىنىڭ ئىش - پائالىيەتلىرى باھاۋۇدۇنباينىڭ قولىقىغا يەتكەن، ئۇ كىشى ئون نەچچە ياشلىق بۇ يىگىتنىڭ غەيرەت - شىجائىتىگە ئايرىن ئوقۇغان. ھەتتا، بۇيامەتتىكى مەمىلى ئەپەندىنىڭ ئىشلىرىغا توسقۇنلۇق قىلغان مۇتەئەسسەپ كىشىلەرنىڭ ھەيۋىسىنى سۇندۇرۇپ، مەمىلى ئەپەندىنىڭ ھۆرمىتىنى ئاشۇرۇش مەقسىتىدە، بىر قېتىم ئاتقا مىنىپ سۇلتان ساتۇق بۇغراخان مازىرىغا جۈمە نامىزىنى ئوقۇغىلى ماڭغاندا، ئاتايتەن بۇيامەتكە كېلىپ، مەمىلى ئەپەندىنى ئېلىپ جۈمە نامىزىغا بىللە بارغان. شۇنىڭ بىلەن بۇيامەتتىكى مۇتەئەسسەپ كىشىلەر مەمىلى ئەپەندى توغرىسىدا يامان سۆزلەرنى قىلىشقا، ئۇنىڭغا تەھدىت سېلىشقا پېتىنالمىدىغان بولغان.

شۇنىڭ بىلەن، مەمىلى ئەپەندى تېخىمۇ دادىللىشىپ، كەچ كۆرس تەشكىللەيدۇ. «ياشلار، كەمبەغەل دېھقانلار مەمىلى ئەپەندىنى قوللىغانلىقتىن، كەچ كۆرشتا ئادەم كۆپىيىپ كېتىدۇ. كەچ كۆرس ھەر كۈنى تۈن يېرىمىغىچە داۋام قىلىپ، كۆرستىكىلەر ناخشا ئوقۇيدۇ، ھېكايە ئاڭلايدۇ، كونسېرت، ئويۇنلارنى كۆرىدۇ. ھۆپىگەرلەر يىغىلىپ، مەيدان ئاۋاتلىشىپ، ئاجايىپ قاينام - تاشقىنلىق بىر ھايات ھاسىل بولۇپ، خەلق خوشاللىققا چۆمىدۇ. مۇتەئەسسەپ ئۇنسۇرلار توختاينىڭ كىچىك ئوغلى مەمىلىنىڭ بۇ ھەرىكەتلىرىدىن نارازى بولىدۇ. ئۇلار ئىش مۇشۇنداق كېتىۋەرسە، ئۆزلىرىگە ياخشى بولمايدىغانلىقىنى سېزىپ، ئاتۇش بېگىگە، يۇرت چوڭلىرىغا،

① بۇ بايانلار ئابلىكىم زوردۇننىڭ «ئاتۇشتىكى يېڭى مائارىپ ھەرىكىتىنىڭ سەركەردىسى» ناملىق ماقالىسىدىن ئېلىندى.

شاڭيۇلارغا پارە بېرىپ گەرز قىلىدۇ. مۇتەئەسسىپلەرنىڭ قىلىۋاتقان ئىشىنىڭ تېگى - تەكتىگە چۈشەنگەن توختاجى ئۆز ئوغلى مەمتىلىنى بېشىغا كېلىدىغان پىشكەللىكتىن ساقلاپ قېلىش ئۈچۈن، 1920 - يىلى يۇرتىدىن ئەپچىقپ كېتىپ، ئىلى، بورتالا ۋە چۆچەككە بېرىپ، شۇ يەردە تىرىكچىلىك قىلىدۇ. ①

مەمتىلى ئەپەندى ئون توققۇز ياشقا كىرگەن يىلى «تاغ ئارقىسى» غا قىلىنغان بۇ سەپەر مەمتىلى ئەپەندىنىڭ ھاياتىدىكى مۇھىم بىر بۇرۇلۇش ھېسابلىنىدۇ. ئەنە شۇ خاسىيەتلىك سەپەر بۈگۈنكى يۈكسەكلىكتىن ئېيتقاندا، مەمتىلى ئەپەندىنىڭ XX ئەسىر ئۇيغۇرلىرىنىڭ مەنىۋى ئالىمىدىكى ئەڭ پارلاق مەرىپەت يۇلتۇزى بولۇشىغا ئاساس سالغان.

مەمتىلى ئەپەندى ئانا يۇرتى ئاتۇشتىن شۇ ئايرىلغانچە، توپتوغرا ئون ئۈچ يىلدىن كېيىن ئاندىن قايتىپ كەلگەن. مەمتىلى ئەپەندىنىڭ نېمە سەۋەبتىن دادىسى بىلەن شىمالغا سەپەر قىلغانلىقى توغرىسىدا يەنە بەزىلەر، مەمتىلى ئەپەندى «ئاخۇن دادىسى» (تاشاخۇنۇم جەمەتگە تەۋە بارلىق بالىلار تاشاخۇنۇمنى «ئاخۇن دادا» دەپ ئاتىشىدىكەن) نىڭ تەڭگە پۇل ۋە قەسىدە توھمەتكە ئۇچرىغانلىقىغا ھېسداشلىق قىلىپ، ئىش تېرىپ قويغىلى تاس قېلىپ، قەشقەر دوتىمىنىڭ غەزىپىنى كەلتۈرۈپ قويغاچقا، دادىسى توختاجى بالىسىدىن ئەنسىرەپ تۇرغان يوقلاشنى باھانە قىلىپ، ئۇنى «تاغ ئارقىسى» غا ئېلىپ چىقىپ كەتكەن، دېيىشىدۇ.

① ئابدۇكېرىم ماخمۇتوپنىڭ «شىنجاڭ تارىخىدىن تەرمىلەر» ژورنىلىنىڭ 1993 - يىللىق 2 - ساندا ئېلان قىلىنغان ماقالىسىغا قاراڭ.

مېنىڭ تەكشۈرۈشۈمچە، مەمىلى ئەپەندىنى تاشاخۇنۇمغا
ھېسداشلىق قىلغانلىقى ئۈپەيلى «تاغ ئارقىسى» غا چىقىشىپ
كېتىشكە مەجبۇر بولغان دېگەن قاراشنىڭ مۇمكىنچىلىكى يوقتەك
قىلىدۇ. بۇنىڭغا تاشاخۇنۇمنىڭ سودا ھاياتىدىكى جەريانلاردىن
ئاساس تېپىش مۇمكىن.

ياڭ زېڭشىن شىنجاڭنىڭ سىياسىي، ھەربىي ھوقۇقىنى
چاڭگىلىغا ئېلىشنىڭ ھارپىسىدا، شىنجاڭدا «گېلاۋخۇي»
چىلارنىڭ چىڭ خاندانلىقىنىڭ ئەمەلدارلىرىنى يوشۇرۇن
ئۆلتۈرۈش ۋەقەلىرى تۇشمۇ تۇشتا يۈز بەرگەندى. ياڭ زېڭشىن
تەختكە چىققاندىن كېيىن، ئاتا - بوۋىلىرىدىن قالغان بارلىق
قۇۋلۇق - شۈملۈق رىسالىرىنى ئەمەلىيەتكە تەدبىقلاپ،
ھاكىمىيەتكە قارشى بارلىق كۈچلەرنى قاتتىق - يۇمشاق
ۋاسىتىلەر بىلەن بېسىقتۇرغان. شۇ قاتاردا «گېلاۋخۇي»
چىلارنىمۇ تېنچىتقان. ئېيتىشلارغا قارىغاندا، ياڭ زېڭشىن
ھۆكۈمىتى تاشاخۇنۇمنى «گېلاۋخۇي» غا قاتنىشىپتۇ، دېگەن باھانە
بىلەن توتماقچى بولغانىكەن. بۇ ئىشتىن ئالدىن خەۋەر تاپقان
تاشاخۇنۇم دەرھال روسىيىگە قېچىپ كەتكەن. ئۇ، شۇ چىقىپ
كەتكىنىچە، روسىيىنىڭ تۈركىستان رايونى، موسكۋا، سانكىت
پېتربۇرگ قاتارلىق جايلارىدا ۋە فىنلاندىيىدە بولۇپ، جەمئىي
ئۈچ يىلغا يېقىن تۇرغان. ئۇنىڭ بۇ قېتىم چەت ئەلگە چىقىشى
ئۇنىڭ خەلقئارالىق سودا - تىجارەتتە روناق تېپىشى، ياۋروپانىڭ
ئىلغار پەن - تېخنىكىسى، ئىلغار مەدەنىيىتى ۋە زامانىۋى
مائارىپى بىلەن بىۋاسىتە ئۇچرىشىپ، نەزەر دائىرىسىنىڭ تېخىمۇ
كېڭىيىشى بىلەن خاراكتېرلەنگەن. بولۇپمۇ ئۇ زۇلۇم ۋە
جاھالەتتىن قۇتۇلۇش ئۈچۈن، مىللىي سانائەت بەرپا
قىلىشنىڭ زۆرۈرلۈكىنى چوڭقۇر ھېس قىلغان. شۇنىڭ
بىلەن، ئۇ 1915 - يىلى، ئىرمەن مىللىتىدىن بولغان ياقۇپ

دېگەن ئىنتېرنېرنى (ئۇنىڭ ئەسلى ئىسمى ياكوۋ بولۇپ، كىشىلەر ئۇيغۇرچىلاشتۇرۇپ ئۇنى «ياقۇپ» دەپ ئاتىشىپ ئادەتلەنگەن) ئېلىپ شىنجاڭغا قايتىپ كەلگەن ھەمدە بۇ «ياقۇپ ئەرمىنى» بىلەن شىرىكلىشىپ، يەكەندە سەرەنگە زاۋۇتى قۇرغان. بۇ زاۋۇتنىڭ كۆلىمى خېلىلا چوڭ بولۇپ، ئۇنىڭدا ئىككى يۈزگە يېقىن ئىشچى ئىشلىگەن. بۇ سەرەنگە زاۋۇتى ناھايىتى ئوڭۇشلۇق ھالدا ئىشلەپچىقىرىشقا كىرىشتۈرۈلۈپ، تىجارەتتەمۇ كۆڭۈلدىكىدەك بولغان.

تاشاخۇنۇم شۇ قېتىم روسىيىدىن ئېلىپ كەلگەن نۇرغۇن خام كۈمۈشنى قەشقەردىكى ھۆكۈمەت ئەمەلدارلىرىنىڭ قوشۇلۇشىدىن ئۆتكۈزۈپ، تەڭگە پۇل قىلىپ قۇيىدۇرغان. بۇ تەڭگە پۇل «تاشاخۇنۇمنىڭ تەڭگىسى» دەپ ئاتىلىپ، قەشقەر تەۋەسىدە يۇقىرى ئابروى قازانغان. چۈنكى، ياكى زېڭشىننىڭ تارقاتقان پۇلى قىممىتى ئىنتايىن تۆۋەن پۇل بولغاچقا، ئۇنىڭ ئۈستىگە، رايونلار ئارا پەرقلىق بولغاچقا، خەلققە ناھايىتى زور قىيىنچىلىق ۋە ئاۋارچىلىق تۇغدۇرغان. مۇشۇنداق بولغاچقا، تاشاخۇنۇم قۇيىدۇرغان تەڭگە پۇل قەشقەرنىڭ پۇل مۇئامىلە بازىرىدا زور ئۈستۈنلۈك قازانغان.

ئىگىلىكى كۈنسېرى گۈللەنگەن تاشاخۇنۇم يەكەندە سەرەنگە زاۋۇتى قۇرغاندىن باشقا، ئىلگىرى - كېيىن بولۇپ، قەشقەردە سۇ چىغرىقى بىلەن ئىشلەيدىغان بىر پاختا زاۋۇتى، ئاتۇشتا قول ھۈنەرۋەنلەر شىركىتى قۇرۇپ، ئاق ماتاغا گۈل بېسىشنى ئىجاد قىلىپ، شاتاۋار ئىشلەپ چىقارغان ھەمدە 1920 - يىللىرى ياۋروپادىن تۆت ماشىنا كىرگۈزگەن.

1920 - يىللىرىنىڭ ئوتتۇرىلىرىغا كەلگەندە، ئۇنىڭ سودا ھاياتىدا ئۈچ چوڭ كېلىشمەسلىك يۈز بەرگەن. بىرى، «ياقۇپ ئەرمەنى» نىڭ خىيانەت قىلىشى ۋە تاشاخۇنۇمنىڭ سەرەنگە

زاۋۇتىغا مەسئۇل ئوغلى مۇھەممەدنىڭ يەكەندە پۈتكۈل قەشقەرگە پۇر كەتكەن ھەشمەتلىك توي ئۆتكۈزۈشى بىلەن، سەرەنگە زاۋۇتىدا زىيان كۆرۈلۈپ، ئىشلەپچىقىرىش توختاپ قالغان. يەنە بىرى، «تاشاخۇنۇمنىڭ تەڭگىسى» نىڭ كورسى بىردىنلا چۈشۈپ كەتكەن. بۇنىڭ سەۋەبى بازاردا يالغان «تاشاخۇنۇم تەڭگىسى» كۆپىيىپ كەتكەن. بۇنىڭ بىلەن، تاشاخۇنۇمنىڭ ئەل ئىچىدىكى ئابرويى ۋە ئىقتىسادى قاتتىق زىيانغا ئۇچرىغان. «مەمتىلى ئەپەندى تاشاخۇنۇمغا زىيانكەشلىك قىلغانلار بىلەن تۇتۇشماقچى بولغان، توختاچى ئوغلىنىڭ ئىش تېرىپ قويۇشىدىن ئەنسىرىگەن، شۇڭا تاغ ئارقىسىغا سەپەر قىلغان» دېگۈچىلەر مۇشۇ قېتىمقى «يالغان تەڭگە» ۋەقەسىنى نەزەردە تۇتقان. ئەپسۇسكى، مەمتىلى ئەپەندى قەشقەردە ئابدۇقادىر داموللامغا قەست قىلىش ۋەقەسى يۈز بەرگەندە، چۆچەكتە ئىدى. «يالغان تەڭگە» ۋەقەسى بولسا، بۇ پاجىئەدىن كېيىن بولغان. بۇ قېتىمقى تاشاخۇنۇمنى ۋەيران قىلغان «يالغان تەڭگە» ۋەقەسىنىڭ سىرى 1937 - يىلى ئېچىلغانىكەن. بۇنىڭ جەريانى مۇنداق بولغان. 1937 - يىلى ياز بىلەن كۈز ئارىلىقىدا، شېڭ شىسەي پۈتكۈل شىنجاڭنى زىلزىلىگە سالغان بىرىنچى قېتىملىق باستۇرۇش ھەرىكىتىنى يولغا قويۇپ، تۈرلۈك باھانە - سەۋەبلەر بىلەن ئۇيغۇرلارنىڭ داڭلىق زىيالىيلىرىنى، نوپۇزلۇق ئاقساقاللىرىنى، ئەقىل - ئىدراكلىك كىشىلىرىنى قولغا ئېلىپ باستۇرۇپلا قالماستىن، بەلكى نۇرغۇنلىغان داڭلىق بايلىرىنىمۇ قولغا ئېلىپ باستۇرۇپ، ئۇلارنىڭ مال - مۈلكىنى مۇسادىرە قىلغان. بۇنىڭدا مۇنداق سەۋەب بار ئىدى:

سوۋېت ئىتتىپاقى 1930 - يىللىرىنىڭ بېشىدا، شىنجاڭنىڭ ئەنگلىيە ياكى ياپونىيىنىڭ تەسىر دائىرىسىگە كىرىپ قېلىشى ياكى ئۇلارنىڭ شىنجاڭغا قول تىقىشىدىن

ئەنسەرەپ، شىنجاڭغا ھەربىي ئارىلىشىش ۋاسىتىسىنى قوللانغان. «1933 -، 1934 - ۋە 1937 - يىللىرى سوۋېت قوشۇنلىرى شىنجاڭغا كىرىپ، ئۈرۈمچى ۋە باشقا جايلاردىكى ئىسيانلارنى باستۇرۇپ، شېڭ شىسەينىڭ ھۆكۈمرانلىقىنى ساقلاپ قالغانىدى.»^①

«شېڭ شىسەي ئىسيان كۆتۈرۈشكە ئادەتلەنگەن، ئىقتىساد ۋە مەدەنىيەت جەھەتتە ئىنتايىن قالاق ھالەتتە تۇرغان بۇ ئۆلكىگە ھۆكۈمرانلىق قىلىش ئۈچۈن، تاشقى ياردەمنىڭ ئېھتىياجلىق ئىكەنلىكىنى تونۇپ يەتكەن»^② ھەمدە ستالىننىڭ قوينىغا ئۆزىنى ئاتقان. نەتىجىدە، «1934 - يىلى موسكۋا شېڭ شىسەيگە سوۋېت ئىتتىپاقىدىن ھەربىي ۋە سانائەت ئەسلىھەلىرىنى سېتىۋېلىش ئۈچۈن، بەش يىللىق مۇددەت بىلەن، بەش مىليون رۇبلى قەرز بەرگەن.»^③ «1935 - يىلى 5 - ئاينىڭ 16 - كۈنى، ئۆزئارا ياردەملىشىش توختامىغا قول قويۇلۇپ، سوۋېت ھۆكۈمىتى توختام بويىچە شېڭ شىسەي ھۆكۈمىتىگە تۆت مىليون ئالتۇن سوم (تىللا) قەرز بەرگەن.»^④ شېڭ شىسەي بۇ پۇللار بىلەن ئۆز ھاكىمىيىتىنى كۆڭۈلدىكىدەك مۇستەھكەملىۋالغان بولسىمۇ، لېكىن ستالىنغا بۇنچىۋالا كۆپ قەرزنى قانداق قايتۇرۇشنى بىلەلمەي ئەنسەرەپ قالغان. مۇشۇنداق ئەھۋالدا، ستالىن شېڭ شىسەيگە ئەقىل كۆرسىتىپ، ئۇنىڭ باش قېتىمچىلىقىنى يەنە بىر قېتىم ھەل قىلغان. يەنى «شېڭ

-
- ① جون. ۋ. گارۋېر. «رەقىبىلەر ۋە ئىتتىپاقداشلار»، شىنجاڭ ياشلار - ئۆسمۈرلەر نەشرىياتى، 366 - بەت.
② «رەقىبىلەر ۋە ئىتتىپاقداشلار» 365 - ۋە 366 - بەت.
③ «رەقىبىلەر ۋە ئىتتىپاقداشلار» 365 - ۋە 366 - بەت.
④ سەيپىدىن ئەزىزى «ئۆمۈر داستانى» 1 - قىسىم، 361 - بەت.

شىسەينىڭ مەھكىمىسىدىكى بىر ئەمەلدارنىڭ ئېيتىشىچە،
1936 - يىلى سوۋېت ئىتتىپاقى شېڭ شىسەينى
شىنجاڭدىكى بايلارنى قولغا ئېلىپ، ئۇلارنىڭ مال - مۈلكىنى
مۇسادىرە قىلىپ، سوۋېت ئىتتىپاقى يېقىندا قەرز بەرگەن پۇلنى
قايتۇرۇشقا ئۈندىگەن. شېڭ شىسەي بۇنىڭغا قوشۇلۇپ، سوۋېت
ئىتتىپاقىدىن ياردەملىشىشكە ئادەم تەكلىپ قىلىپ، شۇ قېتىمقى
(سىنىپىي كۈرەش، نى ئېلىپ بارغان. 1937 - يىلىنىڭ
ئاخىرىغىچە، ئون مىڭدىن ئارتۇق ئادەم قولغا ئېلىنىپ نۇرغۇن
تاشلانغان ياكى يىغىۋېلىش لاگېرلىرىغا قامالغان).^①

سوتلىنىپ بىلەن شېڭ شىسەينىڭ بۇ يىلانى يولغا قويۇشى
بىلەن، 1930 - يىللارنىڭ ئاخىرلىرى ئۇيغۇرلار بىلىملىك،
كۆز قارچۇغىدەك زىيالىيلىرىدىن ئايرىلىپلا قالماستىن، يەنە
نۇرغۇن مەشھۇر بايلىرىدىن ۋە ئۇلارنىڭ بايلىقىدىن ئايرىلىپ
قالغان. مانا مۇشۇ بايلارنىڭ ئىچىدە قەشقەرلىك مەشھۇر
زەرگەر ھامۇت قازى دېگەن كىشىمۇ بار بولۇپ، ئۇ قولغا
ئېلىنىپ، مال - مۈلكى تولۇق مۇسادىرە قىلىنغان. ئەنە شۇ
ھامۇت قازىنىڭ مال - مۈلكى ئىچىدىن پۇل قويۇشتا
ئىشلىتىدىغان نۇرغۇن قېلىپ ۋە سايمانلار چىققان. شېڭ
شىسەينىڭ سوراقچىلىرى بۇنىڭ قانداق ئىش ئىكەنلىكىنى
سورىغاندا، ھامۇت قازى ئۆزىنىڭ ئەنگلىيە كونسۇلىنىڭ
ئۆگىتىشى بىلەن، «يالىغان تاشخۇنۇم تەڭگىسى» قۇيۇپ، بازارنى
قالايمىقانلاشتۇرغانلىقىنى ۋە رۇسلارغا مايىل تاشخۇنۇمنى
پالاكتەك يولۇقتۇرغانلىقىنى ئېيتىپ بەرگەن.

تاشخۇنۇمغا كەلگەن ئۈچىنچى پالاكتەكچىلىككە كەلسەك،
تاشخۇنۇمنىڭ ئىگىلىكى خاراب بولۇشقا باشلىغاندا، ئۇنىڭ

① «رەقىبىلەر ۋە ئىتتىپاقداشلار» 367 - بەت.

ئىككى ئوغلى — مۇھىددىن بىلەن ھىلالىدىن روسسىيىگە چىقىپ ئوقۇش مۇناسىۋىتى بىلەن تىجارەت قىلماقچى بولۇپ، بىر ئاڧغان سودىگەر بىلەن شىرىكلىشىپ، ئۇنىڭ تېرە — ئۈچەيلىرىنى سوۋېت ئىتتىپاقىغا ئېلىپ چىققان. ئەپسۇسكى ئۇ تېرە — ئۈچەيلىر ئۇ يەردە ئەتكەس مال ھېسابلىنىپ، پۈتۈنلەي مۇسادىرە قىلىنغان. ئۇلار شىنجاڭغا قايتىپ كېلەلمىگەن. نەتىجىدە، ھېلىقى ئاڧغان سودىگەرنىڭ زىيىنىنى تاشاخۇنۇمنىڭ شۆلەپ بېرىشىگە توغرا كەلگەن. تاشاخۇنۇم يەكەن ۋە قەشقەردىكى كۆي — جايلىرىنى ھەم ئىلكىدىكى تېرىلغۇ يەرلەرنى سانغان بولسىمۇ، راسلىغان پۇلى قەرزنى بويلىمىغان. ھېلىقى ئاڧغان قەشقەر دوتىيى ما شاۋۇۋغا ئەر ز قىلغان. بۇنىڭ بىلەن، يامۇلدىن تاشاخۇنۇمنى تۇتۇش ئۈچۈن ئادەم كەلگەن. تاشاخۇنۇم ۋەزىيەتنىڭ ئۆزىگە پايدىسىزلىقىنى ھېس قىلىپ، ئۈچ — تۆت ئاي يوشۇرۇنۇپ يۈرۈپ، 1928 — يىلى يوشۇرۇنچە ئىلىغا چىقىپ كەتكەن. پۈتكۈل ئۆمرىنى ئىزدىنىش، قىزغىنلىق، باتۇرلۇق، مەرىپەتپەرۋەرلىك بىلەن ئۆتكۈزگەن ئۇ مەشھۇر زات 1929 — يىلى ھۈسەيىنباينىڭ قورۇسىدا (ھازىرقى ئىلى ئوبلاستلىق پارتكومنىڭ ئورنى) ئۇ ئالەمگە سەپەر قىلىپ، مەڭگۈلۈك ئارام تاپقان. ئۇ 1926 — يىلى قازا قىلغان ھۈسەيىنباي بىلەن 1928 — يىلى قازا قىلغان ئۇلۇغ زات باھاۋۇدۇنبايلار دەپنە قىلىنغان قەبرىستانلىققا دەپنە قىلىنغان.^(۱)

قىسقىسى، مەمتىلى ئەپەندى قانداق سەۋەب بولۇشىدىن قەتئىينەزەر، دادىسى بىلەن شىمالغا سەپەر قىلغان. ئۇلار

(۱) تاشاخۇنۇمنىڭ جەسەت سۆڭىكىنى 1990 — يىللارنىڭ بېشىدا كېلىنى ئايىم ئىزىزى ئاتۇش ۋالى — ۋاققا يۆتكەپ، «تاشاخۇنۇم مەكتىپى» نىڭ يېنىغا دەپنە قىلغان.

مەنزىلەردىن مەنزىلەرگە ئىلگىرىلەپ، ئاخىرى بورتالاغا يېتىپ بارغان. مەمتىلى ئەپەندى بۇ چاغلاردا يىگىرمە ياشنىڭ قارىسىنى ئېلىپ قالغان بولۇپ، ۋۇجۇدىدا ياشلىق تۇيغۇلىرى تاشقىنىلاپ تۇراتتى، قەلبىدە ۋەتەن ۋە مىللەتنىڭ قاتمۇقات مۇشكولاتلارغا دۇچ كەلگەن قىسمەتلىرىنى ئۆزگەرتىش ئارزۇسى ئوت بولۇپ يېلىنجايتتى. ئۇ، مىللىي زۇلۇمنىڭ ۋە فېئودالىق تۈزۈمنىڭ ئىسكەنجىسىدە ئېغىرلاشقان خەلقنىڭ رېئال ئەھۋالىغا قاراپ پۈچۈلىناتتى. ۋەتەننىڭ، مىللىتىنىڭ كەلگۈسى تەقدىرى ئۈستىدە ئۇزۇندىن ئۇزۇن خىياللارنى سۈرەتتى، پىكىر يۈرگۈزەتتى. ھەر بىر سۆزىدىن ۋە ئاتۇشتىن بىللە ئېلىپ چىققان قەدىردان تەمبۈرىدىن ئۆزگىچە بىر مۇڭ ۋە ئىستەك تۆكۈلەتتى...

مەمتىلى ئەپەندى بورتالاغا بېرىش سەپىرىدە كۆرگەن سايرام كۆلى ئۇنىڭدا ئاجايىپ بىر شېئىرىي ھاياجان قوزغاپ، ئىلھام چاقمىقىنى چاققاندى. چۈنكى مەمتىلى ئەپەندى شائىرغا خاس بەدىئىي دېتى بىلەن، سايرام كۆلىدىن ئاجايىپ بىر سىمۋوللۇق ھالەتنى بايقىغانىدى. شۇنىڭ بىلەن ئۇ سايرام كۆلىگە قاراپ:

سايرام كۆلى ئۆزۈڭ كىچىك، دەردىڭ تولا،
داۋالغۇيسەن، ساھىللاردىن تاشالمايسەن.
ئەتراپىڭنى قورشىۋالغايچ ئېگىز تاغلار،
ئۆمۈتۈلسەن، داۋانلاردىن ئاشالمايسەن.

دېگەن مەشھۇر شېئىرىنى توقۇغانىدى.

مەمتىلى ئەپەندى دادىسى بىلەن بورتالادا بىر مەزگىل تۇرغاندىن كېيىن، غۇلجىغا بارغان. ئۇ يەردىمۇ ئانچە ئۇزۇن تۇرماي، چۆچەككە قاراپ يول ئالغان. ئەينى چاغدا چۆچەكتە

ئاتۇشلۇقلار ناھايىتى كۆپ ئولتۇراقلاشقان بولغاچقا ھەم چۆچەكنىڭ مەدەنىيەت ھاۋاسى باشقا جايلارغا سېلىشتۇرغاندا قويۇقراق بولغاچقا، مەمتىلى ئەپەندى شۇ يەردە ماكانلاشقان. مەمتىلى ئەپەندى چۆچەككە چىقىپ ئۇزۇن ئۆتمەيلا، ياشلار ئارىسىدا ئابروي — ئىناۋەتلىك بولۇپ قالغان. چۈنكى، ئۇ، ئۆزىنىڭ تەمبۇر چېلىش ماھارىتىنىڭ يۇقىرىلىقى، ناخشىنى ۋايىغا يەتكۈزۈپ ئېيتىدىغانلىقى، شېئىر يازالايدىغانلىقى، گەپ — سۆزىنىڭ ۋە يۈرۈش — تۇرۇشىنىڭ جايىدىلىقى، ھەققانىيەت تۇيغۇسىنىڭ كۈچلۈكلىكى، مېھزىن خاراكتېرىنىڭ ئوچۇق — يورۇقلۇقى، بىلىم — سەۋىيىسىنىڭ يۇقىرىلىقى، بىر نەچچە خىل ھۈنەرنى بىلىدىغانلىقى بىلەن چۆچەك ياشلىرىنىڭ گۈلىگە ئايلىنىپ قالغان.

مەمتىلى ئەپەندى ئەجدادلىرىدىن قالغان ئۇدۇم بويىچە، ئۆز كۈچىگە تايىنىپ ياشاشنى، ھالال مېھنىتى بىلەن كۈن ئۆتكۈزۈشنى ئىنسانىي قەدىر قىممىتىنى ساقلاشنىڭ بىرىنچى ئامىلى دەپ چۈشىنەتتى. شۇڭا ئۇ، ھەم تىرىكچىلىك قىلىشقا، ھەم ياشلار بىلەن باش قوشۇشۇپ، پىكىر ئالماشتۇرۇپ تۇرۇشقا پايدىلىق بولۇشنى كۆزلەپ، مەقسەتلىك ھالدا بىر ساتىراشخانا ئاچقان. ①

شۇنىڭ بىلەن، مەمتىلى ئەپەندىنىڭ ساتىراشخانىسى چۆچەكنىڭ كۆزىگە كۆرۈنگەن ياشلىرى يىغىلىپ تاغدىن — باغدىن سۆزلىشىدىغان ئەزىز پاراڭ سورۇنىغا ئايلىنىپ قالغان.

① مەمتىلى ئەپەندىنىڭ بەزى شاگىرتلىرى، مەمتىلى ئەپەندى ئۆزى ساتىراشخانا ئاچقان ئەمەس. ساتىراشخانا ئاچقان كىشى ئاتۇش مەشھەدلىك ھامۇت ھاجى دېگەن كىشى بولۇپ، مەمتىلى ئەپەندى بۇ كىشى بىلەن يېقىن مۇناسىۋەتتە بولغان، دېيىشىدۇ.

مەملىتى ئەپەندى بۇنداق پۇرسەتلەردىن قانداق پايدىلىنىشىنى ئوبدان بىلىدىغان بولغاچقا، پاراڭنىڭ مەزمۇنىنى قايسى تېمىغا يۆتكەشنى، باشلارنىڭ قەلبىگە قايسى خىلدىكى ئوتنى تۇتاشتۇرۇشنى بىلەتتى. شۇڭا، ئۇنىڭ ساتىراشخانىسى چۆچەكتىكى ئەركىن پىكىرنىڭ مەنبەسىگە ئايلىنىپ قالغان. مەملىتى ئەپەندى چۆچەكلىكلەر ھۈرمەتلەيدىغان، تەرىپىنى قىلىشىدىغان خاسىيەتلىك يىگىت بولۇپ قالغانىدى.

شۇ يىللاردا چۆچەكتە ئوقۇتقۇچىلىق قىلىۋاتقان ئابرويلۇق تاتار ئالىمى مۇرات ئەپەندى مەملىتى ئەپەندىنىڭ داڭقىنى ئاڭلاپ، ئۇنى ئالايمىن ئۆزى كېلىپ ئۆيىگە تەكلىپ قىلغان ۋە ئۇنىڭ بىلەن سىرداشلاردىن بولۇپ قالغان.

مۇرات ئەپەندى دىنىي ۋە پەننىي بىلىمدە توشقان ئادەم بۇلۇپ، ئەسلى روسىيىنىڭ قازان شەھىرىدە تۇراتتى. ئۇنىڭ «ئۆكتەبىر ئىنقىلابى» غا بولغان قارشى باشقىچە بولغاچقا، روسىيىدە تۇرۇۋېرىشنى راۋا كۆرمىگەن، شۇنىڭ بىلەن، تۇرپانلىق مەشھۇر سودىگەر ۋە مەرىپەتپەرۋەر زات مەخسۇت مۇھىتىنىڭ^① ياردىمىدە، شىنجاڭغا كېلىۋالغان. 1930 - يىللارغىچە چۆچەكتە، ئۇنىڭدىن كېيىن تۇرپان ئاستانىدا ئوقۇتقۇچىلىق قىلغان.

مەملىتى ئەپەندى بىلەن مۇرات ئەپەندىنىڭ مۇناسىۋىتى مەملىتى ئەپەندىگە نىسبەتەن ناھايىتى زور پايدا ئېلىپ كەلگەن. چۈنكى بىلىم تەشۋىلىقى ئېشىپ تۇرغان مەملىتى ئەپەندىگە نىسبەتەن مۇرات ئەپەندىدەك بىر ئالىمنىڭ سىرداش دوستىغا ئايلىنىش ھەقىقەتەنمۇ خۇشاللىنارلىق ئىش ئىدى.

① مەخسۇت مۇھىتى — (1885 - 1933) تۇرپان ئاستانىلىق مەشھۇر مەرىپەتپەرۋەر سودىگەر ۋە ئىنقىلابچى.

1924 - يىلىنىڭ ئاخىرى چۆچەككە يۈرەكنى پارە - پارە قىلىدىغان بىر شۇم خەۋەر يېتىپ كەلگەن. بۇ شۇم خەۋەرنى ئاڭلىغان ئوقۇمۇشلۇق زاتلار، مەرىپەتپەرۋەر سودىگەرلەر، مىللەتپەرۋەر ياشلار كۆزلىرىگە ئىسسىق ياش ئېلىشىپ، ھەسرەتلىك ئۆھ تارتىشقان.

بۇ شۇم خەۋەر مەمىتىلى ئەپەندىنىڭ قۇلىقىغا يەتكەندە، ئۇنىڭ ۋۇجۇدى غەزەپتىن تىترىگەن، يۈرىكى جۇدالىقتىن پۇچىلانغان، مەمىتىلى ئەپەندى قولىغا ئىسيانكار قەلىمىنى ئېلىپ، غەزەپ - نەپرەتنى ۋە قايغۇ - ھەسرەتنى مىسرالارغا ئايلاندۇرۇپ، «ئوقۇدى - ئاشتى» دېگەن غەزەلنى يېزىپ، سەتىراشخاننىڭ تېمىغا چاپلاپ قويغان. قەلىمىنى جۇدالىق جاراھىتى قاپلىغان كىشىلەر توپ - توپ بولۇپ كېلىشىپ، مەمىتىلى ئەپەندىنىڭ غەزىلىنى ئوقۇشقان:

ئوقۇدى - ئاشتى باشقىلار بىزدىن، ئەي قەدىردانلار،
كۆرگەچكە ئۇلارنىڭ ئىجتىھاتىنى قاينار ۋىجدانلار.
ھاۋادا لاچىندەك جەۋلان قىلۇرلەر باشقا مىللەتلەر،
قالدۇق بىز ئۇلاردىن بەكمۇ ئارقىدا، ئويلا ئۈمىەتلەر.
ئۆگەتمەس بىزلەرگە ھەق كالامىنى بىلگەن ئالىملار،
ئەخلاقىنى پۈچەك پۇلغا ساتقاي بىزنىڭ زالىملار.
رىشۋە^① بار يەرگە ئاچ قاشقىر كەبى دەمىسىز چاپارلەر،
بېشىدا سەللە، قولىدا تەسۋى، ھەقىتىن قاچارلەر.
ئويلاڭلار! زاكات ئىسقات كىملىرىنىڭ ھەققى، كىملىر ئالۇرلەر؟
نى - نى خىيانەتلەر ھەيۋەت تون ئىچرە پىنھان قالۇرلەر.
قەشقەردە يېتىملەر ھامام ئاستىدا كۈلدە ياتۇرلەر،

① رىشۋە، رىشۋەت - پارە.

تەربىيىسىز، ئوشۇق ئويناپ، نىمە تارتۇرلەر.
مۇيەسسەر بولدىلەر باشقا ئەللەرگە ئانچە ھېكمەتلەر،
ئەمىلىگە قارىتا بەردى ئاللا شانۇ شەۋكەتلەر.
ئوقۇيمىز — بىلىمىمىز، لىسانۇ ئەرەب مۈشكۈل تىلى بىزگە،
يادىكار قالغان يوق بىر نوكتە ھېكمەت ئۇلاردىن بىزگە.
مەرھۇم داموللا ئابدۇلقادىرى ناھەق كەتتىلەر،
گۇناھى نېمە؟ پەقەت بىزگە ھەقنى ئۆگەتتىلەر.

ئابدۇقادىر داموللام ئوتتۇرا ئاسىياغا، جۈملىدىن غەربىي
ئاسىياغا تونۇلغان كاتتا ئالىم، ئۇستا ناتىق، ماھىر مۇنازىرچى،
مىللەتپەرۋەر مائارىپچى، تالانتلىق شائىر ۋە پاراسەتلىك ئۇستاز،
شۇنداقلا يۈكسەك غۇرۇرغا ئىگە ئاز ئۇچرايدىغان ئىنسان بولۇپ،
XX ئەسىرنىڭ باشلىرىدا قەشقەر جەمئىيىتىدە ئاجايىپ
ۋەقەلەرنىڭ يۈز بېرىشىگە تۈرتكە بولغان.
ئابدۇقادىر داموللام 1862 — يىلى ئاتۇشنىڭ مەشھەد
يېزىسىدا ئابدۇلۋارىس ئىسىملىك بىر مەرىپەتپەرۋەر كىشىنىڭ
ئائىلىسىدە دۇنياغا كەلگەن.^①

مەشھەد — قاراخانىلار خاقانلىرى ئارىسىدا ئۆزىنىڭ
سىياسىي ۋە ھەربىي تالانتى بىلەن دۇنياۋى شۆھرەت قازانغان
مەشھۇر خاقان — سۇلتان ساتۇق بۇغراخان بىلەن ئۇنىڭ ئۇستازى
ئەبۇنەسىر سامانى دەپنە قىلىنغان مەشھۇر جاي. تارىختا كىشىلەر
سۇلتان ساتۇق بۇغراخان ۋە ئەبۇنەسىر سامانىنىڭ ھۆرمىتى
ئۈچۈن، قەبرىگاھ يېنىغا مەسچىت، مەدرىس، خانىقالارنى بىنا

① بەزى تەتقىقاتچىلار ئالىمنىڭ تۇغۇلغان ۋاقتى ھەققىدە «ئوغلى ئابلىز
مەخسۇم دادىسىنىڭ تۇغۇلغان ۋاقتى ھەققىدە ھىجرىيە 1271 —
يىلى (مىلادى 1854 — 1855 — يىللىرى) دەپ مەلۇمات بەرگەن»
دېيىشمەكتە.

قىلغان. ئابدۇقادىر داموللام باشلانغۇچ مەلۇماتىنى مانا مۇشۇ مەشھەدىتىكى «ھەزرىتى سۇلتانىيە مەدرىسى» دە ئالغان. كېيىن قەشقەردىكى ئالىي بىلىم يۇرتى بولغان ئوردا ئىشكىدىكى خانلىق مەدرىسىگە ئوقۇشقا كىرگەن. بۇ يەردىكى ئوقۇشنى تاماملىغاندىن كېيىن، تېخىمۇ مۇكەممەل مەلۇماتقا ئىگە بولۇش ئۈچۈن، ئۆز خىراجىتى بىلەن بۇخاراغا بېرىپ، ئۇ يەردىكى «ئابدۇلغەنىرخان» مەدرىسىگە ئوقۇشقا كىرگەن. ئۇ بۇ جەرياندا، قۇرئان، ھەدىس، ئىلمىي تەجۋىد، ئاقائىد قاتارلىق ئىسلام تەلىماتلىرىنى ياخشى ئۆگىنىپلا قالماستىن، ئەدەبىيات، تارىخ، جۇغراپىيە، ئىلمىي مەنتىق، ھېساب دەرىجىلىرىنى تىرىشىپ ئۆگىنىپ، ئاساسىي بىلىم جۇغلانمىسىنى پۇختىلىغان ھەمدە ئەرەب، پارىس، ئوردۇ تىللىرىنى مۇكەممەل ئىگىلىگەن. نەۋائى، خوجا ھاپىز، شەيخ سەئىدى، سۈبى ئاللايار، جالالىدىن رۇمى، خوجا ئەھمەت يەسەۋىي، ھۈۋەيدا، مەشرەپ، فۇزۇلى... لارنىڭ ئەسەرلىرى بىلەن پىششىق تونۇشۇپ چىققان. فارابى، ئەبۇ ئەلى ئىبنى سىناننىڭ ئەسەرلىرى ئارقىلىق يۇنان پەلسەپىسى بىلەنمۇ تونۇشۇپ، زامانىسىنىڭ ئەللامىسى بولۇپ يېتىلگەن.

ئابدۇقادىر داموللا بۇخارادىكى ئوقۇشنى تاماملىغاندىن كېيىن، سەمەرقەند، ئوفا قاتارلىق جايلاردا بىر مەزگىل مۇدەررىسلىك قىلغان. «ئاقائىد زەرۋرىيە»، «ئىبادەت ئىسلامىيە» — داموللامنىڭ سەمەرقەند، ئوفالاردا مۇدەررىسلىك قىلىش جەريانىدا دەرسلىك ئېھتىياجىنى كۆزدە تۇتۇپ تۈزگەن تۇنجى كىتابلىرى بولۇپ، بۇ كىتابلار ئۆز ۋاقتىدا ئوفادا نەشىر قىلىنىپ تارقىتىلغانىدى. ئابدۇقادىر داموللام ئانا ۋەتىنىگە قايتىشتىن ئىلگىرى، تاشكەنت، خوجەند، قازان، ئىستانبۇل قاتارلىق جايلاردا ساياھەتتە بولغان، 1907 - يىلى قەشقەرگە قايتىپ كەلگەن.

ئوتتۇرا ئاسىيادىكى ئالىملار ئارىسىدا ئالاھىدە شۆھرەت قازىنىپ قەشقەرگە قايتىپ كەلگەن ئابدۇقادىر داموللام قەشقەرنىڭ ئەينى دەۋردىكى جاھالەت تۈتەكلىرى قاپلىغان ئاسمىنىغا ۋە بۇزۇلمىلىك ئاسمان ئاستىدا ھايۋان كەبى نادانلىق ۋە قۇللارچە ئىنئائەتمەنلىك بىلەن ھايات كەچۈرۈۋاتقان ئانا خەلقىگە قاراپ، چەكسىز ئېچىنىش تۇيغۇسىغا چۆمگەن، قەشقەر خەلقىنىڭ ماددىي ۋە مەنىۋى جەھەتتە، چارروسىيە ئىمپېرىيىسىنىڭ ئادەملىرى بىلەن بىرىتائىيە ئىمپېرىيىسىنىڭ ئادەملىرىنىڭ تالان — تاراج قىلىشىغا ئۇچراۋاتقانلىقىنى، مەنچىڭ ھاكىمىيىتىنىڭ ھاماقەت ۋە زالىم ئەمەلدارلىرىنىڭ تاپىنى ئاستىدا خار ۋە زەبۇن بولۇۋاتقانلىقىنى كۆرۈپ، قاتتىق غەزەپلەنگەن. ئەس باسقان بىچارە خەلقنىڭ قانداق تەقدىرگە مۇپتىلا بولغانلىقىنى بىلمەستىن، ئۆزىنى قۇل قىلىۋاتقان ۋە نادانلىققا قالدۇرۇۋاتقان زالىم ئەمەلدارلارنى، ۋىجدانىسىز مۇناپىقلارنى، ئائىنىپاي — زومىگەرلەرنى بېقىپ سەرتىۋاتقانلىقىنى كۆرۈپ، قاتتىق نەپرەتلەنگەن. ئۆسمۈر بالىلارنىڭ تەربىيىسىز قىلىۋاتقانلىقىنى كۆرۈپ، قاتتىق ئۆكۈنگەن، شۇنىڭ بىلەن ئۇ، قۇللۇقنىڭ زەنجىرىنى شاراقىتىپ، نادانلىقنىڭ دەستىدە پايخان بولۇپ كېتىۋاتقان خەلقىگە: «بۇ زامان غەپلەت ۋە بىپەرۋالىق زامانىسى ئەمەس، ئويغىنىش ۋە سەگەكلىك زامانى، جاھىللىق ۋە نادانلىق دەۋرى ئەمەس، ئىلىم — مەرىپەت دەۋرى؛ سۇسلۇق ۋە بىكار تەلەپلىك ۋاقتى ئەمەس، تىرىشىش ۋە غەيرەت قىلىش ۋاقتى. باشقا مىللەتلەر ئىلىم — مەرىپەت سايىسىدا، ھاۋادا ئۇچۇپ يەرۋاز قىلماقتا، سۇ ئاستىدا بولسا خۇددى قۇرۇقلۇقتا يۈرگەندەك ئەرەكەن ئۈزۈشمەكتە. بىز تېخى غەپلەت ئۇيقۇسىدا ياتماقتىمىز، ئۇيقۇ بولسا ئۆلۈمنىڭ بۇرادىرى ۋە مۇقەددەمىسىدۇر. بۇ ھالەتتە

دائىم ئۇخلىماق — يوقىلىش ۋە ئۆلۈم بولىدۇ! ھېلىمۇم ۋاقىت ۋە پۇرسەت بار.» دەپ كۈچلۈك مۇراجەت قىلغان.

ئوتتۇرا ئاسىيا ۋە تۈركىيە قاتارلىق جايلاردىكى يېڭى مائارىپنىڭ ۋەزىيىتى بىلەن پىششىق تونۇشۇپ، نەزەر دائىرىسىنى كېڭەيتكەن ئابدۇقادىر داموللام كونا مەكتەپلەرنىڭ رېئال ئەمەلىيەتتىن ئايرىلغان، خەلقنىڭ ئەمەلىي ئېھتىياجىغا، دەۋرنىڭ تەلىپىگە قىلچە ماسلاشمايدىغان دوگما تەلىم - تەربىيە ئۇسۇلىغا، پۈتۈنلەي ئەرەب، پارس تىلىدىكى دىنىي كىتابلارنى دەرسلىك قىلغان ئوقۇتۇش مەزمۇنىغا، ئوقۇغۇچىلارنىڭ ياش ئالاھىدىلىكى ۋە بىلىم ئىقتىدارى بىلەن ھېسابلاشماستىن، چۈشەنسىمۇ، چۈشەنمىسىمۇ كىتابنى قارىغۇلارچە يادلىتىپ، قارىغۇلارچە تەكرارلىتىدىغان ئوقۇتۇش ئۇسۇلىغا، مۇئەييەن مۇددىتى بولمايدىغان ئوقۇتۇش تۈزۈمىگە چەك قويۇپ، ئوقۇتۇش ئۇسۇلىدا ۋە دەرسلىك قۇرۇلمىسىدا ئىسلاھات ئېلىپ بېرىشنى تەشەببۇس قىلغان.

ئابدۇقادىر داموللام بۇ تەشەببۇسلارنى ئوتتۇرىغا قويۇش بىلەن بىرگە، ئەمەلىي ھەرىكەت قوللىنىپ، ئەقىل - پاراسىتىنى ئىشقا سېلىپ، ئۇيغۇر مائارىپىنىڭ ئەنئەنىسىگە ئىجادىي ۋارىسلىق قىلغان ئاساستا، ئوقۇتۇش ئۇسۇلى، ئوقۇتۇش مەزمۇنى، ئوقۇتۇش ماتېرىيالى قاتارلىق جەھەتلەردە بىر يۈرۈش ئىسلاھاتلارنى ئېلىپ باردى. ئۇ يازغان «سەرپ نەھۋى» («مورفولوگىيە ۋە سىنتاكس»)، «تەھسىل ھېساب» (ھېساب ئىلمى)، «جۇغراپىيە ئىلمى»، «ئاقائىد جەۋھەرىيە» (نىگىزلىك ئەقىدىلەر)، «مۇئالىم ھىدايەت»

① ئابدۇقادىر داموللامنىڭ «نەسىھەتى ئاممە» ناملىق ئەسىرىدىن ئېلىندى.

(باشلامچى ئوقۇشلۇق)، «بىدائىيەتۇس سەرىپ» (لېكسىكىدىن دەسلەپكى ئاساس)، «ھىدايەتلى نەھۋى»، «تەلىمى سەبىيان» (گۈدەكلەرگە تەربىيە)، «فاسايىھۇل ئەتقال» (ئۆسمۈرلەرگە نەسىھەت) قاتارلىق كىتابلار پەننىي مەكتەپلەرمۇ، دىنىي مەكتەپلەرمۇ ئوخشاشلا قوللانسا بولىدىغان ئاممىباب دەرسلىكلەر ئىدى. شۇڭلاشقا، ئابدۇقادىر داموللامنىڭ بۇ دەرسلىك كىتابلىرى دەۋرداش ئالىم، مۇدەررىسلەرنىڭ يۇقىرى باھاسىغا ئېرىشكەن. «يېڭىسارلىق نۇرھاجى دېگەن مەرىپەتپەرۋەر زات ئابدۇقادىر داموللامنىڭ بۇ دەرسلىك كىتابلىرىنى 1910 - يىلى باھاۋۇدۇنباينىڭ ئىقتىسادىي ياردىمى بىلەن قۇرۇلغان «مەنبەئى خۇرشىد، مەنبەئى نۇر» (قۇياش مەنبەسى، نۇر مەنبەسى) ناملىق تاش مەتبەئەدە نەشىر قىلدۇرۇپ، مەكتەپلەرنى بىر يۈرۈش دەرسلىك بىلەن ھەقسىز تەمىنلىگەن».^① ئابدۇقادىر داموللامنىڭ بۇ دەرسلىك كىتابلىرى نەچچە ئون يىل تارىم ۋادىسىدىكى كونا - يېڭى مەرىپەت بۆشۈكلىرىنىڭ ئاساسىي دەرسلىكى بولۇپ، ئۇيغۇر مائارىپىنىڭ سۈپىتىنى ئۆستۈرۈشتە ناھايىتى مۇھىم رول ئوينىغان.

ئابدۇقادىر داموللام مۇتەئەسسىپ موللىلارنىڭ «ئۇسۇلى جەدىد ھارام، ئۇنى ئوقۇش دەھرىلىك» دەپ پەتۋا چىقىرىپ، جاھىللىق بىلەن قارشى تۇرۇشى نەتىجىسىدە، كۆزلىگەن نىشانغا تولۇق يېتەلمىگەن. تەخمىنەن 1918 - يىلى، ئابدۇقادىر داموللام ھىندىستان ئارقىلىق مەككىگە بارغان. سەئۇدىي

① «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1993 - يىللىق 2 - سانىدا ئېلان قىلىنغان، ئابدۇرېھىم سابىتنىڭ «ئابدۇقادىر داموللام ۋە «مىفتاھۇل ئەدەب» ناملىق ماقالىسىدىن ئېلىندى.

ئەرەبىستاندا بىر مەزگىل تۇرغاندىن كېيىن، مىسىرغا بېرىپ بۇ يەردىكى ئالىم - ئۆلىمالار بىلەن ئۇچرىشىپ، ئىلمىي سۆھبەت ۋە مۇنازىرىلەردە بولغان. بۇ قېتىمقى ئىلمىي ساياھەتتە ئۇنىڭ شۆھرىتى ئەرەب ئالىملىرى ئارىسىدىمۇ يۈكسەكلىككە كۆتۈرۈلگەن. ئابدۇقادىر داموللام قايتىش سەپىرىدە، سوۋېت ئىتتىپاقىنىڭ ئىلكىدىكى تۈركىستان زېمىنى بىلەن قەشقەرگە قايتقان.

ئابدۇقادىر داموللامنىڭ بۇ قېتىمقى سەپىرى ئۇنىڭغا بىرىنچى جاھان ئۇرۇشىدىن كېيىنكى دۇنيا ۋەزىيىتىدە يۈز بەرگەن زور ئىجتىمائىي ئىنقىلابلار ۋە مىللىي ئازادلىق ھەرىكەتلىرىدىن تولۇق خەۋەردار بولۇش ۋە بەزىلىرى بىلەن بىۋاسىتە ئۇچرىشىش ئىمكانىيىتىنى تۇغدۇرغان. شۇڭلاشقا، ئۇنىڭ ئېڭىدا دېموكراتىيە، ئەركىنلىك، باراۋەرلىك، ئۆز تەقدىرىنى ئۆزى بەلگىلەش قاتارلىق نېگىزلىك مەسىلىلەر ھەققىدىكى چۈشەنچە ۋە قاراشلار چوڭقۇر يىلتىز تارتقان. ئۇ ئۆز خەلقىنىڭ ئىلىم - مەرىپەتتە ھەقىقەتەن ئارقىدا قالغانلىقىنى، بۇنىڭ ئاساسلىق سەۋەبى ھۆكۈمران دائىرىلەرنىڭ خەلق ئاممىسىنى مەڭگۈ قۇللۇقتا، نادانلىقتا تۇتۇش سىياسىتىدىن بولۇۋاتقانلىقىنى، ئەگەر بۇ خەلق يەنىلا ھېچيەرنى كۆرمىي، ھېچنەرسىنى چۈشەنمەي، دۇنيادىن بىخەۋەر ياشاۋەرسە، قۇللۇق، جاھالەت ۋە نادانلىقتىن ئەبەدىي قۇتۇلالمايدىغانلىقىنى چوڭقۇر ھېس قىلغان. ئۇ، پۈتۈن مىللەتنىڭ پەن - مەدەنىيەت سەۋىيىسىنى يۇقىرى كۆتۈرۈشنى، مىللەتلەرنىڭ ھەقىقىي باراۋەرلىكىنى ئىشقا ئاشۇرۇشنى، ئۆزئارا ئىتتىپاقلىق ۋە مىللىي ئىناقلىقنى كۈچەيتىپ، بىر نىيەت، بىر مەقسەتتە ئويۇشۇشنى ئۆزىنىڭ بىردىنبىر شوئارى ۋە كۈرەش نىشانىسى قىلغان.

ئابدۇقادىر داموللام ھەققانىيەتچىلىكى، مىللەتپەرۋەر-لىكى، كاتتا ئالىملىقى ۋە توغرا سۆزلىكى بىلەن خەلقنىڭ ھېمايىسىگە ئېرىشىپ، قەشقەرنىڭ باش قازىسى بولۇپ سايلانغان.

ئابدۇقادىر داموللام قەشقەرنىڭ قازىسى بولۇش سۈپىتى بىلەن، ياش - ئۆسمۈرلەرنىڭ ئۆسۈپ يېتىلىشى ۋە تەلىم - تەربىيىسىگە ئالاھىدە كۆڭۈل بۆلگەن. ئۇ كېچىلىرى ھامامنىڭ كۈلىدە يېتىپ، كۈندۈزى تىلەمچىلىك بىلەن كۈن كەچۈرۈۋاتقان يېتىم بالىلارنى كۆرگەندە، ئۆز مەجبۇرىيىتىنىڭ نەقەدەر ئېغىرلىقىنى چوڭقۇر ھېس قىلغان. شۇنىڭ بىلەن، ئۇ بىر تەرەپتىن ئۆشرە - زاكات، سەدىقە، ئېھسان، ئىسقاتتىن كەلگەن پۇللارنى يېتىم - يېسىرلارغا ئۆلەشتۈرۈپ بېرىپ، ئۇلارغا ئاتىدارچىلىق قىلسا، يەنە بىر تەرەپتىن، ئۇلارنى ئىلىمدىن، دۇنيادىن خەۋەردار قىلىش مەقسىتىدە، مەدرىسلىرىگە يىغىپ ئوقۇتقان. قەشقەر شەھىرى ئەگەلەك بازىرىدىكى توقام مەدرىسى،^① بەشئېرىق مەھەللىسىدىكى لاي پەشتاق مەدرىسى^② ئابدۇقادىر داموللام يېتىم - يېسىرلارنى تەربىيەلەش مەقسىتىدە قۇرغان مەكتەپلەر ئىدى. ئۇ يەنە تالىپلىرى ئارقىلىق باشقا شەھەر، ناھىيىلەردە يېتىم بالىلارنى تەربىيەلەيدىغان مەكتەپلەرنى ئارقا - ئارقىدىن بارلىققا كەلتۈرگەن.

ئابدۇقادىر داموللام جەنۇبىي شىنجاڭنىڭ ھەرقايسى جايلىرىدىن توپلانغان تالىپلىرىغا ئۆزىنىڭ ئىدىيە ۋە قاراشلىرىنى سىڭدۈرۈپ، يېڭى - يېڭى «ئابدۇقادىر داموللام» لارنى

① بۇ مەدرىسنىڭ ئورنىدا ھازىر قەشقەر شەھەرلىك ئىشچى - خىزمەتچىلەر تىل - تېخنىكا مەكتىپى بار.

② بۇ مەدرىسنىڭ ئورنىدا ھازىر قەشقەر شەھەرلىك 17 - باشلانغۇچ مەكتەپ بار.

يېتىشتۈرگەن. ئابدۇقادىر داموللامدا ئوقۇپ، چوڭقۇر بىلىم ۋە كۈچلۈك تەربىيىگە ئىگە بولغان تالىپلار مىللەتپەرۋەرلىك، خەلقپەرۋەرلىك، مەرىپەتپەرۋەرلىك ۋە ۋەتەنپەرۋەرلىكنى ھەممىدىن ئەلا بىلىدىغان ئوت يۈرەك ئەزىمەتلەردىن بولۇپ يېتىشىپ چىققان. مىسال ئۈچۈن ئېيتىدىغان بولساق، ئابدۇقادىر داموللامنىڭ ئەڭ مۇنەۋۋەر تالىپلىرىنىڭ بىرى بولغان يەكەنلىك مۇھەممەد ئابدۇللاخان خوجام 1932 - يىلى ئۆز يېرى، ئۆز پۇلىنى سەرپ قىلىپ، يەكەن شەھىرى ئىچىدە بىر مەكتەپ ئېچىپ، ئۇنى «مەتلەئىل ئىرپان» دەپ ئاتىغان.

«مۇھەممەد ئابدۇللاخان خوجام قەشقەردە ئوقۇۋاتقان مەزگىللىرىدە، ئابدۇقادىر داموللامنىڭ يېتەكچىلىكىدە ئېلىپ بېرىلغان تۈرلۈك مۇھاكىمە - مۇنازىرە پائالىيەتلىرىگە ئاكتىپ قاتنىشىپ، ئۇستازنىڭ ئىلغار ئىدىيىسىنى ئۆزىگە سىڭدۈرگەن».^①

ئابدۇقادىر داموللامدىن سىڭگەن مانا مۇشۇ ئىلغار ئىدىيە ۋە ئىلغار روھ مۇھەممەد ئابدۇللاخان خوجامنىڭ ۋۇجۇدىدا چېچەكلەپ مېۋە بەرگەن. ئۇنىڭ ئۆزىنىڭ دىنىي نوپۇزى، جەمئىيەتتىكى ئورنى، ئىقتىسادىي كۈچى ۋە يەكەن خەلقىنىڭ ھېمايىسىگە تايىنىپ ئاچقان «مەتلەئىل ئىرپان» مەكتىپى 1932 - يىلى سېنتەبىردە ئالتە سىنىپقا ئىككى يۈز قىرىق ئوقۇغۇچى قوبۇل قىلىپ دەرس باشلىغان. بۇ مەكتەپكە يەكەن شەھەر ئىچىدىكى ئىمام مەھمۇد قارىم ئاچقان «مەھمۇدىيە»، سارايكۆل بېشىدىكى ئۆزبېك ئاتۇق ھاجى

① ئىبراھىم نىيازنىڭ «قەشقەر پېداگوگىكا ئىنستىتۇتى ئىلمىي ژۇرنىلى» نىڭ 1993 - يىللىق 3 - سانىدا ئېلان قىلىنغان «ئۇيغۇر ئەنئەنىۋى مائارىپى ۋە يېقىنقى زامان پەننىي مائارىپى ھەققىدە خاتىرىلەر» دىن.

داموللام ئاچقان «ئارتۇقىيە» ۋە ئىمىن قارىم قوچقار ئاتا مەھەللىسىدە ئاچقان «ئەمىنىيە» قاتارلىق مەھەللىلەرنى مەكتەپلەردە ئوقۇۋاتقان بالىلار بىلەن جەمئىيەتتىكى ساۋادى بار ياشلار جەلپ قىلىنغان. بۇ مەكتەپ يەكەن تارىخىدا پارلاق سەھىپە ئاچقان. 1937 - يىلى جەسۇر ئىنقىلابچى مۇھەممەد ئابدۇللاخان خوجامنىڭ تۈرمىگە تاشلىنىپ ئۆلتۈرۈلۈشى بىلەن، يەكەن دىيارىغا بىر مەزگىل نۇر سەپكەن مەرىپەت مەشئىلى — «مەتلەئىل ئىرپان» نىڭ ئۆتمۈ بىراقلا ئۆچكەن.

ئابدۇرېشىت يۈسۈپى «يەكەندە مەدەنىي - مائارىپ ئىشلىرىنىڭ دەسلەپكى دەۋرى ۋە تەرەققىياتى»^① ناملىق ماقالىسىدە مۇنداق يازغان: «ئۇيغۇر مائارىپىنىڭ مەشھۇر مەنىۋى يېتەكچىسى، ۋەتەنپەرۋەر ئالىم ئابدۇقادىر داموللام چەت ئەللەردە ئوقۇش يىللىرىنى تاماملاپ قايتىپ كەلگەندىن كېيىن، قەشقەر خانلىق مەدرىسىگە مۇدەررىس بولۇپ، نۇرغۇنلىغان تالىپلارغا دەرس ئۆگەتكەن ۋە نۇرغۇن شاگىرت يېتىشتۈرگەن. شۇ مەزگىللەردە، يەكەننىڭ دىنىي ئەربابى ئابدۇسادىق ئەلەم ئاخۇنۇم يەكەن مەدرىسلىرىدە ئوقۇۋاتقان ئوغلى مۇھەممەد ئابدۇللاخان خوجىنى قەشقەر مەدرىسىگە ئابدۇقادىر داموللامدا ئوقۇشقا ئەۋەتىدۇ. مۇھەممەد ئابدۇللاخان ئوقۇش جەريانىدا ئابدۇقادىر داموللامنىڭ ۋەتەنپەرۋەرلىك ۋە مىللەتپەرۋەرلىك روھىنى ئۆزىگە سىڭدۈرۈپ، ئابدۇقادىر داموللامنىڭ قەشقەردە ئېلىپ بارغان پەن، مائارىپ، ئىلىم - مەرىپەت ئىشلىرىغا ۋە چەت ئەل جاھانگىرلىرىنىڭ سۇيىقەستلىك دىن تارقىتىشىغا قارشى ئېلىپ بارغان كۈرەشلىرىگە ئاكتىپ قاتنىشىپ، تەسىرى كۈچكە ئىگە

① بۇ ماقالە «شىنجاڭ تارىخ ماتېرىياللىرى» نىڭ 20 - ساندا ئېلان قىلىنغان.

بولىدۇ. كېيىن، ئوقۇشنى ئەلا نەتىجە بىلەن تاماملاپ، يەكەنگە قايتىپ كېلىپ، ئورداكۆل، يېشىل مەدرىسلىرىگە مۇدەررىس بولۇپ، نۇرغۇن تالىپلارنى يېتىشتۈرۈپ چىقىدۇ ۋە بىلىم ئىقتىدارىنىڭ يۇقىرىلىقى، ئەرەب، پارىس، ئوردۇ، تۈرك تىللىرىنى پىششىق بىلىشى، يېتىشكەن تارىخچى ۋە ئەدەبىياتچىلىقى بىلەن خەلق ئىچىدە ئالىم دەپ تونۇلىدۇ. ئۇ، 1927 - يىلى ھەج تاۋاپ قىلىش ئۈچۈن مەككىگە بېرىپ قايتىش سەپىرىدە، مىسىر، ئىران، تۈركىيە، ھىندىستان، پاكىستان قاتارلىق ئەللەرنى ئېكسكۇرسىيە قىلىدۇ. ئۇ دۆلەتلەرنىڭ ئىلىم - پەن تەرەققىياتلىرىنى كۆزدىن كەچۈرۈپ، ئۆز يۇرتىنىڭ ئىلىم - پەندە نەقەدەر ئارقىدا قالغانلىقىغا قاتتىق ئېچىنىدۇ. ئۇ، 1930 - يىلىنىڭ ئاخىرلىرىدا ۋەتەنگە قايتىپ كېلىپ، بىرەر يېڭى مەكتەپ ئېچىپ، ئىلىم - پەن ئارقىلىق ئۆز خەلقىنى تەربىيەلەش، ئويغىتىشقا بەل باغلايدۇ. ئاتىسى ئابدۇسادىق ئەلەم ئاخۇنۇمنىڭ زور مەدەت بېرىشى، يەكەندە تۇرۇۋاتقان خوتەن خەلق قوزغىلىڭىنىڭ باشلىقلىرى ئىمىر ساھىب، شاھ مەنسۇرلارنىڭ قوللىشى بىلەن، ئۇ 1932 - يىلى باھار پەسلىدە، يەكەندە تۇنجى قېتىم يېڭى مەكتەپ — «مەتلەئىل ئىرپان» (ئىرپاننىڭ تۇغۇلۇش ئورنى) مەكتىپىنى قۇرىدۇ.^①

ئابدۇقادىر داموللامنىڭ يەنە بىر مەشھۇر شاگىرتى ئاتۇشلۇق مۇھەممەدخان دېگەن كىشىدۇر. مۇھەممەدخاننىڭ تەپسىلىي تەرجىمىھالى بىزگە قاراڭغۇ، ئەمما، تۈركىيە تەۋەلىكىدىكى ئۇيغۇر مۇھاجىر دوختۇر مۇھەممەد ياقۇپ بۇغرانىڭ «خوتەن قوزغىلىڭى توغرىسىدا ئەسلىمە»^② دېگەن ماقالىسىدە، مۇھەممەد

① «شىنجاڭ تارىخ ماتېرىياللىرى»، 20 - سان.

② «شىنجاڭ تارىخ ماتېرىياللىرى» نىڭ 17 - ساندا ئېلان قىلىنغان.

خانغا ئائىت مۇنداق بايانلار بار: «ئەسكەرلەر تەركىبى ئاساسەن ھېچبىر ئەسكىرىي تەلىم - تەربىيە كۆرمىگەن ساددا دېھقانلاردىن ئىبارەت ئىدى. . . ئەسكەرلەرنىڭ تەلىم - تەربىيە ئىشلىرىغا ئۆز زامانىسىدا قەشقەردە ئابدۇقادىر داموللام ئاچقان مەكتەپتە ئوقۇغان مۇھەممەدخان دېگەن كىشى مەسئۇل بولغان.»

نى يۈچىڭ يازغان «مۇھەممەد ئىمىن بۇغرا قانداق كىشى؟» دېگەن ماقالىدە، خوتەن قوزغىلاڭچىلىرى «قەشقەردە تۈركلەرنىڭ تەربىيىسىنى ئالغان مۇھەممەدخان تەرىپىدىن تۈركچە ئەمەلىي جەڭ قىلىش ئۇسۇلى بويىچە مەشق قىلدۇرۇلدى» دېگەن مەلۇماتلار بار.

ئابدۇقادىر داموللامنىڭ شاگىرتلىرىدىن يەنە بىزگە مەلۇم بولغان گومىلىق ئابدۇجېلىل داموللا، تۇرپانلىق ئابدۇللا داموللا نەئىمى قاتارلىقلارمۇ مەشھۇر كىشىلەردۇر.

گومىلىق ئابدۇجېلىل داموللا ئابدۇقادىر داموللامدا ئوقۇپ خەتمە قىلىپ گومىغا قايتقاندىن كېيىن، مەرىپەتچىلىك ۋە ئىسلاھاتچىلىق ئىشلىرى بىلەن شۇغۇللانغان. 1933 - يىلى «خوتەن قوزغىلىڭى» پارتلىغاندا، گوما خەلقىنى تەشكىللەپ، قوزغىلاڭغا ئاۋاز قوشقان.

تۇرپانلىق ئابدۇللا داموللا نەئىمى قەشقەردە ئابدۇقادىر داموللامدا ئوقۇپ تۇرغانغا قايتقاندىن كېيىن، تۇرپاندا مەرىپەتچىلىك بىلەن شۇغۇللانغان، 1933 - يىلى تۇرپان دېھقانلار قوزغىلىڭىغا ئاۋاز قوشۇپ، تۇرپان قىسىملىرىغا باش بولۇپ قوزغىلاڭغا قاتناشقان، كېيىن، مەھمۇت مۇھىتىنىڭ ئەڭ يېقىن سەپداشلىرىدىن بولۇپ قالغان. مەھمۇت مۇھىتى قەشقەردە 6 - دىۋىزىيىنىڭ شىجاڭى بولغاندا، ئابدۇللا داموللا نەئىمىمۇ مۇشاۋىر ھەم باش كاتىپ بولغان. شېڭ شىسەي ئابدۇللا داموللامنى مەھمۇت مۇھىتىدىن ئايرىۋېتىش ئۈچۈن كۆپ كۈچ

سەرپ قىلغان بولسىمۇ، لېكىن مەقسىتىگە يېتەلمىگەن. 1937 - يىلى ئابدۇللا داموللام مەھمۇت مۇھىتى بىلەن بىللە چەت ئەلگە چىقىپ كەتكەن.

ئابدۇقادىر داموللامنىڭ ئىسلاھات ئىدىيىسى ۋە مەكتەپ ئېچىپ بىللەتنى ئويغىتىش ھەققىدىكى تەشەببۇسلىرى تارىم ۋادىسىدا ناھايىتى زور تەسىر قوزغىغان ۋە ئۈنۈم ھاسىل قىلغان. جاپبار ئەمەتنىڭ «خوتەن ۋىلايىتىنىڭ ئازادلىقتىن ئىلگىرىكى مەدەنىيەت - مائارىپ تەرەققىياتى توغرىسىدا ئەسلىمە»^① دېگەن ماقالىسىدە مۇنداق بايانلار بار: «جەنۇبىي شىنجاڭدا بىرىنچى بولۇپ ئابدۇقادىر داموللام بىننى ئابدۇۋايىت قەشقىرى جاھالەت تۇمانلىرى ھەممە ياقنى قاپلاپ كەتكەن بۇرۇقتۇم ھالەتنى بۇزۇپ تاشلاپ، 1920 - يىلى دىن بىلەن پەن بىرلەشتۈرۈلگەن يېڭى تىپتىكى مەكتەپنى قۇردى ۋە بۇ خىل مەكتەپلەرنى ھەممە جايدا قۇرۇش تەشەببۇسىنى ئوتتۇرىغا قويدى. . . ئابدۇقادىر داموللامنىڭ تەشەببۇسىدىن كېيىن، بۇ خىل مەكتەپلەر ئارقا - ئارقىدىن بارلىققا كېلىشكە باشلىدى. . . يېڭىلىقتىن ئۆلگۈدەك قورقىدىغان ئەكسىيەتچى كۈچلەر دىن بىلەن پەن بىرلەشتۈرۈلگەن مەكتەپلەرنى (جەدىد) مەكتىپى دەپ ئاتاپ، بۇ خىل مەكتەپلەر «دىننى سۇسلاشتۇرسۇن» دېيىشتى.

ئابدۇقادىر داموللامنىڭ تەشەببۇسىغا ئاۋاز قوشۇپ، خوتەن ۋىلايىتىدىمۇ 1920 - يىلى دېھلىدە ئوقۇپ كەلگەن قاسىم ئەپەندى، تۈركىيىدە ئوقۇپ كەلگەن ئىسمائىل ھەققى ۋە خانى ئەپەندىلەر تەرەققىپەرۋەر سودىگەرلەرنىڭ ياردىمىگە تايىنىپ، خوتەن شەھىرىنىڭ ئالتۇنلۇق مازار مەدرىسىدە

① بۇ ماقالە «شىنجاڭ تارىخ ماتېرىياللىرى» نىڭ 20 - ساندا ئېلان قىلىنغان.

يەر يۇمىلاق ۋە قۇياش ئوتراپىدا ئايلىنىدۇ، تەلىماتىنى ياقىلاپ، سۇلايمان ئەلەمىنىڭ «يەر ياپىلاق، ئۇنى ھۆكۈز مۇڭگۈزىدە كۆتۈرۈپ تۇرىدۇ، دېگەن تەلىماتىغا رەددىيە بەرگەنلىكى ئۈچۈن، سۇلايمان ئەلەم قاسسىم ئەپەندى قاتارلىقلارنى «دىنىسىز» دەپ ئەيىبلەپ، چىڭ دارىنغا چاقىدۇ. بۇ مەكتەپنى تاقىۋېتىشكە باھانە تاپالماي تۇرغان چىڭ دارىن دەرھال بۇيرۇق چۈشۈرۈپ، مەكتەپنى تاقىۋېتىش بىلەن، ئۇنىڭ ئوقۇتقۇچىلىرىنى چېگرىدىن قوغلاپ چىقىرىدۇ. خوتەندە ئۆتكەن مۇھەممەت ئىمىن بۇغرا، تېۋىپ ئابدۇكېرىم ھاجى، ئەمەتجان باي ھاجى، سەمىجان باي ھاجى قاتارلىقلار ئەنە شۇ مەكتەپتە ئوقۇغان بىرىنچى تۈركۈم ئوقۇغۇچىلاردىن ئىدى.

1932 - يىلىنىڭ ئاخىرلىرى خوتەن ۋىلايىتىدە كەڭ كۆلەملىك دېھقانلار قوزغىلىڭى پارتلىدى. قوزغىلاڭ غەلىبىسىدىن كېيىن، مۇھەممەت ئىمىن بۇغرا يېتەكچىلىكىدە قۇرۇلغان «ئىسلام ھۆكۈمىتى» سۇ دەريازىسىدىكى بۇتخانىنى چېقىپ تاشلاپ ۋە «شۆتاك» مەكتىپىنى ئۆتكۈزۈۋېلىپ، ئۇنىڭ ئورنىدا «دارىلئولۇم» ناملىق ئوتتۇرا دەرىجىلىك مەكتەپنى ئاچتى. مەكتەپنىڭ ئاساسلىق ئوقۇتقۇچىلىرى تۈركىيىدە ئوقۇپ كەلگەن ئاتۇشلۇق مۇسا ئەپەندى ۋە خوتەنلىك تۇرسۇن داموللا قاتارلىقلار ئىدى. »

«خوتەن قوزغىلىڭى توغرىسىدا ئەسلىمە» ناملىق ماقالىنىڭ ئاپتورى تۈركىيە تەۋەلىكىدىكى خوتەنلىك مۇھاجىر دوختۇر مۇھەممەد ياقۇپ بۇغرا مۇنداق دەپ يازغان: «ئۇ زامانلاردا ھەجگە بارىدىغان يول روسىيە - تۈركىيە يولى بولۇپ كەلگەن. قەشقەردە 1913 - يىللاردا ئابدۇقادىر داموللام باشچىلىقىدا (مەتلە - ئۆلھىدايات، ناملىق بىر تەشكىلات

قۇرۇلدى. بۇنىڭ مۇھىم ۋەزىپىسى زامانىۋى مائارىپنى قانات يايدۇرۇش ئىدى. شۇنىڭ بىلەن قەشقەر، خوتەن، كۇچا ۋە تۇرپان قاتارلىق جايلاردا مەكتەپلەر قۇرۇلدى. بۇ مەكتەپلەر شەھەردىكى بىر قىسىم باي سودىگەرلەر ۋە قوشۇمچە تىجارەت بىلەن شۇغۇللانغان يەر ئىگىلىرىنىڭ ياردىمىگە يۆلەنگەن. دەرسلەردىن تىل - ئەدەبىيات، ماتېماتىكا ۋە شېئىر ئاساس قىلىناتتى. ①

ئابدۇقادىر داموللام خەلقنىڭ قان - تەرى بەدىلىگە ياشاۋاتقان تەسلىمچى ئەمەلدارلارغا، جاھالەت ھامىيلىرى بولغان مەككەر سوپى - ئىشانلارغا، ئاچكۆز، جانباقتى بايلارغا قاتتىق نەپرەتلىنەتتى ۋە ئۇلارنى تەنقىدلىپ، خەلقپەرۋەر، مىللەتپەرۋەر بولۇشقا دالالەت قىلاتتى.

بىز ئابدۇقادىر داموللامنىڭ بۇ خىل ئاز ئۇچرايدىغان ئالىمجاناپ خاراكتېرىنى مەرھۇم تارىخچى ۋە يازغۇچى خېۋىر تۆمۈرىنىڭ ② «ئابدۇقادىر داموللام ھەققىدە قىسسە» دېگەن بىئوگرافىك رومانىدىكى ئاجايىپ ۋەقە ۋە بايانلاردىن ئېنىق كۆرۈۋالالايمىز. مىسال ئۈچۈن ئالىدىغان بولساق، بۇ روماننىڭ «بىر مەيدان كەسكىن جەڭ» ماۋزۇلۇق ئون بەشىنچى بابىدا، ئابدۇقادىر داموللام ئۆزلىرىنى يۇرتنىڭ تاجىسى، ئەلنىڭ ئابرويى دەپ ھېسابلايدىغان نۇرغۇن مېھمانلار قاتناشقان بىر قېتىملىق زىياپەتتە مۇنداق «نۇتۇق» سۆزلىگەن:

- ① «شىنجاڭ تارىخ ماتېرىياللىرى» 17 - سان 118 - بەت.
② خېۋىر تۆمۈر - (1922 - 1991) يازغۇچى ۋە ژۇرنالىست. ئۇ، توقسۇنلۇق مەشھۇر تارىخىي شەخس تۆمۈر ئېلى (تۆمۈر شىجاڭ) نىڭ ئوغلى بولۇپ، «بالدۇر ئويغانغان ئادەم»، «تال ئالدىدا»، «موللا زەيدىن ھەققىدە قىسسە»، «ئابدۇقادىر داموللام ھەققىدە قىسسە» قاتارلىق يىرىك ئەسەرلەرنىڭ ئاپتورى.

«مەن ئەسلىدە، ئۆز مۇددىئايمنى ئەرز قىلىش ئۈچۈن ھەربىرلىرىنىڭ ئۆيىگە بىر - بىرلەپ بارسام بولاتتى. ئەپسۇسكى بارالماي قالدىم. ئەپۇ قىلىشالا! ھالا بۈگۈن، ئۈشبۇ سورۇنغا جەم بولىدىغانلىقىمىزنى غەنىمەت بىلىپ بۇيان كەلدىم. مۇددىئا نېمە؟ دەپ سۇرالسا، شۇنداق جاۋاب بېرىمەنكى، مۇشۇنداق ھەشەمەتلىك چاي - زىياپەتلەر ئىچىدە، مەست - مۇستەغرىق بولۇپ ئۆتۈۋاتقان بۈگۈنكى كۈنلىرىمىزگە زادىلا رازى ئەمەسمەن! چۈنكى، مەست - مۇستەغرىقلىق ئارقىسىدا، ۋەتەن، مىللەتنىڭ كۈنى ئېغىر، ھالى تەس ۋە نەس ئۆتمەكتەدۇر. خەلق نادانلىق، جاھالەت ئىچىدە ئازاب چەكمەكتە. ھەممە ئىش كونا قېلىپ، كونا ئىزغا چۈشۈپ، يېڭىلىققا يول بەرمەي، ھالاكەتكە قاراپ ماڭماقتا. ۋاقتىمىز، دەۋرىمىز، ئوبدان پۇرسەتلىرىمىز قولىدىن كەتمەكتە. بۇ ياخشى ھادىسە ئەمەس. بۇ مىللىي خارابەت، مىللىي مۇنقەرزلىكتىن بىشارەت بېرىدىغان خەۋەرلىك ھادىسە. ھەربىر ۋىجدان ئىگىسىنىڭ مۇنداق خەۋەرلىك ۋەزىيەتتە قانداقمۇ جىم تۇرغۇسى كەلسۇن! بۈگۈنكى داستاندا جەم بولغان قازى - مۇدەررىسلىرىمىز، داموللىلىرىمىز، ساخاۋەتلىك بايلىرىمىز بۇ خەۋەرلىك ئەھۋالغا كۆزىنى ئەمە، قۇلىقىنى گاس قىلىپ، قانداقمۇ بىپەرۋالىق قىلالىسۇن! شۇنى چۈشىنىشىمىز لازىمكى، ۋەتەن، مىللەتنىڭ غەپمىنى يېيىش، خەلقنىڭ بېشىنى ئوڭشاپ، بەخت - سائادەتكە باشلاپ مېڭىش مۇشۇ داستاندىكى ھەممە كىشىنىڭ گەدىنىدىكى پەرز ۋە قەرزىدۇر. ئىنساپ تارازىمىز بىلەن ئۆلچەپ كۆرىدىغان بولساق، بولۇپمۇ بىز ئۇلۇغلارنىڭ خەلقىنى نادانلىق، جاھالەتتىن قۇتۇلدۇرۇپ، سائادەتلىك كۈنلەرگە يېتىشتۈرۈشتەك مۇقەددەس ۋەزىپىمىز باردۇر. ئەگەر ئۈشبۇ ۋەزىپىمىزنىڭ بارلىقىنى ئىنكار قىلىدىغان بولساق، ئۇ چاغدا بىز زادى نېمە ئۈچۈن ئوقۇدۇق؟

دېگەن سوئالغا ھېچقانداق جاۋاب بېرەلمەسلىكىمىز مۇمكىن!
 ئىككىنچى تۈرلۈك قىلىپ ئېيتقاندا، خەلق ئۈچۈن، ۋەتەن،
 مىللەت ئۈچۈن خىزمەت قىلمىغان ئىلىمىنىڭ يەنە قانداق پەزىلىتى
 ۋە ئەھمىيىتى بولسۇن! بۇ تەرەپلىرىنى ھەربىر ئۆلىما ئوبدان
 ئويلاپ، مۇھاكىمە قىلىپ كۆرۈشى كېرەك! . . . بىز ھەممىمىز
 قانچە يىللار غۇربەتچىلىكتە رىيازەت چېكىپ، ئىلىم تەھسىل
 قىلغانلارمىز. نېمە ئۈچۈن ئوقۇدۇق؟ خەلقنى قاراڭغۇلۇقتىن
 يورۇقلۇققا، جاھالەتتىن مەرىپەتكە باشلايمىز دەپ ئوقۇدۇق.
 خۇداغا شۈكرى، ئوقۇغانغا يارىشا، بىرىمىز قازى، بىرىمىز
 داموللا، بىرىمىز مۇددەرس كەبى ئۇنۋان دەرىجىلەرگە
 تەيىنلىنىپ، يۇرت خەلقىنىڭ ئىززەت - ھۆرمىتىگە سازاۋەر
 بولدۇق. ئەپسۇسكى، بىز بۇ ئىززەت - ھۆرمەتكە ئىگە
 بولۇۋېلىپلا، ئەسلىدىكى مەقسەت - مۇددىئالىرىمىزغا ئاسىيلىق
 قىلىپ، نوقۇل ھالدا ھۇزۇر - ھالاۋەت، راھەت - پاراغەتكە
 بېرىلىپ، مەست - مۇستەغرىق بولۇپ يېتىۋالدۇق. يۇرت بولسا
 نادانلىق، جاھالەتتە، خەلقىمىز خار - مۇزەللەتتە قالدى.
 يۇرتىمىزنىڭ ئاقىۋىتى، خەلقىمىزنىڭ ئىستىقبالى توغرىسىدا
 قاغۇرمىدۇق. يۇرت ۋە خەلقنىڭ غېمىنى قىلىش، يۇرتىنى
 تەرەققىياتقا، خەلقنى ئىلىم - مەرىپەتكە باشلاشتەك ئۇلۇغ
 ۋەزىپىمىز بارلىقىنى بىز ئۆلىمالار ئېسىمىزدىن
 چىقاردۇق. تۆر - ئابروي تالىشىشتەك قېلىپلاشقان ئادەت
 ئىجراسىدىن باشقا، ياخشى ئەمەللىرىمىز بارلىقىنى ئىنكار
 قىلدۇق. بىز نېمە ئۈچۈن بۇ قەدەر بۇزۇلۇپ كەتتۇق؟ نېمە
 ئۈچۈن ئىنساپ قىلمايمىز؟ نېمە ئۈچۈن بۇ ھەقتە ئازراق
 ئويلىنىپ، ئۆز خاتالىقىمىزنى تۈزەتمەيمىز! بۇ توغرىدا بىر ئاز
 سۆز قىلساق، چېچىلغانلىق بولامدەكەن؟ . . . نېمىشقا
 قاينىمايدىكەنمەن؟ ئۆلىمالارنىڭ خۇددى شاپاققا ئولاشقان

چىۋىندەك، مەدرىسلەردىكى ئەۋقاپقا، مۆھۈر ھەققىگە، نەزىر - چىراقتىكى سەدىقە - ئېھسانغا، ئىش قىلىپ قەيەردە نەپ بولسا، شۇ يەرگە توپلىنىۋالغانلىقىغا، ئىنساپ ھەۋزىسى قۇرۇتۇپ، تەمەخورلۇقنىڭ سېسىق پاتقاقلىرىغا بوغۇزى بىلەن تەڭ چۆكۈۋالغانلىقىغا، ۋەتەن، مىللەتنىڭ، خەلقنىڭ داد - پەريادى، نالە - پىغانلىرىغا قۇلاق سالماي، كۆز يۇمۇپ گاسى - ئەمما بولۇۋالغانلىقىغا قانچە قاينىسام شۇنچە ياخشى ئەمەسمۇ! قېنى، نېمە ئۈچۈن قاينىمايدىكەنمەن؟ ھازىرقى ئەھۋال قانداق بولۇۋاتىدۇ، قېنى؟ . . . بىز بۇ يەردە بولۇپ، تاۋاق بىكارلاپ ئولتۇرۇپتىمىز. بىزنىڭ ئەزىز بالىلىرىمىز گۈلەختە كۈلگە بولغىنىمىز، ئاچ - يالىڭاچلىق ئازابىنى تارتماقتا. بىز كۈندە قانچە قېتىم داستىخان ئۈستىدە مەشەت قىلىپ، توقۇلۇقتىن كارىلداپ يۈرمىز. ئۇنىڭ ھېسابىغا، كوچىدىكى تىلەمچى - سائىللار شۇنچە كۆپەيمەكتە. ھالبۇكى، بىز ئۇلارغا قانچىلىك خەيرخاھلىق كۆرسەتتۇق؟ ئۇلارنىڭ بېشىنى قانچىلىك سىيلىدۇق؟ ياق، ھېچنەمە قىلمىدۇق، بەلكى ئۆشەرە - زاكات ۋە ئەۋقاپ كىرىملىرىنى ئۆز نەپسىمىزگە تارتىپ كەتتۇق. شۇ سەۋەبتىن، يېتىم - يېسىر، تۇل خوتۇن، يېتىم ئوغۇللار خەيرخاھسىز قالماقتا. نېمە ئۈچۈن ئۇلارغا غەمخورلۇق قىلمايمىز؟ مەكتەپلەر ئېچىپ، دارىلمىتام - دارىلئاجىزىلەر قۇرۇپ، كوچىدا ئاچ - يالىڭاچ، خارۇ - زارلىقتا قالغان بالىلارنى، ئاجىز - مىسكىنلەرنى نېمە ئۈچۈن تەربىيە قوينىغا ئالمايمىز؟ ئۇلارنىڭ بېشىنى سىيلاپ، غەمخورلۇق قىلساق بۇنىڭ نېمە يامىنى؟ ئۆزىمىز يۇرتنىڭ كۆزى، خەلقنىڭ بېشى بولۇپ تۇرۇقلۇق، خەلقنى بىخەت - سائادەتكە باشلاپ ماڭماستىن، پۈتۈن ئىشتىياقىمىز بىلەن شەخسىي تاپاۋەت يولىغا ماڭساق، قولغا كىرگەن ئىللا - تەڭگىلەرنى ئەۋرەزگە كۆمۈپ

خاتىرجەم ياتساق، ئىستىقبالىمىز توغرىسىدا زەررىچە قايغۇرمىساق، كەلگۈسى ئەۋلادلىرىمىزغا نېمە دەپ جاۋاب بېرىمىز؟ قېنى، ئۇلارنىڭ ئالدىدا ئاسىي گۇناھكار بولۇپ قالماستىمۇ! . . . ئەپسۇسكى، بىز غەمخورلۇق قىلماي كۈچىمىزگە تاشلىۋەتكەن بالىلىرىمىزنى ياۋروپادىن كەلگەن مۇخالىپەتچىلەر ئۆز قوينىغا تارتماقتا. ئىنگىلىز - شۋېتلار قانداقتۇر شىپاخانا قۇرۇپ، داۋالاش يوللىرى بىلەن ئەقىدە ئوغرىلىماقتا. ئۇلار بىزنىڭ بالىلىرىمىزغا بىر مىسقال تەسىر كۆرسىتىشكە كۆزى يەتسە، ئايانماستىن يۈز سەرلەپ تەڭگە سەرپ قىلماقتا. بىز بولساق، بالىلىرىمىزنى كۈچىلارغا تاشلاپ، ئۆزىمىزدىن يىراقلاشتۇرماقتىمىز. ھە دەپسە دەررە ئۇرۇپ، ئۇلارنىڭ دىلىنى جاراھەتلەندۈرمەكتىمىز، ئەل راينى چېكىندۈرمەكتىمىز. بۇ ئىشلىرىمىز مۇلاھىزە قىلىپ كۆرۈشكە ئەرزىمەسمۇ؟ ھېلىمۇ كەچ ئەمەس، پۇرسەت بار، ئەگەر ۋاقىتدا قايغۇرۇپ، قىلىشقا تېگىشلىك ئىشلىرىمىزنى قىلمايدىغان بولساق، كەلگۈسى ئەۋلادلىرىمىزنىڭ لەنەت - نەپرەتلىرىگە كۆمۈلۈپ كېتىشىمىز مۇقەررەر! . . . ئىنگىلىز، شۋېتلار قانداق يول بىلەن بىزگە مېھمان بولۇپ قالدى؟ ئۇلارنى كىم چىلاپ كەپتۇ؟ ئۇلار ھېچ ۋاقىتتا بىزگە مېھمان ئەمەس، مېھمان بولۇشمۇ مۇمكىن ئەمەس. ئۇلار جاھانگىر، تاجاۋۇزچى، ئۇلار ئوغرى، بۇلاڭچى. باشتا قۇيرۇق ئوينىتىپ كەلگەن بىلەن، ئاستا - ئاستا پېيىمىزنى قىرقىپ، بايلىقىمىزنى ئوغرىلايدىغان، گىلەملىرىمىزنى ئېلىپ، بىزنى داق بورىغا تاشلاپ داغدا قويىدىغان بۇلاڭچىلاردۇر. بۇ مۇخالىپەتچىلەر بەلكى بېشىمىزغا چۈشكەن بالايىئاپەت! ئۇلار بىزنى خۇراپاتلىقنىڭ قارا خالتىلىرىغا قاچىلاپ، ئەخلەت دۆۋىسىگە چۆرۈۋەتكۈچى ۋاپاسىزلاردۇر. ئۇلار بىزگە ئىتتىپاقسىزلىق ۋاپاسىنى چېچىپ، ئۆز قولىمىز بىلەن ئۆز

قېنىمىزنى تۆككۈچى خۇنخورلاردۇر. ئۇلار بىزنى غەپلەت ئۇيقۇسىدا بېھۇش قىلىپ ھالاك قىلغۇچى قارا نىيەتلىك ياۋۇزلاردۇر...

قېرىنداشلار، ۋەتەنداشلار! بىز ئەزەلدىن قابىل، باتۇر خەلق ئىدۇق، تاكى پامىردىن ئۇزاق ئالتايغىچە چېدىر - بارگاھ تىكىپ، سەلتەنەتلىك ئوردا - تەختلەر قۇرۇپ، دەۋران سۈرگەن ئەل ئىدۇق. قاچانكى، بىزگە جاھالەت، نادانلىق، خۇراپاتلىق، ئىتتىپاقسىزلىق، ھەسەتخورلۇق، مەنمەنلىك، شەخسىيەتچىلىك ئىللەتلىرى چاپلاشتى، شۇ كۈندىن باشلاپ زاۋاللىققا، خار - زەبۇنلۇققا يۈزلەندۇق. ھازىرقى ئەھۋالىمىز بۇنىڭ جانلىق دەلىلى. قېرىنداشلار، ۋەتەنداشلار، ئويلاپ كۆرەيلى، مۇلاھىزە قىلايلى، ھازىرمۇ ۋاقىت كەچ ئەمەس، غەپلەت ئۇيقۇسىدىن ئىرغىپ تۇرۇپ، كۆزىمىزنى ئاچساق، ئىتتىپاقلىشىپ بىر ياقىدىن باش چىقىرىپ، ئاسارەت كىشەنلىرىنى پاقچىلاپ تاشلىساق، پەلەكنىڭ چاقىنى ئوڭغا بۇراپ، ئىتتىپاقلىشىمىزنى يورۇتۇشقا، ۋەتەن، مىللەتنى سائادەتلىك كۈنلەرگە يېتىشتۈرۈشكە ھېلىمۇ كېچىكمەيمىز!...

ئابدۇقادىر داموللام قەشقەردىكى ئەنگىلىيە بىلەن شۋېتسىيە كونسۇلخانىلىرىنى بازارغا قىلغان ياۋروپالىق مىسسىيۇنېرلارنىڭ ھەر خىل ۋاسىتىلەر ئارقىلىق خرىستىئان دىنىنى تارقىتىشىغا قەتئىي قارشى تۇرۇپ، باتۇرلۇق بىلەن كۆكرەك كېرىپ ئوتتۇرىغا چىقىپ، تالىپلىرى ۋە قوللىغۇچىلىرى ئارقىلىق خەلقنى تەشكىللەپ نامايىش ئۆتكۈزۈپ، ئەنگىلىيە، شۋېتسىيە كونسۇلخانىلىرىنىڭ كۆزىگە قادالغان مىققا ئايلانغان.

قەشقەرنىڭ يەرلىك ئەمەلدارلىرى، موللا، قازى قۇززات، ئىشانلىرىمۇ ئابدۇقادىر داموللامغا نىسبەتەن چىشلىرىنى غۇچۇرلىتىپ، ئۇنى يەۋەتكۈدەك ئەلپازدا ھاقارەتلەشكەن.

بىرلىرى ئابدۇقادىر داموللىنىڭ ئەل ئىچىدە ئېشىپ بېرىۋاتقان ئابروي - ئىناۋىتىگە ھەسەت قىلسا، بىرلىرى «جەدىد» لىك يولىغا ماڭدى، ئىمانىمىزنى سۇسلاشتۇرۇۋەتتى دېيىشىپ ھاقارەتلەشكەن؛ يەنە بىرلىرى، «ئابدۇقادىر داموللام تېخى خەلقنى ئويغىتار ئىمىشكەن، ئۇ ئويغاتمىسمۇ مەزىناخۇنۇملار ھەر كۈنى ئەتىگەندە ئويغىتىۋاتامدۇ؟» دېيىشىپ، مەسخىرە قىلىشقان...

ئابدۇقادىر داموللامغا نىسبەتەن ئۆچمەنلىكى ئەڭ كۈچلۈكى، شۇ ۋاقىتتىكى قەشقەرنىڭ ئەڭ چوڭ ئۆلىماسى ئابدۇغوپۇر شاپتۇل داموللام بىلەن قەشقەرنىڭ ئەڭ چوڭ بېيى ئۆمەر باي دېگەن ئىككى كىشى بولغان.

بۇ ئىككىلەن ئەنگلىيە، شۋېتسىيە كونسۇلخانىسىدىكىلەر بىلەن تىل بىرىكتۈرۈپ، ئەمەت دېگەن بىر تەلۋە ئائىلىنى ئالداپ سېتىۋېلىپ، 1924 - يىل 8 - ئاينىڭ 14 - كۈنى ئابدۇقادىر داموللامنى ئۆز ئۆيىدە مەخپىي ھالدا ئۆلتۈرگۈزۈۋەتكەن.

بۇ قاتلىق ۋەقە تارىم ۋادىسىنى زىلزىلىگە سالغان.

ئابدۇقادىر داموللام قەستكە ئۇچرىغان كۈننىڭ ئەتىسى بۇ خەۋەر چاقماق تېزلىكىدە پۈتۈن شەھەرگە ۋە شەھەر ئەتراپىدىكى قوغان، سەمەن، ئاۋات، بەشكېرەم، توققۇزاق، ئاتۇش، پەيزاۋات قاتارلىق جايلارغا تارقالغان. مىڭلىغان كىشىلەر ھەيرانلىق، ئېچىنىش، جۇدالىق، قايغۇلۇق ۋە غەزەپلىك ھېسسىياتى بىلەن قىلىۋاتقان ئىشنى جايىدا قويۇپ، كېتىۋاتقان يولىدىن توختاپ، قەشقەرگە قاراپ سەلدەك ئاققان. پەيشەنبە كۈنى ھېيتگاھ جامەسىنىڭ ئىچى - تېشى ئالىمنىڭ نامىزىغا داخىل بولۇش ئۈچۈن كەلگەن ئادەملەر بىلەن لىق تولغان. يېشىدىن كېيىن، ئون مىڭلىغان ئادەم سەپ - سەپ بولۇپ،

داموللامنىڭ نامىزىنى چۈشۈرگەن. نامازدىن كېيىن، ئالىمنىڭ مېيىتى سېلىنغان جىنازىنى كۆتۈرگەن خەلق ھەزرەت قەبرىستانلىقىغا قاراپ يول ئالغان. قوللىرىغا ھاسا ئېلىپ، توماقلىرىنى تەتۈر كېيىشكەن مىڭلىغان تالىپلار:

تاغلار - تاشلار تەۋرىنىپ،
قاتتىق چاقماق چاققانمۇ؟
دەريا سۈيى قان بولۇپ،
بۈگۈن تەتۈر ئاققانمۇ؟

قەشقەرنىڭ ھاۋاسىغا،
تۇمان پەردە ئاسقانمۇ؟
قەشقەرنىڭ جاھاننى،
قايغۇ - ماتەم باسقانمۇ؟

ئاي تۇتۇلماس دەپتىمىز.
كۈن تۇتۇلماس دەپتىمىز،
داموللامغا دەيۈزلەر،
قەست قىلمايدۇ دەپتىمىز.

ئېتىڭ بەكمۇ چىرايلىق،
ئابدۇقادىر ئەمەسمۇ؟
خەلقىمىزگە يول باشلاپ،
ئۆمرۈڭ ئۆتكەن ئەمەسمۇ؟

ئۆلتۈرگۈزدى دۈشمەنلەر،
كۆرەلمىگەن مەنەنلەر..

ساڭا تۆكۈپ كۆز يېشى،
يىغلاپ قالدۇق دەردەملەر!

جاينىڭ بولسۇن جەننەتتە،
ھۈرلەر بولسۇن خىزمەتتە.
ئۆلتۈمايمىز بىز سېنى،
مەڭگۈ ئەبەد - ئەبەدكە!

دېگەندەك مەرسىيە قوشاقلىرىنى ئوقۇشۇپ، دەۋرى ساما سېلىشىپ، يول ئېچىپ ئالدىدا ماڭغان. دەپنە مۇراسىمىدا، ئالىمنىڭ ئەڭ يېقىن مەسلەكداشى قۇتلۇق شەۋقى^① ئۆزىنىڭ مەرسىيە شېئىرىنى چەكسىز قايغۇ - ھەسرەت بىلەن دېكلاماتسىيە قىلغان. قۇتلۇق شەۋقنىڭ مەرسىيە غەزىلىنىڭ مەنىسى مۇنداق:

«ئۇ بىر ئۇلۇغ ئۇستازكى، ھىممىتى ئالى، ھىدايەتنىڭ كانى، ياخشىلىقنىڭ دەرياسىدۇر، ئۇ كېچە - كۈندۈز خەلقنىڭ غەمىنى يەپ ھەسرەتلىنەتتى. ئۇنىڭ مەقسىتى ئەلدىكى ناتوغرىلىقنى تۈزىتىش بولۇپ، يۇرتى ئۈچۈن ھەق سۆزلىگەنىدى. ئەمما جاھىل دۈشمەنلەر ئۇنىڭغا تىغ تارتىپ تويىمىدى. دوستلارغا مۇنداق بالا يولۇقۇپ، ھەممىنى غەمگە مۇپتىلا قىلدىكى، گوپا ئىككىنچى كەربالا ۋەقەسى مەيدانغا كەلگەندەك بولدى، دىللاردا مەڭگۈلۈك بىر غەش - قارىلىق قالدۇردى. ئەي، ئەلنى توغرا

① قۇتلۇق شەرقى (1876 - 1937) قەشقەردە تۇغۇلغان. قەشقەر، مىسىر، ئىستانبۇل، بۇخارا قاتارلىق جايلاردا ئوقۇغان، پۈتۈن ئۆمرى خەلقنى ئويغىتىش بىلەن ئۆتكەن مەرىپەتپەرۋەر ژۇرنالىست. قۇتلۇق ھاجى 1937 - يىلى تۈرمىدە مەۋلانوپ تەرىپىدىن ئېتىپ تاشلانغان.

يولغا سالغۇچى شەپقەتلىك پاناھىمىز، ئىسىت، ئارىمىزدىن يوقالدىڭ. ئەمدى بۇ يۇرتنىڭ ھالى خاراپلىققا يۈزلەندى، خەلق يول كۆرسەتكۈچىسىز، يول باشلىغۇچىسىز قالدى. سەن قاراڭغۇلۇق دەرياسىنىڭ يورۇق يۇلتۇزى ئىدىڭكى، ۋاقىتىسىز سەپەر بىلەن دەھشەتلىك ھالدا بىزدىن ئايرىلدىڭ، ئەمدى بىزدە ئالغا بېسىش — مەدەنىيەتنىڭ ئىزى ئۆچتى. شۇڭلاشقا، قىيامەت بولغانغا قەدەر دىللىرىمىز مالاللىققا چۆمدى، چۈنكى سەندەك مەردانە كىشىلەر بىزدە كەم ئىدى. كامالەتكە يەتكەنلەر ئەنقا بولغاچقا، خەتەرلىكلەر ھەقىقەت نۇرىنى پۈركۈۋالدى.»^(۱)

ئابدۇقادىر داموللامنىڭ مېيىتى مىسلىسىز داغدۇغا بىلەن دەپنە قىلىنغان. مەرھۇمنىڭ ۋاپاتى مۇناسىۋىتى بىلەن ۋەتەنداش، مەسلەكداش ئالىملاردىن تەجەللى، شەمسىدىن داموللام، مەھمۇد ئاخۇن داموللام ۋە چەت ئەلدىكى بۇرادەرلىرىدىن مۇراد رەمزەبەگ، ئەنۋەر شاھ ساھىب داموللام، ئالىم ۋە تارىخچى رىزا ئىبنى پەخرىدىن قاتارلىق ئالىم — ئۆلىمالار مەرسىيە غەزەللىرى يېزىشقان.

ئوت يۈرەك، ھەققانىيەتچى مەمتىلى ئەپەندىمۇ شۇ قاتاردا «ئوقۇدى — ئاشتى» دېگەن غەزىلىنى يېزىپ، بۇ قانلىق پاجىئەنى چۆچەك ئۇيغۇرلىرىنىڭ يۈرىكىگە ئورنىتىۋەتكەن. مەمتىلى ئەپەندىنىڭ بۇ شېئىرىنىڭ تەسىرى چۆچەكتىن ھالقىپ غۇلجا ھەتتا قەشقەرلەرگە يېتىپ كەلگەن.

مەمتىلى ئەپەندى بىلەن مۇرات ئەپەندىنىڭ مۇناسىۋىتى كۈندىن — كۈگە قويۇقلىشىپ، ئىنچىكە مەسىلىلەرگىچە پىكىرلىشىدىغان بولغان. مەمتىلى ئەپەندىنىڭ مۇرات ئەپەندى

(۱) «قەشقەر پېداگوگىكا ئىنستىتۇتى ئىلمىي ژۇرنىلى» نىڭ 1993 — يىللىق 2 — سانىنىڭ 53 — ۋە 54 — بېتىدىن ئېلىندى.

بىلەن بولغان مۇناسىۋىتىمۇ مەمتىلى ئەپەندىنىڭ چۆچەك ئۇيغۇرلىرى ئارىسىدىكى ئابروي — ئىناۋىتىنى ئاشۇرۇۋەتكەن. چۈنكى، مۇرات ئەپەندى ئوتتۇرا ئاسىيادا داڭقى بار دىنىي ئالىم ئىدى. ①

مەمتىلى ئەپەندىنىڭ «تەۋپىق» دېگەن ئەدەبىي تەخەللۇسىنىمۇ مۇرات ئەپەندى قويۇپ قويغان بولۇشى مۇمكىن. چۈنكى، مەمتىلى ئەپەندى بۇ تەخەللۇسنى تۇنجى قېتىم «ئوقۇدى — ئاشتى» دېگەن شېئىرىنى يازغاندا قوللىنىپ، سائىراشخانا تېمىغا چاپلاپ قويغان نۇسخىسىنىڭ ئاستىغا يېزىپ قويغان.

مەمتىلى ئەپەندىنىڭ «تەۋپىق» — توغرا يولدا ماڭغۇچى دېگەن بۇ تەخەللۇسنى مۇرات ئەپەندى قويۇپ قويغان بولۇشى مۇمكىن دېيىشىمىزدە، بىرىنچىدىن، ئۇنىڭ بۇ تەخەللۇسنى تۇنجى قېتىم چۆچەكتە قوللانغانلىقىنى ئاساس قىلغان بولساق، ئىككىنچىدىن، ئىسلام دۇنياسىدىكى ئەنئەنىۋىي ئادەتنى نەزەردە تۇتۇق. ھەممىگە مەلۇمكى، ئىسلام دۇنياسىدا ئۇستازلار شاگىرتلىرىغا بولۇپمۇ ئىستىداتلىق شاگىرتلىرىغا تەخەللۇس قويۇپ قويىدىغان ئادەت ناھايىتى كەڭ ئومۇملاشقان. مەسىلەن، ئاتا تۈرك مۇستاپا كامالىنىڭ ئەسلى ئىسمى مۇستاپا بولۇپ، ھەربىي مەكتەپتە ئوقۇۋاتقان چاغدا، ماتېماتىكا نەتىجىسى ئالاھىدە بولغاچقا، ماتېماتىكا ئوقۇتقۇچىسى ئۇنىڭغا «كامال» دەپ تەخەللۇس قويۇپ قويغان، كېيىن ساۋاقداشلىرى ئۇنى «كامال»

① «شىنجاڭ تارىخ ماتېرىياللىرى» نىڭ 17 - سان 119 - بېتىدىكى ۋە «شىنجاڭ تەزكىرىسى» نىڭ 1995 - يىللىق 4 - سان 58 - بېتىدىكى بايانلاردىن قارىغاندا، مەشھۇر تارىخىي شەخس مۇھەممەت ئىمىن بۇغرا ئوتتۇز ياشتىن ھالقىغاندا، يەنى 1930 - يىلى خوتەندىن چۆچەككە بېرىپ، مۇرات ئەپەندىدە بىر مەزگىل دىنىي تەلىم ئالغان.

دەپلا چاقىرىدىغان بولغان. مۇستاپا كامال «كامال» دېگەن بۇ تەخەللۇسنى ئۆمۈر بويى قوللانغان.

مۇشۇ ئەسىرنىڭ ئالدىنقى يېرىمىدا، ئۇيغۇرلار ئارىسىدىن چىققان مەشھۇر زات چىڭگىزخان داموللامنىڭ ئەسلى ئىسمى ئابلىز ھوشۇر بولۇپ، «چىڭگىزخان» دېگەن نام بىلەن مەشھۇر بولغان. «چىڭگىزخان» دېگەن بۇ نامنىڭ نەدىن كەلگەنلىكىنى بىلىش ئۈچۈن، بۇ زاتنىڭ قىسقىچە ئەھۋالى بىلەن تونۇشۇپ چىقىشقا توغرا كېلىدۇ.

چىڭگىزخان داموللامنىڭ ئەسلى ئىسمى ئابلىز ھوشۇر بولۇپ، 1912 - يىلى 1 - ئايدا بۈگۈرنىڭ يېڭىسار يېزىسىدا موللا ھوشۇر داموللا ھاجى دېگەن دىنىي زات ئائىلىسىدە دۇنياغا كەلگەن. باشلانغۇچ دىنىي مەلۇماتنى بۈگۈر ۋە كۇچالاردا ئالغان. 1932 - يىلىدىن 1934 - يىلغىچە قەشقەر خانلىق مەدرىستە ئوقۇپ، داموللام دېگەن ئۇنۋاننى ئالغان. كېيىن، ھىندىستان، مەككە، مىسىر قاتارلىق جايلاردىكى ئالىي بىلىم يۇرتلىرىدا داۋاملىق ئوقۇغان. مىسىرنىڭ ئىسلام دۇنياسىغا مەشھۇر بولغان ئەزھەر ئۇنىۋېرسىتېتىدە ئوقۇتقۇچى بولغان، ئوقۇتقۇچى بولغاندىمۇ ئالاھىدە تەسىرى بار ئوقۇتقۇچى بولغان.

ئابلىز ھوشۇر مانا مۇشۇ ئىسلامىيەت دۇنياسى بويىچە ئەڭ مەشھۇر ئۇنىۋېرسىتېت بولغان ئەزھەر ئۇنىۋېرسىتېتىدىكى ۋاقىتىدا، ئىلتىماس قىلىپ، مىسىر پادىشاھىنىڭ ئالاھىدە رۇخسىتى بىلەن، دىنىي ئالىملارنىڭ خەلقئارالىق مۇنازىرىسىگە قاتنىشىپ، مۇنازىرىدە ئۈستۈنلۈك قازانغانلىقى ئۈچۈن، مىسىر پادىشاھى فارۇق ئۇنى: «سەن ئىلىم دۇنياسىنى بويسۇندۇرغان چىڭگىزخان ئىكەنسەن!» دەپ ئالاھىدە ماختىغان. شۇنىڭدىن باشلاپ، ئۇ «چىڭگىزخان» دېگەن نام بىلەن مەشھۇر بولغان. ھەقىقەتەنمۇ ئۇ «چىڭگىزخان» دېگەن نامغا لايىق تالانت ئىگىسى

بولۇپ، دىنىي بىلىمى ئالاھىدە چوڭقۇر، نەزەر دائىرىسى ئالاھىدە كەڭ، ئاتىقلىق سەنئىتىدە كامالەتكە يەتكەن، بەش - ئالتە خىل چەت ئەل تىلىنى مۇكەممەل بىلىدىغان كىشى ئىدى.

چىڭگىزخان داموللام شۇ يىللىرى مىسىردىن سەئۇدى ئەرەبىستانغا بېرىپ، مامۇت شىجاڭ بىلەن كۆرۈشكەن ھەم ئۇنىڭ بىلەن بىللە ياپونىيىگە بارغان. شۇ مەزگىللەردە، جۇڭگو - ياپونىيە ئۇرۇشى بولۇۋاتاتتى. ياپونىيە ھۆكۈمىتى ئالاھىدە مەقسەت بىلەن، مامۇت شىجاڭ ۋە چىڭگىزخان داموللام ئىككىيلەننى بېيجىڭغا ئورۇنلاشتۇرغان. مامۇت شىجاڭ 1944 - يىلى بېيجىڭدا ۋاپات بولغان. چىڭگىزخان داموللا كېيىن نەنجىڭ ئۇنىۋېرسىتېتىدە ئوقۇغان.

چىڭگىزخان داموللام كېيىن جۇڭگونىڭ مىسىردىكىسى ئەلچىخانىسىدا بىر مەزگىل ئىشلىگەن. 1947 - يىلى 1 - ئايدا، مىسىردىن ئۈرۈمچىگە قايتىپ كەلگەن. ئۇ، تۇغقان يوقلاش ئۈچۈن بۈگۈرگە قايتىپ كەلگەندە، ئۈچ ۋىلايەت ئىنقىلابى بىلەن گومىنداڭ تەرەپ ھاسىل قىلغان «بىرلەشمە ھۆكۈمەت» نىڭ باشلىقى جاڭ جىجۇڭ بىلەن گەخمەتجان قاسىمى ئۇنى ئۈرۈمچىگە چاقىرتىپ، ئۆلكىلىك ھۆكۈمەت ئىچكى ئىشلار نازارىتىگە خىزمەتكە تەيىنلىگەن. چىڭگىزخان داموللا قوشۇمچە سەنمىنجۈي ياشلار ئىتتىپاقىنىڭ مۇئاۋىن رەئىسى بولۇپ ئىشلىگەن، كېيىن، شىنجاڭ ئۆلكىلىك ئۇيغۇر ئۇيۇشمىسىنىڭ رەئىسلىكىگە تەيىنلەنگەن. ئۇ، 1948 - يىلى كۈزدە، جەنۇبىي شىنجاڭنىڭ ھەرقايسى جايلىرىدىكى ئۇيغۇر ئۇيۇشمىلىرىنى كۆزدىن كەچۈرۈش ۋە ھەرقايسى ناھىيىلەرنىڭ چوڭ ئاخۇنلىرىنى بېكىتىش ئۈچۈن، جەنۇبىي شىنجاڭغا بارغان.

1949 - يىلى 9 - ئاينىڭ 21 - كۈنى مۇھەممەت ئىمىن

بۇغرا، ئەيسا بەگ، قۇربان قۇداي قاتارلىق چىنى تۈركىستانچىلار چىڭگىزخان داموللامنى بۇگۈردىكى ئۆيىدىن ئېلىپ، چەت ئەلگە قاراپ قاچقان. بۇلارنىڭ بىر قىسمى چېگىرىدىن ئۆتۈپ كەتكەن بولسىمۇ، يەنە بىر قىسمى ئۆتەلمەي قالغان. چىڭگىزخان داموللا يەكەندە ئىككى ئاي تۇرۇپ قالغان. ئازادلىق ئارمىيىسىنىڭ قەشقەردە تۇرۇشلۇق قىسمى چىڭگىزخان داموللامنى قەشقەرگە ئېلىپ كېلىپ، ئۇنى ئۈچ ئايلىق دىنىي زاتلارنى تەربىيەلەش كۇرسىغا قاتناشتۇرغان. ئۈچ ئايدىن كېيىن قولغا ئېلىپ، 1950 - يىلى 7 - ئايدا، قەشقەر تۈرمىسىدىن ئۈرۈمچى تۈرمىسىگە يۆتكىگەن. 1952 - يىلىنىڭ ئاخىرى، ئۇنى «خەلق دۈشمىنى» دەپ جىنايەت بېكىتىپ، ئۆلۈم جازاسى بەرگەن.^①

دېمەك، مەمىتلى ئەپەندىنىڭ «تەۋپىق» دېگەن ئەخەللىۋىسىنىڭ ئىسلامىيەت دۇنياسىدىكى ئەنئەنە بويىچە مۇرات ئەپەندى تەرىپىدىن قويۇلغان بولۇشى ئېھتىمالغا يېقىن.

مەمىتلى ئەپەندىنىڭ تەسىرى چۆچەك تەۋەسىدە كۈنسېرى زورايدىغانلىقتىن، بۇ چېگرا شەھىرىنىڭ مەنئى ھاۋاسىغا ئىنتايىن سەگەكلىك بىلەن دىققەت قىلىدىغان ياكى زېڭىشىن ھۆكۈمىتى مەمىتلى ئەپەندىگە دىققەت - نەزەرىنى تىككەن.

دەل مۇشۇنداق خەتەرلىك ۋەزىيەتنى بىلىپ تۇرۇۋاتقان مۇرات ئەپەندى بىر كۈنى مەمىتلى ئەپەندىنى ئۆيىگە چاقىرتىپ: — تەۋپىق، سىزنى ھۆكۈمەت نازارەت ئاستىغا ئالدى. ۋەزىيەت خەتەرلىك، بىرنەچچە كۈن ئىچىدە سىزنى تۇتۇپ كېتىدىغاندەك تۇرىدۇ. سىز ئەڭ ياخشىسى بۇ يەردىن كېتىڭ،

① «بۇگۈر تارىخ ماتېرىياللىرى» نىڭ 2 - قىسمىدىن قىسقارتىپ ئېلىندى.

بولسا چەت ئەلگە چىقىپ كېتىڭ! چۈنكى، شىنجاڭنىڭ قەيىرىگە
بارسىڭىز، بەربىر ئوخشاش، — دەيدۇ.

مەمىلى ئەپەندى: «مېنىڭمۇ خىيالىم شۇ!» دېگەن.
شۇنىڭ بىلەن، مۇرات ئەپەندى مەمىلى ئەپەندىگە بىر ئات
ۋە بىر ئاز خىراجەت بېرىپ: «سىز ئۇدۇل شەمەيگە بېرىڭ، ئۇ
يەردە تونۇشلۇرۇم كۆپ، سىزگە خەت يېزىپ بېرىي، شۇلار
سىزگە ياردەم قىلىدۇ» دېگەن.

مەمىلى ئەپەندى قەتئىي نىيەتكە كېلىپ، مۇرات ئەپەندى
بەرگەن ئات بىلەن كېچىلىپ يول يۈرۈپ، چېگرىدىن ئۆتۈپ
كەتكەن. بۇ دەل 1926 - يىلى ئىدى. شۇنىڭدىن باشلاپ،
مەمىلى ئەپەندىنىڭ سەرسانلىق ۋە ئىزدىنىش ئىچىدە ئۆتكەن بىر
نەچچە يىللىق مۇساپىرلىق ھاياتى باشلانغان.^①

مەمىلى ئەپەندى شۇ ماڭغانچە، سابىق سوۋېت
ئىتتىپاقىنىڭ تۈركىستان رايونىدىكى شەمەي شەھىرىگە بېرىپ،
ئۇ يەردە بىر مەزگىل تۇرغاندىن كېيىن، تاشكەنتكە بارغان.
شۇنىسى ھەممىگە ئايانكى، ستالىن دەۋرىگە كەلگىچە بولغان
نەچچە ئەسىر مابەينىدە، ئۆزبېكىستاندىكى ئۆزبېكلەر بىلەن
شىنجاڭدىكى ئۇيغۇرلارنىڭ مۇناسىۋىتى ناھايىتى قۇيۇق بولۇپ،
ئۇلار ھەرگىزمۇ مىللىي مۇناسىۋەت دەرىجىسىدىكى مۇناسىۋەتتە
بولمىغان، ئەكسىچە يۇرت مۇناسىۋىتى دەرىجىسىدە مۇناسىۋەت
قىلىپ كەلگەن. يەنى بىر - بىرىنى ئۇيغۇر، ئۆزبېك دەپ

① مەمىلى ئەپەندىنىڭ 1920 - يىلى ئاتۇشتىن چىققاندىن باشلاپ
1926 - يىلى چەت ئەلگە چىقىپ كەتكىچە بولغان يىللاردا توي
قىلغان - قىلمىغانلىقىغا ئائىت مەلۇمات يوق. ئۇنىڭ دادىسى موللا
توخناجى ئېۋىپ 1928 - يىلى چۆچەكتە 71 يېشىدا قازا قىلغان.

پەرقلىقلىرىدۇرۇپ مۇئامىلە قىلماستىن، قەشقەرلىك، ئەنجانلىق، يەكەنلىك، مەرىغلانلىق، خوتەنلىك، قوقانلىق... دەپ ئاتىشىپ مۇئامىلە قىلىشىپ كەلگەن. شۇڭلاشقا، ئۇيغۇرلار بىلەن ئۆزبېكلەرنىڭ باردى - كەلدىسى پەۋقۇلئاددە كۆپ بولغان. بۇ خىل مۇناسىۋەت بۇ ئىككى خەلقنىڭ ئەسلىدىنلا بار بولغان ئىتتىپاقىيە ۋە مىللىي مەدەنىيەت جەھەتتىكى كۆپ ئورتاقلىقلىرىنى تېخىمۇ راۋاجلاندۇرغان.

مەملىتى ئىپادىسىدە مۇشۇنداق تارىخىي قان - قېرىنداشلىق مۇناسىۋەت ئاساسىدا، تاشكەنتكە بارغان. يەنە بىر جەھەتتىن ئېيتقاندا، تاشكەنت زامانىۋى مەدەنىيەت ئومۇملىشىۋاتقان، زامانىۋى فائارىپ سىستېمىسى شەكىللىنىۋاتقان ئاساسلىق شەھەر بولغاچقا، ئۇ يەرگە بىلىم ئېلىش پۇرسىتى ئىزدەپ بارغان بولۇشمۇ ئېھتىمال. يەنە بىر جەھەتتىن ئېيتقاندا، شىنجاڭلىق ئۇيغۇر سودىگەرلەر بىلەن نامرات ئىشلەمچىلەر ئۆزبېكىستان تەرەپىدە ناھايىتى كۆپ ئىدى.

سەيپىدىن ئەزىزى «ئۆمۈر داستانى»دا بۇ ھەقتە مۇنداق يازغان:

«ئۆكتەبىر ئىنقىلابىنىڭ ئالدى - كەينىدە، بولۇپمۇ ئىنقىلابتىن كېيىن 30 - يىللارنىڭ باشلىرىغىچە، شىنجاڭنىڭ ھەرقايسى جايلىرىدىن، ئاساسلىقى قەشقەر ۋە ئىلى رايونلىرىدىن نۇرغۇنلىغان نامرات ئىشلەمچىلەر ئوتتۇرا ئاسىيادىكى سوۋېت ئىتتىپاقى زېمىنى ئىچىگە ئىش ئىزدەپ بېرىپ تۇرمۇشنى قامدايتتى ۋە كېيىنلىكى ئۈچۈن ئاز - تولا ئىقتىساد ئېشىنىپ قايتىپ كېلەتتى. بۇنداق ئىشلەمچىلەرنىڭ بەزىلىرى ئەتىيازدا بېرىپ كۈزدە قايتىپ كەلسە، بەزىلىرى يىلاپ تۇرۇپ قالاتتى.

بۇنداق ئىشلەمچىلەرنىڭ كونكرېت سانىنى ھېچكىم ئىگىلەپ باققان ئەمەس. ئەمما، مېنىڭ بىلىشىمچە، جەنۇبىي شىنجاڭ تەۋەسىدىكى نامراتلارنىڭ ئىچىدە سوۋېت ئىتتىپاقى تەۋەسىگە چىقىپ ئىشلەپ قايتىپ تۇرىدىغانلارنى ئون ئادەمنىڭ ئىچىدە بىر - ئىككىدىن كەم ئەمەس دېيىشكە بولاتتى.

دېمەك، تاشكەنت يېڭىدىن گۈللىنىش باسقۇچىغا كىرگەن شەھەر بولۇش سۈپىتى بىلەن، شۇنداقلا مۇھىت جەھەتتىن تونۇش شەھەر بولۇش خۇسۇسىيىتى بىلەن مەمىلى ئەپەندىنىڭ كۆڭلىگە يېقىپ قالغان. مەمىلى ئەپەندى شەمەيدىن تاشكەنتكە كەلگەندىن كېيىن، ئالدى بىلەن تاغىسى تاشاخۇنۇمنىڭ تاشكەنتتە سودا بىلەن شۇغۇللىنىۋاتقان مۇھىددىن^①، نەجمىدىن ۋە ھىلالىدىن ئىسىملىك ئوغۇللىرى بىلەن ئۇچراشقان.

تاشاخۇنۇمنىڭ بۇ ئوغۇللىرىنىڭ سودا - سېتىق ئىشلىرى راۋاج تاپماي، ئارقا - ئارقىدىن نەس باسقانلىقتىن، مەمىلى ئەپەندىگە ياردەم قولىنى سۇنالمىغان. شۇنىڭ بىلەن، مەمىلى ئەپەندى مۇساپىرلار دۇچ كېلىدىغان ئاچچىق قىسمەتلەرنى باشتىن

① مۇھىددىن - مىللەتپەرۋەر يىگىت بولۇپ، سوۋېت ئىتتىپاقىغا چىققان شىنجاڭلىق ئۇيغۇر ئىشلەمچىلەرنى، سودىگەرلەرنى تەشكىللەپ، قەشقەرلىك ئېلى ھاجىم بىلەن بىللە «شىنجاڭنى قۇتۇلدۇرۇش تەشكىلاتى» ناملىق مەخپىي تەشكىلاتنى قۇرۇپ پائالىيەت ئېلىپ بارغان. كېيىن ستالىن ھۆكۈمىتى ئۇنى قولغا ئېلىپ، سىبىرىيىگە ئون بەش يىللىق سۈرگۈن قىلغان. ئۇ سۈرگۈن ھاياتىنى ئاخىرلاشتۇرۇپ، روسىيىنىڭ شىمالىدىكى ئارخانگېلسكى دېگەن شەھەردە تۇرغان. 1950 - يىلى ئىنىسى سەيپىدىن ئۆزىنى موسكۋاغا چىققاندا، ئۇنىڭ دېرىكىنى قىلىپ تېپىپ كۆرۈشكەن. ئۇ 1959 - يىلى شىنجاڭغا كېلىپ قايتىپ كەتكەن، 1974 - يىلى، 80 يېشىدا ئالەمدىن ئۆتكەن.

كەچۈرۈشكە باشلىغان. ئۇنىڭ ئوقۇش ئارزۇسىنى ئىمەلگە ئاشۇرۇشتىن ئېغىز ئېچىش مۇمكىن بولماي قالغان. ئىلاجىسىز قالغان مەمتىلى ئەپەندى جان بېقىش ئۈچۈن، تاشكەنتتىكى بىر ئاشخانىدا ياللىنىپ ئىشلىگەن. ئۇ، بۇ ئاشخانىدا ئىشلەپ ئۇزاق ئۆتمەي، ئۆزىنىڭ ئوي - پىكىرىنىڭ ئۆتكۈرلىكى، تەمبۈر چېلىش، ناخشا ئېيتىش ماھارىتىنىڭ يۇقىرىلىقى بىلەن ئاشخانىدىكى خوجايىن باشلىق بارلىق خىزمەتچىلەرنى ئۆزىگە رام قىلىۋالغان. ئۇ تەمبۈر بىلەن ئاتۇشنىڭ قەدىمىي ناخشىلىرىنى ئوقۇپ بەرسە، خېرىدارلاردىن تارتىپ ئىشلەمچىلەرگىچە ھۇزۇرلىنىپ بېرىلىپ تىڭشغان:

دەرد - ئەلەملەر كېلىدۇ،
ئوغۇل بالانىڭ باشىگە.
سايدا تۈگمەن چۆرگىلەيدۇ،
كۆزدىن ئاققان ياشىگە.

ئەل ئامان، ئوتۇڭ يامان،
كۆيدۈرۈشكە ئاندىن يامان.

ئاتۇشنىڭ يېرى تاشلىق،
تاشلىقتا بولۇر تاشلىق.
ئېرىقتىكى لاي سۈدەك،
ئۆتۈپ كېتىدۇ ياشلىق.

ئۇششاق بالىلار ئوپنايدۇ،

تال چىۋىقىنى ئات ئېتىپ،
مۇساپىر بالىلار يىغلايدۇ،
ئۆز يۇرتىنى ياد ئېتىپ.

بۇ كېچە تاڭ ئاتمايدۇ،
مەن بىلەن قېرىشقاندەك.
ئۆز يۇرتۇمدىن ئايرىلدىم،
لاچىن سوققان توشقانداك.

لاچىن سوققان توشقاننىڭ،
جاڭگالدا ئۇۋاسى بار.
مەن غېرىپ مۇساپىرنىڭ
بۇ يۇرتتا نېمەسى بار؟

شۇنداق قىلىپ، مەمتىلى ئەپەندى بۇ ئاشخانىدا ئىشلەپ
قالدۇ ھەم ئاشپەزلىكنى كۆڭۈل قويۇپ ئۆگىنىدۇ. بۇ جەرياندا،
ئۇ قەشقەرلىق، ئاتۇشلۇق مۇساپىرلار بىلەن تونۇشىدۇ. بۇلارنىڭ
ئىچىدە تاشكەنتتە ئولتۇراقلىشىپ قالغان ئاتۇشلۇق خەللاق دېگەن
كىشى بىلەن قويۇق مۇناسىۋەت ئورنىتىدۇ. بۇ كىشى مەمتىلى
ئەپەندى بىلەن سىردىشىش جەريانىدا، ئۇنىڭ ئوقۇش
ئارزۇسىنىڭ بارلىقىنى ئۇققاندىن كېيىن، ئۇنىڭغا ئوقۇش
پۇرسىتى يارىتىپ بېرىدۇ. ①

① مەمتىلى ئەپەندىنى تاشكەنتتە ئوقۇغان دېگەن مەلۇمات بار، ئەمما
قايسى مەكتەپتە، قانداق دەرىجىدىكى مەكتەپتە ئوقۇغانلىقىغا ئائىت
مەلۇمات يوق.

مەملىتى ئەپەندى تاشكەنتتە ئوقۇغان مەزگىلىدە،
ھاياتىدىكى ئىنتايىن مۇھىم تاللاشقا يەنى قانداق سىياسىي
ئېتىقادقا ۋە قانداق دۇنيا قاراشقا ئىگە بولۇشتىن ئىبارەت
تاللاشقا دۇچ كەلگەن. مەملىتى ئەپەندى ئىنتايىن غايىلىك،
مىللىي مەسئۇلىيەت تۇيغۇسى كۈچلۈك يىگىت بولغاچقا، بۇ
مەسىلىدە ئىنتايىن جىددىي ئويلىغان. ئۇ، ئەتراپلىق
ئويلىنىپ، تېخىمۇ ئىنچىكە كۆزىتىش كېرەك دەپ قارىغان.
ئۇ، ئېتىقادىنى شەكىللەندۈرۈش زۆرۈر بولغان ياش
باسقۇچىغا توشقان بولغاچقا، ئۇنىڭ ئۈستىگە، مۇشۇنداق
كەسكىن تاللاش مۇھىتىغا دۇچ كەلگەچكە، بۇ مەسىلىدە
يەڭگىلەنچىلىك قىلىشقا بولمايدىغانلىقىنى چۈشەنگەن.

مەملىتى ئەپەندى تاشكەنتتە ئوقۇۋاتقان مەزگىل يېڭىدىن
دۇنياغا كەلگەن سوۋېت ھاكىمىيىتىنى ئوتتۇرا ئاسىيا
جۇمھۇرىيەتلىرىدە كۈنسېرى مۇستەھكەملىنىۋاتقان،
باشمىچىلار ئاساسىي جەھەتتىن بېسىقتۇرۇلغان مەزگىل
ئىدى.

سوۋېت ئوتتۇرا ئاسىيا رايونىدىكى باشمىچىلار
ھەرىكىتى 1918 - يىلىدىن 1924 - يىلىغىچە يۈز بەرگەن
ھەرىكەت بولۇپ، مەقسىتى سوۋېت ھاكىمىيىتىگە قارشى
تۇرۇپ، مۇستەقىل مىللىي ھاكىمىيەت تىكلەشتىن ئىبارەت
ئىدى. باشمىچىلار ھەرىكىتىنىڭ پىلتىسىگە ئوت
تۇتاشتۇرغان نەرسە، دەل سوۋېت ھۆكۈمىتىنىڭ
كارخانىلار ۋە بانكىلارنى دۆلەت ئىگىلىكىگە ئۆتكۈزۈش،
بايلارنىڭ مال - مۈلۈكلىرىنى مۇسادىرە قىلىپ

كەمبەغەللەرگە تەقسىم قىلىپ بېرىش توغرىسىدىكى قارارىدىن ئىبارەت بولغان. بۇ قارار تۈركىستاندىكى بايلارنىڭ مەنپەئەتىگە قاقشاتقۇچ زەربە بولغاچقا، ئۇلار سوۋېت ھاكىمىيىتىگە قارشى

تۈركىستان - تۈركىستان دېگەندە، تارىختا چار روسىيە بېسىۋالغان ئوتتۇرا ئاسىيادىكى تۈركىي خەلقلەرنىڭ زېمىنى كۆزدە تۇتۇلىدۇ. بۇ زېمىنلار ئەسلى «غەربىي تۈركىستان» دەپ ئاتىلاتتى. بەزى رۇس ۋە ئوتتۇرا ئاسىيا تەتقىقاتچىلىرى كېيىنچە بۇ رايوننىڭ نامىنى قىسقارتىپ «تۈركىستان» دەپ ئاتىغان. چار روسىيە ھۆكۈمىتى 1867 - يىلى 11 - ئىيۇلدا بۇ زېمىننى ئاساس قىلىپ، «تۈركىستان گېنېرال گوبېرئاتورلۇقى» (ئۆلكە) دېگەن يەرلىك ھەربىي - مەمۇرىي ھاكىمىيەتنى قۇرغان. تۈركىستان گوبېرئاتورلۇقىنى 1867 - يىلىدىن 1917 - يىلىغا قەدەر چار روسىيە ھۆكۈمىتى تەرىپىدىن تەيىنلەنگەن ئون ئىككى ئىۋلاد گېنېرال گوبېرئاتور باشقۇرغان. ئوتتۇرا ئاسىيادا سوۋېت ھاكىمىيىتى تىكلەنگەندىن كېيىن، 1918 - يىلى 30 - ئايرىلدا، تۈركىستان ئاپتونوم سوۋېت سوتسىيالىستىك جۇمھۇرىيىتى قۇرۇلغان. ئاشكەنت ئۇنىڭ پايتەختى قىلىپ بەلگىلەنگەن. بۇ جۇمھۇرىيەتنىڭ مىللىي تەركىبىدە ئۆزبېك، قازاق، قىرغىز، تاجىك، تۈركمەن ۋە قارا قالپاق قاتارلىق خەلقلەر بولغان.

1920 - يىلى 17 - يانۋاردا ئېچىلغان تۈركىستان كومپارتىيىسى مۇسۇلمانلار يۇرۇسى ۋە تۈركىستان ئىجرائىيە كومىتېتىنىڭ بىرلەشمە يىغىنىدا، بىر قىسىم كىشىلەر تۈركىستاندا «تۈرك جۇمھۇرىيىتى»، «تۈرك كومپارتىيىسى» نى قۇرۇشنى تەكلىپ قىلغان. موسكۋا ھۆكۈمىتى بۇنى رەت قىلغان. نەتىجىدە، مەركەز بىلەن تۈركىستاندىكى بۇ تەكلىپنى ئوتتۇرىغا قويغۇچىلار ئوتتۇرىسىدا سۈركىلىش كېلىپ چىققان. 1920 - يىلى 19 - ئىيۇلدا، مەركىزىي ھۆكۈمەت تۈركىستان مەركىزىي ئىجرائىيە كومىتېتىنىڭ رەھبەرلىك تەركىبىدىكى تەكلىپ بەرگۈچىلەرنى بىردەك تازىلىغان ھەمدە ئۇلارنىڭ ئورنىغا يەرلىك سادىق كوممۇنىستلار بىلەن رۇس كوممۇنىستلىرىنى سەپلىگەن.

1924 - يىلى 27 - ئۆكتەبىردە، تۈركىستان ئاپتونوم جۇمھۇرىيىتى ئەمەلدىن قالدۇرۇلۇپ، ئۇنىڭ ئورنىغا مىللىي تېرىتورىيىلىك جۇمھۇرىيەتلەر قۇرۇلغان. شۇنىڭ بىلەن بۇ رايوننىڭ مىڭ يىللاردىن بۇيان ئاتىلىپ كېلىۋاتقان «تۈركىستان» دېگەن نامى ئەمەلدىن قېلىپ، «ئوتتۇرا ئاسىيا» دېگەن ئاتالغۇ بىلەن ئالماشتىغان.

ئاشكارا ھەرىكەتكە ئۆتكەن. سوۋېت ھاكىمىيىتى ئۇلارنى «باسمىچىلار» دەپ ئاتىغان. بۇ باسمىچىلارنى ئەنگلىيە ۋە ئامېرىكا مۇداخىلىچىلىرى، تۈركىيە، ئافغانىستان دائىرىلىرى ھەمدە رۇس ئاق گۇاردىيىچىلىرى قوللاپ - قۇۋۋەتلىگەن. باسمىچىلارغا «شۇرائى ئىسلام» قاتارلىق تەشكىلاتلار بىۋاسىتە رەھبەرلىك قىلغان. «قوقان مۇختارىيىتى»، «تۈركىستان ھەربىي تەشكىلاتى» باسمىچىلارنى تەشكىللەش ۋە قوراللاندۇرۇشتا ئاساسلىق رول ئوينىغان. باسمىچىلار سوۋېت ھەربىي قىسىملىرى، سانائەت كارخانىلىرى، تۆمۈر يول، ئوزۇق - تۈلۈك ئامبارلىرى، يېزا - كەنتلەر ۋە كىچىك سوۋېت گارنىزۇنلىرىغا تۇيۇقسىز ھۇجۇم قىلىپ زەربە بەرگەن. بولشېۋىكلارنىڭ رەھبەرلىرىنى، ھۆكۈمەت خادىملىرىنى ئۆلتۈرگەن.

باسمىچىلار ئاۋۋال پەرغانە ۋادىسىدا جىددىي ئەۋج ئالغان. چۈنكى بۇ رايوندا كاپىتالىستىك مۇناسىۋەتلەر تۈركىستان ئۆلكىسىنىڭ باشقا ۋىلايەتلىرىگە قارىغاندا خېلى تەرەققىي قىلغان بولۇپ، ئىقتىسادىي ئاساسى ياخشى، ئاڭ - سەۋىيە ئۈستۈنرەك ئىدى.

تۇنجى باسمىچى گۇرۇھلار ئېرگەش باشچىلىقىدا، 1917 - يىلىنىڭ ئاخىرىدا قوقاندا پەيدا بولغان. 1918 - يىلىنىڭ باھار پەسلىدە، پەرغانىنىڭ شەرقىي قىسمىدا مەدەنىيىتىڭ باش كۆتۈرگەن. 1918 - 1920 - يىللاردا، پەرغانە ۋادىسى باسمىچىلارنىڭ مەركىزىگە ئايلانغان. 1919 - يىلى ئاۋغۇستتا، مەدەنىيىتىڭ سوۋېت ھاكىمىيىتىگە قارشى بىرلىكتە ھەرىكەت قىلىش ئۈچۈن، جالالىئاتىڭى ك. مونستروۋ باشچىلىقىدىكى رۇس كۇلاڭلىرىنىڭ ئارمىيىسى بىلەن ھەربىي - سىياسىي شەرتنامە تۈزگەن. ئۇلار پەرغانە ۋادىسىنى بېسىۋېلىپ،

كېيىنچە جالالئاباد ۋە ئوش شەھەرلىرىنى ئىگىلىگەن. 1919 - يىلى 17 - سېنتەбрە، ئەنجاننى قامال قىلىپ، پەرغانىنى خەۋپ ئىچىدە قويغان. 1919 - يىلى ئۆكتەبرگە كەلگەندە، مەدەنىيەت بىلەن مۇستەھكەم «مۇۋەققەت پەرغانە ھۆكۈمىتى» نى قۇرغان.

م. ۋ. فرۇنزى باشچىلىقىدىكى تۈركىستان ئارمىيىسى 1920 - يىلى مارتتا، پەرغانىدىكى كۇلاكلار ۋە باسمىچىلار ئارمىيىسىنى تارمار قىلغان. 6 - مارت كۈنى، مەدەنىيەت تەسلىم بولغان. 1920 - يىلى كۈزدە، چەت ئەل كۈچلىرىنىڭ ياردىمىگە ئېرىشكەن كورشىمەت باشچىلىقىدىكى باسمىچىلار پەرغانىدە يەنە باش كۆتۈرگەن. سوۋېت ھەربىيلىرى بىلەن بۇ باسمىچىلار ئوتتۇرىسىدىكى ئۇرۇش 1923 - يىلىنىڭ ئاخىرىغىچە داۋام قىلغان.

1920 - يىلى، خارەزىم خەلق سوۋېت جۇمھۇرىيىتىدە، باسمىچىلار ھەرىكىتىگە قۇربان مامىد (جۈنەئىدخان)، بۇخارا سوۋېت خەلق جۇمھۇرىيىتىدە بولسا ئەمىر ئالىمخان رەھبەرلىك قىلغان. ئەمىر ئالىمخاننىڭ ئالتە مىڭ كىشىلىكتىن ئارتۇق قوراللىق قوشۇنى بولغان. ئۇلارغا يەنە ئافغانىستاندىن ياردەمگە مىڭدىن ئارتۇق ئەسكەر كەلگەن. ئۇلار 1920 - يىلى 2 - دېكابىردا، بۇخارانىڭ غەربىي رايونىدا ئىسيان كۆتۈرگەن. بۇ ئىككى جۇمھۇرىيەتتە، باسمىچىلارنىڭ كۈچى ناھايىتى تېز كۈچەيگەن.

1920 - يىلى تۈركىيەلىك مەشھۇر سىياسەتچى ۋە گېنېرال ئەنۋەر پاشا بۇخاراغا كەلگەن. ئەنۋەر پاشانىڭ بۇ رايوندىكى قارشىلىق كۆرسىتىۋاتقان گۇرۇھلارغا قېتىلىشى باسمىچىلارنىڭ ھەرىكىتىنى يېڭى باسقۇچقا كۆتۈرگەن. ئەنۋەر پاشا 1881 - يىلى تۈركىيىدە تۇغۇلغان،

گېرمانىيىدە ھەربىي تەلىم - تەربىيە ئالغان. سارونىكا قەلئەسىدە ھەربىي ۋەزىپە ئۆتىگەن مەزگىلدە، ئۇ ئوسمان ئىمپېرىيىسىنى زامانىۋىلاشتۇرۇش پىلانىنى تۈزگەن. 1908 - يىلى 7 - ئايدا، ياش تۈركچىلەر پارتىيىسى قوزغىلىڭى پارتلىغاندا، بۇ پارتىيىنىڭ ئۈچ كىشىلىك رەھبىرىنىڭ بىرى بولۇپ تەيىنلەنگەن. 1909 - يىلى ئىمپېرىيە سۇلتانى ئابدۇل ھەمىد II باشچىلىقىدىكى ئەكسىيەتچى ھۆكۈمەت ھەربىي زوراۋانلىق يۈرگۈزۈپ، ياش تۈركچىلەر پارتىيىسىنىڭ ئادەملىرىنى تۇتقۇن قىلىشقا باشلىغاندا، مۇستاپا كامال 3 - ئارمىيە ۋە باشقا ئارمىيىنى باشلاپ ئىستانبۇلغا كېلىپ، سۇلتاننىڭ قوشۇنىنى تارمار قىلىپ، ئەنۋەر پاشا باشچىلىقىدىكى ياش تۈركچىلەر پارتىيىسىنى يەنە ھاكىمىيەت بېشىغا چىقارغان. ئەنۋەر پاشا بۇ ئىشتىن كېيىن، 1909 - ۋە 1910 - يىللىرىدا بېرلىندىكى تۈركىيە ئەلچىخانىسىدا ھەربىي ئەمەلدار بولغان. بۇ مەزگىلدە ئۇ تېخى تۈركىيىنىڭ كونا ئىتتىپاقىدىشى ئەنگلىيە ياكى گېرمانىيىدىن ئىبارەت ئىككى دۆلەتنىڭ قايسىسىنىڭ قوللىشىنى قولغا كەلتۈرۈشنى بېكىتمىگەنىدى. 1909 - يىلى، گېرمانىيە ھەربىي مەنپەئەت ئۆتكۈزۈۋاتقان سورۇندا، ئۇ، ئەنگلىيىنىڭ سودا ۋەزىرلىك ۋەزىپىسىنى ئۆتەۋاتقان ۋېنستون چېرچىل^① بىلەن كۆرۈشكەن. 1910 - يىلىنىڭ باشلىرىدا، لوندۇندا چېرچىل ئىچكى ئىشلار ۋەزىرلىك ۋەزىپىسىنى ئۆتەۋاتقاندا، ئۇنىڭ بىلەن يەنە بىر قېتىم كۆرۈشكەن.

1911 - يىلى، ئەنۋەر پاشا گېرمانىيىنىڭ ھەربىي ياردىمىگە ئېرىشىشنى قارار قىلغان. بۇ مەزگىلدە، ئەنۋەر پاشا ئىستانبۇل

① چېرچىل (1874 - 1965) ئىككىنچى دۇنيا ئۇرۇشى مەزگىلىدىكى ئەنگلىيە باش ۋەزىرى.

قەلئەسىدىكى چەكسىز ھوقۇققا ۋە تەسىرگە ئىگە شەخس ئىدى. مۇستاپا كامال ئۇنىڭ قول ئاستىدىكى ھەربىي ئەمەلدار ئىدى. سۇلتان مۇھەممەت V (1909 - يىلدىن 1918 - يىلغىچە تەختتە ئولتۇرغان) ئەمەلىيەتتە ئەنۋەر پاشانىڭ ئالدىدا بىر قورچاق پادىشاھقا ئايلىنىپ قالغان. ئەنۋەر پاشا 1911 - يىلى تۈركىيە ئارمىيىسىگە قوماندانلىق قىلىپ، لىۋىيىدە ئىتالىيە ئارمىيىسىگە زەربە بەرگەن، 1912 - ۋە 1913 - يىللىرى بالقان ئۇرۇشىغا قاتناشقان، 1914 - يىلى قۇرۇقلۇق ئارمىيە ۋەزىرلىكىگە تەيىنلەنگەن ھەمدە تۈركىيە ئارمىيىسىنى باشلاپ، كاۋكازدا رۇسلار بىلەن ئۇرۇشقان. ئۇ بىرىنچى جاھان ئۇرۇشىدا تۈركىيىنىڭ گېرمانىيە تەرەپتە تۇرۇپ ئۇرۇشقا قاتنىشىشنى تەشەببۇس قىلىپ، بۇ تەشەببۇسنى ئەمەلگە ئاشۇرغان. مۇستاپا كامال بۇنىڭغا قەتئىي قارشى تۇرۇپ، ئەنۋەر پاشاغا: «تۈركىيە ئۇرۇشقا قاتناشماي بىتەرەپ تۇرۇشى كېرەك ئىدى، مەن بۇ ئۇرۇشتا گېرمانىيىنىڭ يېڭىپ چىقىشىغا مەڭگۈ ئىشەنمەيمەن» دېگەن. ئەنۋەر پاشا بىلەن مۇستاپا كامال ئوتتۇرىسىدىكى مۇناسىۋەت دەل مۇشۇ جەھەتتىكى قاراشنىڭ ئوخشاش بولماسلىقى تۈپەيلى بىرىكىلىشىپ كەتكەن.

ئەنۋەر پاشا روسىيىدە يۈز بەرگەن ئۆكتەبىر ئىنقىلابىدىن كېيىن، تۈركىيىنىڭ تاشقى كاۋكازغا قاراپ كېڭىيىشى ئۈچۈن، «پان ئۇرال - ئالتاي ئىتتىپاقى» نى قۇرماقچى بولغان.^① لېكىن، 1918 - يىلى تۈركىيە ئۇرۇشتا مەغلۇپ بولغاندىن كېيىن، ئەنۋەر پاشا ھۆكۈمىتى تەختتىن چۈشكەن. شۇنىڭ بىلەن، ئون يىل ھۆكۈم سۈرگەن ياش تۈركچىلەر پارتىيىسى

① «XX ئەسىر تارىخ لۇغىتى» (خەنزۇچە) 1988 - يىل بېيجىڭ نەشرى 134 - بەت.

گۇمران بولغان. ئەنۋەر پاشا يوشۇرۇن ھالدا گېرمانىيە پاراخوتى بىلەن تۈركىيىدىن كەتكەن.

ئەنۋەر پاشا سوۋېت ئىتتىپاقىنىڭ كوممۇنىزىمنى پۈتۈن دۇنياغا ھۆكۈمران قىلىش ئۈمىدىدىكى ھۆكۈمرانلىقىنى ئىسسىق ئوتتۇرا ئاسىيادىن قوغلاپ چىقىرىش مەقسىتىدە، بۇ يەرگە كەلگەن. 1920 - يىلى 9 - ئايدا باكوۋا ئېچىلغان «شەرق مىللەتلىرى مەجلىسى» دىن كېيىن، ئەنۋەر پاشا سوۋېت ئىتتىپاقىنىڭ ھۆكۈمرانلىقىدىكى تۈركىستان ئاپتونوم جۇمھۇرىيىتىگە قاراشلىق بۇخارا جۇمھۇرىيىتىگە كېلىپ، ئۇرۇشقا ئاتلانغان. ئەنۋەر پاشا مۇنتىزىم ئارمىيىگە قوماندانلىق قىلغان ۋە ھەربىي ئىشلار سەنئىتىنى تولۇق چۈشىنىدىغان تەجرىبىلىك شەخس سۈپىتىدە بارلىق قوزغىلاڭچىلار تەرىپىدىن زور خۇشاللىق بىلەن قارشى ئېلىنغان. تۈركىستان ئاپتونوم جۇمھۇرىيىتىدىكى ئاساسچىلار ھەرىكىتىگە ئۇنىڭ رەھبەرلىك قىلىشى قارار قىلىنغان، لېكىن يەنە بىر قىسىم رەھبەرلەر ئەنۋەر پاشاغا باشقىچە قاراشتا بولغان.

ئەنۋەر پاشانىڭ رەھبەرلىكىگە قارشى چىققۇچىلارنىڭ ئاساسلىق ۋەكىللىرى زەكىي ۋەلىدى ^①، بۇخارا ئەمىرى ۋە بىر قىسىم مۇتەئەسسىپ كۈچلەر بىلەن سوۋېتەرەس كىشىلەر بولغان. بۇلۇپمۇ زەكىي ۋەلىدىنىڭ «بولشېۋىكلار مىللىتى

① زەكىي ۋەلىدى توغان — روسىيىنىڭ دۇنياغا مەشھۇر تۈركىلوگىيە ئالىملىرى — بارتولىد، رادلوۋ ۋە ھالوۋلار بىلەن بىر قاتاردا سانلىنىدىغان باشقىرت ئالىمى. ئۇنىڭ «ئومۇمىي تۈرك تارىخىغا كىرىش» ۋە «بۈگۈنكى تۈرك ئېلى — تۈركىستان ۋە ئۇنىڭ يېقىنقى زامان تارىخى» دېگەن ئەسەرلىرى ناھايىتى مەشھۇر. ئۇ 1920 - يىلىنىڭ ئوتتۇرىلىرىدا ستالىن تەرىپىدىن چەت ئەلگە قوغلىۋېتىلگەن. ئاخىرقى ئۆمرى تۈركىيىدە ئۆتكەن.

قىزىل ئارمىيە ئاساسىدا بىر مىللىي تۈركىستان سوۋېت جۇمھۇرىيىتى، ئىككى قۇرۇلۇشىغا رازى بولسا، بىز بولىشىمىز بىلەن بولىشىمىز»^① دېيىشى باسقۇچلار رەھبەرلىرى ئارىسىدا بۆلۈنۈشنى كەلتۈرۈپ چىقارغان. تۈركىستانغا «ساھەسىدە ناھايىتى زور خىزمەت كۆرسەتكەن زەكىي ۋەلىيى ئۆزى مىڭ بىر مۇشەققەتتە قۇرغان باشقىزىت ئارمىيىسىنى ئەنۋەر پاشانىڭ ئەمرىگە ئۆتكۈزۈپ بەرمەي، سوۋېت ھۆكۈمىتىگە بېرىۋېتىشكە مەجبۇر بولغان. بۇ ئىش ئەنۋەر پاشانىڭ ۋە تۈركىستانلىقلارنىڭ سوۋېت ھاكىمىيىتىگە قارشى ئېلىپ بارغان بۇ ئاغىرىقى كۆرىشىدە مەنپىي رول ئوينىغان. شۇنداقتىمۇ، ئەنۋەر پاشا قوزغىلاڭچىلارنىڭ ئارزۇسى بويىچە، پۈتۈن ئوتتۇرا ئاسىيادىكى تۈركىي مىللەتلەرنى ئۆز ئىچىگە ئالغان «ئوتتۇرا ئاسىيا ئىسلام دۆلىتى» قۇرۇش نىيىتىدە، سوۋېت ھاكىمىيىتىگە قارشى تۇرۇشنى باشلىغان. 1922 - يىلى 9 - ئاينىڭ 15 - كۈنى، ئەنۋەر پاشا ئافغانىستاندىن ئىككى يۈز ھەربى، سەككىز يۈز تال مىلىتىق، سەككىز ئۆگە ئوق - دورا، تۆت پىلىموت كەلتۈرگەن ھەمدە باسقۇچلارنىڭ تارقاق كۈچلىرىنى تويلاپ، ئۇلارنىڭ ئەسكەر سانىنى ئون يەتتە مىڭغا يەتكۈزگەن. شۇنىڭدىن كېيىن، ئۇ 1922 - يىلى 19 - ماي كۈنى، سوۋېت ھۆكۈمىتىگە بىر ئولتۇرۇش تاپشۇرۇپ، قىزىل ئارمىيىنىڭ تۈركىستان زېمىنىدىن چىقىپ كېتىشىنى تەلەپ قىلغان. سوۋېت ھۆكۈمىتىنىڭ تۈركىستان ئاپتونوم جۇمھۇرىيىتىدىن چېكىنىدىغانلىقى قارارلاشقاندىن كېيىن، ئىككى تەرەپ ئوتتۇرىسىدا ئۇرۇش ۋەزىيىتى شەكىللەنگەن.

① «ئىسلام ئىنسىكلوپېدىيىسى» 12 - توم 2 - قىسىم 421 - بەت. 1988 - يىلى ئىستانبۇل نەشرى.

سوۋېت ھۆكۈمىتى ۋە روسىيە كوممۇنىستىك پارتىيىسى مەركىزىي كومىتېتى ئەنۋەر پاشا باشچىلىقىدىكى باسمىچىلار ئارمىيىسىگە قارشى ئۇرۇشنىڭ كونكرېت پىلانىنى تۈزۈپ چىققان. روسىيە كوممۇنىستىك پارتىيىسى مەركىزىي كومىتېتى باسمىچىلارنى ئازىلاشقا كونكرېت ياردەم بېرىش توغرىسىدا يىغىن ئېچىپ، «بۇخارا ئىشلىرى ھەققىدىكى قارار»نى ماقۇللىغان. ئاددىي قوراللار بىلەن قوراللانغان ئەنۋەر پاشا ئارمىيىسى دەسلەپكى ھۇجۇمىدا، دۈشەنبە شەھرىنى رۇسلارنىڭ قولىدىن تارتىۋالغان ھەمدە بۇخارا جۇمھۇرىيىتىنىڭ كۆپ قىسمىنى قايتۇرۇۋالغان. ئەنۋەر پاشانىڭ باسمىچىلار ئارمىيىسىگە قوماندانلىق قىلىۋاتقانلىقىدىن قاتتىق ئەندىشەگە چۈشكەن سوۋېت ھۆكۈمىتى بىر تەرەپتىن، ئەنۋەر پاشانى «ئىنگىلىزلارنىڭ جاسۇسى»، «شەرق مىللەتلىرىنىڭ دۈشمىنى» دەپ تەشۋىقات جېڭى قوزغاپ، تۈركىستانلىق رەھبەرلەرگە ھەر خىل ۋەدىلەرنى بەرگەن بولسا، يەنە بىر تەرەپتىن، كەڭ خەلقنىڭ ئەنۋەر پاشا ئارمىيىسىنى قوللاپ كېتىشىدىن ئەنسىرەپ، ئىلگىرى ئۆزلىرى زورلۇق كۈچ بىلەن تارتىۋالغان ۋەخپە يەرلەرنى قايتۇرۇپ بېرىدىغانلىقى، تاقىۋېتىلگەن مەدرىسلەر ۋە مەھكىمە شەرىپلىرىنىڭ قايتا ئېچىلىدىغانلىقى، شۇنداقلا ئىچكى سودىنىڭ ئەركىن يولغا قويۇلىدىغانلىقى توغرىسىدا ۋەدە بېرىپ، خەلقنى ئۆزىگە مايىل قىلغان.

ئەنۋەر پاشا سوۋېت قىزىل ئارمىيىسىنىڭ ھەر خىل زامانىۋى قوراللارغا ئىگە ئىكەنلىكىنى بىلگەچكە، ئۇلارغا ئۆتۈملۈك تاقابىل تۇرۇش ئۈچۈن، توپچى قىسىم قۇرۇشنى ئويلىغان بولسىمۇ، ئەمەلگە ئاشۇرالمىغان. يەنە بىر تەرەپتىن، تۈركىستانلىق بەزى رەھبەرلەر ئەنۋەر پاشاغا ياردەم بەرمىگەن. نەتىجىدە، سوۋېت قىزىل ئارمىيىسىگە

قارشى 1922 - يىلى 15 - ئىيۇن كۈنى ئېلىپ بېرىلغان ئىككىنچى قېنىملىق ئۇرۇشتا، ئەنۋەر پاشا ئارمىيىسى ئېغىر تالاپەتكە ئۇچرىغان، دۈشەنبە شەھرى قولىدىن كەتكەن. قىيىن ئەھۋالدا قالغان ئەنۋەر پاشا بۇخارالىق رەھبەرلەردىن يەنە بىر قېتىم ياردەم تەلەپ قىلغان بولسىمۇ، ئۇلاردىن ھېچقانداق ياردەم ئالالمىغان. ئەنۋەر پاشاغا ياردەم بېرىش ئۈچۈن ئاتلانغان بىر گورۇپپا ئافغان ئارمىيىسىمۇ توسالغۇغا ئۇچراپ يېتىپ كېلەلمىگەن. مۇشۇنداق قىيىن ئەھۋالدا، ئەنۋەر پاشا دۈشەنبە يېنىدىكى بەلجۇۋان چۆلىگە چېكىنگەن. ئۇ، ئەگەشكۈچىلىرىگە: «تۈركىستان ئۈچۈن مەڭگۈ كۈرەش قىلىمىز، تىرىك قالساق غازى، ئۆلسەك شېھىت بولىمىز، تەقدىر - پېشانىمىزگە پۈتۈلگەننى كۆرىمىز، بۈنىڭدىن قورقماسلىق كېرەك. رۇس زۇلمى ئاستىدا ئىتقا ئوخشاش ياشىغاندىن كۆرە، ئەجدادلىرىمىزغا ئوخشاش شەرەپ بىلەن جان بېرىمىز»^① دەپ مۇراجەت قىلغان.

بەلجۇۋانغا چېكىنگەن ئەنۋەر پاشا ۋە ئۇنىڭ قوشۇنى 1922 - يىلى 8 - ئاينىڭ 4 - كۈنى رۇسلارنىڭ تۇيۇقسىز ھۇجۇمىغا ئۇچراپ پېتىراپ كەتكەن. رۇسلار ئەرمەن مىللىتىدىن بولغان ئاگابىكوۋ ئىسىملىك بىر بولشىۋېك بىلەن ئابدۇراخمان ئىسىملىك بىر تاجىكىنىڭ يول باشلىشى بىلەن، قۇربان ھېيتىنىڭ 2 - كۈنى ئەنۋەر پاشانىڭ قارارگاھىغا تۇيۇقسىز ھۇجۇم قىلغان. ئەنۋەر پاشا دەرھال ئېتىغا مىنىپ جەڭگە كىرگەن. ئۇ بىر ئۆزى رۇسلاردىن ئونبىر كىشىنى ئۆلتۈرگەن بولسىمۇ، لېكىن پىلىموت ئوقى تېگىپ، ئابدەرە يېزىسىدا

① «ئىسلام ئىنسىكلوپېدىيىسى» 1988 - يىلى ئىستانبۇل نەشرى. 12 - توم 2 - قىسىم 422 - بەت.

جەننىدىن ئايرىلغان.

ئەنۋەر پاشانىڭ ئۆلۈمى باسمىچىلارغا چوڭ زەربە بولغان. ئەنۋەر پاشانىڭ ئۆلۈمىدىن كېيىن، سوۋېت ھۆكۈمىتى تۈركىستان ئاپتونوم جۇمھۇرىيىتىگە داۋاملىق قوشۇن ئەۋەتىپ، باسمىچىلارنىڭ قالدۇق كۈچلىرىنى داۋاملىق يوقاتقان. 1923 - يىلى يازدىن 1924 - يىلى قىش پەسلىگىچە، باسمىچىلارنىڭ ئاساسىي كۈچلىرى تارمار قىلىنغان، 1926 - يىلى ئىبراھىمبېك گۈرۇھى يوقىتىلغاندىن كېيىنلا، سوۋېت ھاكىمىيىتى بۇ جايدا ھەقىقىي يوسۇندا مۇستەھكەملەنگەن.^①

ئوتتۇرا ئاسىيا رايونىدا سوۋېت ھاكىمىيىتى ھەقىقىي يوسۇندا تەكلىپكەندىن كېيىن، سوۋېت ھۆكۈمىتى بۇ جايدا ھەممە كىشىنى ماركسىزم - لېنىنىزىملىق تەربىيىگە ئىگە قىلىش ۋە كوممۇنىستىك ئىدىيىگە ئىگە قىلىش ئۈچۈن، بارلىق ۋاسىتىلەرنى قوللىنىپ تەشۋىق - تەربىيە ئېلىپ بارغان، ھەتتا، ئوتتۇرا ئاسىياغا كەلگەن چەت ئەللىك سودىگەرلەر، ئوقۇغۇچىلار، ئىشلەمچىلەر ئارىسىدىمۇ بۇ خىلدىكى تەشۋىق - تەربىيىنى زور كۈچ بىلەن قانات يايدۇرغان. سەيپىدىن ئەزىزنىڭ «ئۆمۈر داستانى»دىكى مۇنۇ بايانلىرىدىنمۇ بىز بۇ خىل ۋەزىيەتنى ئېنىق چۈشىنىۋالالايمىز: «سوۋېت ئىتتىپاقى كومپارتىيىسى، سوۋېت ھۆكۈمىتىنىڭ يەرلىك تەشكىلاتلىرى ۋە ئورگانلىرى شىنجاڭدىن ئىشلەشكە چىققان ئەمگەكچىلەرنى تەشكىللەپ ئۆگىنىشكە ئويۇشتۇرغان، ئۇلارنىڭ ئارىسىدا سىياسىي تەشۋىقات، مەدەنىي ئاقارتىش ئىشلىرىنى ئېلىپ بارغان، شۇ سەۋەبتىن، ئۇلارنىڭ ئىچىدىن بىر بۆلۈك بىلىملىك

① بىر قىسىم باسمىچىلار قوشنا ئەللەرگە قېچىپ كەتكەن، جۈملىدىن شىنجاڭغىمۇ نۇرغۇن ئۆزبېك، قىرغىز باسمىچىلار قېچىپ كەلگەن.

كىشىلەرمۇ يېتىشىپ چىققانىدى. مانا مۇشۇنداق كىشىلەر شىنجاڭدىكى ھەر مىللەت خەلقىنىڭمۇ ئۆكتەبىر ئىنقىلابى ئېچىپ بەرگەن يول بىلەن ماڭغاندىلا، ئۆز ئازادلىقى ۋە بەخت - سائادىتىنى تاپالايدىغانلىقىنى چۈشىنىپ تەشكىللەنگەن ھەمدە سوۋېت ئىتتىپاقىغا چىققان ئەمگەكچىلەر ئارىسىدا، ئۇلار ئارقىلىق شىنجاڭدىكى ھەر مىللەت خەلقى ئارىسىدا، ماركسىزم - لېنىنىزمنى تەشۋىق قىلغانىدى. ①

مەملىكى ئەپەندىمۇ بۇ خىل سىياسى تەشۋىقى تەربىيىگە دۇچ كېلىدۇ. ئەمما ئۇ بۇ خىل تەربىيىنى ھەدىگەندە قوبۇل قىلىپ كېتەلمەيدۇ. بۇنىڭغا ئۇنىڭدا شۇ ۋاقىتتا پەيدا بولغان رۇسلارغا بولغان مىللىي ئىشەنمەسلىك ئىدىيىسى سەۋەب بولغانىدى. ئۇ، ئۆز تارىخىدا كېڭەيمىچى ۋە ھۆكۈمران مىللەت بولغان رۇسلار يېڭى ئىدىيە ۋە يېڭى تۈزۈم مۇناسىۋىتى بىلەن قىسقا مەزگىل ئىچىدىلا ئۆزگىرىپ باشقا بىر مىللەتكە ئايلىنىپ قالمايدۇ. ئۇلار بۇ يېڭى ئىدىيە ۋە يېڭى تۈزۈمنىمۇ ئۆزلىرىنىڭ مىللىي مەنپەئەتى ئۈچۈن خىزمەت قىلدۇرىدۇ، ئۇلار ئوتتۇرا ئاسىيادىكى مۇستەملىكىچىلىك ھۆكۈمرانلىقىنى ۋاسىتىلىرى ۋە بايرىقى ئۆزگەرگەن شەكىلدە داۋام قىلىۋېرىدۇ. مىللەتلەرنىڭ ھوقۇقى ۋە باراۋەرلىكى توغرىسىدىكى قارار، قانۇن ۋە ھۆكۈمەت ھۈججەتلىرىنىڭ ئەمەلىي ئەھمىيىتى تەشۋىقات ۋە ۋاسىتە دائىرىسىدىن چىقىپ كېتەلمەيدۇ، ئۇلار ۋەدە قىلىۋاتقان جەننەتلىرىنى بۇ زېمىندا پەقەت ئۆزلىرى ئۈچۈنلا قۇرىدۇكى، ھەرگىز يەرلىك خەلق ئۈچۈن قۇرۇپ بەرمەيدۇ، پەقەت ئۇلارنىڭ زېمىنى، بايلىقى ۋە ئەمگەك كۈچىدىن پايدىلىنىدۇ، خالاس. ئەۋلادلار ئالمىشىدۇ، ھۆكۈمەتلەر ئۆزگىرىدۇ، نەزەرىيە، ئىدىيە

① «ئۆمۈر داستانى» 1 - قىسىم 151 - بەت.

ۋە باشقۇرۇش شەكىللىرى يېڭىلىنىدۇ، ئەمما مەقسەت ۋە ماھىيەت ئۆزگەرمەيدۇ، دېگەن قاراشقا كېلىپ قالغانىدى. ئۇنىڭدا مۇنداق قاراشنىڭ پەيدا بولۇپ قېلىشىغا شۇ ۋاقىتلاردا ئوتتۇرا ئاسىيادا يۈز بەرگەن ئىككى چوڭ ۋەقە سەۋەب بولغان. بۇنىڭ بىرى، ئوتتۇرا ئاسىيانى زىلزىلىگە سالغان يەتتەسۈدىكى «ئاتۇ» پاجىئەسى ئىدى.

يەتتەسۈ ئۇيغۇرلىرىنىڭ ھاياتىدىكى مەڭگۈ ئۆتۈلمەس بۇ قانلىق پاجىئەنىڭ قىسقىچە جەريانى مۇنداق بولغان:

1918 - يىلى 5 - ئايدا، يېڭى تىكلىنىۋاتقان سوۋېت ھاكىمىيىتىنىڭ ئالمۇتانى ئىگىلىگەن قىزىل گۇاردىيە قىسىملىرىنىڭ قازاقىستاننىڭ يەتتەسۈ تەۋەسىدىكى ئۇيغۇرلارنى قارا - قويۇق قىرغىن قىلىشىدەك قانلىق ۋەقە يۈز بەردى. بۇ پاجىئە تارىختا «ئاتۇ» پاجىئەسى دەپ ئاتالدى. مىللىي كەمسىتىش ۋە مىللىي زىيانكەشلىك قىلىش سۈيقەستى بىلەن كەلتۈرۈپ چىقىرىلغان بۇ قانلىق پاجىئە ئەينى ۋاقىتتا يەتتەسۈ ئۇيغۇرلىرىنى ئېغىر بالايىئاپەتكە دۇچار قىلىپ، ئۇلارنىڭ قەلبىدە ئۆتۈلگۈسىز جاراهەت قالدۇردى.

يېڭىدىن تىكلىنىۋاتقان سوۋېت ھاكىمىيىتىنىڭ قوشۇنلىرى نېمە ئۈچۈن يەتتەسۈ ئۇيغۇرلىرىنى قىرغىن قىلىدۇ؟ 1917 - يىلى روسىيە ئۆكتەبر ئىنقىلابى غەلىبە قىلىپ، چار پادىشاھ ھاكىمىيىتى ئاغدۇرۇلغاندىن كېيىن، تارمار قىلىنغان ئاقلار ئارمىيىسىنىڭ قالدۇقلىرى يوشۇرۇن تۈردە جاي - جايلارغا بېرىپ تەتۈر تەشۋىقات ئېلىپ بېرىپ، كىشىلەرنى ئۆز تەرىپىگە ئۆتۈشكە ۋە سوۋېت ھاكىمىيىتىنى ئاغدۇرۇپ تاشلاشقا قۇتراتقان. ئاقلارنىڭ ئاز ساندىكى ئوفىتسىرلىرى ئالمۇتا تەۋەسىدىكى ھەر مىللەت ئاھالىسى ئارىسىدىمۇ «بولشېۋىكلار دىنغا ئېتىقاد قىلىدىغانلارنى جازالايدۇ،

شەخسلەرنىڭ مال - مۈلكىنى تارتىۋالسا. . . » دېگەندەك تەشۋىقاتلارنى ئېلىپ بارغان. مۇشۇنداق تەشۋىقاتلار يەتتىمۇ تەۋەسىدىكى چېلەك قاتارلىق جايلاردا ياشايدىغان ئۇيغۇر ئاھالىسى ئارىسىدىمۇ ئېلىپ بېرىلغان. بىر قىسىم ئۇيغۇر ياشلىرى بۇنىڭغا ئىشىنىپ، يەرلىك ئەمەلدارلارنىڭ تەشكىللىشى بىلەن، سوۋېت ھاكىمىيىتىگە قارشى ھەرىكەتلەرگە قاتناشقان. مەسىلەن، 1918 - يىلى فېۋرالنىڭ ئاخىرى بىر قىسىم يەرلىك ئەمەلدارلار قاراسۇ بولۇشلۇقىدىكى بىر قىسىم ئۇيغۇر ياشلىرىنى باشلاپ، كەتمەن - گۈرجەك، ئارا - ئورغاقتا ئوخشاش ئىنتايىن قالاق قوراللار بىلەن قوراللىنىپ، سوۋېت قىزىل گۋاردىيىسى ئىگىلىگەن ئالمۇتا سېپىلىغا ھۇجۇم قىلغان. سېپىل ئىچىدىكى مۇنتىزىم قوراللار بىلەن قوراللانغان قىزىل گۋاردىيە قىسىملىرى قاتتىق قايتۇرما زەربە بېرىپ، 3 - ئاينىڭ 2 - كۈنىگە قەدەر ئىسيانچىلارنى پۈتۈنلەي يوقاتقان. سېپىل ئىچىدىكى قىزىل گۋاردىيە كوماندىرلىرى ئىۋان مامۇنتوۋ، مۇرايېۋلار مەسىلىگە ئىنتايىن خاتا ھالدا مىللەتچىلىك نۇقتىئىنەزەرى بىلەن مۇئامىلە قىلىپ، 1918 - يىلى 5 - ئايدا، ئۇيغۇرلارغا ئۆچ ئېلىش خاراكتېرلىك جازا يۈرۈشى قوزغىغان. مۇرايېۋ قوشۇنلىرى ئالمۇتادىن غالجانتېچە بولغان چېلەك، كىيىكۆي، ئىنچىكە بۇلاق، قورام، لاۋار، مالمۇي، قاراتۇرۇق، بايسېيت، قارا يوتا، غەيرەت، ئاۋات، دولاتا، تۈگمەن دېگەنگە ئوخشاش ئۇيغۇر يېزا - قىشلاقلارغا ھۇجۇم قىلىپ، ئالمۇتا سېپىلى ۋەقەسى بىلەن قىلچە ئالاقىسى بولمىغان بىگۇناھ ئۇيغۇرلارنى قارا - قويۇقلا رەھىمسىزلىك بىلەن قىرغىن قىلغان.

ئاتۇ پاجىئەسى ئەڭ دەسلەپ چوڭ ئاقسۇدىن باشلانغان. مۇرايېۋ قوشۇنلىرى بۇ جايدا ئىككى يۈزدىن ئوشۇق ئۇيغۇرنى ئوتتۇرا كوچا بىلەن ھەيدەپ كېلىپ، سادىر ئىمام دېگەن

كەشىنىڭ ئىشىكى ئالدىدا ئولتۇرغۇزۇپ، ئارقا تەرەپتىن يىلموتقا تۇتقان. ئۆلمەي مىدىرلىغانلارنى نەپەز بىلەن سانجىپ، تاپانچا بىلەن ئېتىپ ئۆلتۈرگەن. كوچىمۇ كوچا، ئۆيىمۇ ئۆي ئاختۇرۇپ تۇتۇپ كېلىنگەن ئۇيغۇرلار ئوققا تۇتۇلغانغا قەدەر، ئۆزلىرىنىڭ ئۈستۈمتۈت قىرىپ تاشلىنىدىغانلىقىنى خىيالغىمۇ كەلتۈرمىگەن. چېلەك ناھىيىسىنىڭ لاۋار، ئىنچىكە بۇلاق دېگەن يېزىلىرىدىمۇ مۇرايېۋ قىسىملىرى ئۇيغۇرلارنى ئىنتايىن ئېچىنىشلىق ھالدا قىرغىن قىلغان. لاۋارنىڭ ئۈستەڭ سۇلىرى قىزىل قانغا بويالغان. تۈگمەن يېزىسى ئاممىۋى قىرغىنچىلىقنىڭ ئاخىرقى چېكى بولۇپ، بۇ يەردىمۇ نۇرغۇن بىگۇناھ ئۇيغۇر ئاھالىسى قىرىپ تاشلانغان. نەچچە ئون كۈن داۋام قىلغان ئاتۇ قىرغىنچىلىقى جەريانىدا، نەچچە ئون مىڭ ئۇيغۇر ئاھالىسى ئۆلتۈرۈلگەن. پەقەت چېلەك ناھىيىسىنىڭ قورام يېزىسىدىلا ئۈچ مىڭغا يېقىن ئۇيغۇر ئاھالىسى قىرىپ تاشلانغان.

ئۇنىڭدىن باشقا، قىرغىنچىلىك داۋامىدا قاتتىق ۋەھىمىگە چۈشۈپ ئۈرگۈپ كەتكەن سان - ساناقسىز ئۇيغۇر ئاھالىلىرى جان قايغۇسىدا تەرەپ - تەرەپكە پىتىراپ قېچىپ كېتىشكە مەجبۇر بولغان. بەزىلەر تاغ - ئۆڭكۈرلەرگە يوشۇرۇنغان، بەزىلەر ئۇزاق سەپەرلەردە ھېرىپ - چارچاپ، ئاچ - يالىڭاچ قېلىپ، ھەر خىل كېسەللەرگە گىرىپتار بولۇپ ئازاب چەككەن، يۈزلىگەن ئۇششاق بالىلار ۋە تېنى ئاجىز قىرىلار ئاچارچىلىق ۋە كېسەللىك بىلەن ئۆلۈپ كەتكەن. نۇرغۇنلىغان ئاھالە باشقا يۇرتلارغا ۋە چەت ئەللەرگە قېچىپ كەتكەن. قېچىپ كەتكەن ئۇيغۇرلارنىڭ قېپقالغان مال - مۈلۈكلىرى تالان - تاراج قىلىنغان. قىسقىسى،

قىرغىنچىلىقتىن كېيىنكى سەرسانلىق - سەرگەردانلىق ۋە گادايلىق تۇرمۇشى تېخىمۇ ئۇزاق داۋام قىلغان. ناھەق قىرىپ تاشلانغان كىشىلەرنىڭ ئائىلە تەۋەلىرى ۋە ئۇرۇق - تۇغقانلىرى ئۇزاق يىللارغىچە جۇدالىق ۋە ئۇۋالچىلىق دەردىنى تارتقان، ماددىي ۋە مەنىۋى جەھەتتىن خورلانغان. دېمەك، بۇ قانلىق قىرغىنچىلىققا دۇچ كەلگەن يەتتىسۇ ئۇيغۇرلىرىنىڭ كۆپ قىسمى ئۇزاق مەزگىلگىچە ئېسىگە كېلەلمىگەن. . . .

يەتتىسۇ ئوبلاستىدا سوۋېت ھاكىمىيىتى تىكلەنگەندىن كېيىن، 1918 - يىلى ئاۋغۇستتا، ئالمۇتا ئۇيىزىدىكى دېھقانلار قۇرۇلتىيىسى چاقىرىلغان. قۇرۇلتايدا، ئاتۇ پاجىئەسى قاتتىق ئەيىبلىنىپ، ناھەق قىرىپ تاشلانغان ئۇيغۇرلارنى ئاقلاش، يۇرت - ماكانىدىن ئايرىلىپ قېچىپ كەتكەنلەرنى قايتۇرۇپ ئەكېلىپ، قىيىنچىلىقلىرىنى ھەل قىلىش، مۇرايىۋغا ئوخشاش جالالتلارنى جازالاش ھەققىدە قارار چىقىرىلغان. ئەينى ۋاقىتتىكى يەتتىسۇ سوۋېت ئىنقىلابىي كومىتېتىنىڭ رەھبەرلىرىدىن بىرى بولغان ئابدۇللا روزىباقىيېۋ زىيانكەشلىككە ئۇچرىغان ئۇيغۇر ئاھالىسىگە غەمخورلۇق قىلىپ، ئاتۇ پاجىئەسىنى ئەيىبلەپ، ئۇيغۇرلارغا ياردەم قىلىشنى ئاكتىپ تەشكىللىگەن. نەتىجىدە، مەخسۇس كومىسسە تەشكىللىنىپ ئىلى رايونىغا كېلىپ، بۇ جايلارغا قېچىپ كەلگەن ئۇيغۇرلارنىڭ بىر مۇنچىسىنى قايتۇرۇپ ئېلىپ كەتكەن.

يەنە بىر ئىش 1921 - يىلى يۈز بەرگەن. ئۇ ئىش مۇنداق بولغان: 1921 - يىلى سوۋېت قىزىل ئارمىيىسى قېچىپ كەتكەن ئاقلارنى تازىلاش ئۈچۈن، شىنجاڭ تېررىتورىيىسىگە كىرگەن. شۇ چاغدا، يەتتىسۇ ئىنقىلابچىلىرىدىن ئابدۇللا روزىباقىيېۋ، ئىسمائىل تاھىروۋ، سوپى زارۋات قاتارلىق بولشېۋىكلار

باشچىلىقىدا قۇرۇلغان «ئۇيغۇرلار ئىتتىپاقى» تەشكىلاتىنىڭ پۈتۈن تۈركىستان بويىچە بىرىنچى قۇرۇلتىيى تاشكەنتتە ① 1921 - يىلى 6 - ئايدا ئېچىلىپ، ئۇنىڭدا ئىتتىپاقنىڭ پروگراممىسى ۋە تەشكىلىي قۇرۇلمىسى توغرىسىدىكى دوكلات ماقۇللانغان، توققۇز كىشىلىك ئىتتىپاق مەركىزىي كومىتېتى سايلاپ چىقىلغان. قۇرۇلتاي كوممۇنىستىك ئىنتېرناتسىئونالىنىڭ ئۈچىنچى قۇرۇلتىيىغا ئابدۇللا روزىباقىيېۋ بىلەن تۇڭگان ماسەنچىنى ۋەكىل قىلىپ كۆرسەتكەن. قۇرۇلتاي يەنە «ئۇيغۇرلار ئىتتىپاقى» تەشكىلاتى قارمىقىدا، پارتىيە ياچىيىكىلىرىنى ئومۇميۈزلۈك قۇرۇشنى، شۇ ئارقىلىق، قەشقەرىيە ۋە جۇڭغارىيىدىن ئوتتۇرا ئاسىياغا چىققان ئىشلەمچىلەرنى بىرلەشتۈرۈپ، ئۇلارنىڭ ئىچىدە سىياسىي ئاقارتىش خىزمىتىنى ئىشلەشنى، ئۇيغۇر ۋە تۇڭگانلار ئىچىدىن تەشۋىقاتچى ۋە تەشكىلاتچى كادىرلارنى يېتىشتۈرۈشنى قارار قىلغان. «ئۇيغۇرلار ئىتتىپاقى» نىڭ مەركىزىي كومىتېتى پارتىيە گۇرۇپپىسى قەشقەرىيىلىك ۋە جۇڭغارىيىلىك

① «ئۇيغۇرلار ئىتتىپاقى» قۇرۇلتىيىنىڭ تاشكەنتتە ئېچىلىشى تاسادىپىيلىق ئەمەس، چۈنكى ئۆكتەبىر ئىنقىلابى يىللىرى تۈركىستان ئاپتونوم جۇمھۇرىيىتى تەۋەسىدىكى ئۇيغۇرلارنىڭ سانى ئالتە - يەتتە يۈز مىڭ ئەتراپىدا بولغان. «ئۇيغۇر خەلقىنىڭ مۇنەۋۋەر پەرزەنتى ئابدۇللا روزىباقىيېۋ» دېگەن كىتابتا: «ئابدۇللا روزىباقىيېۋنىڭ تۈركىستان كومپارتىيىسى مەركىزىي كومىتېتىغا يازغان بىر دوكلاتىدا، قازاقىستان ۋە ئوتتۇرا ئاسىيا ئۇيغۇرلىرىنىڭ نوپۇسىنى ئالتە يۈز مىڭدىن ئاشىدۇ دەپ كۆرسەتكەنلىكى، ئۇلارنىڭ رايونلارغا بۆلۈنۈش ئەھۋالى ئۈستىدە توختىلىپ، فەرغانە رايونىدا ئۈچ يۈز مىڭ ئەتراپىدا ئۇيغۇر ئاھالىسى ياشايدىغانلىقىنى مۇئەييەنلەشتۈرگەنلىكى يېزىلغان. فەرغانىدىكى ئۈچ يۈز مىڭچە ئۇيغۇر ئاھالىسى كېيىن مەۋجۇت بولماي قالغان، يەرلىك خەلققە سىڭىشىپ يوقالغان. قازاقىستاننىڭ يەتتەسۇ رايونىنى ئاساس قىلىپ ھېسابلىغاندىمۇ، بۈگۈنكى كۈندە، بارلىق ئوتتۇرا ئاسىيا دۆلەتلىرىدە ئۈچ يۈز مىڭچە ئۇيغۇر ئاھالىسى قېپقالغان.

كوممۇنىستلار بىلەن پارتىيىسىز ئامما ئىچىدە قانداق خىزمەت ئېلىپ بېرىش پىلانىنى تۈزۈپ چىققان. ئەنە شۇ «ئۇيغۇرلار ئىتتىپاقى» تەشكىلاتىنىڭ ۋەكىللىرى ئاق قاچاقلارنى يوقىتىش ئۈچۈن شىنجاڭغا كىرگەن سوۋېت قىزىل ئارمىيىسىنىڭ ئۆزلىرىنىڭ مەقسىتىنى ئەمەلگە ئاشۇرۇشلىرىغا ياردەم قىلىشنى قولغا كەلتۈرۈش ئۈچۈن، روسىيە مەركىزىي ئىجرائىيە كومىتېتى، خەلق كومىسسارلىرى سوۋېتى ۋە روسىيە سوۋېت فېدېراتىپ سوتسىيالىستىك جۇمھۇرىيىتىنىڭ تۈركىستان كومىسسارىيىتىگە تەلپ يوللىغان. موسكۋاغا يوللانغان بۇ تەلەپكە جاۋابەن، سوۋېت ھۆكۈمىتىنىڭ تاشقى ئىشلار خەلق كومىسسارى گ. ۋ. چىچېرىن 1921 - يىل 6 - ئاينىڭ 17 - كۈنى تۈركىستان كومىسسارىيىتىنىڭ رەئىسى يا. ئى. رۇدزۇتاققا يوللىغان تېلېگراممىسىدا، روسىيە بولشېۋىكلار پارتىيىسى مەركىزىي كومىتېتى سىياسىي بىۋرۇسىنىڭ بۇ تەلەپكە قوشۇلمايدىغانلىقىنى، ئۇنىڭ سوۋېت روسىيىسىنىڭ شۇنداقلا جۇڭگودىكى ئىنقىلابىي ھەرىكەتنىڭ مەنپەئىتىگە ئۇيغۇن ئەمەسلىكىنى ئۆقتۈرغان. تېلېگراممىدا: «بىز ئۆزىمىزنىڭ جۇڭگو بىلەن دوستلۇق مۇناسىۋەتتە بولۇش باش سىياسىتىمىز بويىچە، جۇڭگو دائىرىلىرى بىلەن دوستانە مۇناسىۋەتنى ساقلاشقا تىرىشىشىمىز كېرەك»^① دېيىلگەن.

بۇ ئىككى ۋەقە مەتبلىسى ئەپەندىنى يۇقىرىقىدەك بىر تەرەپلىمە قاراشقا كەلتۈرۈپ قويغان. ئۇ بۇ ئىككىسى پاكىتىنى دەلىل سۈپىتىدە ئوتتۇرىغا قويۇپ، رۇسلارنىڭ يېڭى شارائىت ئاستىدىمۇ ئېنىق كۆرۈنۈپ تۇرۇۋاتقان مىللەتچىلىكى ۋە

① «ئوتتۇرا ئاسىيا تەتقىقاتى» 1987-يىل، 1-سان. 105-بەت.

مىللىي مەنپەئەتپەرەسلىك سىياسىتىنى، ئۇلارنىڭ ئۇيغۇرلارنى چارروسىيە دەۋرىدىكىگە ئوخشاشلا ئۆزلىرىنىڭ دىپلوماتىيە ئىھتىياجىنىڭ تارىخىي قۇربانى قىلماقچى بولۇۋاتقانلىقىنى گەپبىلەپ، ئۆزىگە تەشۋىقىي تەرغىبات يۈرگۈزۈۋاتقانلار بىلەن مۇنازىرىلىشىپ قالغان. مۇنازىرىدە ئۇ زورلاشقا دۇچ كەلگەن. شۇنىڭ بىلەن مەملىكى ئىتتىپاقىنىڭ تېررىتورىيىسىدە تۇرۇۋەرسە ئۆزىگە خەۋپ يېتىدىغانلىقىنى، ئوقۇش، بىلىم ئېلىش ئارزۇسىنىڭمۇ بۇ دۆلەتتە تولۇق ئەمەلگە ئاشمايدىغانلىقىنى كۆرۈپ يېتىپ، قەتئىي نىيەتكە كېلىپ، تۈركىيىگە كەتمەكچى بولغان.

سوۋېت زېمىنىدا زور مەنىۋىي بېسىمغا ۋە ماددىي موھتاجلىققا دۇچ كەلگەن مەملىكى ئىتتىپاقىنىڭ داۋاملىق ھەققەت ئىزدەپ شۇنداقلا كېرەكلىك بىلىم ئېلىش ئۈچۈن تۈركىيىگە چىقىپ كەتمەكچى بولۇپ، كاۋكازغا قاراپ يول ئالغان. ئۇ ئۇزۇن مۇساپىلەرنى مىڭ بىر مۇشەققەتتە بېسىپ ئۆتۈپ، 1928 - يىلى يازدا، قارا دېڭىز بويىدىكى قىرىمغا^① يېتىپ كەلگەن.

مەملىكى ئىتتىپاقىنىڭ قىرىم يېرىم ئارىلىدىكى سېۋاستوپول پورتىدا بىر مەزگىل تۇرۇپ، تۈركىيىگە چىقىشنىڭ يولىنى

① قىرىم يېرىم ئارىلى 1239 - يىلى تاتارلار تەرىپىدىن ئىشغال قىلىنغان، 1475 - يىلى تۈركىيىلىكلەر تەرىپىدىن ئىشغال قىلىنغان. 1783 - يىلى رۇسلار ئۇنى ئوسمانلى تۈركلىرىنىڭ قولىدىن تارتىۋالغان. 1954 - يىلى سوۋېت ئىتتىپاقىنىڭ ئۇكرائىن مىللىتىدىن بولغان رەھبىرى خروشىۋ قىرىمىنى روسىيىدىن ئۇكرائىناغا ئۆتكۈزۈپ بەرگەن. قىرىم يېرىم ئارىلىنىڭ يەر مەيدانى يىگىرمە بەش مىڭ سەككىز يۈز سەكسەن كۋادرات كىلومېتىر، ھازىرقى نوپۇسى ئىككى مىليون بەش يۈز مىڭ. ئۇنىڭ ئاتىشى بەش پىرسەنتى رۇس، يىگىرمە پىرسەنتى ئۇكرائىن، ئون پىرسەنتى تاتار.

ئىزدىگەن. نەتىجىدە، تۈركىيىلىك بىر پاراخوت خىزمەتچىسى بىلەن تونۇشۇپ قالغان. بۇ كىشى مەمىلى ئىپەندىنى بىر ئامال قىلىپ پاراخوت ئارقىلىق ئىستانبۇلغا يەتكۈزۈپ قويغان. بۇ دەل 1929 - يىلى كۈزنىڭ باشلىرى ئىدى. مەمىلى ئىپەندى 1920 - يىلى ئاتۇشتىن چىقىپ كەتكەندىن تارتىپ تاكى ئىستانبۇلغا يېتىپ بارغىچە بولغان ئون يىلغا يېقىن ۋاقىت ئىچىدە، ھاياتنىڭ ئۆتۈلگۈسىز جاپا - مۇشەققەتلىرىنى تارتقان، ھەر خىل ئىدىيە - ئېقىملار بىلەن ئۇچراشقان، ھەر خىل ئېتىقادقا ئىگە كىشىلەر بىلەن كۆرۈشكەن. دېمەك، ئۇ، ئوتتۇز ياشقا قەدەم قويعىچە، پىشىپ - يېتىلگەن بىر ئادەم بولۇپ قالغان. مەمىلى ئىپەندىنىڭ ئىستانبۇلغا ساق - سالامەت قەدەم قويغانلىقى ئۇنىڭ ئۆز ھاياتىدىكى مۇھىم مۇساپە بولۇپ قالغان.

مەمىلى ئىپەندى بىلىم ئېلىش مەقسىتىدە، تالاي بەدەللەرنى تۆلەپ، تالاي مۇشەققەتلەرنى چېكىپ، تالاي مۇساپىلەرنى بېسىپ تۈركىيە تۇپرىقىغا قەدەم قويغان چاغ دەل گۇمران بولغان ئوسمانلى ئىمپېرىيىسىنىڭ خارابىسى ئۈستىگە قۇرۇلغان ياش تۈركىيە جۇمھۇرىيىتى مۇستاپا كامالنىڭ رەھبەرلىكىدە تۇشمۇ تۇشتىن يېڭىلىققا كۆچۈش ئىسلاھاتى ئېلىپ بېرىۋاتقان چاغلار ئىدى.

ئاناتولىيە تۈزلەڭلىكىنى ئاساس قىلىپ قۇرۇلغان بۇ جۇمھۇرىيەت گەرچە ياش بولسىمۇ، ئەمما تۈرك خەلقىنىڭ بۇ تۇپراق بىلەن بولغان مۇناسىۋىتى ئۇزۇن ئىدى.

ئاناتولىيىنىڭ ئەڭ قەدىمىي ئاھالىسى خاتتىلاردۇر. ئۇلار مىلادىدىن بۇرۇنقى 2500 - يىللاردا بۇ تۇپراقتا يۈكسەك بىر

مەدەنىيەت مىستېمىسىنى ياراتقان. مىلادىدىن بۇرۇنقى 2000 - يىللاردا، ھىتىتلار كاۋكاز يولى ئارقىلىق ئاناتولىيىگە كېلىپ، خاتىملار بىلەن قوشۇلغان ۋە ئۆزلىرىنىڭ دەسلەپكى ئىجتىمائىي-سىياسىي تەشكىلىنى قۇرۇپ چىققان. ھىتىتلارنىڭ مەدەنىيىتى ۋە تەسىرى بۇ تۇپراقتا خېلى ۋاقىت داۋاملاشقان. كېيىن ھۆرىلەر، لۇۋىلەر، ئۇراتۇلار، فرىگلار، لىدىلار، كاريالار، لىكىيالار، ئىيونىيلار ۋە ۋىزانتىيىلىكلەرمۇ ھىتىتلەرگە ئوخشاش بۇ تۇپراقتا بۈيۈك مەدەنىيەتلەرنى ياراتقان. ئاناتولىيىنىڭ ئەڭ كېيىنكى ئىگىلىرى ھېسابلانغان تۈركلەرمۇ كىچىك ئاسىيادا يۈكسەك مەدەنىيەت ياراتقان ۋە ئىلگىرى - ئاخىر بولۇپ تۆت چوڭ دۆلەت قۇرۇپ، بۇ زېمىنگە ئۆز تامغىسىنى باسقان.

تۈركىي خەلقلەردىن ئاناتولىيىنىڭ دەرۋازىسىنى ئاچقانلار مىلادى 999 - يىلى ئوتتۇرا ئاسىيادا كۈچلۈك بىر ئىمپېرىيە قۇرغان ئوغۇز تۈركلىرىدىن سەلجۇقلار بولۇپ ھېسابلىنىدۇ. مىلادى 1070 - يىلى ئارمىيىسىنى باشلاپ ئاناتولىيە دائىرىسىگە كەلگەن سەلجۇقلار خانى ئالىپ ئارسلان مالاز - گىرىتتا ۋىزانتىيە ئىمپېراتورى رومانوس دىئوگېنىسنى قاتتىق مەغلۇپ قىلىپ، ئاناتولىيىنىڭ تۈركلىشىش دەۋرىنى باشلىغان. ئاناتولىيىگە كېلىشتىن بۇرۇن ئانا يۇرتى ئوتتۇرا ئاسىيادا يۇقىرى بىر مەدەنىيەت ياراتقان تۈركلەر غەرب مەنبەلىرىگە ئاساسلانغاندا، بۇ تۈركلىشىش دەۋرىنى ئاناتولىيىنىڭ يەرلىك خەلقلەرگە ھېچقانداق بىر بېسىم ياكى زورلاش ۋاسىتىسىنى قوللانماستىن تۇرۇپ ئەمەلگە ئاشۇرغان.

ئالىپ ئارسلان خاندىن كېيىن سۇلتانلىق ئورنىغا چىققان

مەلىك شاھ دەۋرىدە، ئوتتۇرا شەرققە قاراپ ئىلگىرىلىگەن سەلجۇقلار بۇ خاننىڭ ئۆلۈمى ۋە جىددىي قوزغالغان ئەھلى سەلىبىنىڭ يۈرۈشلىرىگە قارشى سەپەرلەر سەۋەبىدىن، قىسقا ۋاقىتتىلا ئاجىزلىشىشقا باشلىغان. مىلادى 1151 - يىلى قىتانلار (قارا خىتايلار) نىڭ ھۇجۇمىغا ئۇچراپ ئۆزىنى ئوڭشىيالىمىغان سەلجۇقلار ئىمپېرىيىسى 1157 - يىلى سۇلتان سەنجەرنىڭ ئالەمدىن ئۆتۈشى بىلەن پارچىلىنىپ كەتكەن.

سەلجۇقلار ئىمپېرىيىسى دەۋرىدە، يەنى 1077 - يىلى، سەلجۇقلارنىڭ بۈيۈك ھۆكۈمرانى مەلىك شاھنىڭ پەرمانى بىلەن، سۇلايمان شاھ تەرىپىدىن ئاناتولىيە سەلجۇقلار دۆلىتى قۇرۇلغانىدى. سۇلايمان شاھ 1086 - يىلى ئالەمدىن ئۆتكۈچە بولغان ئارىلىقتا، ئۆز مۇستەقىللىقىنى ئاناتولىيىنىڭ پۈتكۈل دائىرىسىگە كېڭەيتكەنىدى. لېكىن، ئەھلى سەلىبىنىڭ يۈرۈشى بۇ يېڭى قۇرۇلغان دۆلەت ئۈچۈن جىددىي تەھلىكە پەيدا قىلغان. بېسىپ ئۆتكەن جايلارنى قاتتىق تالان - تاراج ۋە خانىۋەيران قىلغان 1 - قېتىملىق ئەھلى سەلىب ئارمىيىسى (1096 - 1099 - يىللار) سۇلايمان شاھنىڭ چوڭ ئوغلى قىلىسچ ئارسلاننىڭ قاتتىق قارشىلىقى نەتىجىسىدە ئېغىر مەغلۇبىيەتكە ئۇچراپ، قۇددۇس (يەنە بىر ئىسمى يېرۇسالېم) قا ئاران قېچىپ بارالىغان. ئەھلى سەلىبىنىڭ سۇلتان مەسئۇد I نىڭ دەۋرىگە توغرا كەلگەن ئىككىنچى قېتىملىق يۈرۈشىمۇ (1147 - 1149 - يىللار) قاتتىق مەغلۇبىيەت بىلەن ئاخىرلاشقان. ئۈچىنچى قېتىملىق ئەھلى سەلىبىنى (1189 - 1192 - يىللار) ئېلىپ بارغانلار بولسا، ناھايىتى زور بەدەل تۆلەش

ھېسابىغا ئاناتولىيە تۇپرىقىدىن ئۆتكەن.^(۱)

قىلىچ ئارسلانخان II نىڭ مىلادى 1176 - يىللى مېرىوكېفېلودا ۋىزانتىيە (شەرقىي رىم ئىمپېراتورلىقى) ئىمپېراتورىنى قاتتىق مەغلۇبىيەتكە ئۇچرىتىشى ۋە ئەھلى سەلىپ ئىستىلاسىنىڭ توسۇپ قېلىنىشىدىن كېيىن، ئاناتولىيە

(۱) ئەھلى سەلىپ ئۇرۇشى - دۇنيا تارىخىدىكى مەشھۇر ئۇرۇشلارنىڭ بىرى. بۇ ئۇرۇش ياۋروپا خرىستىئانلىرىنىڭ مۇسۇلمانلارنىڭ قولىدىن قۇددۇس شەھرىنى (يېرۇسالېمنى) تارتىۋېلىش مەقسىتىدە قوزغالغان. ياۋروپا خرىستىئانلىرى قۇددۇس شەھرىنى ئەيسا پەيغەمبەر تۇغۇلغان ۋە «ئىنجىل» ئاپىرىدە بولغان مۇقەددەس جاي دەپ قاراپ تاۋاپ قىلىدىغان بولغاچقا، بۇ شەھەرنىڭ مۇسۇلمانلارنىڭ ئىلكىدە تۇرۇشىغا چىدىمىغان. مۇسۇلمانلار بۇ شەھەرنى خەلىپە ئۆمەر (584 - 644 - يىللار) دەۋرىدە ئىشغال قىلغان. مۇسۇلمانلارنىڭ نەزەرىدىنمۇ، بۇ شەھەر مۇھىم مەمەت پەيغەمبەر ئىرىشكە چىقىپ ئاللا بىلەن يۈز كۆرۈشكەن مۇقەددەس شەھەر بولۇپ، مۇھىم ئورۇنغا ئىگە ئىدى.

ياۋروپا خرىستىئانلىرى 1096 - يىلى يۈز مىڭلىغان كىشىلىك كىرىست ئارمىيىسىنى تەشكىللەپ، يېرۇسالېمغا قاراپ ئاتلانغان. شۇنىڭدىن باشلاپ 1271 - يىلغىچە بولغان بىر يۈز يەتمىش بەش يىل جەريانىدا، ياۋروپا خرىستىئانلىرى سەككىز قېتىم ئەھلى سەلىپ يۈرۈشى قوزغىغان، تۆلىگەن بەدىلى مىسلىسىز بولغان، مەغلۇبىيىتى تولىمۇ پاجىئەلىك بولغان. ياۋروپا خرىستىئانلىرىنىڭ بۇ شەھەرگە ئېرىشىش ئارزۇسىنى بىتچىت قىلىشتا، تۈركلەر ئاجايىپ باتۇرلۇقلارنى كۆرسەتكەن. ياۋروپا خرىستىئانلىرىنىڭ يېرۇسالېمغا ئېرىشىش ھەققىدىكى بىر مىڭ بەش يۈز يىللىق ئارزۇسى پەقەت 1918 - يىلى ئەنگىلىيىلىكلەر زەئىپلەشكەن ئوسمانلى ئىمپېرىيىسىنىڭ قولىدىن پەلەستىننى تارتىۋالغان چاغدىلا ئەمەلگە ئاشقان. خرىستىئانلار بۇ شەھەرگە بولغان ئىگىدارچىلىقىنى مەڭگۈ ساقلاپ قېلىش ئۈچۈن، ئەنگىلىيە ئىشغاليىتىدىكى پەلەستىننىگە يەھۇدىيلارنى كۆچۈرۈپ توپلاپ، ئۇلارنى يۆلەپ، 1948 - يىلى ھازىرقى ئىسرائىلىيە دۆلىتىنى قولمۇ قول قۇرۇپ چىققان.

سەلجۇقلار دۆلىتى ناھايىتى تېز سۈرئەت بىلەن تەرەققىي قىلغان. سۇلتان ئالائىدىن كەيقۇبات دەۋرىدە (مىلادى 1219 — 1237 - يىللار دەۋران سۈرگەن) ئەڭ يۇقىرى دەرىجىدە قۇدرەت تاپقان سەلجۇقلار دۆلىتى غىياسىدىن كەيخسراۋ دەۋرىدە موڭغۇللارنىڭ بېسىمىغا بۇيۇن ئېگىشكە باشلىغان. كۆسە تاغ ئۇرۇشىدىن كېيىن، ئاناتولىيە رەسمىي يوسۇندا موڭغۇللارنىڭ قولىغا ئۆتۈپ كەتكەن. سەلجۇقلارنىڭ سەلتەنەتى بولسا، مىلادى 1308 - يىلى سۇلتان مەسئۇد II نىڭ ئۆلۈمى بىلەن تەڭ ئاخىرلاشقان.

سەلجۇقلار دۆلىتىنىڭ XIV ئەسىرنىڭ باشلىرىدا تارىخ سەھنىسىدىن چۈشۈشى بىلەن، ئاناتولىيە بىر قانچە بەگلىكلەرگە بۆلۈنۈپ كەتكەن. بۇلارنىڭ بىرى بولغان ئوسمانلىلار ئىلگىرى سەلجۇقلارنىڭ باشقۇرۇشىدا تۇرغان بارلىق بەگلىكلەرنى بىرلەشتۈرۈپ، ئاناتولىيەنىڭ بىرلىكىنى قايتىدىن تىكلەگەن. شۇنىڭ بىلەن، تارىخنىڭ ئەڭ ئۇلۇغ ۋە ئەڭ ئۇزۇن داۋاملاشقان ئىمپېرىيىلىرىدىن بىرى قۇرۇلۇپ، پارلاق بىر مەدەنىيەت يارىتىلغان.

ئوسمانلىلارنىڭ يىلتىزى ئاناتولىيە سەلجۇقلار دۆلىتىنىڭ ۋىزانتىيىگە چېگرىداش بولغان غەرب تەرىپىدىكى سۆگۈت ۋە دومانچ رايونلىرىنى ئۆز ئىچىگە ئالغان كىچىك بىر چېگرا بەگلىكىگە قەدەر يېتىپ بارىدۇ. سەلجۇقلار سۇلتانى ئالائىدىن كەيقۇبات بۇ رايوننى ئوغۇزلارنىڭ قايى قەبىلىسىدىن كېلىپ چىققان ئەرتوغرۇل بەگنىڭ باشقۇرۇشىغا تاپشۇرغان. ئەر - توغرۇلنىڭ ئۆلۈمىدىن كېيىن، بۇ رايون ئۇنىڭ ئوغلى ئوسمان بەگ (1280 — 1324 - يىللار دەۋران سۈرگەن) نىڭ قولىغا ئۆتكەن. ئوسمان بەگ بۇ كىچىك بەگلىكنى ۋىزانتىيە بىلەن سەلجۇقلار ئوتتۇرىسىدىكى نورمالسىز ھالەتتىن پايدىلىنىپ

خېلىلا كېڭەيتىۋالغان. شۇنداق قىلىپ، ئۇ ئوسمانلى دۆلىتىنىڭ قۇرۇلۇشى يولىدىكى تۇنجى قەدىمىنى ياسقان. ئىسەگۈل، بىلەجىك، يارھىسار ۋە مۇداينا قاتارلىق جايلار ئوسمان بەگنىڭ 1324 - يىلى ئالەمدىن ئۆتۈشتىن ئىلگىرى قولغا كەلتۈرگەن زېمىنلىرى ھېسابلىنىدۇ.

ئوسمان بەگنىڭ ئوغلى ئورخان غازىمۇ (1324 - 1362 - يىللار دەۋران سۈرگەن) كېڭەيمچىلىك سىياسىتىنى داۋاملاشتۇرۇپ، 1326 - يىلى ۋىزانتيىمنىڭ مۇھىم شەھەرلىرىدىن بىرى بولغان بورسانى ئىگىلىگەن. بورسانىڭ قولغا كىرگۈزۈلۈشى ئوسمانلىلار ئۈچۈن مۇھىم بىر ئىلگىرىلەش بولغان. شۇنداق قىلىپ، ئۇلار ئادەتتىكى بىر كۆچمەن چېگرا بەگلىكىنى پايتەختى، چېگراسى، ئولتۇراق خەلقى، مۇتىزىم ئارمىيىسى، دۆلەتنى قوغداش ۋە زېمىننى كېڭەيتىش مۇمكىنچىلىكى بولغان ھەقىقىي بىر دۆلەتكە ئايلاندۇرۇشقا باشلىغان. ئورخان بەگنىڭ قوماندانلىقىدىكى ئوسمانلى ئارمىيىسى 1329 - يىلى ئىزنىكىنى ئىگىلىگەن، تۇنجى قېتىم رۇمەلىگە قەدەم باسقان.

ئورخان غازى 1362 - يىلى ئالەمدىن ئۆتكەندىن كېيىن، ئورنىغا ئوغلى مۇرات I تەختكە چىققان. شۇ يىلى ئەدىرنەنىڭ ئىگىلىنىشى تۈركلەرگە بالقانىنىڭ يولىنى ئاچقان. بۇ مەزگىلدە، ئاناتولىيىدىكى تۈرك بەگلىكلىرىنىمۇ تىزگىنلەش ئىشلىرىنى داۋاملاشتۇرغان مۇرات I ئاساسلىق رەقبنى بولغان قارامانلىلارنىمۇ غەلىبىلىك ھالدا ئۆزىگە باش ئەگدۈرگەن. يەنە بىر تەرەپتىن، ئوسمانلىلارنىڭ بالقان ئۆلكىلىرىنىڭ بىرلەشمە ئارمىيىسىنى سىرىپ سىنىدىكى (1364 - يىل) ۋە كوسوۋا (1389 - يىل) ئۇرۇشلىرىدا قاتتىق مەغلۇپ قىلىشى ئوسمانلىلارنىڭ ياۋروپادىكى مەۋجۇتلۇقىنى مۇقىملاشتۇرغان.

سۇلتان مۇرات دادىسىنىڭ ئۆزىگە گېلىپولىتىدە قالدۇرغان غەلىبىسىدىن پايدىلىنىپ، تراكييا، ماكىدونىيە، بولغارىستان ۋە سىربىستاننى ئىشغال قىلغانلىقى ئۈچۈن، ياۋروپالىقلارنىڭ نەزەرىدە ئوسمانلى ئىمپېرىيىسىنىڭ ھەقىقىي قۇرغۇچىسى بولۇپ ھېسابلانغان.

مۇرات I نىڭ ئۆزىگە چىققان ئوغلى يىلدىرىم بەيازىد ئاناتولىيىدىكى بەگلىكلەرنى ئەمەلدىن قالدۇرۇپ، سىياسىي جەھەتتىكى بىرلىكنى ئىشقا ئاشۇرغاندىن كېيىن، دۆلەت زېمىنىنى رۇمەلى تەرەپكە قاراپ كېڭەيتىش ھەرىكىتىنى داۋاملاشتۇرغان. بۇ كېڭىيىش نەتىجىسىدە قاتتىق ئەندىشىگە چۈشكەن ياۋروپا دۆلەتلىرىنىڭ تەشكىللەنگەن زور ئارمىيىسى دوناي دەرياسىنى كېسىپ ئۆتۈپ، 1396 - يىلى تىگىبولۇدە ئوسمانلى ئارمىيىسى بىلەن ئۇچراشقان. ئۇرۇش ئوسمانلى ئارمىيىسىنىڭ غەلىبىسى بىلەن ئاخىرلاشقان. غەربتە ياۋروپالىقلارنى مەغلۇپ قىلىپ زور غەلىبىگە ئېرىشكەن يىلدىرىم شەرق تەرەپتە ناھايىتى زور خەتەرگە دۇچ كەلگەن. بۇ خەتەر سەمەرقەنتنى پايتەخت قىلىپ قۇرۇلغان تۆمۈرلەر دۆلىتىدىن كەلگەن. تۆمۈرلەرنىڭ يېڭىلىمەس قوشۇنى ئوسمانلىلارغا ئۇرۇش ئېلان قىلغان. شۇنىڭ بىلەن تۆمۈرلەك بىلەن يىلدىرىم بەيازىد 1402 - يىلى ئەنقەرە ئەتراپىدا بىر - بىرى بىلەن ئۇچراشقان. ئۇرۇشتا يىلدىرىم بەيازىد مەغلۇپ بولۇپ، ئەسىرگە چۈشۈپ قالغان ۋە ئانچە ئۇزاققا بارماي ئالەمدىن ئۆتكەن.

بەيازىدنىڭ ئۆلۈمى بىلەن تەك باشلانغان تەخت تالىشىش كۈرىشى ۋە ئىچكى نىزاھلار مەخمۇت چەلبى 1413 - يىلى ئاناتولىيىنىڭ بىرلىكىنى قايتىدىن ئەسلىگە كەلتۈرگەندىن كېيىنمۇ بىر مەزگىل داۋاملاشقان. ئوسمانلى ئىمپېرىيىسى ئەنقەرە ئۇرۇشىدىن بۇرۇنقى ھالىتىگە پەقەت مەخمۇت چەلبىنىڭ

ئوغلى مۇرات II نىڭ دەۋرىگە كەلگەندىلا قايتا ئېرىشەلگەن. بۇ مەزگىلدە، ئاۋۋال ئاناتولىيىنىڭ سىياسىي بىرلىكى ئەمەلگە ئاشۇرۇلغان، ئاندىن كېيىن، تۈركلەر 1444 - يىلى ۋارنا يېنىدا ۋىنگىر پادىشاھى قوماندانلىقىدىكى بىرلەشمە ئارمىيىنى مەغلۇپ قىلغان، تۆت يىلدىن كېيىن، يەنە كوسوۋادا يېڭى بىر زەپەر قازانغان. شۇنداق قىلىپ، ئوسمانلىلار بالقاندا تەڭداشسىز ئۈستۈنلۈككە ئېرىشكەن. سۇلتان مۇرات II ئالەمدىن ئۆتكەن چاغدا، ئوسمانلىلار دۇنيا سەھنىسىدىكى ئەڭ كۈچلۈك دۆلەتلەردىن بىرىگە ئايلانغان ھەمدە بىناكارلىق ۋە گۈزەل سەنئەت ساھەسىدە زور تەرەققىياتلارغا ئېرىشكەن.

سۇلتان مەخمۇت II (1451 - 1481 - يىللار) ئوسمانلى دۆلىتىنىڭ تەختكە چىققان مەزگىللەردە، ۋىزانتىيىدە ئىچكى ئۇرۇشلار ئەۋج ئالغانىدى. بۇنى غەنىيەت بىلگەن ياش سۇلتان مەخمۇت II بىر قېتىملىق قاتتىق قورشاۋدىن كېيىن، 1453 - يىل 5 - ئاينىڭ 29 - كۈنى يىگىرمە بىر يېشىدا ئىستانبۇلنى ئىشغال قىلىپ، ۋىزانتىيە ئىمپېرىيىسىنى تارمار قىلغان. مۇشۇ غەلىبىسى بىلەن، پۈتكۈل ئىسلامىيەت ئەللىرى تەرىپىدىن «فەتھ سۇلتان مۇھەممەت» دەپ مەدھىيىلىنىپ شۆھرەتلەنگەن سۇلتان مەخمۇت II ئوتتۇرا ئەسىر تارىخىدا بىر يېڭى دەۋر ئاچقان.

سۇلتان مەخمۇت II نىڭ ئىستانبۇلدىكى غەلىبىسى پۈتۈن دۇنيانى ھەيران قالدۇرغان. غەزەپلىك قىمقاس - چۇقانلار پۈتكۈل ياۋروپانى بىر ئالغان، ئۇلارنىڭ ئېچىنىشلىق ئەسلىمىسى نەچچە ئەسرگىچە داۋام قىلغان. چۈنكى، سىمۋۇللۇق تۈسكە ئىگە شەھەر ئىستانبۇلنىڭ قولىدىن كېتىشى تەخمىنەن مىڭ يىللارچە داۋام قىلغان شەرقىي رىم (ۋىزانتىيە) ئىمپېرىيىسىنىڭ يوقالغانلىقىنىڭ، ئاسىيا، ئافرىقا ۋە ياۋروپاغا قەدەر كېڭەيگەن

يېڭى كۈچلۈك بىر ئىمپېرىيىنىڭ باش كۆتۈرگەنلىكىنىڭ بەلگىسى بولۇپ قالغان.^①

ئوسمانلى ئىمپېرىيىسى فەتھ سۇلتان مەخمۇت II نىڭ تۆھپىسى بىلەن XVI ئەسىرنىڭ ئاخىرلىرىغا قەدەر داۋاملاشقان تېز سۈرئەتلىك بىر تەرەققىيات دەۋرىگە قەدەم قويغان. غەربتە مورا، ئەفلاك، بوگدان، بوينا، ھېرسېك ۋە سىرىستان، شەرقتە قارامان دۆلىتى، ئىسپەندىيار بەگلىكى ۋە تىرەبوزون رىم ئىمپېراتورلىقى ئوسمانلىلارغا قېتىلىپ كەتكەن. بولۇپمۇ ئوتلۇق بىلى ئۇرۇشىدا (1472 - يىلى) ئاق قۇيۇنلارنىڭ ھۆكۈمدارى ئۈزۈن ھاسان مەغلۇپ قىلىنىپ، ئىمپېرىيىنىڭ شەرقىي چېگرىسى فرات دەرياسى بىلەن تۇرۇس تاغلىرىغىچە كېڭەيگەن. فەتھ سۇلتان مەخمۇت II ئالەمدىن ئۆتكەندىن كېيىن، ئۇنىڭ ئورنىغا تەختكە چىققان بەيازىد II نىڭ دەۋرىدە ئوسمانلى ئىمپېرىيىسى تۇرغۇنلۇق دەۋرىگە قەدەم قويغان. 1512 - يىلىغا قەدەر داۋاملاشقان بۇ تۇرغۇنلۇق دەۋرىنىڭ ئەڭ گەۋدىلىك ئالاھىدىلىكى پەقەت دېڭىز (سۇ) كۈچى جەھەتتە قولغا كەلتۈرگەن تەرەققىياتىدىن ئىبارەت.

دادىسى بەيازىد II تېخى ھايات ۋاقتىدىلا يەنى 1512 - يىلى تەختكە چىققان ياۋۇز سۇلتان سەلىم ئۆزىنىڭ قىسقا مەزگىل داۋاملاشقان سۇلتانلىق دەۋرىدە، مۇسۇلمان دۆلەتلىرىنى ئوسمانلىلارنىڭ ھۆكۈمرانلىقى ئاستىغا ئېلىش ئۈچۈن ئالاھىدە كۈچ سەرپ قىلغان. ئۇ 1514 - يىلى چالدىران، 1516 - يىلى رىدانىيە، 1517 - يىلى مېرجىداپىك ئۇرۇشى ئارقىلىق سۈرىيە، پەلەستىن، ھىجاز ۋە مىسىر قاتارلىق جايلارنى ئىمپېرىيە

① «تارىخنىڭ تەرەققىيات مۇساپىسىگە تەسىر كۆرسەتكەن يۈز مەشھۇر كىشى» ۋېنخۇي نەشرىياتى. 1992 - يىل خەنزۇچە نەشرى 71 - بەت

خەرىتىسىگە قوشقان. مىسىرنىڭ ئىشغال قىلىنىشى بىلەن، «خەلىپىلىك» ئابباسىيلارنىڭ قولىدىن ئوسمانلى خانىدانىنىڭ قولىغا ئۆتكەن. شۇنىڭدىن باشلاپ، ئوسمانلىلارنىڭ سۇلتانى بولغان كىشى ئىسلامىيەت دۇنياسىنىڭمۇ خەلىپىسى بولغان. ئوسمانلى ئىمپېرىيىسى ئۆزىنىڭ پارلاق دەۋرىنىڭ ئەڭ يۇقىرى پەللىسىگە سۇلتان سەلىمنىڭ ئوغلى سۇلتان سۇلايمان دەۋرىدە (بۇ سۇلتان 1520 - يىلىدىن 1566 - يىلىغىچە تەختتە ئولتۇرغان) ئېرىشكەن. قىرىق ئالتە يىل ھۆكۈم سۈرگەن قانۇنىي سۇلتان سۇلايمان دادىسىنىڭ ئەكسىچە، كۆزىنى ياۋروپاغا تىككەن. ئۇ 1521 - يىلى بېلگىراد، 1522 - يىلى رودوس، 1526 - يىلى موخاچ ئۇرۇشىنى قىلىش ئارقىلىق بوداپىشتىن ئىگىلىگەن، 1529 - يىلى ۋىنانى قورشاشقا ئالغان. ئۇ، غەربتە ئارقا - ئارقىدىن زەپەر قۇچۇۋاتقان پەيتتە، پۇرسەتتىن پايدىلانغان ئىرانلىقلار ئوسمانلىلارغا قارشى ئۇرۇش قوزغاپ، تەبرىز شەھىرىنى قايتۇرۇۋالغان. بۇ ئىش تۈپەيلى، قانۇنىي سۇلتان سۇلايمان ئېتىنىڭ بېشىنى شەرققە بۇراپ، بىر ھۇجۇم بىلەن تەبرىزنى قايتۇرۇۋالغان. ئۇ، يەنە جەنۇبقا يۈرۈش قىلىپ، 1534 - يىلى باغداتنى ئىشغال قىلغان. ئوسمانلىلارنىڭ كېمە ئەترىتىنىڭ قوماندانى بارباروس ھايىرەتتىن پاشا بۇ يىللاردا لىۋىيە، خاس ۋە جازايرنى ئوسمانلىلار تەۋەلىكىگە قوشقان. بارباروس پاشانىڭ قولىغا كەلتۈرگەن ئەڭ زور غەلىبىسى 1538 - يىلى پرىۋىزىدە ئىسپانىيە ۋە ۋىنتىسىيەنىڭ بىرلەشمە دېڭىز ئارمىيىسىنى مەغلۇپ قىلىپ، ئاق دېڭىزنى بىر تۈرك كۆلى ھالىتىگە كەلتۈرگەنلىكى بولغان.

يېڭىلىمەس ئىستىلاچى، يېتىشكەن سىياسەتچى ۋە تۇيغۇغا باي شائىر قانۇنىي سۇلتان سۇلايمان 1566 - يىلى زىڭىتۋار سەپرىدە ئالەمدىن ئۆتكەن. شۇنىڭ بىلەن، ئوسمانلى

ئىمپېرىيىسىنىڭ فەتھ سۇلتان مەخمۇت Ⅱ نىڭ سەلتەنەت تەختىگە چىقىشى بىلەن باشلانغان پارلاق دەۋرى قانۇنىي سۇلتان سۇلايماننىڭ ئالەمدىن ئۆتۈشى بىلەن ئاخىرلىشىشقا يۈزلەنگەن. قانۇنىي سۇلتان سۇلايماندىن كېيىن پادىشاھ بولغان سەلىم Ⅱ نىڭ ياش ۋەزىرى سوكۇللو مەخمۇت پاشانىڭ تىرىشچانلىقى بىلەن، ئىمپېرىيە زېمىنىنىڭ كېڭەيتىلىشى يەنە بىر مەزگىل داۋاملاشقان. ھەرەمخانىنىڭ^① سىياسىدىكى تەسىرىنىڭ ئېشىپ بېرىشى ۋە قانۇنىي سۇلتان سۇلايمان دەۋرىدە دەسلەپكى بەلگىلىرى كۆرۈلۈشكە باشلىغان ئىقتىسادىي ۋە ئىجتىمائىي مەسىلىلەرنى بىر تەرەپ قىلىشتا كۆرۈلگەن قىيىنچىلىقلار ئوسمانلى ئىمپېرىيىسىنىڭ تەرەققىياتىغا نىسبەتەن پايدىسىز ئامىللارنى ئېلىپ كەلگەن. باشقۇرۇش جەھەتتىكى چېكىنىش ۋە ئاناتولىيىدە باشلانغان ئىچكى كۈرەشلەر ئىمپېرىيىدىكى دەسلەپكى داۋالغۇشلارنىڭ بەلگىسى بولۇپ قالغان.

ياۋروپادا ئەدەبىيات - سەنئەتنىڭ قايتا گۈللىنىش دەۋرى باشلىنىپ، ھەرقايسى ساھەلەردە يېڭى ئىلگىرىلەشلەر كۆرۈلۈۋاتقان چاغلاردا، ئوسمانلى ئىمپېرىيىسى زېمىنىنى كېڭەيتىش ھەلەكچىلىكى بىلەن بولغان. قانۇنىي سۇلتان سۇلايماندىن كېيىن ئۆتكەن سەلىم Ⅱ (1566 - 1574 - يىللار)، مۇرات Ⅲ (1574 - 1595 - يىللار)، مەخمۇت Ⅲ (1595 - 1603 - يىللار) ۋە ئەخمەت Ⅰ (1603 - 1617 - يىللار) قاتارلىقلار ئىمپېرىيىنىڭ چۈشكۈن ھالەتكە قاراپ مېڭىشىنى توسۇپ قالالغۇدەك ئۈنۈملۈك تەدبىر قوللىنالمىدى. 1593 - يىلى گېرمان ئىمپېرىيىسىگە قارشى ئېلىپ بېرىلغان

① ھەرەم - - ھەرەم ئەرەبچە ئاتالغۇ بولۇپ «چەكلەنگەن رايون» دېگەن مەنىگە ئىگە. ئوسمانلى سۇلتانىنىڭ خوتۇن - كېنىزەلىرى تۇرىدىغان ئورۇن مۇشۇ مەنىگە ئاساسەن «ھەرەمخانا» دەپ ئاتالغان.

ئۇرۇش 1606 - يىلى زىننۇتارۇك شەرتنامىسىنىڭ ئىمزالىنىشى بىلەن ئاخىرلاشقان. بۇ شەرتنامىنىڭ بەلگىلىمىسى بويىچە، گېرمانىيە ئوسمانلىلارغا تۆلەيدىغان يىللىق باجدىن قۇتۇلغان ھەمدە گېرمان ئىمپېراتورىنىڭ «غەربىي رىم ئىمپېراتورى» دېگەن ئۇنۋانىمۇ ئوسمانلىلار تەرىپىدىن ئېتىراپ قىلىنغان. يەنە بىر تەرەپتىن، شەرقتە ئىران شاھى ئابباس ئوسمانلىلار بىلەن بولغان ئون يەتتە يىل داۋاملاشقان ئۇرۇشتا غەلىبىگە ئېرىشكەن. بۇ ئۇرۇش 1639 - يىلى ئېرىۋان ۋە ئەزەربەيجاننى ئىرانغا بۆلۈپ بەرگەن قاسرى - شىرىن شەرتنامىسىنىڭ ئىمزالىنىشى بىلەن ئاخىرلاشقان.

يېڭىلىقپەرۋەر پادىشاھ دەپ ھېسابلانغان ئوسمان II نىڭ (1618 - 1622 - يىللىرى) ئۆلتۈرۈلۈشى ۋە ئۇنىڭ ئورنىغا چىققان مۇستاپا I نىڭمۇ قىسقا ۋاقىت ئىچىدىلا تەختتىن چۈشۈرۈۋېتىلىشىدىن كېيىن، تەختكە چىققان مۇرات IV دەۋرىدە (1623 - 1640 - يىللار) تۈرلۈك تەدبىرلەر يولغا قويۇلۇشقا باشلىغان. لېكىن، بۇ سۇلتان كۈچلۈك ئاساسقا تايانمىغاچقا، ئۇنىڭدىن كېيىن تەختكە چىققان سۇلتان ئىبراھىم (1640 - 1648 - يىللار)، سۇلايمان II (1687 - 1691 - يىللار) ۋە ئەخمەت II (1691 - 1695 - يىللار) دەۋرلىرىدىمۇ ئىمپېرىيىنىڭ پارچىلىنىشىنى توسۇپ قالغىلى بولمىغان. 1683 - يىلى باش ۋەزىر مەرزىفۇن بىلەن قارا مۇستاپا پاشانىڭ قوماندانلىقىدىكى ئىككىنچى قېتىملىق ۋىنا مۇھاسىرىسىنىڭ مەغلۇبىيەت بىلەن ئاخىرلىشىشى ئىمپېرىيىنىڭ ۋەيران بولۇشىنى تېخىمۇ تېزلىتىدىغان.

دۆلەت باشقۇرۇش ئىشلىرىدا ئۇزۇن مەزگىل مۇھىم ئورۇن تۇتۇپ كەلگەن كۆپرەك ئائىلىسىنىڭ ۋەزىرلىك قىلغان مەزگىللىرىدە يولغا قويۇلغان ئارمىيە ۋە مالىيىگە مۇناسىۋەتلىك

تەدبىرلەرمۇ ئىمپېرىيىنىڭ ھالىنى ئوڭشاپ كېتەلمىگەن. نەتىجىدە، مۇستاپا II سۇلتان بولغان (1695 - 1703 - يىللار) مەزگىلىدە، غەربتە زېمىنلىرىنى تارتقۇزۇپ قويۇش باشلانغان. 1699 - يىلى ئىمزالانغان كارلوفچا كېلىشىمى بىلەن، ۋىنگىرىيە ۋە ترانسىلۋانىيا ئاۋستىرىيىگە، موراۋە دالماتىيە ۋېنسىيىگە، پولونىيە ۋە ئوكرائىنا لېھىستانغا، ئازاق قەلئەسى روسىيىگە بۆلۈپ بېرىلگەن. 1718 - يىلىدىكى پاساروفچا كېلىشىمى، 1774 - يىلىدىكى كىچىك كاينارجا كېلىشىمى ۋە 1812 - يىلىدىكى بۈكرەش كېلىشىمى بىلەن، ئوسمانلى ئىمپېرىيىسى تېخىمۇ كۆپ زېمىنلىرىدىن ئايرىلىپ قالغان.

ياۋروپا دۆلەتلىرى بىلەن بولغان ئۇرۇشلاردىكى مەغلۇبىيەتلەر ۋە ئىمپېرىيىنىڭ زاۋاللىققا يۈز تۇتۇشى ئوسمانلى دۆلىتىنىڭ خادىملىرىنى زامانىۋىلىشىش يولىدا ئۆزىدىنمۇ تەسەۋۋۇپ قىلغان. ئوسمانلى دۆلىتىنىڭ XIX ئەسىردىكى تارىخى ئۈزلۈكسىز ئىسلاھات ئېلىپ بېرىش سەھنىسى بولغان. ئەنئەنىۋى ئوسمانلى جەمئىيىتىنىڭ ئۇزۇن ۋاقىتتىن بېرى ئالاھىدە ئورۇن تۇتۇپ كەلگەن تەشكىلاتلىرى غەرب جەمئىيىتىنىڭ ۋە دۆلەت تەشكىلاتلىرىنىڭ تەسىرى بىلەن، دەۋرنىڭ تەلىپىگە ئۇيغۇن كېلىدىغان ئۆزگىرىشلەرگە ئۇچرىغان ۋە ئورنىنى يېڭى تەشكىلاتلارغا ئۆتۈنۈپ بەرگەن. ئۇلار ئوسمانلىلار جەمئىيىتىنىڭ ھەرقايسى ساھەلىرىگە قەدەر ئارىلىشىپ، سىياسىي، ئىقتىسادىي ۋە دىنىي تەشكىلاتلارنى كونترول قىلىشقا تىرىشقان. غەربچە ئۇسلۇبتىكى باشقۇرۇش بۇروكراسى (بيۇروكراتلىق ئورگىنى) مۇ ئىلگىرىكى دۆلەت باشقۇرۇش دىۋانىنىڭ ئورنىنى ئىگىلەشكە باشلىغان.

يېڭىلىققا يۈزلىنىش ھەرىكەتلىرى دەسلەپتە خېلىلا كۈچلۈك قارشىلىققا ئۇچرىغان. ئەڭ دەسلەپ ئىسلاھات ھەرىكىتىگە

كىرىشكەن پادىشاھ سەلىم III (1789 — 1807 - يىللار) نىڭ ئارمىيە ئىچىدە باشلىغان يېڭىلاش ھەرىكىتى ۋە زەئىپلىشىپ كەتكەن پىيادە قىسىمنىڭ ئورنىغا قۇرغان نىزامى جەددى ئارمىيىسى مۇتەئەسسىپ كۈچلەرنىڭ ئاساسلىق دۈشمىنىگە ئايلانغان. نەتىجىدە، پادىشاھ ئۆلتۈرۈلۈپ، دەسلەپكى يېڭىلىنىش ھەرىكىتى توسقۇنلۇققا ئۇچرىغان. شۇنداقتىمۇ، سەلىم III نىڭ ئىز باسارلىرى يەنىلا يول ئېچىپ ئىلگىرىلىگەن. سەلىم III تىن كېيىن تەختكە چىققان سۇلتان ماخمۇت II (1808 — 1839 - يىللار) زامانىۋىلىشىش تەشەببۇسىنى يېڭىلاشتىن تەرغىب قىلغان. يېڭى (زامانىۋى) ئىسلاھاتلار سۇلتان ماخمۇت II نىڭ تەختكە ئۆلتۈرۈلۈپ كېيىنكى ئون يىلىدا بىخلىنىشقا باشلىغان. شۇنداق قىلىپ، سۇلتان ماخمۇت II كېيىنكى يېڭىلىنىشنىڭ ئاساسىنى ياراتقان.

سۇلتان ماخمۇت II نىڭ يولى ئۇنىڭ ئوغۇللىرى ئابدۇلمەجىت (1839 — 1861) ۋە ئابدۇلئەزىز (1861 — 1876) نىڭ ھۆكۈمرانلىق دەۋرىدىكى «تانزىمات مەزگىلى» (ئىسلاھات ھەرىكىتى) دە، ئاساسلىق ھوقۇق يۈرگۈزگۈچى دۆلەت خادىملىرىنىڭ تىرىشچانلىقى نەتىجىسىدە ئومۇملاشتۇرۇلغان ياكى قىسمەن تاماملانغان. 1839 - يىلى مۇستاپا رەشىد پاشا مەخسۇس ئىنسان ھوقۇقى (كىشىلىك ھوقۇق) نى كاپالەتلەندۈرىدىغان «گۈلخانە خاتىسى ھۇمايۇنى» نى ئېلان قىلىپ، تانزىمات دەۋرىنى باشلىغان. بۇنى 1856 - يىلى تەييارلانغان «ئىسلاھات پەرمانى» داۋاملاشتۇرغان. تانزىمات دەۋرى ئوسمانلى ئىمپېرىيىسىنى ۋە جەمئىيىتىنى زامانىۋىلاشتۇرىدىغان ئىسلاھات دەۋرى بولغان. تانزىمات دەۋرىدىكى ئەڭ ئاساسلىق تاشقى مەسىلە روسىيە

بىلەن ئېلىپ بېرىلغان قىرىم ئۇرۇشى بولغان. ^① بۇ ئۇرۇش ئىمپېرىيىنى مالىيە جەھەتتىن قىيىن ئەھۋالغا چۈشۈرۈپ قويغان. قىرىم ئۇرۇشى ۋە 1856 - يىلى پارىژدا ئىمزالانغان «پارىژ كېلىشىمى» مۇناسىۋىتى بىلەن، ئوسمانلى ئىمپېرىيىسى تۇنجى قېتىم ياۋروپا دۆلەتلىرىنىڭ بىرى دەپ ھېسابلانغان.

ئىسلاھات دەۋرى «1 - مەشرۇئەت» ^② ئېلان قىلىنغان

① قىرىم ئۇرۇشى - چار پادىشاھ نىكولاي I قارا دېڭىز بوغۇزىنى تىزگىنلەپ، تەسىر دائىرىسىنى ئوتتۇرا ۋە يېقىن شەرققىچە شۇنداقلا بالقانچى كېڭەيتىش ئۈچۈن تۈركىيىگە ھۇجۇم قىلغان ئۇرۇش. 1853 - يىلى 10 - ئايدا، روسىيە بىلەن تۈركىيە ئوتتۇرىسىدا ئۇرۇش پارتلىغان. 1854 - يىلى 3 - ئايدىكى بىر قېتىملىق ئۇرۇشتا، ناخىموۋ روسىيە دېڭىز فىلوتىنى باشلاپ كېلىپ سىنوپ پورتىدىكى تۈركىيە فىلوتىنى ۋەيران قىلىۋەتكەن. ئەنگلىيە بىلەن فرانسىيە روسىيىنىڭ بۇ قىلمىشىنىڭ ئۆزلىرىنىڭ مۇستەملىكىچىلىك مەنپەئەتىگە جىددىي تەھدىت تۇغدۇرۇۋاتقانلىقىنى كۆرۈپ، روسىيىگە ئۇرۇش ئېلان قىلغان. 9 - ئايدا، ئەنگلىيە، فرانسىيە، تۈركىيە بىرلەشمە ئارمىيىسى قىرىمدا قۇرۇقلۇققا چىقىپ، سىۋاستوپۇل قورغىنىنى بىر يىلغىچە مۇھاسىرە قىلىپ تۇرغان. 1855 - يىلى 2 - ئايدا، ساردىنىيە پادىشاھلىقىمۇ روسىيىگە ئۇرۇش ئېلان قىلغان. شۇ يىلى 9 - ئايدا، ئەنگلىيە، فرانسىيە، تۈركىيە، ساردىنىيە بىرلەشمە ئارمىيىسى سىۋاستوپۇلنى ئىگىلىگەن. چار پادىشاھ نىكولاي I ئىچكى - تاشقى قىيىنچىلىققا بوغۇلۇپ، تۇيۇق يولغا كىرىپ قېلىپ، 8 - ئايدا ئۆزىنى ئۆلتۈرۈۋالغان. 1856 - يىلى 3 - ئايدا، ئۇرۇش قىلغان ئىككى تەرەپ «پارىژ سۆلھ شەرتنامىسى» نى ئىمزالىغان. شەرتنامىنىڭ بەلگىلىمىلىرى بويىچە، روسىيە قارا دېڭىزدا فىلوت ساقلاش ھوقۇقىدىن مەھرۇم بولغان، ئۇنىڭ قارا دېڭىز بويىدىكى قورغانلىرى مەجبۇرىي بۇزۇپ تاشلانغان. مەشرۇئەت - بىر ھۆكۈمدارنىڭ رەھبەرلىكىدىكى پارلامېنتنى كۆرسىتىدۇ. بۇ يەردە «ئاساسىي قانۇن» نىڭ يولغا قويۇلغانلىقى كۆزدە تۇتۇلغان.

1876 - يىلىغا قەدەر داۋاملاشقان. سۇلتان ئابدۇلھەمىدنىڭ دەۋرىدىكى (1876 - 1909) مەشرۇئىيەتنىڭ ئەڭ گەۋدىلىك خۇسۇسىيىتى تۈركىيىدە تۇنجى قېتىم غەرب ئۇسلۇبىدىكى بىر ئاساسىي قانۇننىڭ تۈزۈلگەنلىكى بولغان. مىستخات پاشا باشچىلىقىدا «ياش ئوسمانلىلار» نامىدا ئاتالغان بىر گۇرۇپپا ئىختىساسلىق كىشىلەر تەرىپىدىن تەييارلىنىپ، سۇلتان ئابدۇلھەمىدكە قول قويۇرۇلغان بۇ ئاساسىي قانۇن بىلەن، تۈركىيە پارلامېنتلىق باشقۇرۇشقا ئۆتكەن. شۇنداق قىلىپ، خەلق تەرىپىدىن تەيىنلەنگەن بىر قانۇن تۈرغۈزۈش مەجلىسى ۋۇجۇتقا كەلگەن.

لېكىن، 1877 - 1878 - يىللىرىدىكى تۈركىيە - روسىيە ئۇرۇشىنى باھانە قىلغان ئابدۇلھەمىد 1877 - يىلى مەجلىسنى تاقاپ، پارلامېنتنى تارقىتىۋەتكەن. شۇنىڭدىن كېيىن، ئىسلاھات يولىنى ئۆز خاھىشى بويىچە تەدبىقلاشقا كىرىشكەن ئابدۇلھەمىد ئوتوكرات^① ئىدارە قىلىشنى يولغا قويغان بولسىمۇ، ئەمما ئۇ ئىمپېرىيىنىڭ پارچىلىنىپ كېتىشىنى توسۇپ قالالمىغان. تۇنىس، فېرىس، مىسىر ۋە گىرىت كەينى - كەينىدىن قولىدىن چىقىپ كەتكەن. بۇ مەزگىلدە ئىمپېرىيىنىڭ تاشقى قەرزىنى تۆلەش ئۈچۈن، 1881 - يىلى «دۇيۇنۇ ئومۇمىيە ئىدارىسى» قۇرۇلۇپ، دۆلەت مالىيە جەھەتتىن تامامەن غەربلىكلەرنىڭ تىزگىنلىشى ئاستىغا كىرىپ قالغان.

ئابدۇلھەمىدنىڭ ھۆكۈمرانلىقى دۆلەت ئىچىدە ئومۇمىي بىر قارشىلىقنىڭ ئوتتۇرىغا چىقىشىغا سەۋەب بولغان. «ياش

① بۇ ئۆز - ئۆزى تەقدىر قىلىش شەكلىدىكى ئىدارە قىلىشنى كۆرسىتىدۇ.

ئوسمانلىلار» نىڭ قارشى تەشكىلاتى سۈپىتىدە تەسىر كۆرسىتىشكە باشلىغان «ئىتتىپاقات (بىرلىك ۋە تەرەققىيات جەمئىيىتى)» ① 1908 - يىلى دەسلەپ سۇلتاننى پارلامېنتنى قايتىدىن تىكلەشكە مەجبۇر قىلغان، كېيىن يەنە ھوقۇقىنى ئۆتكۈزۈۋالغان. مۇشۇنداق شارائىتتا، 1909 - يىلى مۇتەئەسسەپ كۈچلەرنىڭ «31 - مارت ۋەقەسى» دەپ ئاتالغان بىر قارشىلىق ھەرىكىتى يۈز بەرگەن. لېكىن، بۇ ھەرىكەتمۇ مەغلۇبىيەت بىلەن ئاخىرلىشىپ، ئابدۇلھەمىد ② تەختتىن چۈشۈرۈلگەن.

ئابدۇلھەمىدتىن كېيىن باشلانغان ھۈرلۈك مەزگىلىمۇ ئۇزاققا بارمىغان. ئىتالىيانلار بىلەن ئېلىپ بېرىلغان تىراپلۇس گارېپ ئۇرۇشى (1911 - 1912) ۋە ئۇنىڭ ئارقىسىدىنلا باشلانغان بالقان ئۇرۇشى (1912 - 1913) يېڭى رەھبەرلىكنى، يەنى ھاكىمىيەت يۈرگۈزۈۋاتقان ياش تۈركچىلەر پارتىيىسىنى قىسقا ۋاقىت ئىچىدىلا ھالسىز لاندۇرغان ۋە «ئىككىنچى مەشرۇئىيەت» بىلەن باشلانغان دېموكراتىك دەۋرنىڭ ئورنىغا بىر پارتىيە ھۆكۈمرانلىقىنى تىكلەشنىڭ لازىملىقىنى تونۇتقان.

1914 - يىل 8 - ئاينىڭ 1 - كۈنى بىرىنچى دۇنيا ئۇرۇشى پارتلىغان. تۈركىيە ئىتتىپاقداش دۆلەتلەر سېپىدە تۇرۇپ، گېرمانىيە بىلەن ئاۋستىرىيىنى ياقلاپ، 11 - ئاينىڭ 12 - كۈنى ئەنگلىيە، فرانسىيە، روسىيە، ئىتالىيە قاتارلىق ئاتانتا دۆلەتلىرىگە ئۇرۇش ئېلان قىلغان. تۈركىيە بۇ ئۇرۇشقا ئۈچ مىليون ئەسكەر سەپەرۋەر قىلغان. تۆت يىل ئۈچ ئاي داۋام قىلغان ئۇرۇش جەريانىدا، تۈركىيە بەش يۈز مىڭ ئادەمدىن

① بۇ جەمئىيەتنىڭ ئومۇم ئېتراپ قىلغان ئىسمى «ياش تۈركچىلەر پارتىيىسى».

② ئابدۇلھەمىدنى ياۋروپالىقلار «قانخور سۇلتان» دەپ ئاتىشىدۇ.

ئايرىلىپ قالغان. بىرىنچى دۇنيا ئۇرۇشى ئىستىسپاقداش دۆلەتلەرنىڭ مەغلۇبىيىتى بىلەن ئاخىرلاشقان.

ئۇرۇش جەريانىدا، ئاتتانتا دۆلەتلىرى تۈركىيىمىنى بۆلۈشۈۋېلىش توغرىسىدا ئىككى قېتىم مەخپىي يىغىن ئاچقان. ئۇلار ئىستانبۇل بىلەن ئاناتولىيىنىڭ بىر قىسمىنى روسىيىگە، پەلەستىن بىلەن مىسۇپتانىيىنى ئەنگلىيىگە، سۈرىيە بىلەن ئاناتولىيىنىڭ ئوتتۇرا جەنۇبىي قىسمىنى فرانسىيىگە، تۈركىيىنىڭ ئەتراپىدىكى ئون ئىككى ئارالنى ئىتالىيىگە بۆلۈپ بېرىشنى كېلىشكەن.

1918 - يىل 10 - ئاينىڭ 30 - كۈنىدىكى ئۇرۇش توختىتىش كېلىشىمى، يەنى «ھۇمىرس كېلىشىمى» بويىچە، تۈركىيىنىڭ بىخەتەرلىكى ئۈچۈن ئەڭ مۇھىم بولغان داردانىل بوغۇزى ۋە فوسفور بوغۇزى ئاتتانتا دۆلەتلىرىنىڭ ئەركىن باشقۇرۇشىغا ئۆتكۈزۈپ بېرىلىپ، تۈركىيە ئارمىيىسى تارقىتىۋېتىلگەن ۋە ھەربىي پاراخوتلار بىلەن ھەربىي ئىسكىلاتلار ئاتتانتا دۆلەتلىرىنىڭ باشقۇرۇشىغا بېرىلگەن. بۇ كېلىشىمنىڭ ئەڭ قەيەبى يېرى شۇ بولغانكى، كېلىشىمنىڭ يەتتىنچى ماددىسىغا ئاساسەن، ئاتتانتا دۆلەتلىرى زۆرۈر تېپىلغاندا تۈركىيىنىڭ بارلىق مۇھىم ھەربىي بازىلىرىنى ئىگىلەيدىغان ۋە تۈركىيىدە يۈز مىڭدىن كۆپرەك ئەسكەر تۇرغۇزىدىغان بولغان.⁽¹⁾ ئەمەلىيەتتە ناھايىتى قىسقا ۋاقىتتىن كېيىنلا، ئۇلار باھانا - سەۋەب كۆرسىتىپ، بۇ ماددىنى ئەمەلگە ئاشۇرۇشقا كىرىشكەن.

ئىشغال قىلىش 1918 - يىل 11 - ئاينىڭ 1 - كۈنى باشلانغان. ئاتتانتا ئەسكەرلىرى ئالدى بىلەن مۇسۇل،

① «شىنجاڭ ئۇنىۋېرسىتېتى ئىلمىي ژۇرنىلى» نىڭ 1985 - يىللىق 4 - سانى، 81 - بەت.

ئىسكەندىرون، ئىستانبول ۋە چاناككالد بوغۇزىغا، بىر مەزگىلدىن كېيىن، تىراكىيا ۋە ئاناتولىيىنىڭ ھەرقايسى جايلىرىغا كېلىپ ئورۇنلاشقان. بۇ 1918 - يىلى 7 - ئايدا ئۆلۈپ كەتكەن سۇلتان مۇھەممەت V نىڭ ئورنىغا مۇھەممەد VI تەختكە ئولتۇرغان، ئون يىل ھاكىمىيەت يۈرگۈزگەن ياش تۈركچىلەر پارتىيىسىنىڭ رەھبەرلىرى ئەنۋەر پاشا ① بىلەن تەلىئەت پاشا ② چەت ئەلگە قېچىپ كەتكەن چاغ ئىدى.

بۇ مەزگىلدە، ئەنگلىيە تۈركىيە بوغۇزىنىڭ خەلقئارالىق بوغۇزغا ئايلاندۇرۇلۇشى بىلەن، بەزى ئۆلكىلەرنىڭ تۈركىيىدىن ئايرىلىپ چىقىشىنى، ئوسمانلى سۇلتانىغا كونا ۋە بورسا قاتارلىق ئازغىنا زېمىننى قالدۇرۇش تەكلىپىنى ئوتتۇرىغا قويدى. بۇ مەقسەتنى ئەمەلگە ئاشۇرۇش ئۈچۈن ھەرىكەتكە ئۆتكەن ئاتانتا دۆلەتلىرى ئۇرۇش پاراخوتلىرىنى قوغداش باھانىسى بىلەن، 1919 - يىلى 5 - ئاينىڭ 15 - كۈنى گرېتسىيە ئارمىيىسىنى ئىزمىردە قۇرۇقلۇققا چىقاردى. شۇنداق قىلىپ، ئوسمانلى ئىمپېرىيىسى ئەمەلىيەتتە يوقالدى. ئۇنىڭ قانۇنىي مەۋجۇتلۇقىمۇ «مودىرس كېلىشىمى» دا بەلگىلىنىگەن قارار بويىچە غەلىبە قىلغان دۆلەتلەرنىڭ خالىغانچە بىر تەرەپ قىلىشىغا قالدۇرۇلدى.

ئوسمانلى ئىمپېرىيىسىنىڭ گۇمران بولغانلىقى يالغۇز تۈركلەر ئۈچۈنلا ئەمەس، بەلكى پۈتكۈل ئىسلامىيەت دۇنياسى ئۈچۈنمۇ مىسلىسىز پاجىئە بولدى. چۈنكى، ئوسمانلى

① ئەنۋەر پاشا 1922 - يىلى تۈركىستاندا بولشېۋىكلار بىلەن بولغان ئۇرۇشتا ئۆلگەن.

② تەلىئەت پاشانى 1921 - يىلى بېرلىندا بىر گەرمەن ستودېنت ئۆلتۈرۈۋەتكەن.

ئىمپېرىيىسى يەتتە — سەككىز ئەسىر مابەينىدە، خرىستىئان دۇنياسىنىڭ مۇسۇلمانلارنى بوزەك قىلىشىنى ۋە ئىسلام دىنىنى خارلىشىنى توسۇپ كەلگەنىدى. شۇڭلاشقا، تۈركىيە بىرىنچى دۇنيا ئۇرۇشىدا مەغلۇپ بولۇپ، ئانتانتا دۆلەتلىرى تەرىپىدىن ئۆز ئالدىغا بۆلۈۋېلىشقا ئۇچرىغاندا، پۈتكۈل ئىسلامىيەت دۇنياسى غەزەپلەندى ۋە تۈركىيىگە ھېسداشلىق قىلدى. مەسىلەن، ئەينى يىللىرى ئەنگلىيىنىڭ مۇستەملىكىسى بولغان ھىندىستاندا، شەۋكەت ئەلى باشچىلىقىدا «خەلىفە ھەرىكىتى» دېگەن ھەرىكەت قوزغالغان. بۇ ھەرىكەتكە مىليونلىغان ھىندىستان مۇسۇلمانلىرى ئىشتراك قىلغان. ئۇلارنىڭ مەقسىتى دەل ئانتانتا دۆلەتلىرىنىڭ تۈركىيىنى بۆلۈشۈۋېلىشىغا قارشى تۇرۇش، خەتەرگە دۇچ كەلگەن ئىسلام دىنىنى قوغداشتىن ئىبارەت بولغان.

ئوسمانلى ئىمپېرىيىسى زېمىنىنىڭ پارچە - پارچە ئىشغال قىلىنىشى ۋە ئىستانبۇل ھۆكۈمىتىنىڭ چارسىز قېلىشى نەتىجىسىدە، باشقا تاللاش يولى قالمىغان ئاناتولىيە ۋە تىراكيادىكى تۈرك خەلقى قارشىلىق كۆرسىتىش يولىنى تۇتتى. شۇنىڭ بىلەن، تىراكيە، ئىزمىر، تىرازون ۋە شەرقىي ئاناتولىيىدە «مۇداپىئە ھوقۇقى جەمئىيىتى» كەينى - كەينىدىن قۇرۇلدى. بۇ جەمئىيەتلەر تۈرلۈك تەشۋىقاتلارنى يۈرگۈزۈپ، تاجاۋۇزچىلارنىڭ جىنايى قىلمىشلىرىنى پاش قىلدى.

تۈرك قارشىلىق كۆرسىتىش كۈچلىرىنىڭ ھەقىقىي بىر مۇستەقىللىق ئۇرۇشىغا ئايلىنىشى مۇستاپا كامالىنىڭ 1919 - يىل 5 - ئاينىڭ 19 - كۈنى توققۇزىنچى ئارمىيىنىڭ مۇپەتتىشى سۈپىتىدە سامسونغا كىرىشى بىلەن باشلاندى.

مۇستاپا كامال 1881 - يىلى باھاردا بالقان يېرىم ئارىلىنىڭ جەنۇبىي چېتىدىكى سالونىكا (ئەينى يىللاردا ئوسمانلى

ئىمپېرىيىسىگە تەۋە ئىدى، ھازىر گىرېتسىيىگە تەۋە) دىكى ھالىق ئائىلىدە دۇنياغا كەلگەن. ^① مۇستاپا كامالنىڭ ئانىسى تەقۋادار ئايال ئىدى، دادىسى ئېلى روزا تاموژنا خىزمەتچىسى بولۇپ، ھەربىي قىسىمدا كاپىتان بولغان. ئېلى روزا بۇ خىزمىتىدىن ئايرىلغاندىن كېيىن، ياغاچ تىجارىتى بىلەن شۇغۇللانغان. مۇستاپا كامال مەكتەپكە كىرىپ ئۇزۇن ئۆتمەي، دادىسى ئىقتىسادىي جەھەتتە ۋەيران بولۇپ كەتكەن. ئائىلىسىدىكى نامراتچىلىق تۈپەيلىدىن، مۇستاپا كامال ئوقۇشتىن قالغان ۋە ئانىسىغا ئەگىشىپ يېزىدىكى تۇغقانلىرىنىڭكىگە بېرىپ قوي باققان، تېرىقچىلىق قىلغان. كېيىنرەك ھامماچىسىنىڭ ياردىمى بىلەن، سالونىكادا مەكتەپكە كىرىپ ئوقۇغان. مۇستاپا كامالنىڭ مۇشەققەتتە ئۆتكەن ئۆسمۈرلۈك ھاياتى ئۇنىڭدا ناچار مۇھىتتا كۈرەش قىلىش ئىرادىسىنى يېتىلدۈرگەن.

مۇستاپا كامالنىڭ ئانىسى بەكمۇ تەقۋادار ئايال بولغاچقا، ئوغلىنىڭ ئاخۇن ياكى قازى بولۇپ يېتىشىپ چىقىشىنى ئارزۇ قىلغان. لېكىن مۇستاپا كامال كىچىكىدىن ھەربىي بولۇشقا خۇشتار بولۇپ، چوڭ بولغاندا ئات ئوينىتىپ قىلىچ چاپىدىغان ھەربىي ئەمەلدار بولۇشنى ئارزۇ قىلغان. 1893 - يىلى، ئۇ ئون ئىككى ياشقا كىرگەندە، ئانىسىغا ئېيتماستىن، سالونىكا ھەربىي مەكتىپىگە ئىمتىھان بېرىپ كىرگەن. ئۇ ئەقىللىق ۋە تىرىشچان بولغاچقا، ئوقۇتقۇچىلار ئۇنى ياخشى كۆرۈپ قالغان. ماتېماتىكا ئوقۇتقۇچىسى بۇ تالانتلىق ئوقۇغۇچىسىنى مۇستاپا دېگەن ئىسمى بىلەن چاقىرماي، «كامال» دەپ ئەرکىلىتىپ

① مۇستاپا كامالنىڭ تۇغۇلغان كۈنى ئېنىق ئەمەس. شۇڭا، ئۇ مىللىي مۇستەقىللىق ئۇرۇشى قوزغىغان 5 - ئاينىڭ 19 - كۈنىنى ئۆزىنىڭ تۇغۇلغان كۈنى قىلغان.

چاقىرىدىغان بولغاچقا، «كامال» دېگەن يېڭى ئىسىم ئۇنىڭ ئەسلىدىكى «مۇستاپا» دېگەن ئىسىمنىڭ ئاخىرىغا قوشۇلۇپ چاقىرىلىدىغان بولغان، بەزىدە «كامال» دەپلا چاقىرىلىپ ئومۇملاشقان. مۇستاپا كامال ئون سەككىز ياشقا تولغاندا، ئىستانبۇل ھەربىي ئىنستىتۇتقا ئىمتىھان بېرىپ كىرگەن.

بۇ كۈنلەردە، ئوسمان ئىمپېرىيىسى كۈندىن - كۈنگە زاۋاللىققا يۈز تۇتۇۋاتقان، غەربتىكى كۈچلۈك دۆلەتلەرنىڭ خالىغانچە بوزەك قىلىشىغا ئۇچراۋاتقان بولغاچقا، بۇنداق ئېغىر مىللىي خورلۇق ياش مۇستاپا كامالنىڭ قەلبىدە كۈچلۈك مىللىي ئاڭنى ۋە كۈچىيىش يولىنى ئىزدەش ئارزۇسىنى ئويغاتقان.

مۇستاپا كامال ھەربىي ئىنستىتۇتتا ئوقۇۋاتقان مەزگىلىدە ئىلغار ئىدىيىگە ئىگە نۇرغۇن كىتابلارنى ئوقۇغان. بۇ ئۇنىڭ ۋەتەنپەرۋەرلىك ئىدىيىسىنى يەنىمۇ كۈچەيتكەن. نەتىجىدە، ئۇ مەكتەپتىكى بىر ئىنقىلابىي تەشكىلاتقا قاتنىشىپ، قوليازما گېزىت چىقارغان. مەكتەپتىكى نەچچە مىڭ ئوقۇغۇچى بۇ گېزىتنى قولدىن قولغا ئېلىپ ئوقۇغان. بۇ گېزىتكە تارىخ ۋە ئەدەبىيات بىلىمى مول مۇستاپا كامال نۇرغۇن ماقالە يېزىپ، سۇلتانلىق تۈزۈمنىڭ قاراڭغۇلىقىنى ياش قىلغان ۋە تەنقىد قىلغان. ئارىدىن ئۇزۇن ئۆتمەي، ئۇ «ياش تۈركچىلەر پارتىيىسى» نىڭ ئەزالىرى بىلەن ئۇچرىشىپ، مۇستەبىت سۇلتانغا قارشى كۈرەشكە قاتناشقان.

1905 - يىلى مۇستاپا كامال ھەربىي ئىنستىتۇتنى شاڭخۇي ئۇنۋانى بىلەن تاماملاپ، ھەربىي ھاياتىنى باشلىغان. 1906 - يىلى ئۇ دەمەشقكە ئىنقىلابىي غايىگە ئىگە بىر تۈركۈم ياش ئوفىتسىرلار، دوختۇر ۋە زىيالىيلار بىلەن مەخپىي تەشكىلات «ۋەتەن ۋە ئەركىنلىك جەمئىيىتى» نى قۇرغان. ئۇ، ھەمراھلىرىغا «كىمكى خورلۇقتا ياشىمايمەن دەيدىكەن، بۇ

ھەرىكەتكە قاتنىشىشى كېرەك» دەپ ئېيتقان.

1908 - يىلى مۇستاپا كامال «بىرلىك ۋە تەرەققىيات جەمئىيىتى» قوزغىغان ياش تۈركچىلەر ئىنقىلابىغا ئاكتىپ قاتناشقان. ياندۇرقى يىلى 4 - ئايدا، «ھەرىكەتلىنىش قوشۇنى» تەشكىللەپ ۋە ئۇنىڭغا قاتنىشىپ، بۇ قوشۇننىڭ سەنمۇجاڭى بولۇش سالاھىيىتى بىلەن، قوشۇنى باشلاپ پايتەخت ئىستانبۇلغا كىرىپ، سۇلتاننىڭ ياش تۈركچىلەرنى ئۇچۇقتۇرۇش مەقسىتىدىكى توپىلىكىنى تىنچىتقان. بۇ جەرياندا، ئۇ ئۆزىنىڭ ئالاھىدە ھەربىي تالانتىنى نامايان قىلغان. 1910 - يىلى مۇستاپا كامالنى ئىستانبۇلدىكى باش سەنمۇبۇغا يۆتكەشكەن، 1913 - يىلى ئۇ جۇڭشياۋلىققا ئۆستۈرۈلگەن.

بىرىنچى دۇنيا ئۇرۇشى پارتلىغاندىن كېيىن، مۇستاپا كامال 19 - دىۋىزىيىنىڭ شىجاڭلىقىغا تەيىنلەنگەن. شۇنىڭ بىلەن ئۇ ئىتتىپاقداش دۆلەتلەرنىڭ دۈشمىنى بولغان ئاتانتا دۆلەتلىرىگە قارشى ئۇرۇش قىلىشقا ئاتلانغان.^①

ئىتتىپاقداش دۆلەتلەرنىڭ دۈشمىنى بولغان ئەنگىلىيە بۇ ئۇرۇشتا تۈركىيە بىلەن جەڭ قىلغان. 1915 - يىلى 1 - ئاينىڭ 13 - كۈنى ئەنگىلىيىنىڭ دېڭىز ئارمىيە ۋەزىرى چېرچىل دۆلەتنىڭ مۇھىم ۋەزىرلىرى، مارشاللىرى ۋە دېڭىز ئارمىيىسىنىڭ گېنېراللىرىدىن تەشكىللەنگەن ھەيئەتلەر يىغىنىدا، ئۆزىنىڭ داردانىل بوغۇزىغا ھۇجۇم قىلىش پىلانىنى ئوتتۇرىغا قويۇپ، تۈركىيىنى مەغلۇپ قىلىپ، ئىستانبۇلنى ئىشغال قىلىش مەقسىتىنى ئاشكارىلىغان. مالىيە ۋەزىرى

① مۇستاپا كامال تۈركىيىنىڭ گېرمانىيە بىلەن ئىتتىپاق تۈزۈپ ئۇرۇشقا قاتناشقانلىقىغا سىياسى جەھەتتە قارشى بولسىمۇ، لېكىن ھەربىي بولۇش سالاھىيىتى بىلەن بۇيرۇققا بوي سۇنغان.

گىئورگىدىن باشقا بارلىق ھەيئەت ئەزالىرى ئۇنىڭ پىلانىغا قوشۇلغان. ① نەتىجىدە، ئەنگلىيە، فرانسىيە بىرلەشمە دېڭىز ئارمىيىسى داردانىل بوغۇزى ۋە ئىستانبۇلنى ئىشغال قىلىش ئۈچۈن يولغا چىققان. تۈركىيە تەرەپتىن بۇ بىرلەشمە دېڭىز ئارمىيىسىگە تاقابىل تۇرۇشقا مۇستاپا كامالىنى قوماندان قىلغان. مۇستاپا كامال ئۆزىنىڭ ئاجايىپ ھەربىي تالانتىنى نامايان قىلىپ، ئەنگلىيە بىلەن فرانسىيىنىڭ تولۇق زامانىۋىيلاشقان، زەربە بېرىش ئىقتىدارى يوقىرى، پاراخوت ۋە ئەسكىرى سانى كۆپ ئارمىيىسىنى ئارقا - ئارقىدىن ئۈچ قېتىم مەغلۇپ قىلىپ، تىرە - پىرەن قىلىۋەتكەن. شۇنىڭ بىلەن، ئۇنىڭ داڭقى پۈتۈن ياۋروپاغا پۇر كەتكەن. تۈرك جەلقى ئۇنىڭغا «ئىستانبۇلنىڭ نىجادچىسى» دېگەن نامنى بەرگەن. ئۇنىڭ ھەربىي شۆھرەتى تىللاردا داستان بولغان.

ئەنگلىيىدە، كونسېرۋاتىپلار پارتىيىسى داردانىل بوغۇزىدىكى ئېغىر مەغلۇبىيەت توغرىسىدا چىرچىلغا قاتتىق ھۇجۇم قىلغان ۋە ئىچكى كابىنېتقا بېسىم ئىشلەتكەن. ئەينى ۋاقىتتىكى «سەھەر پوچتىسى گېزىتى» دا ئېلان قىلىنغان بىر پارچە ماقالىدە، ئۇ «ئەكسىيەتچى مۇتەخەسسىس سىياسىئون» دەپ مەسخىرە قىلىنغان. 1915 - يىلى 11 - ئاينىڭ 18 - كۈنى چىرچىل ئۇرۇش مەزگىلىدىكى ھەيئەت ئەزالىرى سېپىدىن چىقىرىۋېتىلگەن ۋە دېڭىز ئارمىيەسىنىڭ ۋەزىرلىك ۋەزىپىسىدىن قالدۇرۇلۇپ، فرانسىيىگە ئۇرۇشقا قاتنىشىدىغان قىسىملارنى تەشكىللەشكە ئەۋەتىلگەن. چىرچىل 1916 - يىلى 3 - ئايدا، فرانسىيە ئالدىنقى سېپىدىن لوندۇنغا قايتىپ كېلىپ، ئوسال

① «چىرچىل» دۇنيا بىلىم نەشرىياتى. 1989 - يىلى خەنزۇچە نەشرى

ئەھۋالدا قالغان كۈنلىرىنى رەسىم سىزىش بىلەن ئۆتكۈزگەن.

تۈركىيە ھۆكۈمىتى مۇستاپا كامالىنى 1916 - يىلى كاۋكاز فرونتىغا قوماندان قىلىپ تەيىنلىگەن. ئۇ بۇ يەردە رۇس ئارمىيىسىنىڭ ھۇجۇمىنى مۇۋەپپەقىيەتلىك توسۇۋالغانلىقى ئۈچۈن، گېنېراللىققا ئۆستۈرۈلگەن. ^① خەلق ئۇنى غالىب گېنېرال دەپ تەرىپلەشكەن.

1917 - يىلى، مۇستاپا كامال تۈركىيە ھۆكۈمىتىنىڭ ئورۇنلاشتۇرۇشى بىلەن، گېرمانىيە، ئاۋستىرىيە، ۋېنگرىيىلەردە زىيارەتتە بولغان. ئۇ بۇ جەرياندا چوڭقۇر كۆزىتىش ئېلىپ بېرىپ، قايتىپ كەلگەندىن كېيىن ھۆكۈمەتكە پىكىرنامە سۇنغان. ئۇ، پىكىرنامىسىدە، ئەگەر تۈركىيە بۇ ئۇرۇشقا قاتنىشىۋەرسە، ئاقمۇەتتە يا ئەنگىلىيىگە مۇقەررەز بولىدۇ ياكى گېرمانىيىگە بېقىنىدىغان دۆلەت بولۇپ قالىدۇ، دەپ كۆرسەتكەن.

1918 - يىلى تۈركىيە بىرىنچى جاھان ئۇرۇشىدا مەغلۇپ بولغان دۆلەتلەر قاتارىدا ئانتانتا دۆلەتلىرىنىڭ تالان - تاراج قىلىش ئوبيېكتىغا ئايلىنىپ قالغان. بۇنىڭ بىلەن تۈركىيە مىسلى كۆرۈلمىگەن ئېغىر مىللىي گىرىزىققا دۇچ كەلگەن. دۆلەتكە ھاقارەت كەلتۈرىدىغان «مۇدىرىس شەرتنامىسى» دىكى ماددىلار تۈركىيىنىڭ ئورنىنى بەكمۇ ئاجىزلاشتۇرۇۋەتكەن. مۇستاپا كامال بۇنىڭدىن ئىنتايىن غەزەپلەنگەن. ئۇ، ئەنگىلىيە ئارمىيىسىنىڭ تۈركىيىنىڭ شىتراتېگىيىلىك جايلىرى بولغان مۇسور ۋە ئىسكەندىروننى ئىگىلىمەكچى بولغانلىقىدىن خەۋەر تاپقاندا، ئارمىيىسىگە يولغا چىقىشقا تەييارلىنىش توغرىسىدا

تۈركىيىلىكلەرنىڭ ئادىتى بويىچە گېنېرال «پاشا» دەپ ئاتىلىدۇ.

بۇيرۇق بەرگەن. ئۇ ئارمىيىگە: «ھازىر ئىنگىلىزلار بىزنىڭ موسور بىلەن ئىسكەندىروننى ئىشغال قىلىۋالماقچىسى بولۇۋاتىدۇ. ئۇلارنىڭ ئىسكەندىرونغا بارىدىغان يولىنى تۈسۈۋېلىشىمىز لازىم!» دېگەن.

مۇستاپا كامالىنىڭ بۇ ھەرىكىتىنى بىلىپ تۈركىيە ھۆكۈمەت ئىچكى كابىنېتنىڭ رەھبىرى ئەخمەت ئىززەتكە خەۋەر قىلغان. ئۇ مۇستاپا كامالغا: «دۆلەت ئىشلىرى قىيىن بولۇۋاتىدۇ. قاراملىق قىلماڭ، ئىنگىلىزلارغا ھەرگىز چېقىلماڭ!» دەپ دەرھال تېلېگرامما ئەۋەتكەن.

تېلېگراممىنى ئوقۇپ بولغان مۇستاپا كامال ئاچچىقىدا يەرنى تېپىپ تۇرۇپ: «ھوقۇقنى يوقىتىپ ۋەتەننى ھاقارەتكە قويغانلىق — ۋەتەنگە ھاقارەت كەلتۈرگەنلىك، بۇنىڭدىنمۇ ئارتۇق ئىپلاسلىق يوق» دېگەن ھەمدە دەرھال ئىستىپا بېرىش خېتىنى تاپشۇرۇپ بەرگەن. 1918 - يىلىنىڭ ئاخىرىدا، ئۇ ئىستانبۇلغا بېرىپ سۇلتان مۇھەممەت VI بىلەن كۆرۈشكەن. ئۇ: «مۇدىرىس كېلىشىمى» ئەمەلىيەتتە ھوقۇقتىن ئايرىلىپ ۋەتەنگە ھاقارەت كەلتۈرگەنلىك. بىز ئىنگىلىزلارنىڭ كېڭەيمىچىلىكىنى تۈسۈشىمىز لازىم» دېگەن. سۇلتان ئۇنىڭغا: — گېنېرالنىڭ سادىق قەلبى تولىمۇ قەدىرلىك. لېكىن ئۇرۇشتا دۆلەت ھالسىراپ قالدى. نېمە قىلالايمىز؟» دېگەن. مۇستاپا كامال:

— خەلقنى ۋە ئارمىيىنى قوزغىساق، مەقسىتىمىزدىكىدەك ئىش بولىدۇ، — دېگەن. سۇلتان ئېغىر ئۆھ تارتىپ: — دۆلەتنىڭ ئىشلىرىنى ئىززەت بىر تەرەپ قىلىدۇ، شۇنىڭ بىلەن كۆرۈشۈڭ! — دېگەن.

مۇستاپا كامال سۇلتاننىڭ ئوردىسىدىن چىقىپ، ئىززەتنىڭ قېشىغا بارغان. يۈز كۆرۈشكەندىلا ئىززەت مۇستاپا كامالنى

«ئىسكەندىرونغا يۈرۈش قىلىش قارىسىغا ئىش قىلغانلىق!»
تۈزگىز ياش، ئىشقا يولۇققاندا تولۇق ئويلىنىدىكەنسز» دەپ
ئەيىبلىگەن.

مۇستاپا كامال ئىسكەندىرون ئىشىنى تىلغا ئېلىشنى
خالىماي، سۆزىنى بۇراپ: «ئەمدى نېمىسلار كېتىۋېدى،
ئىنگىلىزلار كەلدى. ئىنگىلىزلارنىڭمۇ نېمىسلاردەك خالىغىنىچە
زورلۇق - زۇمبۇلۇق قىلىشىغا يول قويماق بولمايدۇ!» دېگەن.
ئىززەت:

— مەنمۇ شۇنداق ئويلايمەن، لېكىن ھازىر شۇنداق
قىلالايمىزمۇ؟ ئوبدانراق ئويلاپ بېقىڭ!... دېگەن.
— كۆپ ئويلاندىم، — دېگەن مۇستاپا كامال، — دۆلەتنى
قايتىدىن گۈللەندۈرمەكچى بولىدىكەنمىز، ئالدى بىلەن
سىياسىنى يېڭىلاش كېرەك.

ئىززەت قايتىقىنى تۈرۈپ، جاۋاب قايتۇرمىغان. مۇستاپا
كامال سۆزلىشىشنىڭ ئەپلەشمەيدىغانلىقىنى ھېس قىلىپ،
خوشلىشىپ چىقىپ كەتكەن. ئۇ، سۇلتان ۋە ئىززەتنىڭ ۋەتەن
سېتىش نىيىتىدىن يانمايدىغانلىقىنى ھەقىقىي چۈشىنىپ يەتكەن.
مۇستاپا كامال ئىستانبۇل ئاسمىنىدا ئەنگلىيە بايرىقىنىڭ
لەپىلدەپ تۇرغىنىنى، چەت ئەل قوشۇنلىرىنىڭ تۈرك زېمىنىدا
مەغرۇرانە مېڭىپ يۈرگىنىنى كۆرۈپ، قاتتىق ئازابلانغان.
1919 - يىل 5 - ئاينىڭ 15 - كۈنى، ئەنگلىيىنىڭ قوتىرىتىشى
ۋە ياردىمى بىلەن، گرېتسىيە ئارمىيىسى تۈركىيىگە تاجاۋۇز
قىلىپ كىرىپ، ئىزمىر ئۆلكىسىنى ۋە باشقا نۇرغۇن جايلارنى
ئىگىلىۋالغان. مۇستاپا كامال ۋەتەننىڭ پۈتۈنلىكى ۋە مىللەتنىڭ
تەقدىرى خەۋپ ئاستىدا قالغانلىقىنى كۆرۈپ، قەتئىي قارارغا
كېلىپ، 3 - ۋە 9 - ئارمىيىنى كۆزدىن كەچۈرۈش باھانىسى
بىلەن، قارا دېڭىز بويىدىكى سامسۇن شەھرىگە كەتكەن. مۇستاپا

كامال بۇ يەردە تېخى ئىشغال قىلىنمىغان شەرقىي رايونلاردىكى قوماندانلارغا، ۋالىيلارغا، ئۆلكە باشلىقلىرىغا ۋە يەرلىك قارشىلىق كۆرسىتىش كۈچلىرىگە مىللىي مۇستەقىللىق كۈرىشىنى قەتئىي داۋاملاشتۇرۇش توغرىسىدا ئۇقتۇرۇش يوللىغان. ئاندىن سامسوندىن ئايرىلىپ، ئاناتولىيىنىڭ ئىچكى جايلىرىغا ئۆتكەن. 1919 - يىلى 19 - ئىيۇن كۈنى مۇستاپا كامال سابىق دۆلەت مۇداپىئە قوماندانى رائوف ئورباي، ئەنقەرە قوماندانى ئالى فۇئات، جەبەسوي ۋە سامسون ئەتراپىدىكى پۈتكۈزۈلۈپ قالغان رەفەت بىلەن كۆرۈشۈپ، بىر ئومۇمىي ئۇقتۇرۇش ئېلان قىلغان. بۇ «ئاماسىيا ئومۇمىي ئۇقتۇرۇشى» دەپ ئاتالغان. بۇ ئومۇمىي ئۇقتۇرۇشتا مۇنداق دېيىلگەن: «ۋەتىنىمىزنىڭ دەخلى - تەرۇزسىزلىقى ۋە مىللىتىمىزنىڭ مۇستەقىللىقى خەۋپتە قالدى. ھۆكۈمىتىمىز ۋەتىنىمىزنى ۋە مىللىتىمىزنى قۇتقۇزۇپ قېلىشى كېرەك ئىدى، لېكىن مۇدىرىس كېلىشىمى، دىن كېيىن يۈز بەرگەن ۋەقەلەر شۇنى ئىسپاتلىدىكى، ھۆكۈمەت ئۆزىنىڭ ۋەزىپىسىنى ئادا قىلالايدىغان بولۇپ قالدى. ئەمدى پۈتۈن مەملىكەتنىڭ ئۈمىدى ئاناتولىيە بولۇپ قالدى. شۇڭا، ھازىرقى بىردىنبىر چىقىش يولى - ئاناتولىيەدە خەلق كېڭىشى يىغىنىنى، مەركىزىي ھۆكۈمەتنىڭ كونتروللۇقىغا ۋە تەسىرىگە ئوچرىمايدىغان خەلق كېڭىشى يىغىنىنى چاقىرىشتىن ئىبارەت.»

مۇستاپا كامال باشچىلىقىدا ئېلان قىلىنغان «ئاماسىيا ئومۇمىي ئۇقتۇرۇشى» شەكسىزكى سۇلتان ھۆكۈمىتىدىن يۈز ئۆزىگە ئىگە ئىدى. بۇنىڭ بىلەن، ئىستانبۇلدا تەختتە ئولتۇرغانلار تەۋرەپ كەتكەن. ئىنگىلىزلارمۇ ھودۇقۇپ كەتكەن. ئىستانبۇلدىكى ئەنگىلىيە باش ئەلچىسى دەرھال سۇلتان مۇھەممەت VI بىلەن كۆرۈشۈپ، جىددىي تەدبىر قوللىنىپ، مۇستاپا

كامالنىڭ ئاناتولىيىدىكى پائالىيىتىنى توختىتىشنى تەلەپ قىلغان. شۇنىڭ بىلەن، سۇلتان مۇستاپا كامالنىڭ ئىستانبۇلغا قايتىپ كېلىشى توغرىسىدا بۇيرۇق چۈشۈرگەن. سۇلتاننىڭ بۇيرۇقىغا مۇستاپا كامال مىيىقىدا كۈلۈپ قويۇپ: «مەن ئىستانبۇلغا مەنسۇپ ئەمەس، ئەمدى ئاناتولىيىگە مەنسۇپمەن» دېگەن.

بۇيرۇقى كارغا كەلمىگەن سۇلتان مۇستاپا كامالغا خۇپىيەنە ئەلچى ئەۋەتىپ، ئۇنىڭغا بىر مەلىكىسىنى خوتۇنلۇققا بېرىدىغانلىقىنى، يۇقىرى مەنەپكە تەيىنلەيدىغانلىقىنى ۋە ئاقسۆڭەكلىك مەرتىۋىسى ئاتا قىلىدىغانلىقىنى ۋەدە قىلغان. مۇستاپا كامال بۇ تەكلىپكىمۇ پىسەنت قىلمىغان.^①

مۇستاپا كامالنىڭ ھەربىي شۆھرىتى، ۋەتەنگە سادىق ئوبرازى ۋە تەشكىللەش ئىقتىدارى ئۇنىڭ خەلقنىڭ ھىمايىسىگە ئېرىشىپ، مۇستەقىللىق ئۇرۇشىنى تەشكىللەش ۋە ئۇنىڭغا رەھبەرلىك قىلىشىغا ئوڭۇشلۇق يارىتىپ بەرگەن.

ئەينى چاغدا، ئىنقىلابىي قوشۇن ئىچىدىكى بىر قىسىم كىشىلەر چەت ئەل كۈچلىرىگە ئۈمىد باغلاپ، ئەنگلىيىنىڭ قوغدىشىغا ياكى ئامېرىكىنىڭ ۋە كالىتەن باشقۇرۇشىغا تايىنىپ، بۆلۈنۈپ كېتىشتەك كۈلپەتلىك تەقدىردىن قۇتۇلۇشقا ئۇرۇنغان. مۇستاپا كامال مىللىي ئۇرۇش ئارقىلىق مىللىي مۇستەقىللىقنى قوغداشنى تەشەببۇس قىلىپ، «بىر مىللەتنىڭ باشقىلارنىڭ قولى بولۇپ ياشىغاندىن كۆرە، ئۆلگىنى مىڭ ئەلا»، «مۇستەقىل بولمىغاندىن ئۆلگەن ياخشى»، «بىردىنبىر چىقىش يولىمىز — ئىگىلىك ھوقۇقىنى ئاساس قىلغان، چەكلىمىگە ئۇچرىمايدىغان،

① «ئەركىنلىك سىگنالىنى چالغۇچىلار» 1989 - يىل قەشقەر ئۇيغۇر نەشرىياتى نەشرى 253 - بەت.

شەرتسىز، مۇستەقىل تۈركىيە دۆلىتى قۇرۇش» دەپ كۆرسەتكەن.^①

سىۋاس قۇرۇلتىيى 1919 - يىل 9 - ئاينىڭ 4 - كۈنى ئېچىلغان. يەتتە كۈن داۋام قىلغان بۇ قۇرۇلتايدا، ئوسمانلى ئىمپېرىيىسى ۋەتەننى قوغداپ قالالمىسا، بىر ۋاقىتلىق ھۆكۈمەت قۇرۇلۇپ، بارلىق ئىشلارغا شۇ ھۆكۈمەت قوماندانلىق قىلىدىغانلىقى يەنە مۇداپىئە ھوقۇقى جەمئىيەتلىرى ئاناتولىيە ۋە رۇمەلى مۇداپىئە ھوقۇقى جەمئىيىتى نامى ئاستىدا بىرلەشتۈرۈلىدىغانلىقى ئوتتۇرىغا قويۇلغان.

1920 - يىل 4 - ئاينىڭ 23 - كۈنى، ھەرقايسى جايلاردىكى تەشكىلاتلار بىرلىشىپ، بۈيۈك مىللەت مەجلىسىنى قۇرغان. مۇستاپا كامال زۇڭلىلىققا تەيىنلەنگەن. بارلىق قارارلار بۈيۈك مىللەت مەجلىسى تەرىپىدىن بېكىتىلىدىغان بولغان. شۇنداق قىلىپ، مۇستاپا كامال باشچىلىقىدا ئەنقەرە ھۆكۈمىتى شەكىللەنگەن.

1920 - يىل 8 - ئاينىڭ 12 - كۈنى، ئىستانبۇل ھۆكۈمىتى بىلەن غەرب تاجاۋۇزچى دۆلەتلىرى ئوتتۇرىسىدا سىۋىر شەرتنامىسى ئىمزالانغان. بۇ كېلىشىمگە ئاساسەن، ئىسكەندىرون ۋە ئىزمىر گىرتىسىگە، موسول ئەنگلىيىگە، سۈرىيە چېگرىسى بويىدىكى كەڭ زېمىن فرانسىيىگە مەنسۇپ بولغان. ئاناتولىيىنىڭ شەرقىدىكى ئەرەملەر ۋە كوردلار ئولتۇراقلاشقان رايون مۇستەقىل بولغان. باشقا رايونلار گېرمانىيە بىلەن ئىتالىيىنىڭ تەسىر دائىرىسىگە ئايرىلغان. كۈچلۈك جاھانگىر دۆلەتلەر قوزغىغان تۈركىيىنى بۆلۈشۈۋېلىش دولقۇنىدا، ئۇنىڭ

① «تۈركىيىلىك سىگنالنى چالغۇچىلار» 1989 - يىل قەشقەر ئۇيغۇر نەشرىياتى نەشرى 253 - 254 - بەتلەر.

ئىمپېرىيىسىنىڭ بەشتىن تۆت قىسىم زېمىنى قولدىن كەتكەن. بۇ شەرتنامىنىڭ قارارىدا يەنە، تۈركلەرنىڭ پەقەت ئاناتولىيىنىڭ كىچىك بىر پارچىسىغا ھۆكۈمرانلىق قىلىدىغانلىقى ۋە قۇرغان دۆلىتىنىڭمۇ چەت ئەلنىڭ ئىقتىسادىي ۋە ھەربىي كونتروللۇقى ئاستىدا بولىدىغانلىقى بېكىتىلگەن.

سىۋىر كېلىشىمى پۈتكۈل تۈرك خەلقىنى چەكسىز ھاقارەت ۋە مۇسۇبەتكە مۇپتىلا قىلغان. كېلىشىمگە ئىمزا قويۇلغان كۈنى، پۈتۈن تۈركىيە خەلقى ماتەمگە چۆمۈپ، شۇ كۈنى چىققان گېزىتلەرگە قارا ماتەم سىزىقى سىزىلغان. ئويۇن - تىياتىرلار توختىتىلغان. دۇكانلار تاقالغان، مۇسۇلمانلار نامازلىرىدا خۇداغا نالە قىلىشقان...

مۇستاپا كامال سىۋىر كېلىشىمى مۇناسىۋىتى بىلەن بۈيۈك مىللەت مەجلىسىدە ئوتۇق «سۆزلەپ: «جانابلار! ئەگەر پۈتكۈل دۆلەت زېمىنى بۇزغۇنچىلىققا ئۇچراپ، پۈتكۈل مەملىكەت ئوت ئىچىدە قالسىمۇ، بىز تاغقا چىقىپ كۈرەشنى شۇ يەردە داۋاملاشتۇرۇۋېرىمىز!» دېگەن. ئۇنىڭ ئوتقى تۈركىيە خەلقىنىڭ جان تىكىپ كۈرەش قىلىدىغان قەھرىمانە جاسارىتىنى ئىپادىلىگەن.

مۇستاپا كامال ۋەزىيەتنى كۆزىتىپ، بۇ خىل جىددىي ئەھۋال ئاستىدا، بىر قىسىم نوپۇزلۇق گېنېراللارغا تايىنىپ، ئوسمانلىلارنىڭ قالدۇق قىسىملىرى ۋە دېھقانلارنىڭ تارقاق قوراللىق كۈچلىرىنى بىرلەشتۈرۈپ، ئۇلارنى مۇئەييەن جەڭگىۋارلىققا ئىگە مىللىي قوراللىق كۈچ قىلىپ قۇرۇپ چىققان. ئارمىيە مۇستاپا كامالنى باش قوماندانلىققا تەيىنلىگەن. مۇستاپا كامال تاشقى جەھەتتە يېڭىدىن قۇرۇلغان سوۋېت ئىتتىپاقى بىلەن يېقىن مۇناسىۋەت ئورناتقان. يەنە بىر تەرەپتىن «سىۋىر شەرتنامىسى» نى تۈزۈشكە قاتناشقان دۆلەتلەر

ئوتتۇرسىدىكى زىددىيەتتىن ماھىرلىق بىلەن پايدىلىنىپ،
1921 - يىلى 3 - ئايدا، ئىتالىيە بىلەن چۈشىنىش ھاسىل
قىلغان. بۇنىڭ بىلەن ئەنگىلىيە يېتىم قالغان.

1921 - يىلى 8 - ئاينىڭ 15 - كۈنى، گرېتسىيە پادىشاھى
كونستانتىن ئەنگىلىيىنىڭ قولىشى بىلەن يۈز مىڭ كىشىلىك
قوشۇننىڭ ئاناتولىيىگە ھۇجۇم قىلىشىغا بۇيرۇق بەرگەن.
ئەنقەرەنى ئىشغال قىلىپ، تۈركىيىنىڭ مىللىي مۇستەقىللىق
ھەرىكىتىنى باستۇرۇش مەقسىتىدە ئۇرۇشقا ئاتلانغان گرېتسىيە
ئارمىيىسى دەسلەپكى جەڭدە غەلىبىگە ئېرىشكەندە، گرېتسىيە
دۆلىتى شاد - خوراملىققا چۆمگەن. ئەنگىلىيە باش ۋەزىرى للىوېد
گېئورگى گرېتسىيە ئارمىيىسىنىڭ قەدەممۇ قەدەم غەلىبە
قىلىۋاتقانلىقىنى كۆرۈپ، خۇشاللىقنى باسالماي قالغان ھەمدە
فرانسىيە، ئىتالىيە ھۆكۈمەتلىرىگە تەكلىپ بېرىپ: «بىز يەنە
بىر قېتىم يىغىن ئېچىپ، گرېتسىيە - تۈركىيە مەسلىھىتى
مۇزاكىرىلىشىپ باقساق، ئېھتىمال، بۇ قېتىم گرىكلەر تېخىمۇ
چوڭراق رازى بولار!» دېگەن.

بۇ جىددىي پەيتتە، مۇستاپا كامال چىشىنى چىشلەپ، بۈيۈك
مىللەت مەجلىسىدە: «مۇستەقىللىقىمىز ۋە ئەركىنلىكىمىزدىن
ۋاز كېچىمىزمۇ ياكى قانلىق جەڭ قىلىپ، ھايات - ماماتلىق
كۈرىشى قىلىمىزمۇ؟» دەپ سوراپتۇ.
مەجلىستە ئولتۇرغانلارنىڭ كۆپىنچىسى «جان تەكىپ جەڭ
قىلايلى!» دەيدۇ.

مۇستاپا كامال جىددىي قىياپەتتە: «ئەمەس،
تاجاۋۇزچىلارنى قوغلاپ چىقىرايلى! گرېتسىيە پادىشاھىغا مۇشۇ
سۆزىمىز بىلەن جاۋاب بېرىيلى» دەيدۇ.

ئارمىيىنىڭ ئالىي قوماندانى مۇستاپا كامال بۈيۈك مىللەت
مەجلىسى بەرگەن چەكسىز ھوقۇقىغا تايىنىپ ۋە ئەقىل -

پاراسىتىنى ئىشقا سېلىپ، ئۇرۇش سىتراتېگىيىسىنى يېڭىلاشتىن تۈزۈپ چىققان. ئۇ دۈشمەننىڭ ترانسپورت لىنىيىسىنى ئۇزارتىش ئۈچۈن، ئارمىيىگە ساقارىيە دەرياسىنىڭ شەرقىي قىرغىقىغا چېكىنىپ، يېڭىلاشتىن مۇداپىئە لىنىيىسى ياساش توغرىسىدا كەسكىن بۇيرۇق بەرگەن. ئۇ يەنە پۇل ۋە ماددىي ئەشيانىڭ قىرغاق پىرسەنتىنى ئالدىنقى سەپكە يەتكۈزۈپ بېرىش شوئارىنى ئوتتۇرىغا قويۇپ، بارلىق مىللىي كۈچلەرنى دۈشمەنگە قارشى تۇرۇشقا سەپەرۋەر قىلغان. ئۆزى ئالدىنقى سەپكە بېرىپ، جەڭچىلەرنىڭ كەيپىياتىغا ئىلھام بەرگەن. شۇ چاغدا، ئالدىنقى سەپتىكى زەمبىرەك ئاۋازى ئەنقەرەگە ئاڭلىنىپ تۇرغاچقا، شەھەرلىك ھۆكۈمەت ۋە شەھەر خەلقى شەھەر رايونىدىن چېكىنىشكە باشلىغان. مۇستاپا كامال غەلىبىگە تولۇپ تاشقان ئىشەنچ بىلەن قاراپ، پۈتۈن ئارمىيىگە بۇيرۇق چۈشۈرۈپ: «مۇداپىئە لىنىيىسى مەۋجۇت ئەمەس، مۇداپىئە دائىرىسىلا مەۋجۇت، بۇ مۇداپىئە دائىرىسى ۋەتەندۇر. ۋەتەننىڭ ھەربىر غەرىچ يېرىنى قېرىنداشلىرىمىزنىڭ ئىسسىق قېنى سېڭىپ بولۇشتىن ئىلگىرى تاشلىۋېتىشكە ھەرگىز بولمايدۇ» دېگەن. يېڭىدىن قۇرۇلغان تۈركىيە خەلق ئارمىيىسىنىڭ سانى گىرېتسىيە ئارمىيىسىنىڭ يېرىمىچىلىك يوق ئىدى، قوراللىنىشىمۇ ناھايىتى ئاددىي بولغان. لېكىن، ئۇلار چىۋەرلىك ۋە تەڭداشسىز باتۇرلۇق بىلەن ئون نەچچە كۈندە، گىرېتسىيە ئارمىيىسىنىڭ يۈز قېتىمدىن ئارتۇق ھۇجۇمىنى چېكىندۈرگەن. ئۇرۇش جەريانىدا، تۈرك ئاياللىرى بالىسىنى يۇدۇپ، كالا ھارۋىسىنى ھەيدەپ، يامغۇردەك ئوق ئىچىدە يۈرۈپ، مۇستاپا كامال ئارمىيىسىگە ئوق - دورا ۋە يېمەك - ئىچمەك يەتكۈزۈپ بەرگەن. نۇرغۇن ئاياللار قولغا قورال ئېلىپ، ئېرى ۋە ئاكا - ئۇكىلىرى بىلەن بىللە ئاكوپلاردا جەڭ قىلغان.

مۇستاپا كامال ئۇرۇش جەريانىدا خۇددى ئاددىي ئەسكەرلەرگە ئوخشاش ئالدىنقى سەپ بازىلىرىنى كېچە - كۈندۈز قوغدىغان. بىر قېتىم ئاتتىن يىقىلىپ كېتىپ، ئۇنىڭ قوۋۇرغىسى سۈنۈپ كەتكەن. باشقىلار ئۇنى يۆلەپ تۇرغۇزۇپ، ئارقا سەپكە قايتىپ ھاردۇق ئېلىشقا نەسىھەت قىلغاندا، ئۇ «مۇشۇنداق چاغدا ھاردۇق ئېلىش ھوقۇقۇم يوق» دەپ، ئاتقا مىنىپ، بېقىننى قولى بىلەن تىرەپ تۇرۇپ، جەڭگە داۋاملىق قوماندانلىق قىلغان. يىگىرمە كېچە - كۈندۈز قانلىق جەڭ قىلىش ئارقىلىق، تۈركىيە ئارمىيىسى گىرېتسىيە ئارمىيىسىنىڭ ھوجۇمىنى تارمار قىلىپ، ئۇلارنى بۇرۇنقى ئورنىغا چېكىنىشكە مەجبۇر قىلغان. تۈركىيە ئارمىيىسى ئالغا ئىلگىرىلەپ باغدات تۆمۈر يول لىنىيىسىنى ئىگىلىگەن. بۇ ئۇرۇش تارىختا «باش قوماندان ئۇرۇشى» دەپ ئاتالغان. بۈيۈك مىللەت مەجلىسى ئەنقەرەگە زەپەر بىلەن قايتقان مۇستاپا كامالغا مارشال ۋە غازى دېگەن ئۇنۋان ھەم ئۇلۇغ ئاتاقلارنى ئاتا قىلغان. بۇ غەلىبىدىن چۆچۈگەن چەت ئەل دۆلەتلىرى تەۋرىنىشكە باشلىغان. 1921 - يىل 10 - ئاينىڭ 20 - كۈنى، فرانسىيە ئەنقەرە ھۆكۈمىتىنى ئېتىراپ قىلىپ، ئەسكەرلىرىنى تۈركىيىدىن چېكىندۈرۈپ كەتكەن.

مۇستاپا كامال تولۇق ۋە ئەتراپلىق تەييارلىق قىلىپ، 1922 - يىلى 8 - ئايدا، ئىزمىردا تۇرۇۋاتقان گىرېتسىيە ئارمىيىسىگە چوڭ قايتۇرما ھۇجۇم قىلىش پىلانىنى تۈزۈپ چىققان. ئۇ 8 - ئاينىڭ 25 - كۈنى ئەنقەرەدە ئاخبارات ساھەسىدىكىلەرگە «چاي» ئۆتكۈزۈپ، دۆلەت ئىچىدىكى ئۆز مېھمانلىرىنى ۋە چەت ئەل مېھمانلىرىنى كۈتۈۋالدىغانلىقىنى جاكارلىغان. ئەمما، ئۇ دەل شۇ كۈنى ئايلىنىپ مېڭىپ، كېچىلەپ ئالدىنقى سەپكە يېتىپ بارغان ھەمدە ئەتىسى تاڭ

سەھەردە تۈركىيە ئارمىيىسىگە قوماندانلىق قىلىپ، كەڭ كۆلەمدە قايتۇرما ھۇجۇمغا ئۆتكەن. ① گىرېتسىيە ئارمىيىسى تەييارلىقسىز تۇرغانلىقتىن، تىرە - پىزەن بولۇپ، ئارقىمۇ ئارقا چېكىنگەن. باش قومانداننىمۇ ئەسىرگە چۈشۈپ قالغان. مۇستاپا كامال پۈتكۈل قوشۇنغا «جەڭچىلەر، ئالغا! نىشان ئوتتۇرا دېڭىز!» دەپ بۇيرۇق بەرگەن. تۈرك ئارمىيىسى دۈشمەن قولىدىن 9 - ئاينىڭ 9 - كۈنى ئىزمىرنى، 11 - كۈنى بۇرسانى تارتىۋالغان. 18 - كۈنى ئاناتولىيە پۈتۈنلەي ئازاد بولغان. تۈركىيە بىلەن دىپلوماتىك مۇناسىۋەت ئورناتقان فىرانسىيە بىلەن ئىلاجىسىزلىقتىن تۈركىيىنىڭ تەلىپىنى ئورۇنلاشقا مەجبۇر بولغان ئىتالىيە ئەنگلىيىنىڭ تۈركىيىدىن ئەسكەرلىرىنى چېكىندۈرۈشكە بېسىم ئىشلەتكەن. نەتىجىدە، ئەنگلىيىمۇ تۈركىيە توپرىقىدىن ئەسكەرلىرىنى چېكىندۈرۈپ چىقىپ كەتكەن. بۇ جەرياندا، مۇستاپا كامال دىپلوماتىيە سىياسىتىدىن ماھىرلىق بىلەن پايدىلانغان. شۇنداق قىلىپ، تۈرك ئارمىيىسى 24 - سېنتەبىر كۈنى تۈركىيە بوغۇزىغا كىرگەن. گىرېتسىيە ئارمىيىسى 27 - سېنتەبىر كۈنى ئىستانبۇلدىن چېكىنگەن.

بۇ ئۇلۇغ غەلىبىنى تەبرىكلەش ئۈچۈن تۈرك ئارمىيىسى ۋە خەلق ئىستانبۇلدىكى مەيداندا كەچكى كۆڭۈل ئېچىش يىغىنى ئۆتكۈزگەن. تۈركلەرنىڭ ئادىتى بويىچە، كۆڭۈل ئېچىش يىغىنىنىڭ ئاخىرىدا چېلىش ئورۇنلاشتۇرۇلغان. چېلىش جەريانىدا قىزىپ كەتكەن مۇساپا كامال ئارمىيىدىكى چېلىش پادىشاھى بىلەن تۇتۇشۇپ باقماقچى بولغان. مۇستاپا كامال باتۇر

① «دۇنيا تارىخىدىكى مەشھۇر شەخسلەر»، قەشقەر ئۇيغۇر نەشرىياتى، 1981 - يىل نەشرى 650 - بەت.

بولغاچقا ھەم ئۆمۈر بويى تەنتەربىيىگە قىزىقىپ كەلگەچكە، ئۆزىگە ئىشىنىپ مۇسابىقىگە چۈشكەن. مۇسابىقە باشلانغاندا، چېلىش پادىشاھى بىرلا كۈچەپ مۇستاپا كامالنى دەس كۆتۈرۈۋالغان. ئەمما يېقىتمىغان. ئەجەپلەنگەن مۇستاپا كامال بۇ چېلىش پادىشاھىدىن:

— نېمە ئۈچۈن مېنى يېقىتمايسەن؟ مەن باش قوماندان بولغانلىقىم ئۈچۈنمۇ؟ — دەپ سورىغان. چېلىش پادىشاھى: — سىز تۈرك مىللىتىنىڭ مارشالى، نۇرغۇن دۆلەتلەر بىرلىشىپ سىزنى يېقىتالمىغان تۇرسا، مەن قانداق يېقىتالايتتىم؟ — دەپ مۇستاپا كامالنى يەرگە قويۇپ قويغان. تەسىرلەنگەن مىڭلىغان كىشىلەر ئۇزۇنغا سوزۇلغان گۈلدېراس ئالغۇش سادالىرىنى ياڭرىتىپ، ئىستانبۇل مەيدانىنى چاڭ كەلتۈرۈۋەتكەن.

ئەنقەرە ھۆكۈمىتى 1922 - يىلى 11 - ئاينىڭ 1 - كۈنى ئالتە يۈز يىلدىن ئارتۇق داۋام قىلغان ئوسمانلى ئىمپېرىيىسىگە خاتىمە بەرگەن. بۈيۈك مىللەت مەجلىسى ئۇنىڭ بارلىق قانۇنلىرىنى بىكار قىلغان. سۇلتان ۋادەتتىن ئەنگلىيە پاراخوتىغا چۈشۈپ، ئەنگلىيەگە قېچىپ كەتكەن.

1922 - يىلى 11 - ئاينىڭ 21 - كۈنى باشلىنىپ 1923 - يىلى 2 - ئاينىڭ 4 - كۈنى ئاخىرلاشقان لوزاندا كېلىشىمى بىلەن، تۈركىيىگە ھۇجۇم قىلىپ كىرگەن ئەنگلىيە، ئىتالىيە، گرېتسىيە ۋە فرانسىيىلەر تۈركىيىنىڭ مۇستەقىللىقىنى رەسمىي ئېتىراپ قىلغان. ئىستانبۇلدىكى ئەڭ ئاخىرقى ئەنگلىيە ئەسكەرلىرى 1923 - يىلى 10 - ئاينىڭ 2 - كۈنى ئىستانبۇلدىن ئايرىلغان.

1923 - يىلى 10 - ئاينىڭ 29 - كۈنى تۈركىيە جۇمھۇرىيىتى قۇرۇلغان. ئەنقەرە پايتەخت قىلىنغان. مۇستاپا

كامال زۇڭتۇڭ، ئىسمىمەت باشا زۇڭلى بولغان.
 تۈركىيە جۇمھۇرىيىتى قۇرۇلغان چاغدا، دۇنيا خەرىتىسىدە
 مۇستەقىل دۆلەتلەر ساناقلىقىلا بولغاچقا، تۈركىيە
 جۇمھۇرىيىتىنىڭ مۇستەقىل بولغانلىقى شەرق ۋە غەربتىكى
 مىللىي مۇستەقىللىق ئۈچۈن كۈرەش قىلىۋاتقان دۆلەت ۋە
 مىللەتلەرگە زور ئىلھام بەخش ئىكەن.
 مۇستاپا كامال زۇڭتۇڭ بولغان كۈنى بىر مۇخبىر
 ئۇنىڭدىن: «سىز ۋەتەننىڭ تەقدىرىنى قۇتۇلدۇرۇۋالدىڭىز،
 ئەمدى نېمە قىلماقچى بولۇۋاتىسىز؟» دەپ سورىغاندا، مۇستاپا
 كامال: «ئۇرۇش ئاخىرلاشتى، كىشىلەر مەقسىتىمىزگە يەتتۇق
 دەپ قارايدۇ. ئەمەلىيەتتە بۇ تېخى باشلىنىش، ھەقىقىي
 ئىشلىرىمىز مانا ئەمدى باشلاندى» دەپ جاۋاب بەرگەن.
 مۇستاپا كامال «ھەقىقىي ئىشلار» دېگەندە ئىسلاھاتنى يولغا
 قويۇپ، تۈركىيىنى گۈللەندۈرۈشنى ھەمدە ئۇرۇش
 جاراھەتلىرىنى ساقايتىپ، يېڭى ھاياتى كۈچ بىلەن مىللىي
 گۈللىنىش يولىغا مېڭىشنى كۆزدە تۇتقان. شۇڭا ئۇ، غەربنىڭ
 مەدەنىيىتى، ئىلىم - پەن ۋە تېخنىكا بىلىملىرى ئارقىلىق
 تۈركىيىنى ئۆزگەرتىشنى تەشەببۇس قىلغان. ئۇ خەلققە:
 «ھەقىقەتنىڭ يولى — مەدەنىيەت يولىدۇر»، «بىز مەدەنىيەت،
 ئىلىم - پەن بىلىملىرىدىن كۈچ ئېلىشىمىز لازىم» دېگەن.
 گەرچە تۈركىيە مىللىي مۇستەقىللىق ئۇرۇشىدا ئۇلۇغ
 غەلىبىنى قولغا كەلتۈرگەن بولسىمۇ، لېكىن، دۆلەت ئىچىدىكى
 ۋە سىرتىدىكى ۋەزىيەت يەنىلا ئىنتايىن جىددىي بولغان.
 ئەنگلىيە، فرانسىيە ۋە ئىتالىيە قاتارلىق دۆلەتلەر مەغلۇپىيىتىگە
 تەن بەرمەي، تۈركىيىنى قايتىدىن تىزگىنلەشكە ئۇرۇنغان.
 دۆلەت ئىچىدىكى مۇتەئەسسىپ دىنىي كۈچلەر ھەدەپ قۇتراپ،
 سۇلتان — خەلىپىلەر قولىدىن بېرىپ قويغان ھوقۇقىنى ئەسلىگە

كەلتۈرۈپ، دۆلەتنىڭ سىياسىي ۋە ئىقتىسادىي تۈزۈمىنىڭ دېموكراتىيىلىشىشىنى توسۇشقا ھەرىكەت قىلغان. بۇنىڭدىن باشقا، نەچچە يىل داۋام قىلغان ئۇرۇشمۇ تۈركىيىنى ئېغىر ھالسىراتقان. دۆلەت قەرزى ئورۇشتىن بۇرۇنقى بىر يۈز ئەللىك ئۈچ مىليون تىللادىن كۆپىيىپ، تۆت يۈز ئاتمىش بەش مىليون يەتتە يۈز مىڭ تىللاغا يەتكەن. ئۇرۇش خىراجىتى بەش يۈز سەكسەن بىر مىليون تىللاغا يەتكەن. تېرىلغۇ يەر كۆلىمى ۋە ھوسۇل مىقدارىنىڭ يېرىمىدىن كۆپرەكى كېمىيىپ كەتكەن. تېرىلغۇ ئۇلاڭلىرى ئىككى مىليون يەتتە يۈز مىڭدىن ئۈچ يۈز سەكسەن مىڭغا ئازايغان. مال باھاسى ئون بەش - يىگىرمە ھەسسە ئېشىپ كەتكەن. ئۇرۇشتا، ئاچارچىلىق ۋە ۋاپا كېسىلىدىن ئىككى مىليون بەش يۈز مىڭ كىشى ئۆلۈپ كەتكەن.^(۱)

بۇ ئەھۋالنى نەزەرگە ئالغان مۇستاپا كامال مۇستەقىللىق ئۇرۇشى ئاخىرلاشقاندىن كېيىن، خەلقنى ئاگاھلاندۇرۇپ: «ھەقىقىي ئازادلىققا نىسبەتەن ھەربىي جەھەتتە غەلىبە قىلىش كۇپايە قىلمايدۇ. مىللەتنىڭ سىياسىي، ئىجتىمائىي ھاياتىدا، مىللەتنىڭ ئىدىيىۋى تەربىيىسىدە پەن ۋە تېخنىكا قىبلىناممىز بولىدۇ»، تۈركىيىنى «زامانىۋى، مەدەنىيەتلىك دۆلەت» قىلىپ قۇرۇپ چىقىش - چىقالماسلىقنى «ھايات - ماماتلىق مەسىلىسى» دەپ قاراش كېرەك دېگەن.

تۈركىيىنى گۈللەندۈرۈش جەھەتتە قەتئىي ئىرادىگە كەلگەن مۇستاپا كامال سىياسىي، ئىقتىسادىي، ئىجتىمائىي ۋە دىنىي جەھەتلەردە بىر قاتار ئىسلاھاتلارنى ئېلىپ بارغان. مۇستاپا كامال 1922 - يىلىلا سۇلتانلىق تۈزۈمىنى

(۱) «دۇنيادىكى مەشھۇر شەخسلەر» (خەنزۇچە نەشرى) ژۇرنىلىنىڭ 1996 - يىللىق سانىدىن ئېلىندى.

ئەمەلدىن قالدۇرغان. 1924 - يىلى خەلىپىلىك تۈزۈمىنى ئەمەلدىن قالدۇرغان. ئۇ يەنە شەيخۇلىئىسلام ۋە ۋەخىيە مىنىستىرلىكىنى ئەمەلدىن قالدۇرۇپ، ئورنىغا باش مىنىستىرلىككە قارايدىغان دىئانەت ئىشلىرى مۇدىرلىقى ۋە ۋەخىيە مۇدىرلىقىنى قۇرغان. 1924 - يىلى 3 - مارت كۈنى، دىنىي مەكتەپلەرنى پۈتۈنلەي بىكار قىلغان. بۇنىڭ بىلەن، مەكتەپ ۋە مەدرىسەلەر مىللىي مائارىپ مىنىستىرلىكىنىڭ باشقۇرۇشىدا بىرلىككە كەلتۈرۈلۈپ، بىر مىللىي مائارىپ سىستېمىسىغا ئىگە قىلىنغان. 1924 - يىلى 8 - ئاپرېل كۈنى، ئەدلىيە تەشكىلاتىنىڭ قانۇنىي شەرىئەت مەھكىمىلىرى ئەمەلدىن قالدۇرۇلۇپ، قازىلار پېنسىيىگە چىقىرىۋېتىلگەن. ئۇلارنىڭ ئىچىدىكى ئىقتىدارلىقلار مۇۋاپىق مەھكىمىلەرگە يېڭى ۋەزىپىلەرگە قويۇلغان.

مۇستاپا كامال قانۇن ئىسلاھاتىدا ئاجايىپ نەتىجىلەرنى قولغا كەلتۈرگەن. 1923 - يىلى 10 - ئايدا، مۇستاپا كامالنىڭ بىۋاسىتە رەھبەرلىكىدە بۈيۈك مىللەت مەجلىسى تۈركىيىنىڭ تۇنجى ئاساسىي قانۇنىنى ماقۇللىغان، بۇ قانۇننى 1924 - يىلى رەسمىي ئېلان قىلىپ يولغا قويغان. ئاساسىي قانۇندا: «تۈركىيىنىڭ دۆلەت تۈزۈمى جۇمھۇرىيەت بولىدۇ»، «بۇ ماددىنى «ھەر قانداق ئەھۋالدا، ھەر قانداق شەكىل بىلەن ئۆزگەرتىشكە بولمايدۇ» دەپ بەلگىلەنگەن. شۇنىڭ بىلەن بىللە، «دۆلەتنىڭ ئىگىلىك ھوقۇقى چەكلىمىسىز ۋە شەرتسىز ھالدا خەلققە مەنسۇپ بولۇش» تىن ئىبارەت «پۇقراپەرۋەرلىك» پرىنسىپىغا ئاساسەن، ئاساسىي قانۇندا پۇقرالارنىڭ سۆز، نەشرىيات، ئۇيۇشۇش ئەركىنلىكى بەلگىلەنگەن. ئاساسىي قانۇندا پۇقرالارنىڭ قانۇن ئالدىدا پۈتۈنلەي باراۋەر ئىكەنلىكى، قانۇنىي تەرتىپتىن ئۆتكۈزۈلمەي تۇرۇپ، پۇقرالارنىڭ مال - مۈلكىنىڭ ۋە

ئائىلىسىنىڭ دەخلى - تەرۇزغا ئۇچرىمايدىغانلىقى، ھەر خىل ئىمتىيازلارنىڭ ئەمەلدىن قالدۇرۇلىدىغانلىقى ۋە چەكلىنىدىغانلىقى تەكىتلەنگەن. بۇنىڭدىن باشقا، كامال ھۆكۈمىتى ئوسمانلى ھوقۇقىنىڭ ئاساسىي پرىنسىپى ھېسابلانغان مەجەللە ۋە شەرىئى ھوقۇق ئورنىغا تۈرك مەدەنىي قانۇنى، تۈرك جازا قانۇنى ۋە تۈرك تىجارەت قانۇنىنى يولغا قويغان. 1925 - يىل 30 - نويابىر كۈنى، بارلىق خانىقالار، چوڭ جامەلەر ۋە ئۇششاق مەسچىتلەر تاقىۋېتىلگەن، تەرىقەت ئۇنۋانلىرى ئەمەلدىن قالدۇرۇلغان.

1925 - يىلى، «ئائىلە قانۇنى» يولغا قويۇلۇپ، ئاياللار ھوقۇقى تەكىتلەنگەن. بۇ قانۇن ئارقىلىق، بىر ئەر كۆپ خوتۇنلۇق بولۇش تۈزۈمى بىكار قىلىنغان. ئاياللار سىرتقا چىقسا چۈمبەل ئارتىش، ئەر - ئاياللار ئايرىلىپ ئولتۇرۇش، ئاياللاردا مىراسقا ۋارىسلىق قىلىش ھوقۇقى بولماسلىقتەك قائىدىلەر ئەمەلدىن قالدۇرۇلغان. ئاياللار 1930 - يىلى ۋىلايەتلەردە، 1933 - يىلى يېزا چوڭلىرى ھەيئىتىدە، 1934 - يىلى بولسا، تۈركىيە بۈيۈك مىللەت مەجلىسىدە سايلاش ۋە سايلىنىش ھوقۇقىغا ئېرىشكەن.

1926 - يىلى 26 - نويابىر كۈنى، خەلقئارا ۋاقىت ۋە كالىندار بىرلىكى قوبۇل قىلىنغان. 1931 - يىلى، كونا ئېغىرلىق ۋە ئۇزۇنلۇق ئۆلچەم بىرلىكلىرى ئۆزگەرتىلگەن.

1928 - يىلى، ئاساسىي قانۇندىن «ئىسلام دىنىنى تۈركىيىنىڭ دۆلەت دىنى» دېگەن ماددا چىقىرىۋېتىلگەن. مۇستاپا كامال مەدەنىي مائارىپ ئىسلاھاتى جەھەتتىمۇ مىسلىسىز ئىشلارنى ئېلىپ بارغان. تۈركىيە جۇمھۇرىيىتى مۇستەقىللىق جاكارلىغان چاغدا، دۆلەت ئىچىدىكى

ساۋاتسىزلارنىڭ نىسبىتى سەكسەن پىرسەنتتىن يۇقىرى بولغان. مۇستاپا كامال 1922 - يىلى ئوتتۇرىغا قويغان «بىر دۆلەتنىڭ جەڭ مەيدانلىرىدا ھەر قانچە شانلىق غەلىبىلەرنى قولغا كەلتۈرۈشىدىن قەتئىينەزەر، ئەگەر بىلىملىك قوشۇنى بولمايدىكەن، بۇ غەلىبە مۇۋەپپەقىيەتلىرىنى مۇستەھكەملەپ كېتەلمەيدۇ ھەم ئۇزۇن داۋاملاشتۇرالمايدۇ» دېگەن يوليورۇقىنى ئەمەلدە كۆرسىتىپ، مائارىپنى راۋاجلاندۇرۇپ، مىللىي مەدەنىيەتنى گۈللەندۈرۈش ئۈچۈن، بىر قاتار ئىسلاھاتلارنى ئېلىپ بارغان. نەتىجىدە، باشلانغۇچ مەكتەپ مەجبۇرىي مائارىپى يولغا قويۇلۇپ، ھەر بىر كەنتتە بەش يىللىق باشلانغۇچ مەكتەپلەر قۇرۇلغان. سانائەت، يېزا ئىگىلىكى، كانچىلىق ۋە سىغىن قاتارلىق كەسىپ - تېخنىكا مەكتەپلىرى زور كۈچ بىلەن راۋاجلاندۇرۇلغان. ئالىي مەكتەپلەر ئۆزگەرتىپ قۇرۇلغان ۋە كېڭەيتىلگەن.

مۇستاپا كامال تۈرك تىلى - يېزىقىنى ئىسلاھ قىلىش جەھەتتىمۇ ئىنقىلاب خاراكتېرلىك يېڭىلاش ئېلىپ بارغان. ھەممىگە مەلۇمكى، تۈركلەر ئىسلامىيەتنى قوبۇل قىلغاندىن كېيىن، ئۆزىنىڭ مەخسۇس يېزىقى بولغان ئۇرخۇن ئۇيغۇر يېزىقىنى تاشلاپ، ئەرەب يېزىقىنى قوللىنىشقا باشلىغان.^① مۇستاپا كامال: «تىلنىڭ كۈچى - مىللەتنىڭ كۈچى دېمەكتۇر» دېگەن. شۇڭا ئۇ تىل خىزمىتىگە ئىنتايىن ئەھمىيەت بەرگەن. ئۇ ئۆزى قوزغىغان «مەدەنىيەت جېڭى» ئېلىپ بېرىشتا، ئالدى بىلەن بىر مەيدان «تىل جېڭى» ئېلىپ بېرىپ، بۇ ئارقىلىق تۈرك تىلى دۇچ كەلگەن بىر قاتار مەسىلىلەرنى ھەل قىلىشنىڭ زۆرۈرلۈكىنى ئوتتۇرىغا قويغان.

① «تۈركىيە 1988» ئەقەرە نەشرى، تۈركچە نۇسخا 48 - بەت.

ئۇنىڭ تەشەببۇسى بىلەن 1924 - يىلى 3 - ئاينىڭ 5 - كۈنى بۈيۈك مىللەت مەجلىسى «مائارىپ بىرلىكى» پەرمانىنى ماقۇللىغان.

«مائارىپ بىرلىكى» يولغا قويۇلۇشتىن ئىلگىرى، تۈركىيىنىڭ مائارىپ سىستېمىسى ۋە مائارىپ ئىدىيىسى بىرلىككە كەلمىگەنىدى. ئەرەب، پارس تىللىرى مەكتەپلەردە ئۆگىنىش زۆرۈر بولغان ئاساسىي دەرس سۈپىتىدە ئالدىن ئېتىبار بېرىلىپ ئۆتۈلەتتى. تۈرك تىلى بولسا ھەممىلا يەردە چەتكە قېقىلاتتى. تۈرك تىلىنى ئۆگىنىش زۆرۈر بولمىغانلىقى ئۈچۈن، نۇرغۇن بالىلار تۈرك تىلىنى پەقەت ئائىلىسىدە ئانىسىدىنلا ئۆگىنەتتى. «مائارىپ بىرلىكى» نى يولغا قويۇشتىن مەقسەت بارلىق مەكتەپلەرنى مائارىپ مىنىستىرلىكىگە تەۋە قىلىش، يەنى دۆلەتنىڭ باشقۇرۇشىغا تەۋە قىلىش، تۈرك تىلى مائارىپىنىڭ ئورنىنى ئۆستۈرۈش، كونا مائارىپ تۈزۈمىنى ئۈزۈل - كېسىل بۇزۇپ تاشلاشتىن ئىبارەت بولدى. «مائارىپ بىرلىكى» نىڭ يولغا قويۇلۇشى «مەدەنىيەت بىرلىكى» نىڭ باشلانغانلىقىدىن دېرەك بېرەتتى. چۈنكى، ئۇ ياش - ئۆسمۈرلەرگە قانداق مەدەنىيەتنى سىڭدۈرۈشنى بەلگىلەيتتى. «مەدەنىيەت بىرلىكى» مۇ «مائارىپ بىرلىكى» ئارقىلىقلا ئەمەلگە ئاشاتتى. «تىل بىرلىكى»، تىلنى بىر گەۋدىلەشتۈرۈش مەسىلىسى، يەنى تۈرك تىلىنى بىرلىككە كەلتۈرۈش، بىر گەۋدىلەشتۈرۈش، تۈرك تىلىنىڭ ئەۋزەللىكلىرىگە كاپالەتلىك قىلىش مەسىلىلىرى بولسا شۇنىڭدىن كېيىن ئوتتۇرىغا قويۇلدى.

مۇستاپا كامال پۈتۈن مەملىكەتتىكى مەكتەپلەرگە ئەرەب، پارس تىللىرىدىكى دەرسلەرنى پۈتۈنلەي ئەمەلدىن قالدۇرۇش توغرىسىدا ئۇقتۇرۇش چىقارغان. 1929 - يىلىدىن ئېتىبارەن ئەرەب، پارس تىللىرى مائارىپى مەكتەپلەردە پۈتۈنلەي

ئەمەلدىن قالدۇرۇلۇپ، ئۇنىڭ ئورنىنى تۈرك ئىملىسى مائارىپى ئىگىلىگەن.

1923 - يىلىدىن 1929 - يىلىغا قەدەر بولغان «مەدەنىيەت بىرلىكى» نى يولغا قويۇش جەريانىدا، تىل ئىسلاھاتى ئالدىدىكى بارلىق تەييارلىقلارنى ياخشى ئىشلەش ئۈچۈن، مۇستاپا كامال ۋە ئۇنىڭ ھۆكۈمىتى بىر قاتار پائالىيەتلەرنى قانات يايدۇرۇپ، نۇرغۇن خىزمەتلەرنى ئىشلىگەن. بۇنىڭ ئىچىدە مۇھىمراق بولغانلىرى مۇنۇلار: كونا «ئەدەبىيات مەھكىمىسى» نىڭ نامى ئۆزگەرتىلگەن، خەلقئارادا بىرلىككە كەلگەن كالىندارچىلىق، ۋاقىت سىستېمىسى ۋە ئۆلچەم بىرلىكلىرى قوللىنىلغان، سودا ئىشلىرىدا ساپ تۈرك تىلى ئىشلىتىلگەن، كوچا - يول ناملىرى تۈركچىلەشتۈرۈلگەن، لاتىن ھەرپلىرى ئەرەب ھەرپلىرىنىڭ ۋە ئۇلارنىڭ يازما شەكىللىرىنىڭ ئورنىغا دەستىلىگەن ۋە ھاكازالار. 1928 - يىل 11 - ئاينىڭ 1 - كۈنى، بۈيۈك مىللەت مەجلىسى مۇزاكىرە ئارقىلىق، 11 - ئاينىڭ 3 - كۈنىدىن باشلاپ مەملىكەت بويىچە لاتىن يېزىقى سىستېمىسىدىكى تۈرك ئېلىپبەسىنى يولغا قويۇش توغرىسىدا قانۇن ماقۇللىغان. شۇنىڭ بىلەن، مەملىكەت بويىچە يېڭى يېزىق ئۆگىنىش دولقۇنى قوزغالغان. ھۆكۈمەت يېڭى يېزىقنى ئۆگىنىشنى ۋەتەنپەرۋەرلىك ۋە مىللىي مەجبۇرىيەت دەپ قارىغان. مۇستاپا كامال بۈيۈك مىللەت مەجلىسىنىڭ ئەزالىرى ۋە مىنىستىرلارغا ئۆزى يېڭى يېزىق ئۆگەتكەن. ئۇ پۈتۈن مەملىكەتنى ئارىلاپ، قارا دوسكىنى كۆتۈرۈپ يۈرۈپ، باغچىلاردا، مەيدانلاردا، يېزىلاردا، فېرمىلاردا كىشىلەرگە يېڭى يېزىق ئۆگەتكەن. كىشىلەر ئۇنى «باش مۇئەللىم» دەپ تەرىپلەشكەن.

يېزىق ئىسلاھاتىنىڭ ئوڭۇشلۇق ئورۇندىلىشى تۈركىيىنىڭ تىل ئىسلاھاتىنىڭ مۇقەددىمىسىنى باشلىغان. لاتىنچىلاشقان

يېڭى يېزىق يولغا قويۇلغاندىن كېيىن، تۈرك تىلىنىڭ لۇغەت تەركىبىدىكى نۇرغۇنلىغان ئەرەب، پارس سۆزلۈكلىرى چىقىرىپ تاشلىنىپ، ئۇنىڭ ئورنىغا ساپ تۈركچە سۆز ۋە گرامماتىكىلىق تەركىبلەرنى ئىزدەپ تېپىشنىڭ زۆرۈرلىكى كۈتەرتىلىپكە قويۇلغان. شۇنىڭ بىلەن، مۇستاپا كامالنىڭ رەھبەرلىكىدە پۈتۈن مەملىكەتنىڭ ھەممە يېرىدە تىلنى ساپلاشتۇرۇش دولقۇنى شەكىللەنگەن. يۇقىرىدا زۇڭتۇڭ، مىللەت مەجلىسىنىڭ باشلىقى، مىنىستىرلاردىن تارتىپ، تۆۋەندە ئاددىي پۇقرالارغىچە ھەممە كىشى «تىل جېڭى» دەپ ئاتالغان بۇ ھەرىكەتكە ئاتلانغان. «تۈرك تىلىنى چەت تىللارنىڭ بولۇپمۇ ئەرەب، پارس تىللىرىنىڭ مۇھاسىرىسىدىن قۇتۇلدۇرۇپ چىقىش» ئۈچۈن قوزغالغان بۇ داغدۇغىلىق تىلنى ساپلاشتۇرۇش ھەرىكىتىگە بەزى كىشىلەر قارشى چىقىپ، تىل پەقەت تەبىئىي تەرەققىيات قانۇنىيىتى بويىچەلا تەرەققىي قىلىدۇ، ئۇنىڭغا سۈنئىي ھالدا ئارىلىشىشقا بولمايدۇ، دەپ قارىغان. مۇستاپا كامال بۇ پىكىرگە تۈپتىن قارشى چىققان. ئۇ ئوسمانلى تۈركچىسىنىڭ، بولۇپمۇ يېزىق تىلىنىڭ كۆپ خىل تىللارنىڭ «ئارىلاشمىسى» بولۇپ قېلىشىنى يازغۇچىلار كەلتۈرۈپ چىقارغان. ھازىرمۇ پەقەت يازغۇچىلارلا تۈرك تىلىنى بۇ خىل قىيىن ھالەتتىن قۇتۇلدۇرالايدۇ، دەپ قارىغان.

سۆز ئىزدەش خىزمىتى دەسلەپتە ئانچە ئوڭۇشلۇق بولمىغان. بولۇپمۇ چىقىرىپ تاشلانغان ئەرەب، پارس تىللىرى سۆزلىرىنىڭ ئورنىغا سەپلىنىدىغان سۆزلەرنى قانداق تېپىش ياكى نەدىن تېپىش مەسىلىسىدە ئەينى ۋاقىتتا پىكىر بىردەك بولمىغان. 1932 - يىلى ھەمدە ئۇنىڭدىنمۇ ئىلگىرى كۆپ ساندىكى تۈركىيە زىيالىيلىرى نامىق كامال بىلەن زىياگۈك ئالىپ قاتارلىق مەشھۇر ئالىملارنىڭ تەسىرىگە ئۇچراپ، شەرقتىكى

تۈركىي تىللاردىن ياكى دىئالېكتلاردىن چىقىش يولى تېپىشقا تەشنا بولغانىدى. لېكىن 1932 - يىلى چاقىرىلغان 1 - نۆۋەتلىك تۈرك تىلى قۇرۇلتىيىدا، مەشھۇر شائىر ئابدۇلھەق ھامىت ئېنىق قىلىپ مۇنداق دەپ كۆرسەتكەن: «ئىزدەپ تاپىدىغان سۆزلەر كۈنيادىمۇ ئەمەس، ئېدىرىنىدىمۇ ئەمەس، سىلانكىتىمۇ ئەمەس ۋە ياكى قەشقەر بىلەن بۇخارادىمۇ ئەمەس، بەلكى ئىستانبۇل دىئالېكتىدا»⁽¹⁾. ئۇ يەنە مۇنداق دەپ قارىغان: ئىزدەپ تاپىدىغان ۋە قوبۇل قىلىدىغان سۆز يىلتىزلىرى ۋە قوشۇمچىلار ئىستانبۇل ئېغىز تىلىدىن چەتنەپ كەتمەسلىكى، ئىستانبۇل تىل تاۋۇشلىرى ئۆلچەم قىلىنىشى كېرەك. ئەمما، مۇستاپا كامالىنىڭ ئەتراپىدىكى بىر قىسىم تىلشۇناسلار شەرقتىكى تۈركىي تىللار ياكى دىئالېكتلاردىن سۆز ئىزدەشنى كۈچەپ تەشەببۇس قىلغان. ئۇلار مۇستاپا كامالىنىڭ قوللىشى بىلەن ئاممىنى سەپەرۋەر قىلىپ، بۇ پائالىيەتنى قانات يايدۇرغان. ئەمما، بۇ پائالىيەت ئاخىرقى ھېسابتا ئاساسىي جەھەتتىن مەغلۇبىيەت بىلەن ئاياغلاشقان. شۇنداقسىمۇ ئۇنىڭ بىر قىسىم پايدىلىق تەرەپلىرى بولغان. يەنى شەرقتىكى تۈركىي تىللار ياكى دىئالېكتلاردىن بىر قىسىم سۆزلەر تىلغا قوبۇل قىلىنغان.

شەرقتىكى تۈركىي تىللار ياكى دىئالېكتلاردىن سۆز ئىزدەش يولى تازا مۇۋەپپەقىيەتلىك بولمىغاندىن كېيىن، كىشىلەر نەزەرىنى ئاناتولىغا قاراتقان. كۆپ تەرەپلىمە مۇھاكىمە قىلىش ئارقىلىق، بۇ يول ساپ تۈركچە سۆزلەرنى ئىزدەپ تېپىشنىڭ ئەڭ توغرا، ئەڭ ئۈنۈملۈك يولى دەپ قارالغان.

(1) «تۈركىيىنىڭ تىل ئىسلاھاتى»، «تىل ۋە تەرجىمە» ژۇرنىلىنىڭ ئۇيغۇرچە 1993 - يىللىق 3 - سانى 52 - بەت.

شۇنداق بىلەن 1933 - يىلى 1 - ئايدىن باشلاپ، تىل تەتقىقات جەمئىيىتىنىڭ كونكرېت رەھبەرلىكىدە بۇ خىزمەتكە تۇتۇش قىلىنغان ھەمدە ئۈنۈمگە ئېرىشكەن.

مۇستاپا كامال ئىقتىسادىي ئىسلاھات جەھەتتىمۇ نۇرغۇن ئىشلارنى قىلغان. ئۇ: «سىياسىي ۋە ھەربىي جەھەتتىكى غەلىبىلەر ھەر قانچە زور بولۇشىدىن قەتئىينەزەر، ئىقتىسادىي جەھەتتە قولغا كەلتۈرۈلگەن غەلىبىلەر بىلەن مۇستەھكەملەنمىسە، ئۇ غەلىبىلەرمۇ يوقىلىپ كېتىدۇ»... «ئىقتىسادىي مۇستەقىللىق بولمىسا، دۆلەتنىڭ مۇستەقىللىقى بولمايدۇ» دېگەننى تەشەببۇس قىلىپ، «ئىقتىسادنى دۆلەت كونترول قىلىش» سىياسىتىنى يولغا قويغان. خۇسۇسىي كارخانىلارنى راۋاجلاندۇرۇشقا ئەھمىيەت بېرىپ «سانائەتتە مۇكاپاتلاش قانۇنى» ئېلان قىلىپ، چەت ئەل كاپىتالىنى چەكلىگەن. تۈركىيىلىك زاۋۇت خوجايىنلىرىدىن تاموژنا بېجى ئېلىشنى كەچۈرۈم قىلغان. دۆلەت بانكىسىنىڭ ئىقتىسادىي پىشاخلىقىدىن پايدىلىنىپ، زاۋۇت، كان، سودا، ئېلېكتر قاتارلىق تارماقلارنى ۋە خۇسۇسىي كارخانىلارنى كونترول قىلغان. چەت ئەل كارخانىلىرى ۋە تاۋارلىرىغا چەكلەش ۋە پايدىلىنىش سىياسىتىنى قوللىنىپ، دۆلەت ئىگىلىكىدىكى كارخانىلارنى راۋاجلاندۇرغان. بۇنىڭ بىلەن سانائەت ئومۇمىي مەھسۇلات قىممىتى يىلمۇ يىل ئاشقان. تۆمۈر يول لىنىيىسى زور كۈچ بىلەن ئۆزگەرتىلگەن. نەتىجىدە، تۈركىيە 1929 - يىلىدىن 1933 - يىلغىچە پۈتۈن دۇنيا دۇچ كەلگەن ئىقتىسادىي كرىزىستىن ئوڭۇشلۇق ئۆتۈپ كەتكەن.

مۇستاپا كامالنىڭ ئىسلاھاتى ھەرگىزمۇ ئاسانلىق بىلەن ئېلىپ بېرىلغان ئەمەس. 1925 - يىلى 2 - ئايدا، ئاناتولىيىنىڭ

شەرقىدە، كوردلارنىڭ^(۱) مۇپتىسى ۋە نەقىشەندىچىلەرنىڭ باشلىقى سەئىد ئىنگىلىزلارنىڭ كۈشكۈرتىشى بىلەن، كوردلارنى قوزغىلاڭ كۆتۈرۈشكە قۇتراتقان. ئۇلار خەلىپىنى ھىمايە قىلىش، دىنىي قائىدىلەرنى ئەيىبلەشكە كەلتۈرۈش بايرىقىنى كۆتۈرۈپ چىققان. مۇستاپا كامال پۈتكۈل ئىسلام دۇنياسىنىڭ قارشى تۇرۇشىغا پىسەنت قىلماي، ئۇلارنى باستۇرغان. 1926 - يىلى، مۇستاپا كامال ۋە ئۇ يۈرگۈزۈۋاتقان «كامالىزىم»^(۲) غا قارشى دىنىي ئۆكتىچىلەر ۋە ياش تۈركچىلەر

(۱) كوردلار - ئوتتۇرا شەرق رايونىدا ئەرەب، تۈرك، پارسلاردىن قالسىلا تۆتىنچى ئورۇندا تۇرىدىغان چوڭ مىللەت بولۇپ، ھازىرقى نوپۇسى تەخمىنەن يىگىرمە مىليون. ئۇلار ئاساسەن تۈركىيە (توققۇز مىليون)، ئىران (بىش مىليون)، ئىراق (تۆت مىليون)، سۈرىيە (سەككىز يۈز مىڭ)، لىۋان (يۈز مىڭ)، ئىزىرەيىجان ۋە ئەرەبىيە (يۈز مىڭ) لەرگە تارقالغان. كىشىلىرى ئىسلام دىنىغا ئېتىقاد قىلىدۇ. كوردلار غەربىي ئاسىيادىكى ئەڭ قەدىمكى مىللەتلەرنىڭ بىرى. كورد تىلى ھىندى - ياۋروپا تىل سىستېمىسىنىڭ پارس تىلى گۇرۇپپىسىغا كىرىدۇ. كوردلارنىڭ تۈپلىشىپ ئولتۇراقلاشقان جايى كوردىستان دەپ ئاتىلىدۇ. ئۇ تۈركىيە، ئىران ۋە ئىراقنىڭ چېگرىلىنىدىغان رايونىغا جايلاشقان بولۇپ، كۆلىمى تەخمىنەن تۆت يۈز مىڭ كۋادرات كىلومېتىر. كوردلار مۇستەقىللىققا ئېرىشىش يولىدا ئۇزاقتىن بۇيان ھارماي - تالماي كۈرەش قىلىپ، ئۆزلىرى تۇرۇشلۇق دۆلەتلەر ھۆكۈمەتلىرى بىلەن توقۇنۇشۇپ كەلدى.

كوردلارنىڭ تارىخى بىر قەدەر كۈچلۈك قوشنىلىرى تەرىپىدىن بويسۇندۇرۇلغان تارىخ، شۇنداقلا مۇشۇ رايوندىكى ھەرقايسى دۆلەت ھۆكۈمەتلىرى ۋەدىسىگە ۋاپا قىلمىغان، كېلىشىمنى ئىجرا قىلمىغان، باستۇرۇش ئېلىپ بارغان ۋە ئىچكى قىسمىدا ئالاش - ئارتىش يۈز بەرگەن تارىخ. كامالىزىم - كامالىزىمنىڭ ئاساسىي روھى - چەت ئەل جاھانگىرلىرىنى قوغلاپ چىقىرىش، مىللىي مۇستەقىللىقنى تولۇق يولغا قويۇش، تۈركچىلىك ئاساسىدىكى مىللىي ئاغىنى كۈچەيتىش، تۈركىيىنى ھەقىقىي زامانىۋى دۆلەت قىلىپ قۇرۇپ چىقىش، شۇنداقلا ھاكىمىيەت ئىشلىرىدا دىندىن خالىي دۆلەت بەرپا قىلىش قاتارلىقلاردىن ئىبارەت.

پارتىيىسىنىڭ قالدۇقلىرى ئىزىمىردا مۇستاپا كامالىنى قەستلەپ ئۆلتۈرۈشنى پىلانلىغان. بۇلارنىڭ ھەممىسى ئۇنىڭ ئىرادىسىنى تەۋرىتەلمىگەن ياكى ئىسلاھات قەدىمىنى ئاستىلىتالمىغان. مۇستاپا كامال بۇ ئىشلارغا قارىتا: «مېنىڭ بۇ كىچىككىنە تېنىم ھامان بىر كۈنى تۇپراققا كۆمۈلىدۇ، لېكىن تۈركىيە جۇمھۇرىيىتى مەڭگۈ قەد كۆتۈرۈپ تۇرۇۋېرىدۇ» دېگەن.

1931 - يىلى مۇستاپا كامال ئىسلاھاتنىڭ يېتەكچى ئىدىيىسىنى جۇمھۇرىيەتچىلىك، مىللەتپەرۋەرلىك، خەلقچىللىق، دۆلەت مەسلىكى، بىدئەتچىلىك ۋە ئىنقىلابچىلىقتىن ئىبارەت ئالتە پرىنسىپقا يىغىنچاقلىغان. جۇمھۇرىيەتچىلىك دېگەندە، جۇمھۇرىيەت ئورۇمىنىڭ خەلقنىڭ ئىگىلىك ھوقۇقى ئىدىيىسىنى ئەسلىگە ئاشۇرۇشنىڭ ئەڭ مۇۋاپىق ھاكىمىيەت شەكلى ئىكەنلىكىنى تەكىتلىگەن. مىللەتپەرۋەرلىك دېگەندە، مىللىي مۇستەقىللىقنى قولغا كەلتۈرۈش ياكى مىللەتنىڭ ئورنىنى يوقىرى كۆتۈرۈش، مىللىي خاسلىقىنى ۋە ئالاھىدىلىكىنى ساقلاپ قېلىش تەلپ قىلىنغان. خەلقچىللىق دېگەندە، خەلقنىڭ ئىرادىسىنىڭ ئىگىلىك ھوقۇقىنىڭ مەنبەسى ئىكەنلىكىنى تەكىتلىگەن. دۆلەت مەسلىكى دېگەندە، شەخسلەرنىڭ يېڭىلىق يارىتىش روھى ۋە پائالىيىتىنى ئېتىراپ قىلىش بىلەن بىر ۋاقىتتا دۆلەتنىڭ كارخانىلارنى پائال باشقۇرۇشى، بولۇپمۇ پۈتۈن مىللەتكە پايدا يەتكۈزىدىغان ئىقتىسادىي ساھەدىكى كارخانىلارنى پائال باشقۇرۇشى كۆرسىتىلگەن. بىدئەتچىلىك دېگەندە، ھاكىمىيەت بىلەن دىننى ئايرىۋېتىش پرىنسىپىنى مىللىي تەرەققىياتنىڭ باش ئامىلى دەپ قارىغان. ئىنقىلابچىلىق دېگەندە، مۇستاپا كامالنىڭ ئىنقىلابىي ئىدىيىسىگە - يۇقىرىقى پرىنسىپلارغا

سادىق يولۇش تەكىتلەنگەن. بۇ ئالتە يىرىنىسىپ خەلقئارادا «كاماليزىم» دەپ ئاتالغان.

مۇستاپا كامالنىڭ ئىسلاھاتىنى ئاخىرقى ھېسابتا ئومۇميۈزلۈك غەلىبىگە ئېرىشتى. ئىسلاھات ئارقىلىق، تۈركىيە ئوتتۇرا ئەسىرنىڭ دىنىي ئاسارىتىدىن قۇتۇلۇپ، غەرب يۈزۇئا دۆلەتلىرىنىڭ شەكلىنى ئالغان ھازىرقى زامان دۆلىتى بولالغان؛ ئىسلاھات ئارقىلىق، تۈركىيە ئۆزىنىڭ مىللىي سانائەت سىستېمىسىنى ئاساسەن شەكىللەندۈرگەن؛ ئىسلاھات ئارقىلىق تۈركىيە جاھانگىرلارنىڭ قۇل قىلىشىدىن ۋە دۇنيا ئىقتىسادىي كرىزىسىنىڭ قاتتىق زەربىسىدىن قۇتۇلۇپ قالغان؛ ئىسلاھات ئارقىلىق «غەربىي ئاسىيانىڭ كېسەل كۆرپىسى» دەپ ھاقارەتلەنگەن تۈركىيە ئورنىدىن دەس تۇرۇپ، مۇستەقىللىق، دېموكراتىيە، ئەركىنلىك يولىدا قەتئىي تەۋرەنمەي ماڭغان؛ ئىسلاھات ئارقىلىق تۈركىيە خەلقى ئىشەنچكە تولۇپ، تەرەققىيات يولىنى بويلاپ، مۇستەقىللىق، ئەركىنلىكنى قەدىرلەيدىغان بولۇپ تاشقان روھ بىلەن دۇنيا سەھنىسىگە چىققان.

مۇستاپا كامالنىڭ تۆھپىسى ئۈچۈن، بۈيۈك مىللەت مەجلىسى 1934 - يىلى مۇستاپا كامالغا «ئانا تۈرك» دېگەن شەرەپنى بەرگەن.^①

تۈركىيىنىڭ مۇستەقىللىقى ۋە ئەركىنلىكى يولىدا، تۈركىيە خەلقىنىڭ بەختى ۋە خاتىرجەملىكى يولىدا ئۆمۈر بويى يۈرەك قېنىنى سەرپ قىلىپ، ئۆچمەس تۆھپىلەرنى قوشقان.

① «دۇنيانى لەرزىگە سالغان ئىسلام دىنى» (ئاپتورى گېرمانىيىلىك ھوبېرت گوتشارك) شەنشى خەلق نەشرىياتى. 1987 - يىل خەنزۇچە نەشرى 135 - بەت.

شۇنداقلا چەكسىز شان - شۆھرەتلەرگە ئېرىشكەن مۇستاپا كامال جىگەر كېسلى شىپا تاپماي، 1938 - يىلى 11 - ئاينىڭ 10 - كۈنى سائەت توققۇزدىن بەش مىنۇت ئۆتكەندە، ئىستانبۇلدا ئەللىك يەتتە يېشىدا بۇ ئالىم بىلەن ۋىدالاشقان. ^① ئۇنىڭ دەپنە مۇراسىمى بەكمۇ ھەيۋەتلىك ھەم تەسىرلىك ئۆتكۈزۈلگەن. تۈركىيە ھۆكۈمىتىنىڭ ئاخباراتىدا: «تۈركىيە ۋەتىنىنى قۇرغۇچىسىدىن ئايرىلىپ قالدى، تۈرك مىللىتى ئاجايىپ داھىسىدىن ئايرىلىپ قالدى، ئىنسانىيەت ئۇلۇغ ئوغللىسىدىن ئايرىلىپ قالدى» دېيىلگەن. ئۇنىڭ جەسىتى پايتەخت ئەنقەرەگە دەپنە قىلىنغان ھەمدە قەبرە تىكلەنگەن، ئۇنىڭ قەبرىسى تۈركىيىدىكى مەشھۇر زىيارەت ئورۇنلىرى قاتارىدىن ئورۇن ئالغان.

مەمتىلى ئەپەندى تۈركىيىگە يېتىپ كەلگەن يىللىرى يەنى 1928 - يىلى تۈركىيىنىڭ قانۇن - تۈزۈملىرى يېڭىلىنىپ، مەدەنىيەت - مائارىپ ئىشلىرى گۈللىنىپ، ئىقتىسادىي كۈچىيىپ، تەرەققىيات سۈرئىتى تېزلىشىپ، كىشىلەرنىڭ زامانىۋى ئېڭى ۋە مىللىي روھى يۇقىرىلاپ، پۈتكۈل ئىسلامىيەت دۇنياسىغا نىسبەتەن ئەڭ تەرەققىي تاپقان دۆلەتكە ئايلىنىۋاتقان مەزگىل ئىدى.

مەمتىلى ئەپەندى تۈركىيە تۇپرىقىغا قەدەم قويغان دەسلەپكى كۈنلىرىدە، تۇرمۇشىنى قامداشنىڭ يولىنى ئىزدىگەن. ئۇنىڭ

^① مۇستاپا كامالنىڭ پۈتۈن ئۆمرى دېگۈدەك بويناقچىلىقتا ئۆتكەن. 1923 - يىلى 1 - ئايدا ئىزمىرلىق بىر خانىم بىلەن توي قىلغان بولسىمۇ، لېكىن، كېلىشەلمەي ئىككى يىلدىن كېيىن ئاجرىشىپ كەتكەن، پەرزەنت يۈزى كۆرمىگەن، ئەمما بىر نەچچە بالا بېقىۋالغان.

تجارەت قىلغۇدەك دەسمايىسى بولمىغاچقا، ئىش تېپىپ
ئىشلەشتىن باشقا ماڭىدىغان يولى يوق ئىدى. مەمتىلى ئەپەندى
كىشىلىك قەدر - قىممىتىنى ئەلا بىلىدىغان، ئۆز كۈچىگە
تايىنىپ ھايات كەچۈرۈشنى خالايدىغان ئالىيجاناپ پەزىلەتكە ئىگە
يىگىت بولغاچقا، ئىش تاپقىچە تۇرمۇشى ئىنتايىن قىيىن ئەھۋالدا
قالغان. بىر كۈنى ئۇ ئىستانبۇلنىڭ دېڭىز ياقىسىدىكى
مەنزىرىلىك جاي — سۇلتان ئەھمەد جامەسىگە كېلىپ، ساياھەت
قىلغاندىن كېيىن ئىچى پۇشۇپ، دېڭىز ساھىلىغا بېرىپ، بېلىق
تۇتۇۋاتقان بېلىقچىلارنىڭ كېمىلىرىگە قاراپ تۇرىدۇ. ئەمدى
بېلىق تۇتۇپ كېلىپ كېمىسىنى دېڭىز قىرغىقىغا باغلاۋاتقان،
بويى ئېگىزرەك كەلگەن، بۇغداي ئوڭلۇك، ساقىلىغا ئەمدىلا
ئانچە - مۇنچە ئاق كىرگەن بىر كىشى مەمتىلى ئەپەندىگە
قاراپ كۈلۈمسىرەپ، بېشىنى لىڭشىتىپ سالام بېرىدۇ.
مەمتىلى ئەپەندىمۇ جاۋابىن سالام بېرىدۇ ۋە يېقىن بېرىپ
ئەھۋاللىشىدۇ. ھېلىقى بېلىقچى مەمتىلى ئەپەندىنىڭ
تەلەپپۇزىغا ھەيران بولۇپ:

— سىز قەيەرلىك، تۈركمۇسىز؟ — دەپ سورايدۇ.
مەمتىلى ئەپەندى جاۋابىن:
— مەن قەشقەرلىك، تۈركىيىگە يېڭىدىن كېلىشىم، —
دەيدۇ.

— تۈركىيىدە نېمە ئىش قىلىۋاتىسىز؟ — دەپ سورايدۇ
بېلىقچى.

— مەن تۈركىيىگە ئوقۇش مەقسىتىدە كەلگەن، لېكىن،
ھازىرچە ئىشلەپ كۈنۈمنى ئۆتكۈزۈپ تۇرۇپ، كېيىنچە بىرەر
مەكتەپنى ئوقۇشۇپ ئوقۇشنى ئويلاۋاتىمەن، — دەيدۇ مەمتىلى
ئەپەندى.

— ئۇنداقتا ھازىر نېمە ئىش قىلىۋاتىسىز؟ — دەپ سورايدۇ

بېلىقچى.

— ھازىرچە بىكار يۈرۈۋاتىمەن، تېخى ئىش تاپالمىدىم. —
دەيدۇ مەمىلى ئەپەندى ئېنىق قىلىپ.

— ئىستانبۇل چوڭ شەھەر، بۇ يەردە بىكار يۈرۈپ
تۇرمۇش ئۆتكۈزگىلى بولمايدۇ، ئەگەر خالىسىڭىز ماڭا
ياردەمچى بولۇڭ! — دەيدۇ بېلىقچى. مەمىلى ئەپەندى
دەرھال:

— بولىدۇ، ئەپەندىم، — دەپ جاۋاب بېرىدۇ.

— شۇنداق قىلىپ مەمىلى ئەپەندى نەجمىدىن ئىسىملىك
بۇ بېلىقچىغا ياردەملىشىپ، ھەر كۈنى بېلىقچىلىق قىلىدۇ. بۇ
بېلىقچى ئىنتايىن ئاق كۆڭۈل، ھالال نىيەتلىك كىشى بولۇپ،
مەمىلى ئەپەندىگە كۆپ ئاتىدارچىلىق قىلىدۇ. مەمىلىسى
ئەپەندىمۇ بۇ كىشىگە ۋە ئۇنىڭ ھەمراھلىرىغا تەمبۈر چېلىپ،
ناخشا ئېيتىپ بېرىدۇ. مەمىلى ئەپەندى بېلىقچىلىق قىلىپ
تاپقان پۇلنى تىجەشلىك بىلەن خەجلەپ، ئىمكانىيەتنىڭ بارىچە
پۇل توپلاشقا تىرىشىدۇ. ئۇ بىر مەزگىل بېلىقچىلىق قىلىش
جەريانىدا، ئىستانبۇلنىڭ جەمئىيەت ئەھۋالى بىلەن تونۇشۇپ
چىقىدۇ، بىر قىسىم كىشىلەر بىلەن تونۇشىدۇ، ئىستانبۇلدىكى
يۇرتداشلىرى بىلەن ئۇچرىشىدۇ. ئۇ. ساۋات چىقىرىش كۇرسىدا
ئوقۇپ، يېڭىدىن يولغا قويۇلۇۋاتقان تۈرك يېڭى يېزىقىنى
ئۆگىنىدۇ. تۈرك يېڭى يېزىقىنى ئۆگىنىپ بولغاندىن كېيىن
يېڭىدىن نەشر قىلىنغان تۈركچە كىتابلارنى، مەزمۇنى مول،
ئابروۋى يۇقىرى گېزىت - ژۇرناللارنى ئوقۇيدۇ. . .

مەمىلى ئەپەندى بېلىقچى نەجمىدىن ئەپەندىنىڭ ئۆيىدە
يېتىپ - قوپۇپ، ياردەملىشىپ بېلىقچىلىق قىلىپ، بىر
مەزگىلنى ئۆتكۈزۈش ئارقىلىق، مۇئەييەن ئىقتىسادىي ۋە
ئىجتىمائىي ئاساس توپلايدۇ. شۇنداق قىلىپ ئۇ تونۇش -

بىلىشلەرنىڭ ياردىمى بىلەن، ئوقۇش ئارزۇسىنى ئەمەلگە ئاشۇرۇش ئۈچۈن، ئىستانبۇلدىكى بىر سىفەن مەكتىپىگە قارا خىزمەتچى بولۇپ ئورۇنلىشىدۇ. ئۇ مەكتەپ ئىچىدە قارا خىزمەت قىلىش جەريانىدا، ئىشنى ئەستايىدىل، پۇختا ئىشلەش بىلەن بىرگە، باشقىلاردىن كىتاپ ئارىيەت ئېلىپ سىفەن مەكتىپىنىڭ دەرسلىكلىرىنى ئوقۇيدۇ. داڭلىق ئوقۇتقۇچىلارنىڭ قايسى كۈنى، قايسى سىنىپتا دەرس ئۆتۈدىغانلىقىنى بىلىۋېلىپ، شۇ كۈنى، شۇ سائەتتە ئىشكنىڭ سىرتىدا ياكى دېرىزە تۈۋىدە تۇرۇپ دەرس ئاڭلايدۇ. ئۇ بۇ جەرياندا، مەكتەپ مۇدىرىغا ئۆزىنىڭ ئوقۇش ئارزۇسىنى ئىپادىلەپ، قايتا - قايتا ئىلتىماس سۈنىدۇ. مەكتەپ مۇدىرى كۆزىتىپ كۆرۈپ، سۆزلىشىش ئارقىلىق ئۇنى رەسمىي ئوقۇغۇچىلىققا قوبۇل قىلىدۇ.

مەتبلى ئەپەندىنىڭ نۇرغۇن يىللاردىن بېرى ئويلاپ كەلگەن ئارزۇسى ئاخىرى رېئاللىققا ئايلىنىدۇ. شۇنىڭ بىلەن ئۇ، ئۆزىنى ئۇنتۇغان ھالدا تىرىشىپ ئوقۇيدۇ. ئەينى ۋاقىتتا، تۈركىيە ھۆكۈمىتى سىفەن مائارىپىنى كۈچەيتىشكە ئالاھىدە كۈچ سەرپ قىلىۋاتقان بولغاچقا، ئوقۇتۇش سۈپىتى ئىنتايىن يۇقىرى ئىدى. مەتبلى ئەپەندى مانا مۇشۇ سىفەندە تارىخ، جۇغراپىيە، تىل - ئەدەبىيات، مۇزىكا، گۈزەل سەنئەت، پېداگوگىكا، پسخولوگىيە، تەنتەربىيە ۋە ھەربىي مەشىق قاتارلىق دەرىسلەرنى قېتىرقىنىپ ئۆگىنىدۇ. ئۇ ئۆزىنىڭ مۇزىكا ئورۇنداش جەھەتتىكى تالانتىنى بۇ يەردە تولۇق جارى قىلدۇرۇپ، نوتا بىلىملىرىنى مۇكەممەل ئىگىلەپ، بارا - بارا مۇزىكا ئىجادىيىتىگە كىرىشىدۇ. مەتبلى ئەپەندى ئۇزاق ئۆتمەي مەكتەپ ئىچىدە كۆزگە چېلىقىشقا باشلايدۇ. ئۇ مەكتەپ ئورۇنلاشتۇرغان ۋە ئۇيۇشتۇرغان تۈرلۈك پائالىيەتلەر - دە ئالدىدا ماڭىدۇ.

مەمتىلى ئەپەندىنىڭ بۇ سەھىپىدىن مەكتەپتە ئوقۇۋاتقان چاغدا قولغا كەلتۈرگەن ئۇتۇقلىرى ئۇنى ساۋاقداشلىرى ئارىسىدا يۇقىرى ئابرويغا ئىگە قىلىدۇ. ئەينى ۋاقىتتا پۈتۈن تۈركىيىدە ئەزالىرى بار ئىلغار تەشكىلات — «تۈرك گەنجىلەر (ياشلار) بىرلىكى»^① مەمتىلى ئەپەندىنى ئەزالىققا قوبۇل قىلىدۇ. مەمتىلى ئەپەندى ئەزالىققا قوبۇل قىلىنغان كۈنى بۇ تەشكىلاتنىڭ باشلىقى مەمتىلى ئەپەندىنى سۆزگە تەكلىپ قىلىدۇ. مەمتىلى ئەپەندى سۆز قىلىشنىڭ ئورنىغا ئاتۇشتىن بىللە ئېلىپ چىقىپ كەتكەن تەمبۈرىنى سەھنىگە ئېلىپ چىقىپ، ئۆزى يېزىپ ئاھاڭغا سالغان بىر ناخشىنى يۇقىرى ماھارەت بىلەن ئورۇنداپ بېرىدۇ:

بىز ئۇيغۇرنىڭ بالىلىرى كۆڭلىمىز نۇرلۇق،
بېسىپ ئۆتكەن ئۇزاق ھايات يولىمىز ئۇلۇغ.

كۆپ زامانلار سەرسان بولدۇق زالىم قولىدا،
دەريا - دەريا قانلار تۆكتۈق ئەرك قولىدا.

بىزگە گويا دوزاخ بولدى بۇ ئانا ماكان.
ئەسىر بولدۇق، تۇتقۇن بولدۇق ھالىمىز يامان،

① «تۈرك گەنجىلەر (ياشلار) بىرلىكى» — بۇ تەشكىلات تۈركىيىدە ھازىرغىچە مەۋجۇت. ئاڭلاشلارغا قارىغاندا، بۇ تەشكىلاتنىڭ تارىخى كۆرگەزمىخانىسىدا مەمتىلى ئەپەندىنىڭ ھەيكىلى بار ئىمىش، ھەيكەلنىڭ ئاستىغا «تۈرك گەنجىلەر بىرلىكىنىڭ 30 - يىللاردىكى تاپانچ ئۇنسۇرلىرىنىڭ بىرى — مەمتىلى ئەپەندى» دەپ يېزىلغان ئىمىش.

كۈرەش بىلەن ئۆتتى ئەسىر، شائىمىز ئۇلۇغ،
بىزگە ئەمدى ياراشمايدۇ خارلىق ۋە قۇللۇق.⁽¹⁾

مەمتىلى ئەپەندى ناخشىسىنى ئاخىرلاشتۇرۇش بىلەن
يىغىنغا قاتناشقان بارلىق ئەزالار ئۇنىڭغا ئالقىش ياغدۇرىدۇ.
مەمتىلى ئەپەندى بۇ تەشكىلاتقا قاتناشقاندىن كېيىن، ئىنتايىن
ئاكتىپ ۋە تەشەببۇسكار بولۇپ، تەشكىلاتنىڭ
پائالىيەتلىرىنىڭ كۆڭۈلدىكىدەك ئۆتۈشىگە زور كۈچ
چىقىرىدۇ. شۇنىڭ بىلەن ئۇ ئۇزاق ئۆتمەي بۇ تەشكىلاتنىڭ
ئاساسلىق ئادىمى بولۇپ قالىدۇ.

مەمتىلى ئەپەندى 1929 - يىلىدىن 1932 - يىلىغىچە
ئۈچ يىل ئوقۇش ئارقىلىق ھەقىقىي بىر لايىقەتلىك
ئوقۇتقۇچىغا ئايلىنىدۇ. ئۇ مەكتەپنى تاماملىغاندىن كېيىن،
تەقسىمات بويىچە ئىستانبۇلدىكى بىر باشلانغۇچ مەكتەپتە
ئوقۇتقۇچىلىق قىلىشقا باشلايدۇ، «تۈرك گەنجىلەر بىرلىكى»
نىڭ پائالىيەتلىرىگە قىزغىن قاتنىشىپ تۇرىدۇ. دەل شۇ
كۈنلەردە، تۈركىيىدىكى گېزىت - ژۇرناللاردا خوجىنىياز
ھاجى باشچىلىقىدىكى قۇمۇل دېھقانلار قوزغىلىڭىنىڭ
پارتلىغانلىقى خەۋىرى ئارقا - ئارقىدىن ئېلان قىلىنىدۇ. بۇنىڭ
بىلەن ئاخبارات ساھەسىدە شىنجاڭ مەسىلىسى قىزغىنلىقى
كۈچىيىپ، تەھلىلچىلەرنىڭ شىنجاڭدىكى كۈچلەر
سېلىشتۇرمىسى، ھەرقايسى كۈچلەرنى قوللاۋاتقان ئىچكى -
تاشقى كۈچلەر، ھەرقايسى كۈچلەرنىڭ مۇددىئاسى،

(1) مەمتىلى ئەپەندىنىڭ بۇ شېئىرى «بۇلاق» ژۇرنىلىنىڭ 1981 -
يىللىق 3 - ساندا ئېلان قىلىنغان ۋە سەيپىدىن ئەزىزنىڭ «ئۆمۈر
داستانى» ناملىق كىتابىدا تىلغا ئېلىنغان.

شىنجاڭنىڭ ئىستىقبالى توغرىلىق يازغان ماقالە - ئوبزورلىرى
گېزىت - ژۇرناللارنى قاپلاپ كېتىدۇ. تارىخچىلارنىڭ
تارىخىي ماقالىلىرىمۇ ئارقا - ئارقىدىن ئېلان قىلىنىدۇ.
1933 - يىلغا كەلگەندە، بۇ قىزغىنلىق ئەۋجىگە چىقىپ، شىڭ
شىسەي، خوجىنىياز ھاجى، ما جۇڭيىڭ قاتارلىق ھەربىي،
سىياسىي كۈچلەر ھەققىدىكى ماقالىلەر تېخىمۇ كۆپىيىشكە
باشلايدۇ.

مىللەتنىڭ تەقدىرى، ۋەتەننىڭ ئىستىقبالىغا ئىزچىل
كۆڭۈل بۆلۈپ كەلگەن مەملىتى ئەپەندى گېزىت - ژۇرناللاردىن
ئانا ۋەتەننىڭ ئائىت ماقالىلىرىنى ئوقۇپ تىپىرلاپ قالىدۇ. ئۇ
ئەركىنلىك، ئازادلىق بايرىقىنى كۆتۈرۈپ چىققان قۇمۇل -
تۇرپان قوزغىلاڭچىلىرىنىڭ جەنۇبىي شىنجاڭغا ئۆتكەنلىكىنى،
بۇنىڭ بىلەن ئاقسۇ، قەشقەر، خوتەن قاتارلىق جايلاردا ئارقا -
ئارقىدىن قوزغىلاڭ پارتلاپ، پۈتكۈل جەنۇبىي شىنجاڭنىڭ
تەرەپ كەتكەنلىكىنى ئاڭلاپ، قاتتىق ھاپاجانلىنىپ:

ئاڭلىدۇق ئەي ئانا دىيار سەندىن چۇقان،
پارتلىدى زالىملارغا قارشى ۋولقان.
پاچاقلاشقا قۇللۇق كىشەن - زەنجىرىنى،
ئالغا، ئارتقا قايتما جەڭدىن باتۇر ئىنسان!

دەپ شېئىر يازىدۇ.
ۋۇجۇدى بېنزىن قاچىلاپ قويغان تۇڭدەك ئوت تەگسىلا
پارتلايدىغان ھالەتتە بولۇپ قالغان مەملىتى ئەپەندى دەرھال
ۋەتەنگە قايتىپ ئىنقىلابنىڭ قاينىمىغا ئۆزىنى ئېتىش ئىرادىسىگە
كېلىپ، «تۈرك گەنجىلەر بىرلىكى» گە ئىلتىماس سۈنىدۇ. بۇ
تەشكىلات مۇزاكىرە قىلىش ئارقىلىق مەملىتى ئەپەندى بىلەن

بىرگە مەجىددىن ئەپەندى، تۇرسۇن ئەپەندى، ئابلا ئەپەندى، ھىساجىدىن ئەپەندى، تەلىمەت ئەپەندى ۋە قاتارلىق ئون ئىككى كىشىنى شىنجاڭغا ئەۋەتىدۇ.

مەملىكى ئەپەندى قاتارلىق ئون ئىككى كىشى قەشقەرگە يېتىپ كەلگەن مەزگىل 1933 - يىلىنىڭ كۈز ئايلىرى ئىدى. ⑤ دەل بۇ كۈنلەردە جەنۇبىي شىنجاڭنىڭ جۈملىسىدىن قەشقەرنىڭ سىياسىي ۋەزىيىتى ئىنتايىن مۇرەككەپ ئىدى. قەشقەردە ھەر خىل مۇددىئە ۋە ھەر خىل سىياسىي مەقسەتتىكى ھەربىي ۋە سىياسىي كۈچلەر كېلىشتۈرگىلى بولمايدىغان دەرىجىدە ئۈستۈنلۈك تالىشىپ، ئالاھىدە ھەم ئىنتايىن كەسكىن بىر تارىخىي دەۋردە تۇرۇۋاتاتتى.

1933 - يىلى 9 - ئايدىن باشلاپ، سابىت داموللام باشچىلىقىدىكى سىياسىي ۋە ھەربىي گۇرۇھ ئۈستۈنلۈك

تەلىمەت ئەپەندى - مۇسابايۇلار جەمەتىدىن بولۇپ، ھۈسەيىنباينىڭ ئوغلى. ئۇ 1910 - يىلى غۇلجىدا تۇغۇلغان. ئىككىنچى ھۈسەيىنىيە مەكتىپىدە ئوقۇغان. دادىسى ئۆلۈپ كەتكەندىن كېيىن، ئانىسى نۇرمان خېنىم بىلەن بىللە دادىسىنىڭ تۈركىيىدىكى مال - مۈلكىگە ۋارىسلىق قىلىش ئۈچۈن تۈركىيىگە چىقىپ كەتكەن. 1933 - يىلى شىنجاڭغا كەلگەن. 1934 - يىلىدىن باشلاپ «ئىككىنچى ھۈسەيىنىيە مەكتىپى» نى ئۆزگەرتىش، يېڭىلاش ۋە ئوقۇتۇش سۈپىتىنى ئۆستۈرۈشتە روشەن كۈچ چىقارغان. ئۆزى تەنتەربىيە ئوقۇتقۇچىسى بولغان. 1937 - يىلى قولغا ئېلىنغان ھەم ئۈرۈمچىدىكى تۈرمىگە يۆتكەپ كېلىنگەن. 1944 - يىلى سەككىز يىللىق تۈرمە ھاياتىنى ئاخىرلاشتۇرۇپ غۇلجىغا كەتكەن. 1953 - يىلى شاڭخەي ئارقىلىق چەت ئەلگە چىقىپ كېتىپ، تۈركىيىدە ئولتۇراقلىشىپ قالغان.

سەيپىدىن ئەزىزى «ئۆمۈر داستانى» ناملىق ئەسلىمىسىنىڭ 1 - توم 397 - بېتىدە «1934 - يىلىنىڭ باھارىدا تۈركىيىدىن مەجىددىن ئەپەندى باشچىلىقىدا ئون ئىككى كىشى كەلدى» دەپ يازغان.

قازىنىپ، قەشقەر ۋەزىيىتىنى ئاساسىي جەھەتتىن كونترول قىلغان. چۈنكى، ئوسمان پاشا (قىرغىز)، ماجەنساڭ (تۇڭگان) ۋە تۆمۈر شىجاڭ قاتارلىق ئۈچ ھەربىي كۈچنىڭ بىر يىلغا سوزۇلغان تىركىشىشى، زىددىيىتى ۋە ئۇرۇشلىرى نەتىجىسىدە، تۆمۈر شىجاڭ 1933 - يىلى 8 - ئايدا ماجەنساڭ تەرىپىدىن ئۆلتۈرۈلگەن. ئوسمان پاشا بىلەن ماجەنساڭ ئوتتۇرىسىدىكى ئۇرۇش ئاياقلاشمىغان بولسىمۇ، لېكىن، ماجەنساڭ قىسىملىرى قەشقەر يېڭىشەھەر سېپىملى ئىچىگە كىرىۋېلىپ، قارشىلىق كۆرسىتىش بىلەنلا چەكلەنگەن. ئاخىرقى ھېسابتا، ئوسمان پاشا قىسىملىرى ئۈستۈنلۈك قازانغان بولسىمۇ، لېكىن سابىت داموللام باشچىلىقىدىكى سىياسىي ۋە ھەربىي گۇرۇھقا تايانمىسا پۈت تىرەپ تۇرالمىدىغانلىقىنى، ئۇنىڭ ئۈستىگە بۇ گۇرۇھتىكىلەر بىلەن ئۈچ - ئاداۋىتى ۋە مەنپەئەت توقۇنۇشى يوقلۇقىنى ھېس قىلىپ، سابىت داموللام بىلەن بىرلەشكەن ھەم ئۇلارغا ئەگەشكەندى.

سابىت داموللام ئابدۇباقى كامالى 1883 - يىلى (ھىجرىيە 1300 - يىلى) ئاتۇشنىڭ ئازاق كەنتىدە دۇنياغا كەلگەن. باشلانغۇچ دىنىي تەربىيىنى ئازاقنا چوڭ ئەلەم ئاخۇنۇم دېگەن كىشىدىن ئالغان. كېيىن قەشقەر خانلىق مەدرىستە ئوقۇغان. 1910 - يىلى ئابدۇقادىر داموللام ھەم مامۇت ئاخۇن داموللاملارنىڭ دەۋەت قىلىشى بىلەن، بۇخاراغا بېرىپ يۇقىرى مەلۇمات ئالغان. 1914 - يىلى ئوقۇشنى تاماملاپ داموللا بولۇپ يۇرتىغا قايتىش سەپىرىدە، ئىلىغا كېلىپ سۈيىدۇڭدە ئىسمائىل ھاجى دېگەن كىشىنىڭ قىزى رابىيە بىلەن تويلىشىپ ئۆيلۈك بولغان. بىرنەچچە يىل ئۆتكەندىن كېيىن، «رەستە ۋەقەسى» سەۋەبى بىلەن ئايالى رابىيە بىلەن ئاجرىشىپ، ئوغلى ئابدۇللانى ئايالىغا قالدۇرۇپ، قەشقەرگە قايتىپ كەلگەن ھەمدە قەشقەر

خانلىق مەدرىسىدە ئۇستازى ئابدۇقادىر داموللام ھەم مەسلەكە كىرىشەن شەمسىدىن داموللام بىلەن بىللە مۇدەررىسلىك قىلغان. شەمسىدىن تۈردى داموللام (1874 - 1934) سابىت داموللام بىلەن دېمەتلىك كىشى بولۇپ، ئاتۇشنىڭ تۈركۈل كەنتىدە دۇنياغا كەلگەن. قەشقەر ۋە بۇخارادىكى يۇقىرى دەرىجىلىك بىلىم يۇرتلىرىدا ھەم ئالىملاردا ئوقۇپ، ھىندىستان، گەرەبىستاندىكى ئاتاقلىق ئالىملار بىلەن ئىلمىي سۆھبەتلەردە بولغان ئۇلارنىڭ چوڭ ھۈرمىتىگە ئېرىشكەن. شەمسىدىن داموللام سىستېمىلىق بىلىم ئالغان كىشى بولۇش سالاھىيىتى بىلەن، دىنىي ۋە پەننىي ئىلىم ساھەسىدە چوڭقۇر ئىزدەنگەن. بولۇپمۇ تىل - ئەدەبىيات، مەتىن (لوگىكا)، ئاسترونومىيە، شېئىرىيەت، تارىخ، جۇغراپىيە، ماتېماتىكا قاتارلىق ئىلىملەردە كامالەتكە يەتكەن. «ئولىمۇھا تۈزمۇچەين»، «مۇھىماتىز - زەۋجەين» (ئاياللارغا دائىر مۇھىم ئەخلاق - پەزىلەتلەر) قاتارلىق كىتابلارنى يازغان. 1910 - ۋە 1920 - يىللىرى شەمسىدىن داموللامنىڭ شۆھرىتى پۈتكۈل ئوتتۇرا ئاسىيادا تارقالىپ، جاي - جايلاردىن نۇرغۇن تالىپلار شەمسىدىن داموللامنى پاناھ تارتىپ، ئۇنىڭغا شاگىرت بولۇش ئۈچۈن قەشقەرگە كەلگەن. مەسىلەن، خوتەندىن مۇھەممەت ئىمىن بۇغرا، غۇلجىدىن تىيىپزات تاھىرى^① ئەينى ۋاقىتتا قەشقەر

① تىيىپزات تاھىرى - تىيىپزات خەلىپەت (1901 - 1974) دېگەن نام بىلەن شۆھرەت قازانغان كىشى بولۇپ، غۇلجا چولۇقايلىق. ئۇ ئۆز دەۋرىنىڭ ئوقۇتقۇچىسى، شائىرى، تارىخچىسى، تېۋىپى ھەم ماھىر خەتتاتى ئىدى. ئۇ، 1921 - يىلى بىلىم ئېلىش ئەشنالىقىنى قاندۇرۇش ئۈچۈن، قەشقەر خانلىق مەدرىسىگە كېلىپ، شەمسىدىن داموللامدا مەخسۇس تەلىم ئالغان. تىيىپزات تاھىرى ئۇيغۇر ھازىرقى زامان تارىخىدىكى ھەر جەھەتتىن يېتىشكەن، يۈكسەك پەزىلەتلىك، مەشھۇر كىشىلىرىمىزنىڭ بىرى.

خانلىق مەدرىسىگە كېلىپ، شەمسىدىن داموللامدىن دىنىي ۋە پەننىي ئىلىملەرنى ئۆگەنگەن. تەجەللى بىلەن ئالاھىدە يېقىن مۇناسىۋەتتە بولغان ھەم مۇشائىرە يېزىشىپ تۇرغان. دېمەك، غۇلجىدىن قايتىپ كەلگەن سابىت داموللام قەشقەردە ئۈستازى ئابدۇقادىر داموللام ۋە مەسلەكىدىشى شەمسىدىن داموللاملار بىلەن ھەمكارلىشىپ، قەشقەر تەۋەسىدە مۇتەئەسسىپلىككە، خۇراپاتلىققا، قۇلچىلىققا، نادانلىققا، جاھانگىرلىككە قارشى ھەققانىي ھەرىكەتلەرنى تەشكىللىگەن.

1924 - يىلى ئابدۇقادىر داموللام سۈيىقەستكە ئۇچرىغاندىن كېيىن، سۈيىقەستچىلەرنىڭ نىشانى سابىت داموللامغا مەركەزلەشكەن. بۇنى سەزگەن سابىت داموللام 1925 - يىلى ھەجگە بېرىش باھانىسى بىلەن ئىلىغا يېنىپ چىققان ھەم ئىلىدىكى مەرىپەتپەرۋەر، ئوقۇمۇشلۇق كىشىلەرنىڭ ياردىمى بىلەن، 1927 - يىلى، «شىرىن كالام» دېگەن كىتابىنى تۇنجى قېتىم كۈرەدە تاش مەتبەئەدە باستۇرغان. بۇ كىتابتا نۇقتىلىق ھالدا مۇھەممەد پەيغەمبەرنىڭ تەرجىمىھالىسى ۋە ئەخلاق - پەزىلەتلىرى سۆزلەنگەن. بۇ كىتاب كېيىن ھىندىستاندا بېسىلىپ تارقىتىلغان.

سابىت داموللام دىنىي ئىلىملەردە ھەم تۈركچە، ئەرەبچە، پارىسچە ئەدەبىياتنىڭ پۈتكۈل تۈرلىرىدە ئىلىم تەھسىل قىلغان بولغاچقا، مەزكۇر تىللاردا بەزىدە نەسىرىي، بەزىدە نەزمىي بىلەن سۆزلەش، يېزىش كامالىتىگە يەتكەن. ئۇ 1927 - يىلىدىن باشلاپ، غۇلجا شەھرىدىكى دەڭ مەسچىتىدە «قۇرئان كەرىم» نى ئاغزاكى تەرجىمە قىلىپ، بۇ ئىشنى ئۈچ يىل داۋاملاشتۇرغان. يەنە بىر تەرەپتىن «ئىسلام قانۇنى»، «ئالغىيەنىڭ شەرھىسى» (بۇ ئىبىن مالىك دېگەن ئالىمنىڭ ئالغىيەسىگە قىلغان شەرھى ۋە ھاشىيەدۇر)، «ئاقائىدە

جەۋھەرىيەت، بايان ئەل سۈننەت» دېگەن كىتابلارنى يازغان. 1930 - يىلى غۇلجىدا، چۆچەكتىكى مۇرات ئەپەندىدىن تەلىم ئېلىش باھانىسى بىلەن ۋەزىيەتنى كۆزەتكىلى چىققان خوتەن قاراقاشلىق مۇھەممەت ئىمىن بۇغرا بىلەن پىكىرلەشكەن. ئۇ شۇ يىلى كۈزدە قەشقەر ۋە ئاتۇشتىن چىققان شەمسىدىن داموللا، ياقۇپ ھاجى قاتارلىق يۈزدەك كىشى بىلەن بىرلىكتە ئون نەچچە ياشلىق ئوغلى ئابدۇللانى ئېلىپ ھەجگە ماڭغان.

1931 - يىلى باھاردا، ئۇ ھەج تاۋابىنى ئادا قىلىپ بولغاندىن كېيىن، ئىلمىي زىيارەتتە بولۇش ئۈچۈن، ئوغلى بىلەن بىللە كۆپچىلىك بىلەن خوشلاشقان (بەزى كىشىلەرنىڭ دېيىشىچە، سابىت داموللام، ھەج تاۋاب قىلىش جەريانىدا تاتارلاردىن چىققان مەشھۇر دىنىي ئالىم مۇسا جارۇللايېۋ بىلەن كۆرۈشكەن. سابىت داموللام، مۇسا جارۇللايېۋ، شەمسىدىن داموللام ئۈچەيلەن سابىت داموللامنىڭ «ئىسلام قانۇنى» ناملىق كىتابى ئاساسىدا، سەئۇدى ئەرەبىستاننىڭ پادىشاھىغا دۆلەت قانۇنىغا تۈزىتىش كىرگۈزۈش توغرىسىدا تەكلىپ بەرگەن). سابىت داموللام سەئۇدى ئەرەبىستانى، تۈركىيە قاتارلىق جايلاردا تەكشۈرۈش، ئۆگىنىش بىلەن بولغان ۋە ئىلمىي سۆھبەتلەرنى ئېلىپ بارغان. تۈركىيىدە ئىلمىي زىيارەتتە بولۇۋاتقان چېغىدا، مىسىردا دۇنيا ئىسلام ئالىملىرى سۆھبەت يىغىنىنى ئېچىلىدىغانلىقىدىن خەۋەر تېپىپ، يىغىنغا ئۈلگۈرۈپ قاھىرەگە بارغان.

سابىت داموللام سەئۇدى ئەرەبىستانىدا، مىسىردا ۋە تۈركىيىدە ئىلمىي زىيارەتتە بولۇپ، ۋەتەنگە قايتىش ئۈچۈن يولغا چىقىپ، 1932 - يىلى ھىندىستانغا كېلىپ دېھلىدە بىر مەزگىل تۇرۇپ قالغان ھەم «ئاقائىدە جەۋھەرىيەت، بايان ئەل سۈننەت»، «ئالغىيەنىڭ شەرھىسى»، «شىرىن كالام» ناملىق

كىتابلىرىنى باستۇرغان.

سابىت داموللام 1932 - يىلى 12 - ئايدا، قاغىلىققا يېتىپ كەلگەن، ئاندىن ئۇدۇل خوتەنگە بارغان. 1932 - يىلى 1 - ئاينىڭ مەلۇم بىر كۈنى، قارىقاش ئويىغا مەدرىسىدە، مۇھەممەت ئىمىن بۇغرا 1931 - يىلى 6 - ئايدا قۇرغان يوشۇرۇن تەشكىلاتنىڭ ئەزالىرىدىن بىر يۈز ئوتتۇز كىشى يىغىن ئېچىپ، سابىت داموللام بىلەن قارىقاشلىق مەمەت نىياز ئەلەم ئاخۇنۇمنى ئەزالىققا قوبۇل قىلغان ھەمدە قوزغىلاڭ كۆتۈرۈش كۈنىنى بەلگىلەش، قوزغىلاڭچىلار رەھبەرلىرىنى سايلاش ئىشىنى مۇزاكىرىلىشىپ بىكىتكەن.

«سابىت داموللام ئۆزىنىڭ چەت ئەللەردىكى ئىگىلىگەن ئەھۋاللىرىنى تونۇشتۇرۇپ مۇنداق خۇلاسە چىقارغان: بىرىنچى، بۈگۈنكى دۇنيا شارائىتىدا قوشنا ۋە باشقا چەت دۆلەتلەردىن ئىنقىلابىمىزغا ياردەم كۈتمەك مۇمكىن ئەمەس. مەن بۇ ھەقتە كۆپلىگەن مۇناسىۋەتلىك كىشىلەر بىلەن پىكىرلەشتىم؛ ئىككىنچى، ئىنقىلابنىڭ قوزغىلىش نۇقتىسى خوتەندە بولۇشى لازىم. شۇنىڭ ئۈچۈن، مەن ئۇدۇل خوتەنگە كەلدىم.

سابىت داموللام رامزان مۇناسىۋىتى بىلەن خوتەننىڭ ھەرقايسى جايلىرىدا قۇرئان ۋە ھەدىسلەردىن ۋەز ئېيتىپ، بولۇپمۇ جىھات توغرىسىدىكى تەلىماتلارنى كەڭ تەشۋىق قىلىپ، قوزغىلاڭ ئۈچۈن خەلق ئىچىدە ئومۇمىي بىر پىكىر ئېقىمى بەرپا قىلىپ، ماددىي ۋە مەنىۋى كۈچلەرنىڭ توپلىنىشىغا كۈچ چىقارغان»^①.

① «شىنجاڭ تارىخ ماتېرىياللىرى» نىڭ 17 - ساندىكى دوختۇر مۇھەممەت ياقۇپ بۇغرانىڭ ماقالىسىدىن ئېلىندى (122 - بەت).

1933 - يىلى 2 - ئاينىڭ 24 - كۈنى، قارىقاشتى قوزغىلاڭ پارتلىغان. 1933 - يىلى 4 - ئايغىچە، خوتەن تەۋەسى قوزغىلاڭچىلارنىڭ قولىغا ئۆتكەن. شۇنىڭ بىلەن 4 - ئاينىڭ 5 - كۈنى «ھۆكۈمەتى ئىسلامىيە خوتەن» دېگەن ۋاقىتلىق ھۆكۈمەت قۇرۇلغان. سابىت داموللام قوزغىلاڭ جەريانىدا، يەكەن قوزغىلاڭچىلىرى بىلەن خوتەن قوزغىلاڭچىلىرى ئوتتۇرىسىدىكى زىددىيەتنى مۇۋەپپەقىيەتلىك ياراشتۇرغان.

1933 - يىلى 7 - ئاينىڭ 17 - كۈنى، ساۋۇت داموللام بىلەن مۇھەممەت ئىمىن بۇغراىنىڭ ئىنىسى ئىمىر ئابدۇللا (شاھ مەنسۇر) ئىككى مىڭ كىشىلىك قوشۇننى باشلاپ يەكەندىن قەشقەرگە قاراپ يولغا چىققان. سابىت داموللاملار يەكەندىكى چاغدا، قەشقەردىن تۆمۈر شىجاڭنىڭ ئابدۇغوپۇر شاپتول داموللام باشچىلىقىدىكى تۆت ۋەكىلى يەكەنگە يېتىپ كەلگەن. ئۇلار قوزغىلاڭچىلارنىڭ قەشقەرگە بېرىشىنىڭ ھاجىتى يوقلۇقى توغرىسىدا سابىت داموللاملار بىلەن كېڭەش ئۆتكۈزگەن. سابىت داموللام باشچىلىقىدىكى قوزغىلاڭچىلار بۇنىڭغا قەتئىي قوشۇلمىغان.

ئابدۇغوپۇر شاپتول داموللام پەيزاۋات شاپتۇللۇق كىشى بولۇپ دىنىي مەلۇماتى يۇقىرى بولغاچقا، قەشقەر تەۋەسىدە تەسىرى زور بولغان. لېكىن بۇ كىشى سېپى ئۆزىدىن مۇناپىق بولۇپ، ئابدۇقادىر داموللامغا قەست قىلىش سۈيىقەستىگە قاتناشقان. ئوسمان پاشا بىلەن تۆمۈر شىجاڭنى زىددىيەتكە سېلىپ، ما جەنسالىڭ ئۈچۈن كەتمەن چاپقان. ئۇ 1934 - يىلىدىن كېيىن، يەنى شېڭ شىسەي ھۆكۈمىتى دەۋرىدە ئەتىۋارلىنىپ ئىشلىتىلگەن ھەم قەشقەردە قۇرۇلغان ئۇيغۇر ئۇيۇشمىسىنىڭ رەئىسى بولغان. 1935 - يىلى يازدا ئۈرۈمچىگە كېلىپ، ئۆلكە

بويىچە، ئېچىلغان «ئىككىنچى قېتىملىق ئاۋام كونفرېنسىيىسى» گە قاتناشقان. قايتىپ بارغاندىن كېيىن، شېڭ شىسەيگە بولغان ئالاھىدە ئىخلاسى ھەققىدە سۆزلەپ يۈرگەن ھەم ئۇنىڭ «ئالتە بۈيۈك سىياسىتى» نى تەشۋىق قىلغان.

1936 - يىلى 5 - ئايدا، شېڭ شىسەي قەشقەرنىڭ ۋالىسى، سوۋېت ئىتتىپاقى بولشىۋىكلار پارتىيىسىنىڭ ئەزاسى ۋاڭ باۋچەنگە تېلېگرام بېرىپ، سوۋېت ئىتتىپاقىدا ئېكسكۇرسىيە ۋە زىيارەتتە بولۇش ئۈچۈن سودا - سانائەتچىلەر تەكشۈرۈش ئۆمىكى تەشكىل قىلغانلىقىنى، شۇڭا قەشقەر ئۇيغۇر ئۇيۇشمىسىنىڭ مۇدىرى ئابدۇغوپۇر شاپتۇل داموللامنى ئۈرۈمچىگە ئەۋەتىپ بېرىش لازىملىقىنى ئۇقتۇرغان. شېڭ شىسەينىڭ ئابدۇغوپۇر شاپتۇل داموللامدىن پايدىلانماقچى بولۇۋاتقانلىقىنى بىلگەن مەھمۇت شىجاڭ ئۇنىڭ ئۈرۈمچىگە بېرىشىغا يول قويىمىغان.^① ئۇ، 5 - ئاينىڭ 12 - كۈنى كېچىدە، ئادەم ئەۋەتىپ ئابدۇغوپۇر شاپتۇل داموللامنى قەشقەر كونىشەھەرىنىڭ ئۆتەڭ بازىرىدا يوشۇرۇن ئۆلتۈرگۈزۈۋەتكەن. شېڭ شىسەي مەھمۇت شىجاڭنىڭ بۇ ئىشىغا غەزەپلىنىپ، مەھمۇت شىجاڭدىن ئۆچ ئېلىش ئۈچۈن، مەھمۇت شىجاڭنىڭ يېقىن ئادەملىرىدىن ئابدۇراخمان ھاجى بىلەن ئەمەت قۇل ھاجىنى ساقچى ئىدارىسى ئارقىلىق قولغا ئېلىپ، ئۈرۈمچىگە ئېلىپ كەتكەن.

ئەنە شۇ ئابدۇغوپۇر شاپتۇل داموللام سابىت داموللاملار بىلەن يەكەندە قىلغان كېڭەشتىن كېيىن، بەزى كىشىلەرگە، ئۇلارنىڭ جۇمھۇرىيەت قۇرىمىز دېگىنىنى نېمىسى؟ ماچەنسەڭلارغا كۈچى يېتەمسىكىن؟ دېگەنگە ئوخشاش سۆزلەرنى قىلىپ، سابىت

① «قەشقەر تارىخ ماتېرىياللىرى» بىرىنچى توپلام، 236 - بەت.

داموللامنىڭ كەينىدىن غەيۋەت قىلغان. تۆمۈر شىجاڭنىڭ ۋەكىللىرىنى كۈتۈشكە مەسئۇل بولغان بىر كىشى بۇ سۆزنى ئاڭلاپ قېلىپ، ئىمىر ئابدۇللاغا ئېيتىپ قويغان.

قەشقەردىن كەلگەن ۋەكىللەر ئەتىسى قايتماقچى بولغاندا، ئىمىر ئابدۇللا (شاھ مەنسۇر) ئابدۇغوپۇر شاپتۇل داموللامنى ئېلىپ قېلىپ نەزەربەند قىلىپ قويغان. ۋەكىللەر قەشقەرگە قايتىپ كېلىپ يەكەندىكى كېڭەشتە بولۇنغان سۆزلەرنى ۋە ئىمىر ئابدۇللامنىڭ ئابدۇغوپۇر شاپتۇل داموللامنى نەزەربەند قىلىپ قويغانلىقىنى تۆمۈر شىجاڭغا يەتكۈزگەن. تۆمۈر شىجاڭ بۇنىڭغا خاپا بولۇپ، ئابدۇغوپۇر شاپتۇل داموللامنى ئېلىپ كېلىش ئۈچۈن، قەشقەر ئۆلىمالىرىدىن يەنە ۋەكىللەرنى تەشكىللەپ يەكەنگە ئەۋەتكەن. ئىمىر ئابدۇللا ۋەكىللەرگە: ئابدۇغوپۇر شاپتۇلنى ھازىر قوشۇپ بېرىمىز، ئەمما بۇنىڭدىن كېيىن ئۇ پىشەنە - پاسات تارقاتمىسۇن! دەپ چىكىلگەن.

سابىت داموللام بىلەن ئىمىر ئابدۇللا يېتەكچىلىكىدىكى ئىككى مىڭ كىشىلىك قوشۇن يېڭىسارغا يېتىپ كەلگەندە، تۆمۈر شىجاڭ قەشقەردىن يېڭىسارغا كېلىپ، سابىت داموللاملارنىڭ قەشقەرگە بارماسلىقىنى ئۆتۈندۈ. لېكىن سابىت داموللام بىلەن ئىمىر ئابدۇللا ئۆز پىكىرىدە چىڭ تۇرۇپ، قەشقەرگە قاراپ يولغا چىقىپ، 7 - ئاينىڭ 20 - كۈنى قەشقەرگە يېتىپ كېلىدۇ. قەشقەردىكى ھامىتخان لۇيچاڭ، ھەمدە مېڭ ھاجىم لۇيچاڭ، سېتىۋالدېجان (ئۆزبېك، قەشقەرگە قېچىپ كەلگەن باسمىچىلارنىڭ باشلىقى)، كىچىك ئاخۇن تۈەنجاڭ قاتارلىقلار ئالتە يۈزدەك ئەسكەر بىلەن، ئوسمان پاشا (لۇيچاڭ)، ئۇراز تۈەنجاڭلار باشچىلىقىدىكى قىرغىزلار تۆت يۈز كىشىلىك قوشۇن بىلەن سابىت داموللامنى كۈتۈۋالغىلى چىقىدۇ. ئون مىڭلىغان شەھەر پۇقرالىرى يولنىڭ ئىككى قاسنىقىدا تۇرۇپ، ئۇنى قارشى

تېلىشىدۇ.

سابىت داموللام، ئىمىر ئابدۇللا باشچىلىقىدىكى خوتەن قوشۇنلىرى قەشقەرگە كەلگەندىن كېيىن، ئوسمان پاشا ئۇلارنى قىزغىن قارشى ئالغان بولسىمۇ، لېكىن تۆمۈر شىجاڭ ئۆزىنىڭ تەسىرىنىڭ ئاجىزلاپ كېتىۋاتقانلىقىغا چىدىماي، 1933 - يىل 7 - ئاينىڭ 26 - كۈنى ھامىتخان لۈيچاڭ، ھەمدە مېڭ ھاجى، سېتىۋالدىجان، كىچىك ئاخۇنلارغا بۇيرۇق بېرىپ، ساۋۇت داموللام ۋە شاھ مەنسۇر تۇرغان ئورۇنلارنى قورشىۋېلىپ، ئۇلارنىڭ ئەسكەرلىرىنى پۈتۈنلەي قورالسىزلاندۇرغان ھەمدە سابىت داموللام بىلەن شاھ مەنسۇرنى ياۋاغدىكى بىر ھويلىغا نەزەربەند قىلىپ قويغان. بۇ ۋەقەدىن كېيىن، تۆمۈر شىجاڭغا ماجەنساڭدىن تارتىپ ھەممىسى قاتتىق بويسۇنۇپ، ئۇنىڭغا «سىلىڭ» لىق تامغىسىنى تاپشۇرغان. تۆمۈر شىجاڭ بۇ تامغىنى بىر كۈن شەھەر ئايلاندۇرۇپ داغدۇغا قىلغان. بۇنىڭغا غەزەپلەنگەن ئوسمان پاشا 8 - ئاينىڭ 2 - كۈنى ئەسكەرلىرىنى باشلاپ، ئۆز يۇرتى قىزىلتۇيغا چىقىپ كەتكەن. 8 - ئاينىڭ 3 - كۈنى، ماجەنساڭ تۆمۈر شىجاڭنى ئۆلتۈرۈۋەتكەن. شۇنىڭ بىلەن، قەشقەر ماجەنساڭنىڭ قولىغا ئۆتكەن. سابىت داموللام بۇ چاغدا يۇرتى ئاتۇشقا چىقىپ كەتكەن. تۆمۈر شىجاڭ ئۆلتۈرۈلگەندىن كېيىن، ئوسمان پاشا قايتىدىن قەشقەرگە كېلىپ، قەشقەرنى ئىلىكىگە ئالغان ھەمدە تۆمۈر شىجاڭغا تەۋە قوشۇنلارنى ئۆزىگە قوشۇۋالغان.

ئوسمان قەشقەرنى قولىغا ئالغاندىن كېيىن، سابىت داموللام ئاتۇشتىن قەشقەرگە كېلىپ، ئوسمان بىلەن كۆرۈشكەن. ئۇ، 8 - ئاينىڭ 15 - كۈنى قەشقەر شەھىرىدە خوتەن ھۆكۈمىتىنىڭ قەشقەر ئىش باشقۇرۇش ئىدارىسىنى قۇرغان. 9 - ئاينىڭ 10 - كۈنى بۇ ئىدارىنى ئەمەلدىن

قالدۇرۇپ، ئۇنىڭ ئورنىغا «شەرقىي تۈركىستان مۇستەقىللىق جەمئىيىتى» نى قۇرغان.

شەرقىي تۈركىستان ئىسلام جۇمھۇرىيىتىنىڭ قۇرۇلغانلىقى توغرىسىدا، ئەينى مەيداندا بار بولغان سەيپىدىن ئەزىزى كېيىن «ئۆمۈر داستانى» ناملىق ئەسلىمىسىنىڭ بىرىنچى قىسمىدا مۇنداق يازغان:

«شۇنداق قىلىپ، ھىجرى 1352 - يىل 7 - ئاينىڭ 4 - كۈنى، مىلادى 1933 - يىل 11 - ئاينىڭ 12 - كۈنى قەشقەردە «شەرقىي تۈركىستان ئىسلام جۇمھۇرىيىتى» قۇرۇلۇپ، كۆنچى مەھەللىسىنىڭ ئالدىدىكى مەيداندا بايراق چىقاردى. بۇ بايراق ئاي - يۇلتۇزلۇق كۆك بايراق ئىدى. بايراق چىقىرىپ «جۇمھۇرىيەت» قۇرۇلغانلىقىنى جاكارلاش چوڭ يىغىنىدا، «ھۆكۈمەت» ئىسمىلىكى، ئاساسىي قانۇن ۋە «دۆلەت شېئىرى» ئېلان قىلىندى.»

«قەشقەر تارىخ ماتېرىياللىرى» نىڭ 1 - قىسمىدا ۋاڭ شېياڭ مۇنداق يازغان:

«11 - ئاينىڭ 12 - كۈنى (ھىجرىيە 1352 - يىلى 7 - ئاينىڭ 24 - كۈنى) كېچىدە «شەرقىي تۈركىستان مۇستەقىللىق جەمئىيىتى» قەشقەر كۈنئەھەردە يىغىن چاقىرىپ، «شەرقىي تۈركىستان ئىسلام جۇمھۇرىيىتى» نىڭ رەسمىي قۇرۇلغانلىقىنى جاكارلىدى. «تەشكىلىي پروگرامما» قاتارلىق ھۆججەتلەرنى ماقۇللىدى.

11 - ئاينىڭ 13 - كۈنى چۈشتىن بۇرۇن، «شەرقىي تۈركىستان ئىسلام جۇمھۇرىيىتى» ھاكىمىيىتى قەشقەر كۈنئەھەرنىڭ تۈمەن دەرياسى بويىدا، يەنى ياۋاغ كۆۋرۈكىنىڭ يېنىدا، يىگىرمە مىڭ كىشىلىك يىغىن ئېچىپ، بايراق چىقىرىش مۇراسىمى ئۆتكۈزۈپ، «شەرقىي تۈركىستان ئىسلام

جۇمھۇرىيىتى، ھۆكۈمىتىنىڭ ئەزالىرىنىڭ ئىسىملىكىنى ئېلان قىلدى. سابىت داموللام ئۆزى «دۆلەت ئىشلىرى باش ۋەكىلى» بولدى. ئاقسۇدا تۇرۇۋاتقان خوجىنىياز ھاجىغا دۆلەت رەئىسى ئورنىنى قويۇپ قويدى. سابىت داموللام ئۇزۇن سۆز قىلدى. سۆزدىن كېيىن، شەھەردە نامايىش قىلىندى.

11 - ئاينىڭ 15 - كۈنى، سابىت داموللام شۋېتسىيە كاتولىك دىنىي جەمئىيىتىنىڭ قەشقەردە تۇرۇشلۇق ۋەكالىتەتخانىسىنىڭ قۇتلۇق ھاجى باش مۇھەررىرلىكىدىكى باسمىخانىسىدا «شەرقىي تۈركىستان ھەپتىلىك گېزىتى» نى (بەزىلەر «يېڭى ھايات گېزىتى» دەيدۇ) چىقاردى. يېرىم ئايدىن كېيىن، «مۇستەقىللىق» ئايلىق ژۇرنىلى چىقىرىلدى، ئۇنىڭدا، «شەرقىي تۈركىستان ئىسلام جۇمھۇرىيىتى» رەھبەرلىرىنىڭ ئىسىملىكى ۋە مۇھىم ھۆججەتلەر بېسىلدى، كەڭ كۆلەمدە جامائەت پىكرى تەييارلاندى. »

يازغۇچى ئابدۇرېھىم ئۆتكۈر «ئويغانغان زېمىن» ناملىق رومانىنىڭ 2 - قىسمىدا مۇنداق يازغان:

«... ئۇنىڭدا جۇمھۇرىيەت رەئىسى خوجىنىياز ھاجىم دېيىلگەندىن كېيىن، سابىت داموللام (ئاتۇش) باش ۋەكىللىككە^①، جانىبېك قازى (قىرغىز) - مۇئاۋىن باش ۋەكىللىككە، زېرپ قارى ھاجى (ئۆزبېك) - ئەدلىيە مىنىستىرلىكىگە، قاسىمجان ھاجى (خوتەن) - خارىجى ئىشلار مىنىستىرلىكىگە، ئابدۇكېرىمخان مەخسۇم (قەشقەر) - مائارىپ مىنىستىرلىكىگە، ئابدۇللاخان (ئۆزبېك) - سەھىيە مىنىستىرلىكىگە، مەھمۇت مۇھىتى (تۇرپان) - ھەربىي

① باش ۋەكىل - زۇڭلى دېگەن مەنىدە.

قوماندانلىققا، ئورازبېك (قىرغىز) — دۆلەت مۇداپىئە مىنىستىرلىكىگە، يۈسۈپجان قۇربېشى (ئۆزبېك) — باش شتاب باشلىقلىقىغا، ئۇيۇلەسەن ھاجى^① (ئاتۇش) — سودا - دېھقانچىلىق مىنىستىرلىكىگە، شەمسىدىن داموللام (ئاتۇش) — ئەۋقاپ (ۋەخپە) ئىشلىرى مىنىستىرلىكىگە، مۇھەممىدىن ھاجى (قەشقەر) — ھۆكۈمەتنىڭ باش كاتىپلىقىغا كۆرسىتىلگەنكەن. »

1933 - يىلى قەشقەردە قۇرۇلغان «شەرقىي تۈركىستان ئىسلام جۇمھۇرىيىتى» ستالىن ھۆكۈمىتى بىلەن شېڭ شىسەي ھۆكۈمىتىنى قاتتىق ساراسىمگە سالغان. شۇنىڭ بىلەن ئۇلار خوجىنىياز ھاجىغا ۋەدە بېرىپ، ئۇنى ئىندەككە كەلتۈرۈش ئارقىلىق بۇ يېڭى قۇرۇلغان جۇمھۇرىيەتنى يوقىتىشنى پىلانلىغان.

1934 - يىلى 3 - ئايدا، ئۇلۇغچاتقا تەۋە ئەرەكەشتامدا، ستالىن ھۆكۈمىتىنىڭ ۋەكىللىرى خوجىنىياز ھاجىنى شىنجاڭ ئۆلكىسىگە مۇئاۋىن زەئىس قىلىدىغانلىقى توغرىسىدا ۋەدە بېرىپ، بۇنىڭ ئۈچۈن، خوجىنىيازنىڭ ئۇلۇغچاتتىكى ئىسھاقبېك تۈەنجاڭ بىلەن بىرلىشىپ^② ۋە شېڭ شىسەي قىسىملىرى بىلەن

① ھۈسەيىنباي بىلەن باھاۋۇدۇنباينىڭ ئىنىسى.

② 1928 - يىللىرى سوۋېت ھۆكۈمىتى يىراقنى كۆزلىپ، ئۇلۇغچات ئەتراپىدىكى قىرغىز ياشلىرىدىن ئىسھاقبېك، ماتى شاپدا قاتارلىق كىشىلەرنى قىرغىزىستانغا ئېلىپ كېتىپ، ھەربىي ئىشلارنى ئۆگەتكەن. 1930 - يىللارنىڭ بېشىدا، ئۇلۇغچات ناھىيىسىنىڭ كونا ئۇلۇغچات رايونىدا، سوۋېت ھۆكۈمىتىنىڭ قوللىشى بىلەن، ئوتتۇرا ئاسىيادىن قېچىپ كەلگەن قىرغىز، ئۆزبېك باسمىچىلىرىنى تازىلاش مەقسىتىدە، ئىسھاقبېك باشچىلىقىدا بىر تۈەن قۇرۇلغان. بۇ يەردە ئىسھاقبېكنىڭ شۇ تۈەننى كۆزدە تۇتۇلغان.

ماسلىشىپ، جەنۇبىي شىنجاڭنى تىنچلاندۇرۇشنى شەرت قىلغان. خوجىنىياز ھاجى ستالىن ھۆكۈمىتىنىڭ تەلىپىگە كۆنگەن ھەمدە سابىت داموللام قاتارلىق كىشىلەرنى قولغا ئېلىپ، شېڭ شىسەيگە تاپشۇرۇپ بېرىشكە ۋەدە قىلغان.

1934 - يىلى 4 - ئايدا، خوجىنىياز ھاجى يەكەندە زىرىپ قارى ھاجى^①، شەمسىدىن داموللا، ئابلاخان، سۇلتانبەگ قاتارلىق تۆت كىشىنى نەزەربەند قىلغان. 4 - ئاينىڭ 13 - كۈنى، مەھمۇت شىجاڭ قول ئاستىدىكى غوپۇر تۈەنجاڭنى قاغىلىققا ئەۋەتىپ، سابىت داموللامنى قولغا ئالغان. خوجىنىياز ھاجى سابىت داموللام بىلەن زىرىپ قارى ھاجىنى ئاقسۇغا يالاپ ئېلىپ كېلىپ، شېڭ شىسەينىڭ ئاقسۇدىكى قىسىملىرىغا تاپشۇرۇپ بەرگەن.

سابىت داموللامنى شېڭ شىسەيگە تۇتۇپ بېرىش بەدىلىگە خوجىنىياز ھاجى شىنجاڭ ئۆلكىسىنىڭ مۇئاۋىن رەئىسى بولغان. لېكىن، ئۇ مەھمۇت شىجاڭ قوماندانلىقىدىكى مىللىي قىسىمنى قەشقەردە قالدۇرۇشنى شەرت قىلغان. شۇنىڭ بىلەن، مەھمۇت

① زىرىپ قارى ھاجى — (1871 — 1958) تاشكەنتتە تۇغۇلغان. ئۆزبېك. قەشقەردە ئولتۇراقلىشىپ قالغان يۇقىرى قاتلام دىنىي زات. 1934 - يىلى 4 - ئايدا قولغا ئېلىنىپ، 1941 - يىلى 3 - ئايدا شېڭ شىسەي تۈرمىسىدىن چىقىپ ئىلىغا كەلگەن. ئۈچ ۋىلايەت ئىنقىلابى پارتلىغاندىن كېيىن، مەھكىمە شەرتىنىڭ باشلىقى بولغان. 1949 - يىلىدىن كېيىن، شىنجاڭ ئۆلكىلىك خەلق ھۆكۈمىتى مەسلىھەتچىلەر ئىشخانىسىنىڭ مەسلىھەتچىسى، شىنجاڭ ئىسلام جەمئىيىتىنىڭ مۇئاۋىن باشلىقى بولغان. 1958 - يىلى غۇلجىدا كېسەل سەۋەبى بىلەن ۋاپات بولغان.

شىجاڭ قەشقەردە شېڭ شىسەي ھۆكۈمىتىگە تەۋە بولغان ئالتىنچى دىۋىزىيىنىڭ (كېيىنچە يەتتىنچى دىۋىزىيىگە ئۆزگەرتىلگەن) شىجاڭنى بولۇپ، جەنۇبىي شىنجاڭغا تەسىر كۆرسىتىلەيدىغان ئورۇنغا ئىگە بولغان.

سابىت داموللام 1934 - يىلى شېڭ شىسەينىڭ ئۈرۈمچىدىكى تۈرمىسىگە قامالغان. خوجىنىياز ھاجىمۇ 1937 - يىلى 10 - ئاينىڭ 12 - كۈنى «ياپون جاھانگىرلىكىنىڭ قۇيرۇقى» دېگەن تۆھمەت بىلەن شېڭ شىسەي تەرىپىدىن قولغا ئېلىنىپ زىندانغا تاشلانغان. خوجىنىياز ھاجى 1938 - يىلى ستالىن ھۆكۈمىتى تەرىپىدىن تەربىيىلىنىپ ئۈرۈمچىگە - شېڭ شىسەيگە ياردەمگە ئەۋەتىلگەن ھاشىم ھاجى دېگەن كىشى تەرىپىدىن سىرتماقتا بوغۇپ ئۆلتۈرۈلگەن. خوجىنىياز ھاجى ئۆلتۈرۈلگەندىن كېيىن، كىشىلەر سابىت داموللامنىمۇ ئۆلتۈرۈلۈپ بولدى دەپ قاراشقان. لېكىن، سابىت داموللام 1940 - يىلىغا كەلگىچە ھايات ساقلانغان. 1940 - يىلى ئۈرۈمچى ئىككىنچى تۈرمىنىڭ باشلىقى لۇ بىندى ئىسىملىك خۇيزۇ سابىت داموللام بىلەن تونۇشۇپ قالغان. لۇ بىندى سابىت داموللامنىڭ تەلىپىگە بىنائەن ئۇنىڭغا «قۇرئان كەرىم» بىلەن قەغەز - قەلەم ئەكىرىپ بەرگەن ھەم سابىت داموللامنىڭ ياشاش مۇھىتىنى ياخشىلاپ بەرگەن. شۇ كۈندىن باشلاپ، سابىت داموللام «قۇرئان كەرىم» نى ئۇيغۇر تىلىغا تەرجىمە - تەفسىر قىلىشقا كىرىشكەن. ئون ئايغا يەتمىگەن ۋاقىتتا، ئۇ تەرجىمە -- تەفسىرىنى تولۇق تاماملىغان.

سابىت داموللا «قۇرئان كەرىم» نىڭ تەرجىمە - تەفسىرىنى تاماملاپ ئۇزۇن ئۆتمەي، يەنى 1941 - يىلى ئەللىك سەككىز يېشىدا تۈرمىدە ئۇ ئالەمگە سەپەر قىلغان.

1934 - يىلى 7 - ئايدا، خوجىنىياز ھاجى ئۆلكىلىك ھۆكۈمەتنىڭ مۇئاۋىن رەئىسلىكىگە، مەھمۇت مۇھىتى (مەھمۇت شىجاڭ) جەنۇبىي شىنجاڭ گارنىزىنىڭ مۇئاۋىن قوماندانلىقىغا ۋە ئالتىنچى دىۋىزىيىنىڭ باشلىقلىقىغا تەيىنلەنگەن. ئىسھاقبېك تۈەنجاڭ جانىبىك بىلەن ئوسمان پاشانىڭ ئادەملىرىنى يوقىتىپ، ئالاھىدە خىزمەت كۆرسەتكەن. ماخۇسەن خوتەن تەۋەسىنى كونترول قىلىپ، ئۇ يەردە ئۆز ھۆكۈمرانلىقىنى يۈرگۈزگەن. مەھمۇت شىجاڭ قەشقەرگە ئورۇنلاشقان. ما جۇڭيىڭ سوۋېت ئىتتىپاقىغا چىقىپ كەتكەن. ليۇ بىڭ شېڭ شىسەينىڭ قىسىملىرىنى باشلاپ بېرىپ، قەشقەر يېڭى شەھەرگە ئورۇنلاشقان. ما شاۋۋۇ قەشقەرنىڭ ۋالىيلىقىنى داۋاملىق ئۆتىگەن. شۇنىڭ بىلەن، شىنجاڭ ۋەزىيىتىدە نىسپىي مۇقىملىق ھالىتى شەكىللەنگەن. شېڭ شىسەي 8 - ئاينىڭ 1 - كۈنى «شىنجاڭنىڭ تىنچلىق، بىرلىك خاتىرە كۈنى» قىلىپ بىكىتكەن.

مەملىتى ئىپادى ۋە مەجىددىن ئىپادى قاتارلىق تۈركىيىدىن كەلگەن كىشىلەر، بۇ ئاي - بۇ كۈنلەردە تۈركىيىگە قايتىپ كېتىش كېرەكمۇ ياكى قەشقەردە قېلىش كېرەكمۇ؟ دېگەن مەسىلە ئۈستىدە مۇزاكىرىلەشكەن. ئۇلار سوۋېت ئىتتىپاقىنىڭ شىنجاڭنىڭ ئىشلىرىغا قول تېقىشى تېخى بۇنىڭ بىلەن ئاخىرلاشمايدۇ، شېڭ شىسەيگە ئىشەنگىلى بولمايدۇ، يۈز بېرىشى مۇمكىن بولغان بىر بالايسىياپەتنىڭ كۆلەڭگىسى كۆرۈنۈپ تۇرۇۋاتىدۇ، خەلقنىڭ كۈچى ئاجىزلاپ كەتتى... دېيىشىپ، تۈركىيىگە قايتىپ كەتمەكچى بولغان. لېكىن، ئاخىرقى ھېسابتا يەنىلا مىللەتنى مائارىپ ئارقىلىق ئويغىتىش، خەلقنىڭ تەقدىرىنى مائارىپ ئارقىلىق ئۆزگەرتىش قارارىغا كېلىشكەن. مەملىتى ئىپادىنىڭ ئاكىسى نىزامىددىنمۇ مەملىتى ئىپادىنىڭ

تۈركىيىگە قايتىپ كەتمەسلىكىنى ئۆتۈنگەن. مەجىددىن ئەپەندى تۈركىيىلىك بولغاچقا، تولۇق بىر قارارغا كېلەلمەي قالغان. مەمتىلى ئەپەندى مەجىددىن ئەپەندىنى قايىل قىلىش ئۈچۈن كۆپ تىرىشقان. مەجىددىن ئەپەندى ئاخىرى: «سەن مۇنداق دېسەڭ، مېنىڭمۇ ئىلاجىم يوق، مەھمۇت شىجاڭمۇ قويۇپ بەرمەيدىغان ئوخشايدۇ، قېلىپ مۇشۇ يەردە ئىشلىشىمىزنى تەلەپ قىلىۋاتىدۇ، قالساق قالدۇق، لېكىن ھاياتىمىز خەۋپتە...» دېگەن. شۇنىڭ بىلەن ئۇلار كېلىشىپ، مەجىددىن ئەپەندى باشلىق بىر نەچچەيلەن قەشقەر شەھىرىدە، مەمتىلى ئەپەندى ئاستىن ئاتۇشتا مىللەتنى ئاقارتىش يولىدىكى يېڭى مائارىپ ھەرىكىتىنى قوزغاشنى پىلانلىغان. تەلەت ئەپەندى دادىسىنىڭ نامىدىكى «ھۈسەينىيە مەكتىپى»گە تەنتەربىيە ئوقۇتقۇچىسى بولۇش ۋە ئۈستۈن ئاتۇشتا يېڭى مائارىپنى يەنىمۇ ئومۇملاشتۇرۇش ئۈچۈن، شۇ يەرگە چىقىپ كەتكەن. مەمتىلى ئەپەندى بىر كۈنى قەشقەر ۋالىي مەھكىمىسىدە كاتىپلىق قىلىۋاتقان نەۋرە ئىنىسى سەيپىدىن ئەزىزنى چاقىرىپ، «كاتىپلىقىڭىزنى تاشلاڭ، ئاتۇشقا بارىلى!» دېگەن. سەيپىدىن ئەزىزى «نېمە ئىش قىلىمىز؟» دېسە، ئۇ «مەكتەپ ئاچىمىز» دېگەن. شۇنىڭ بىلەن بۇ ئىككىيلەن ئەتىسىلا ئاتۇشقا قاراپ يولغا چىققان.

مەمتىلى ئەپەندى، ئاتۇشقا كېلىپ ئىش باشلاشتىن بۇرۇنلا، ئاتۇشتا كەڭ كۆلەملىك ئاقارتىش ھەرىكىتىسى بىلەن شۇغۇللىنىشنىڭ ئومۇمىي پىلانىنى كالىنىسىدا پىشۇرۇپ بولغان. بۇ پىلان مۇنداق ئىدى: ئالدى بىلەن ئاتۇشتا مەكتەپ ئېچىشنى قوللايدىغان نوپۇزلۇق كىشىلەرنى، ئايروپىلان يۇرت چوڭلىرىنى، ھەر خىل سەۋەبلەر بىلەن چەت ئەللەرگە چىقىپ يېڭى مەدەنىيەتنىڭ تەسىرىنى قوبۇل قىلغان زىيالىيلارنى،

مىللەتپەرۋەر بايلارنى ئۇيۇشتۇرۇپ، ئۇلاردىن مەكتەپ ھەيئىتى تۇرغۇزۇش ۋە بۇ ھەيئەت ئارقىلىق كەڭ خەلقنىڭ قوللىشىنى قولغا كەلتۈرۈش، ئاتۇشتا شارائىتى ياخشى مەكتەپتىن بىرنى تاللاپ، مۇئەللىم تەربىيىلەش سىنىپى ئېچىش، بۇ سىنىپقا ساۋاتى بار، ئىدراكلىق ياشلاردىن بىر قىسمىنى قوبۇل قىلىپ تەربىيىلەش ئارقىلىق ئوقۇتقۇچىلار قوشۇنى بەرپا قىلىش، مۇشۇ جەرياندا، ئاستىن ئاتۇشتىكى يىگىرمە تۆت كەنتتە خەلقنى قوزغاش ئارقىلىق يىگىرمە تۆت مەكتەپ سېلىشنى ئىشقا ئاشۇرۇش، شۇنىڭدىن كېيىن، يىگىرمە تۆت مەكتەپتىن ئالدىنقى قاتاردىكى بالىلارنى تاللاپ، «ئىزچىلار مەكتىپى» (تولۇقسىز ئوتتۇرا مەكتەپكە باراۋەر) قۇرۇش.

مەملىتى ئەپەندىنىڭ بۇ پىلانى ناھايىتى مۇكەممەل پىلان بولۇپ، بۇ قۇرۇلۇش خاراكتېرلىك ھەتتا ئىنقىلاب خاراكتېرلىك پىلان ئىدى. لېكىن بۇ پىلانى ئەمەلگە ئاشۇرۇش ئاسان ئەمەس ئىدى. چۈنكى، مەملىتى ئەپەندىنىڭ ياكى ھوقۇقى ياكى زور مەبلەغى ۋە ياكى يۇرت ئىچىدە ئۇزۇن يىللار يېتىلدۈرگەن ئىجتىمائىي نوپۇزى يوق 33 ياشلىق يىگىت ئىدى. بۇنداق ئەھۋالدا، بۇ پىلان خام خىيالغا ئوخشايدۇمۇ كېتەتتى. لېكىن مەملىتى ئەپەندى تەشكىللەش جەھەتتە ئاجايىپ تالانتقا، كىشىلەرنى قايىل قىلىش جەھەتتە ئاجايىپ سۆز سەنئىتىگە، ئىشلارنى پىلانلاش جەھەتتە ئاجايىپ پاراسەتكە، قول سېلىپ ئىشلەش جەھەتتە ئاجايىپ چىدام ۋە جاسارەتكە، غەلىبىگە ئىنتىلىش جەھەتتە ئاجايىپ ئىرادىگە، ئاقارتىش جەھەتتە مول بىلىم ۋە تەجرىبىگە ئىگە ئالاھىدە كىشى بولغاچقا، خام خىيالغا ئوخشايدىغان بۇ پىلانى ئەمەلگە ئاشۇرۇشقا پۈتۈن ۋۇجۇدى

بىلەن ئاتلانغان.

ئۇ دەسلەپتە ھەرىكەتنى بازاردا، سورۇنلاردا جامائەت پىكرى توپلاش، چوڭ جامەلەردە جۈمە نامىزىدىن كېيىن نۇتۇق سۆزلەش، ئابرويلۇق زىيالىيلار، ئوقۇمۇشلۇق ئۆلىمالار بىلەن سۆھبەتلىشىشتىن باشلىغان. شۇ ئارقىلىق، ئاتۇشتىكى ئاتىقى بار، تەسىرى بار، ئوقۇمۇشلۇق كىشىلەردىن تاللاپ، ئۇلارنى ئويۇشتۇرۇپ، «مەكتەپ باشقۇرۇش ھەيئىتى» قۇرغان. بۇ ھەيئەت «مائارىپ ھەيئىتى» دەپمۇ ئاتالغان. بۇ ھەيئەتنىڭ ئەزالىرى ئىمىن مەخسۇم (تۆكۈلدىن)، قۇتلۇق ھاجىم (مەشھەتتىن)، ئېيسىراخۇن (مەشھەتتىن)، رەخمەتباي (تېجەندىن)، زاكىر ھاجىم (ئوڭئېرىقتىن)، جاپپار ھاجىم، قۇناجىم، مۇھەممەت قارى، نۇرۇللا خەلىپىتىم، تايخۇن خەلىپىتىم ۋە مەمتىلى ئەپەندى قاتارلىق ئون بىر كىشىدىن تەركىب تاپقان. مەمتىلى ئەپەندى، بۇ ئون بىر كىشىلىك «مەكتەپ باشقۇرۇش ھەيئىتى» نىڭ مۇدىرى بولغان. «مەكتەپ باشقۇرۇش ھەيئىتى» نىڭ ئىش بېجىرىش ئورنى ۋاقىتتىنچە مەشھەت بازىرىنىڭ جەنۇب تەرىپىدىكى مىرغوجا دېگەن كىشىنىڭ قورۇسى بولغان. «مەكتەپ باشقۇرۇش ھەيئىتى» قۇرۇلۇپ بولغاندىن كېيىن، مەمتىلى ئەپەندى ھەيئەتلەر ئارقىلىق خەلققە تەشۋىقات - تەرغىبات يۈرگۈزۈپ، ناھايىتى قىسقا ۋاقىت ئىچىدە، ئاتۇش تەۋەسىدە ئاجايىپ بىر جانلىنىش پەيدا قىلغان. پۈتۈن ئاستىن ئاتۇشتىكى يىگىرمە تۆت كەنتتە كىشىلەر مەمتىلى ئەپەندى ۋە ئۇنىڭ ئاچىدىغان مەكتىپى توغرىسىدا سۆزلىشىدىغان بولغان.

شۇ ۋاقىتتا ئاتۇشقا پەيزاۋاتتىن بەلگىلىنىپ كەلگەن سىدىق

بەگ دېگەن كىشى بەگلىك قىلاتتى. سىدىق بەگ 1934 - يىلى كۈزدە ئاتۇشقا بەگ بولۇپ كەلگەن.^① بۇ ئادەم ئوقۇمۇشلۇق، كۆپىنى كۆرگەن زىيالىي سۈپەت كىشى بولۇپ، مەمتىلى ئىپەندىنىڭ يېڭى مائارىپ ھەرىكىتىنى ھەقىقىي مەنىدە قوللاپ - قۇۋۋەتلىگەن.

«مەكتەپ باشقۇرۇش ھەيئىتى» دىكىلەر مەمتىلى ئىپەندىنىڭ پىلانى بويىچە، ھەر بىر كەنتتە ئۈچتىن بەشكىچە كىشىدىن تەركىب تاپقان «ئاتلار ھەيئىتى» قۇرغان. كەنتتىكى بىرلىك قىلىپ قۇرۇلغان بۇ «ئاتلار ھەيئىتى» ئۆز تەۋەسىدە قۇرۇلىدىغان مەكتەپ قۇرۇلۇشىغا ئىئانە توپلاشنى ئېلىپ بارغاندىن باشقا، ئۆشرە - زاكات، ۋەخپە يەرلەرنىڭ ئىجارىسى قاتارلىقلارنى يىغىپ، «مەكتەپ باشقۇرۇش ھەيئىتى» نىڭ ئىختىيارىغا ئۆتكۈزۈپ بەرگەن. كېيىن مائارىپ راسخودى ۋە مۇئەللىملەرنىڭ ئىش ھەققى ئەنە شۇ كىرىمدىن چىقىم قىلىنغان. ھەر بىر كەنتتە ئۆشرە - زاكات ۋە ۋەخپە يەرلەرنىڭ ئىجارە ئاشلىقى قاتارلىقلارنى يىغىۋېلىشقا ئاشىر (كىرىم توپلىغۇچى) لار بەلگىلەنگەن. قائىدىگە ئۇيغۇن كېلىدىغان كىرىم - چىقىم تۈزۈملىرى ئورنىتىلغان ۋە مۇكەممەللەشتۈرۈلگەن. كونكېرت

① 1943 - يىلى ئاتۇش ناھىيە بولۇپ قۇرۇلۇشتىن ئىلگىرى، ئاستىن ئاتۇشتىكى يىگىرمە تۆت كەنت بىر بەگلىك ھېسابلىناتتى. ھازىر ئاتۇش شەھىرىگە قارايدىغان ئۈستۈن ئاتۇش يېزىسى ئۇ چاغلاردا قەشقەر كونىشەھەر ناھىيىسىگە قارايتتى. كاتتايلاق، قاراجۇل، تۈگۈرمىتى يېزىلىرىمۇ ئاستىن ئاتۇشقا ئوخشاش پەيزاۋات ناھىيىسىگە بىۋاسىتە قارايدىغان بەگلىكلەر ئىدى. ئاڭلاشلارغا قارىغاندا، ئاتۇشنىڭ بۇنداق مەمۇرى بۆلۈنۈشى 1760 - يىللىرى چىڭ سۇلالىسى شىنجاڭنى ئىدارە قىلىشقا باشلىغاندا بولغان ئىش ئىكەن.

ئىش تەقسىماتى ئارقىلىق، ھەيئەتلەرنىڭ ۋە شەخسلەرنىڭ ئاكتىپلىقى ۋە مەسئۇلىيەتچانلىقى ئۇرغۇتۇلۇپ، ئىش ئۈنۈمى يۇقىرى كۆتۈرۈلگەن. ھەرقايسى كەنتلەردە قۇرۇلغان «ئاتلار ھەيئىتى» ئۆز تەۋەسىدە توپلىغان ئىئانە پۇللارنىڭ بىر قىسمىنى «مەكتەپ باشقۇرۇش ھەيئىتى»گە تاپشۇرۇپ، بىر قىسمىنى ئۆزلىرى ئېلىپ قېلىپ شۇ جايدىكى مەكتەپ قۇرۇلۇشىغا سەرپ قىلغان.

مەمىلى ئەپەندى بىر تەرەپتىن «مەكتەپ باشقۇرۇش ھەيئىتى» نىڭ خىزمەتلىرىگە يېتەكچىلىك قىلسا، يەنە بىر تەرەپتىن، ھەرقايسى كەنتلەردە ئاچماقچى بولغان مەكتەپلەرگە ئوقۇتقۇچى يېتىشتۈرۈشكە ئۇتۇش قىلغان. دېمەك ئۇ بۇ ئىككى ئىشنى بىرلا ۋاقىتتا ئېلىپ بارغان. چۈنكى ئۇ، ئۆمۈرنى قىزىقىدا سوقۇش، ئىشنى چاقماق تېزلىكىدە پۈتتۈرۈپ غەلىبىگە ئېرىشىشنى ئويلىغان.

مەمىلى ئەپەندى «مۇئەللىم تەربىيەلەش كۇرسى» ئېچىش مەقسىتىدە ئورۇن تاللاپ، ئاتۇشنىڭ بەزى يېزا - كەنتلىرىنى ئايلانغان. چۈنكى ئەينى يىللىرى ئاستىن ئاتۇشنىڭ بەزى كەنتلىرىدە مەرىپەتپەرۋەر بايلار تەرىپىدىن سېلىنىپ، ھەر خىل سەۋەبلەر تۈپەيلى رادىئالىنىڭ يېڭىچە مەكتەپلەر بار ئىدى. مەسىلەن، مەمىلى ئەپەندى ئوقۇغان تېجەندىكى «ئاق مەيدان مەكتىپى» مۇ بىر ئېچىلىپ، بىر تاقىلىپ 1935 - يىلغىچە داۋاملاشقان. شۇ يىلى، بۇ مەكتەپنىڭ قۇرغۇچىسى مەرىپەتپەرۋەر سودىگەر قۇۋان ھاجىم سەئۇدى ئەرەبىستانغا چىقىپ كەتكەن. بۇنىڭدىن باشقا، ئوڭتېرىقلىق موللا تۈردى ھاجىم، تېجەنلىك ئەمەت ھاجىم، ھوشۇرخان قاتارلىق كىشىلەر ئاچقان يېڭىچە مەكتەپلەر ۋە تاشاخۇنۇم ئۆمرىنىڭ ئاخىرىدا «سۇلتان ساتۇق بۇغراخان مازىرى» يېنىدا ئاچقان يېڭىچە مەكتەپلەر بار ئىدى.

موللا تۇردى ھاجىم مال - مۈلكى ئىنتايىن جىق، روسىيە، ھىندىستان، پاكىستان، كەشمىر، تۈركىيە، ئەرەبىستان، مىسىرلاردا سودا قىلىش جەريانىدا كۆپىنسى كۆرگەن. تەرەققىيەرۋەر سودىگەر بولۇپ، ئۇ خېلى بۇرۇنلا جەددىزىم ئېگىنى يېتىلدۈرگەن ھەمدە مىللەتنى ئويغىتىپ، جاھالەت ۋە ئامارەتتىن قۇتقۇزۇش نىيىتىگە كەلگەن. شۇنىڭ بىلەن ئۇ 1917 - يىلى يۇرتى ئوڭتېرىقتا مەسچىت سېلىپ، ئۇنىڭ يېنىغا كۆل كولىتىپ، كۆلنى ئايلاندۇرۇپ توققۇز ھۇجرىلىق، كارىدورلۇق، ئاستى پۇللۇق ئالتە سىنىپلىق مەكتەپ، بىر ئامبار ۋە بىر ئاشخانا سالدۇرغان. كۆلنىڭ بىر تەرىپى مەيدان بولۇپ، مەيداننىڭ تۆت ئەتراپى ئۈچ مېتىرلىق سۈيىلىق، نەقىشلىك پىشايۋان بىلەن ئورالغانىدى.

موللا تۇردى ھاجىم ئاچقان بۇ مەكتەپكە 1928 - يىلى مەتىمىن قاراھاجىم^① (مەتىمىن سوپىزادە) دېگەن ئەپەندى ئوقۇتقۇچىلىققا تەكلىپ قىلىنغان. مەتىمىن قاراھاجىم سوپىزادە ئوڭتېرىققا كەلگەندىن كېيىن، موللا تۇردى ھاجىم قىرىق يەتتە

① مەتىمىن قاراھاجىم سوپىزادە - مەشھۇر مائارىپچى ۋە خەتتات. بۇ زات 1886 - يىلى ئۆزبېكىستاننىڭ نەمەنگان شەھرىدە تۇزىك ئۆلىما ئائىلىسىدە دۇنياغا كەلگەن. ئۆسمۈر چېغىدا دادىسى بىلەن ھەجگە بارغان. تۈركىيە، مىسىردىكى ئالىي بىلىم يۇرتلىرىدا ئوقۇغان. 1926 - يىلى دادىسى بىلەن نەمەنگاندىن قەشقەرگە قېچىپ كەلگەن. 1928 - يىلى ئاتۇشقا كېلىپ، ئوڭتېرىقتا ئوقۇتقۇچىلىق قىلغان ۋە ئوي قىلغان. 1934 - يىلى تەكلىپكە بىنائىن ئاقسۇغا كېلىپ، ئاقسۇدا يېڭى مائارىپ بىلەن شۇغۇللانغان ۋە ئېچىلغان مەكتەپلەرگە يېتەكچىلىك قىلغان. مەتىمىن قاراھاجىم سوپىزادە ئاقسۇدا مائارىپ ۋە مەدەنىيەت ئىشلىرىنىڭ تەرەققىياتىغا ئۆچمەس تۆھپىلەرنى قوشۇپ شۆھرەت قازانغان. 1936 - يىلى شېڭ شىسەي ئۇنى غەزەزلىك ھالدا «شىنجاڭ گېزىتى» گە يۆتكىگەن. 1937 - يىلى 10 - ئايدا، قولىغا ئېلىپ تۇرمىسىدە ئۆلتۈرۈۋەتكەن.

نەپەر ئوقۇغۇچىنى يىغىپ بەرگەن. مەمتىمىن سوپىزادە ئەپەندىم بۇ ئوقۇغۇچىلارغا كۈندە يەتتە سائەت مەشغۇلات بىكىتكەن. ئېلىپبە، ھېساب، قول ھۈنلىرى، رەسىم ۋە باشلانغۇچ دىنىي بىلىملەرنى ئۆگەتكەن. مەكتەپتە ھەر كۈنى چۈشتە ئوقۇغۇچىلارغا بىر ۋاق تاماق بېرىلگەن. بۇ بىر ۋاق تاماق كۆپ ۋاقىتلاردا شوۋىگۈرۈچ بولغان. باشقىلار سوپىزادە ئەپەندىدىن: نېمىشقا شوۋىگۈرۈچنى كۆپ ئەتكۈزۈپ بېرىدىغانلىقىنى سورىغاندا، «شوۋىگۈرۈچ مېڭىنى ئېچىپ، زېھنى قۇۋۋەتنى ئاشۇرىدىغان تاماق» دەپ جاۋاب بەرگەن.

سوپىزادە ئەپەندىم ئوقۇغۇچىلارنى ياز كۈنلىرى ھەپتىدە بىر قېتىم ئاچچىقىاردىكى بۇلاققا ئېلىپ چۈشۈپ، سوپۇن تارقىتىپ بېرىپ يۇيۇندۇرغان. ئۇ ئوقۇغۇچىلىرىغا پاكىز، رەتلىك كىيىنىپ يۈرۈشنى بۇيرۇغان. ئوڭ ئېرىق تەۋەسىدىكى بەزى مۇتەئەسسىپ، جاھىل كىشىلەر بۇنىڭغا قارىتا پىتىنە تارقاتقان. غەزەپلەنگەن مەمتىمىن سوپىزادە ئەپەندىم مەكتەپنى تاشلاپ، ۋاقىتىنچە باشقا ئىشلارنى قىلغان. موللا تۇردى ھاجىم ئاچقان مەكتەپمۇ ئاخىرقى ھېسابتا توختاپ قالغان.

موللا تۇردى ھاجىمدىن كېيىن، 1927 - يىلى تېجەنلىك ئەمەت ھاجىم تېجەندە بىر يېڭىچە مەكتەپ سالغان.

ئەمەت ھاجىم ھەم ئوقۇمۇشلۇق، ھەم باي سودىگەر بولۇپ، ئۇزۇن يىل روسىيە ۋە ياۋروپا ئەللىرىگە بېرىپ سودا ئالاقىسى قىلغان. قازان شەھىرىگە سودا قىلىپ بارغاندا، ئىككى بالىلىق بىر تاتار ئايالنى ئەمرىگە ئېلىپ، ئاتۇشقا ياندۇرۇپ كەلگەن. بۇ تاتار ئايال يېڭى مەدەنىيەت تەربىيىسىنى قوبۇل قىلغان. ئۇنىڭ پەننىي مەلۇماتى يۇقىرى بولغاچقا، ئەر - خوتۇن ئىككىلىن مەسلىھەتلىشىپ، ئۆز ئۆيىنىڭ ئالدىغا چوڭ كۆل كۆلىتىپ، كۆل بويىغا ئىككى سىنىپلىق، ئىشخانا ۋە ياتاقلىق مەكتەپ سالدۇرغان. مەكتەپ قۇرۇلۇشى ھازىرقى زامان

ياسونىدا ئىدى. بۇ مەكتەپتە يېڭىچە ئوقۇش ئېلىپ بېرىلغان. مەكتەپ كېيىن ھۆكۈمەتنىڭ بۇيرۇقى بىلەن «شۇئال مەكتەپ» كە ئايلاندۇرۇۋېتىلگەن. شۇنىڭ بىلەن، قەشقەردىن «شاۋىي لاۋى» دېيىلىدىغان، ئۇزۇن قارا جۇيازدا كېيىپ يۈرىدىغان بىر خەنزۇ كىشى كېلىپ ئوقۇغۇچىلىق قىلغان. 1933 - يىلى «شۇئال مەكتەپ» تاقالغان. 1935 - يىلىنىڭ بېشىغا كەلگەندە، مەمىتىلى ئەينىدى بۇ مەكتەپكە «مۇئەللىم يېتىشتۈرۈش كۇرسى» دا تەربىيەلەنگەن سەيپىدىن ئەزىزى، ئابدۇلبارى ۋە ئابدۇرېشىت دېگەن ئۈچ ئوقۇغۇچىسىنى مۇئەللىملىككە تەيىنلىگەن. ئەمەت ھاجىم بۇ چاغدا تېجەندىكى «ئاتلار ھەيئىتى» نىڭ باشلىقى بولغان.

1920 - يىللىرى تېجەندە يەنە ھوشۇرخان ئىسىملىك بىر ئايال يېڭىچە مەكتەپ سالدۇرغان.

ھوشۇرخان ئىقتىسادىي ئالاھىدە ياخشى، قولىدا يەر - مۈلكى كۆپ ئايال بولۇپ، قەشقەر گۈزەردە چوڭ سارىيى بولغان. بۇ ئايال ئېرى ئالەمدىن ئۆتكەندىن كېيىن، ساۋابلىق ئىش قىلىش مەقسىتىدە (ئۇنىڭ بالىسىمۇ يوق ئىكەن) ئۆيىنىڭ ئالدىغا مەكتەپ سالدۇرغان. بۇ مەكتەپ گەج بىلەن ئاقارتىلغان بىر سىنىپتىن، مۇئەللىملەر ئولتۇرىدىغان ئۈچ ئېغىزلىق ياتاقتىن ۋە چوڭ بىر كۆلدىن تەركىب تاپقان.

بۇ مەكتەپتە دەسلەپ مەمىتلاخۇن خەلىپىتىم مۇئەللىملىك قىلغان. ھېساب، ئېلىپبە، ھەپتىيەك، سوپىسى ئاللايار، نەۋائىلاردىن دەرس ئۆتۈلگەن. يىگىرمە بەش، ئوتتۇز ئەتراپىدا ئوقۇغۇچى ئوقۇغان. 1927 - يىلى، «ھەسەن لۈكچەك» ئىسىملىك بىر جىدەلخور مەمىتلاخۇن خەلىپىتىمنى ئۈرۈپ قويغاچقا، ئۇ كىشى خاپا بولۇپ كېتىپ قالغان. مەكتەپنىڭ مۇئەللىمىسىز قالغانلىقىنى كۆرگەن يۇرت چوڭلىرىدىن سەمەرباي

ئوقۇتقۇچى ئىزدەپ. سوپاخۇن خەلىپىتىم ئىسىملىك مۇئەللىمنى تەكلىپ قىلىپ، مەكتەپنى شۇ كىشىگە تاپشۇرغان. سوپاخۇن خەلىپىتىم 1935 - يىلغىچە بۇ مەكتەپتە مۇئەللىملىك قىلغان. يۇقىرىقى مەكتەپلەر ئۆز دەۋرىدە ئاتۇش خەلقىنى ئاقارتىش جەھەتتە خېلىلا مۇھىم رول ئوينىغان. مەملىسى ئەپەندى «مۇئەللىم تەربىيىلەش كۇرسى» نى ئېچىشتا، بۇ مەكتەپلەرنى ئارىلاپ، ئاخىرى شەرت - شارائىتىنى ئويلىشىپ، ئوڭىرىقتىكى موللا تۇردى ھاجىم ئاچقان مەكتەپنى بازى قىلىشنى ماقۇل كۆرگەن. چۈنكى، بۇ مەكتەپنىڭ شارائىتى باشقا يەرلىرىدىكى مەكتەپلەردىن ياخشى ئىدى. سىنىپلىرى ئازادە ھەم يورۇق بولۇپ، ئاپئاق ئاقارتىلغان، ئۇنىڭ ئۈستىگە سىنىپ ئىچىدە تاپراتكا (پارتا)، قارا دوسكا ۋە ئوقۇغۇچىلار ياتقى قىلىشقا يېتىدىغان ھۇجرا ئۆيلەر بار ئىدى. مەمىتىمىن سوپىزادە تاشلىۋەتكەن پېتى بۇ مەكتەپ ئاساسىي جەھەتتىن بالا تەربىيىلەشتىن توختاپ قالغانىدى. بۇ قېتىم مەملىسى ئەپەندى ئاستىن ئاتۇشتا مەرىپەت يالقۇنىنى يېلىنجىتىش ئۈچۈن، مەرىپەت مەسئۇلىنى مۇشۇ مەكتەپتە يېقىشنى قارار قىلغان. ئەمدىكى گەپ ئوقۇيدىغان بالىلارنى يىغىشتا قالغان. بالىلارنى يىغىشتا، «مەكتەپ باشقۇرۇش ھەيئەتى» كۈچ چىقارغاندىن باشقا، تېجەنلىك كىچىكاخۇن تۈەنجاڭنىڭ^①

① كىچىكاخۇن تۈەنجاڭ - ئاتۇش تېجەنلىك كىشى بولۇپ، لەقىمى «دۇدۇق». ئاتۇشتا داڭقى بار چېلىشچى پالۋان. 1932 - يىلى ئوسمان پاشا ئىسيان كۆتۈرگەندە، ئاتۇشتىن ئەسكەر توپلاپ تۈەنجاڭ بولغان. 1934 - يىلىدىن كېيىن، مەھمۇت شىجاڭغا تەۋە تۈەنجاڭ بولغان. 1930 - يىللاردىكى قەشقەر، ئاقسۇ تەۋەسىدىكى ھەر خىل ئۇرۇشلاردا خېلى نام چىقارغان. 1937 - يىلى يۈز بەرگەن «مەھمۇت شىجاڭ ۋەقەسى» دىن كېيىن، ئىز - دېرىكى بولمىغان. ئۇنى شېڭ شىسەينىڭ تۇرمىسىدە ئۆلگەن دېگۈچىلەرمۇ بار.

قوللىشى بىلەن، ئۇنىڭ نىزامىدىن، سايتاخۇن، مامۇت بەگ قاتارلىق ليەنجاڭلىرى ھەر بىر يۇرتقا ئەسكەرلىرىنى ئەگەشتۈرۈپ ئوقۇغۇچى يىغىشقا چىققان. ئۆز ئىختىيارى بىلەن تىزىملاشقۇچىلار ئاز بولغان. چۈنكى 30 - يىللاردىكى ھەر خىل ھەربىي كۈچلەر كىشىلەرنىڭ ئوغۇللىرىنى ھە دېگەندىلا ئەسكەرلىككە تۇتۇپ كەتكەچكە، ئۆركۈپ كەتكەن خەلق بۇ قېتىممۇ مەكتەپتە ئوقۇتۇش باھانىسى بىلەن ئوغۇللىرىمىزنى ئەسكەرلىككە ئۇتسا كېرەك، دەپ خاتا چۈشىنىپ قالغان. ئوقۇتۇرۇش چىقىرىپ ئىختىيارى تىزىملىتىش دېگەندەك ئۈنۈم بەرمىگەندىن كېيىن، مەمىلى ئپەندى كىچىكاخۇن تۈەنجاڭنىڭ ياردىمى ئارقىلىق يىگىرمە تۆت كەنتتىن ئاتىش يەتتە نەپەر يىگىتنى تىزىمغا ئالغان. بۇلارنىڭ ھەممىسى ساۋاتلىق ۋە مۇئەييەن دەرىجىدە ئىلمى بار 20 ياش ئۆپچۆرىسىدىكى ئىدراكلىق يىگىتلەر بولۇپ، بۇلار تەربىيەلەنسلا ئوقۇتقۇچى بولۇشقا يارايدىغان ياشلار ئىدى.

ئاستىن ئاتۇشتىكى يىگىرمە تۆت كەنتتىن بالىلار يىغىلىپ كەلگىچە مەمىلى ئپەندى مەكتەپنىڭ بارلىق تەييارلىقلىرىنى تاماملاپ بولغان. يەنى ئاشپەز، ئاۋاي، قارا خىزمەتچى قاتارلىقلار بەلگىلىنىپ بولغان.

1934 - يىل 8 - ئاينىڭ باشلىرى ئاستىن ئاتۇشنىڭ يىگىرمە تۆت كەنتىدىن ئاتىش يەتتە نەپەر ياش بالا مەكتەپكە رەسمىي ئوقۇغۇچى بولۇپ كەلگەن.

مەمىلى ئپەندى ئازادە سىنىپتا رەتلىك پارتىلارغا بالىلارنى بوي سىرە ئولتۇرغۇزۇپ بولۇپ، ئۇلارنى بىر مۇ بىر ئىسمىنى سوراپ تىزىمغا ئالغان ۋە يوقلىمىنى ئورناتقان. ئاندىن ئوقۇغۇچىلارغا قاراپ كۈلۈمسىرەپ تۇرۇپ، پەخىرلەنگەن ھالدا مۇنداق دېگەن:

— بىز بۈگۈن مەكتەپكە يىغىلدۇق. مەقسىتىمىز يۈرتىمىز ئاتۇشنىڭ ھەممە يېزىلىرىدا مۇشۇنداق يېڭى مەكتەپ ئېچىش. شۇ ئارقىلىق يېڭى مائارىپنى كەڭرى يولغا قويۇپ، خەلقىمىزنىڭ ئېڭىنى ئاقارتىپ، ئەسىرلەردىن بېرى ئۇلارنىڭ ئەقلىنى قاراڭغۇلاشتۇرۇپ كېلىۋاتقان جاھالەت تۈتەكلىرىنى سۈپۈرۈپ تاشلاپ، نادانلىقنىڭ، قۇللۇقنىڭ ئاسارىتىدە ئىگىزلىنىۋاتقان خەلقىمىزنى يېڭى مەدەنىيەتكە، تەرەققىياتقا باشلاش، ئۇلارغا مەدەنىي، ئەركىن، ھۈر ھاياتنىڭ مەنسىنى چۈشەندۈرۈش. سىلەر تېخى كىچىك، باشقا ئەللەرنىڭ قانداق تەرەققىياتلارغا ئېرىشكەنلىكىنى، قانداق ھايات كەچۈرۈۋاتقانلىقىنى بىلمەيسىلەر. مەن مىللەت ئۈچۈن چىقىش يولى ئىزدەش نىيىتىدە كۆپ ئەللەرنى كەزدىم، بىلمەيدىغان نەرسىلەرنى ئۆگىنىپ كەلدىم. ئەقلىنى لال قىلىدىغان نەرسىلەرنى كۆرۈپ كەلدىم. باشقا مىللەتلەر كۆپ ئالدىغا كەتتى. بىزچۇ؟ بىز تولىمۇ ئارقىدا قالدۇق. ئىلگىركى زامانلاردا، ئەجدادلىرىمىز باشقا خەلقلەرگە ئۈلگە بولغان. ئەمدى باشقا خەلقلەر بىزگە ئۈلگە بولۇپ قالدى، بىز بۇنىڭغا ئېچىنىشىمىز، ئەجدادلىرىمىزنىڭ روھىدىن مەدەت ئېلىشىمىز كېرەك. ئۈمىد سىلەردە، سىلەر ئارقىلىق تەربىيلىنىدىغان مىڭلىغان - ئون مىڭلىغان بالىلاردا. شۇنىڭ ئۈچۈن بىز بۈگۈندىن باشلاپ مىللەتنى ئاقارتىش، ئويغىتىش ئۈچۈن كۈرەش قىلىشىمىز لازىم. بىز بىر نىيەت - بىر مەقسەتتە تىرىشىمىز. بىز باشلىغان ئىش يېڭى ئىش بولغاچقا، ئالدىمىزدا قىيىنچىلىق كۆپ، توسالغۇ تولا. شۇڭا ھەممىڭلاردا پولاتتەك مۇستەھكەم ئىرادە بولسۇن...

مەتبلى ئەپەندى ئاخىرىدا ئوقۇغۇچىلارغا مەكتەپ تۈزۈمىنى، تەرتىپ - ئىنتىزامنى چۈشەندۈرگەن. يېڭىدىن مەكتەپكە يىغىلغان بۇ ئوقۇغۇچىلار مەتبلى

ئەپەندىنىڭ تولىمۇ مەدەنىيەتلىك، ئىلمىي نۇرغۇنى، يېقىملىق چىرايىتى، تەسىرلىك سۆزلىرىنى ئاڭلاپ روھلىنىپ، ئۇنى ياقتۇرۇپ قالغان. بۇنداق كىشىنى ئەزەلدىن كۆرۈپ باقمىغان بۇ بالىلار ھەيران قېلىپ، ئۆزلىرىنىڭ مۇشۇنداق بىر كىشىدە تەربىيىلىنىدىغانلىقىدىن بەخت ھېس قىلىشقان.

شۇنداق قىلىپ، مەمىتىلى ئەپەندى ئاچقان بۇ كۇرستا رەسمىي ئوقۇش باشلانغان.

مەمىتىلى ئەپەندى بىرىنچى دەرىستە بالىلارغا ئۆزى ئىجاد قىلغان «قۇتۇلۇش» دېگەن مارشنى ئۆگەتكەن:

سەن ئۈچۈن ئەي يۇرتىمىز بولسۇن پىدا بۇ جانىمىز،
قۇتۇلۇش يولىدا سۈدەك ئاقتى بىزنىڭ جانىمىز.

قان كېچىپ ھەم جان بېرىپ ئاخىر قۇتۇلدۇردۇق سېنى،
قۇتۇلۇشقا قەلبىمىزدە بار ئىدى ئىمانىمىز.

يۇرتىمىز بىز يۈز - كۆزۈڭنى قان بىلەن پاكىزلىدۇق،
ئۆرلىگەن يالقۇن بىلەن پاكلاندى بەلكى نامىمىز.

يارۇ ھەمدەم بولدى بىزنىڭ ھىممەتىمىز سەن ئۈچۈن،
شانۇ شۆھرەتلىك ئىدى ھىممەت بىلەن ئەجدادىمىز.

ئاتلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار، بىز ئۇنىڭ ئەۋلادى بىز.

چىقتى جان ھەم ئاقتى قان، بولدى ياۋدىن ئەل ئامان،
ياشسۇن، مىڭ ياشسۇن گۈزەل ئىستىقبالىمىز!

مەكتەپتە ھەر كۈنى سەككىز سائەتلىك مەشغۇلات يولغا قويۇلغان. چۈشتىن بۇرۇن ئۈچ سائەت، چۈشتىن كېيىن ئۈچ سائەت دەرس ئۆتۈلگەن، ئەتىگەندە بىر سائەت تەنتەربىيە پائالىيىتى، كەچتە بىر - ئىككى سائەت مۇزاكىرە ئېلىپ بېرىلغان.

مەتبلى ئەپەندى مەكتەپتە بار توققۇز ياتاققا ئوقۇغۇچىلارنى يەتتە - سەككىزدىن ئورۇنلاشتۇرغان. ياتاقلار بىر تۇتاش كىگىز سېلىنغان ياتاقلار ئىدى. ھەر بىر ياتاققا ياتاق باشلىقى بېكىتىلگەن. ياتاق باشلىقى ئوقۇغۇچىلارنى مۇزاكىرىگە تەشكىللەش، ياتاققا دىجورىنى بېكىتىش ئىشلىرىنى بېجىرگەن. كۈنلۈك دىجورىنى تاماق ئەكىلىپ تارقىتىشقا مەسئۇل بولغان. ھەر بىر ياتاقنىڭ نومۇرى، ئادەم سانى چۈشۈرۈلگەن كىچىك تاختا تارقىتىلغان بولۇپ، بۇ تاختا تاماق بېلىتى ئورنىدا ئىشلىتىلگەن. كۈنلۈكى ئىككى ۋاق چاي، بىر ۋاق تاماق تارقىتىلغان. ھەر جۈمە كۈنى دەم ئېلىش تۈزۈمىسى يولغا قويۇلغان. شۇ ۋاقىتلاردا ئاتۇشنىڭ بازىرى دۈشەنبە كۈنىدە بولسىمۇ، بۇ كۈنى ئوقۇغۇچىلار نورمال دەرس ئوقۇغان. ئۆتۈلىدىغان دەرسلەر تىل قائىدىسى، تارىخ، جۇغراپىيە، تەبىئەت، ماتىماتىكا، مىللەت تەرجىمىسى، قول ھۈنلىرى، غەزەل، رەسىم، ھەربىي مەشق قاتارلىقلار بولغان. ئوقۇغۇچىلار ئوينىدىغان گىمناستىكا تۈرلىرى تۆت - بەش خىل بولۇپ، بۇ گىمناستىكا ھەرىكەتلىرى تاكى 50 - يىللارغىچە ئاتۇشتىكى مەكتەپلەردە ئوينىلىپ كەلگەن. گىمناستىكىدىن باشقا مارشقا كەلتۈرۈپ مەش دەسسەش، پۈتۈل ۋە ھەر خىل توپ تۈرلىرى دەرس قىلىپ ئۆتۈلگەن. ئوقۇغۇچىلار ھەر كۈنى ناماز بامدات ۋاقتىدا بىر پۈشتەك بىلەنلا ئورنىدىن تۇرۇپ، مەيدانغا چىقىپ بويى سىزە تىزىلىپ، ساناق سانالغاندىن كېيىن، تۆتتىن قاتار

بولۇپ، مارش ئوقۇپ مەش دەسسەشنى ئادەتكە ئايلاندۇرغان. مەمتىلى ئەپەندى ئۆزى ئىجاد قىلغان مارش ۋە ناخشىلارنى بۇ ئوقۇغۇچىلارغا بىر - بىرلەپ ئۆگىتىپ، ئۇلارنىڭ جەڭگىۋارلىقىنى ئاشۇرۇپ، روھىنى ئۇرغۇتقان. ئىنتىزامچانلىقىنى كۈچەيتىپ، ئاڭ - پىكرىنى ئويغاتقان.

بارلىق دەرىسلەرنى پەقەت مەمتىلى ئەپەندىلا ئۆتكەن. چۈنكى بالا تەربىيەلىشكە يارىغۇدەك باشقا ئوقۇتقۇچى يوق ئىدى. مەمتىلى ئەپەندى يوق چاغلاردا، ئۇنىڭ ئورنىدا سەپىدىن ئەزىزى بالىلارنى باشقۇرۇپ تۇرغان.

بۇ ئوقۇغۇچىلار مەمتىلى ئەپەندىنىڭ قاتتىق تەلپ قويۇشى بىلەن زور تىرىشچانلىق كۆرسىتىپ قىسقا مۇددەت ئىچىدىلا يېپيېڭى قىياپەتكە كىرگەن.

مەكتەپنىڭ مەيدانى توپ تۈرلىرىنى ئويناشقا تارلىق قىلىپ قالغاچقا، ئوڭتېرىقنىڭ شىمالىدىكى ئاچچىقاردىن ئۆتكەندە بويامەت تەرەپكە تۇتۇشىدىغان يەردىكى كەڭ تۈزلەڭلىكنى مەمتىلى ئەپەندى ئوقۇغۇچىلار توپ ئوينىيدىغان، ھەربىي مەشق قىلىدىغان مەيدانغا ئايلاندۇرغان.

ئوقۇغۇچىلار مەمتىلى ئەپەندىنىڭ يېتەكلىشىدە بۇ تەنتەربىيە مەيدانىغا بارغىچە ۋە يانغىچە جاراڭلىق مارشلارنى ئوقۇپ، ھەربىيلەردەك جانلىق، رەتلىك مېڭىشنى ئادەت قىلغان. ئوقۇغۇچىلار توپ ئوينىغاندا، ھەربىي مەشق قىلغاندا، مارش ئوقۇپ مەش دەسسەگەندە، ئوڭتېرىق ۋە بۇيامەتنىڭ ئەر - ئايال، قېرى - ياشلىرى ئائىيەتەن كېلىپ، ئۇلارنىڭ ئويۇنىنى كۆرگەن. ئىنتايىن ئىلمىي، رەتلىك ۋە ئوخشاش كېيىنگەن، شۇنداقلا تەرتىپ بىلەن بىر خىل قەدەم تاشلاپ مېڭىۋاتقان ئوقۇغۇچىلارغا ئىچ - ئىچىدىن زوقلىنىپ قاراپ قېلىشقان. مەمتىلى ئەپەندى ئوقۇش باشلىنىپ ئىككى ھەپتىدىن

كېيىنلا ئوقۇغۇچىلارغا مەكتەپ فورمىسى تىكىشنى پىلانلىغان. شۇنىڭ بىلەن ئۇ، ئاتۇشنىڭ ماشىرىك چەكمىنىدە ئىشتان، چاپان ۋە شەپكە لايىھىلىگەن. چاپاننىڭ بېلىگە يىپ ئۆتكۈزۈپ، تارتسا بوغۇلىدىغان قىلىپ لايىھىلىگەن. شەپكىنىڭ ئالدىغا چىكىلەك، ئىككى يېنىغا قۇلاقچىنىڭ قۇلىقىدەك يان چىقارغان. ئاندىن بۇلاردىن ئىككى نۇسخا تىكىپ، كۆڭۈل توختاتقاندىن كېيىن، سەيپىدىن ئەزىزىگە تاپشۇرۇپ، ۋاق - ۋاقىتىكى ئاتۇش بويىچە داڭقى بار تىككۈچىلەردىن ئىمىن ئۈستام بىلەن ئابدۇراخمان ئۈستىلارغا ئاتىشىپ يەتتە كىشىلىك مەكتەپ فورمىسى تىكتۈرۈپ كېلىشنى بۇيرۇغان. ئوقۇغۇچىلارنىڭ پۇتىغا داڭلىق موزدوز زوردۇن ئۈستام بىلەن ئۇنىڭ ئىنىسى ئابدۇراخمان ئۈستىلارغا بۇيرۇتۇپ سەندەل ئاياغ تىككۈزگەن، بالىلارنىڭ ھەممىسىگە چاچ قويغۇزغان.

پۇتىدىن ئارتىپ بېشىغىچە بىر خىل پاسوندا كىيىنگەن بۇ ئوقۇغۇچىلار تېخىمۇ مۇنتىزىم، تېخىمۇ ھەيۋەتلىك تۈسكە كىرىپ، كۆرگەن كىشىدە ھۆرمەت تۇيغۇسىنى ۋە زوقمەنلىك ھېسسىياتىنى قوزغىغان. مەمىلى ئەپەندىنىڭ پىلانلىشىدا يولغا قويۇلغان مەكتەپ فورمىسى كېيىش ئۇسۇلى ئۇيغۇر يېقىنقى زامان مائارىپ تارىخىغا نىسبەتەن تۇنجى ئىش ھېسابلىنىدۇ. شۇنىسى ئېنىقكى، بۇنىڭغا كېتىدىغان راسخوت پەقەت خەلقنىڭ ياردىمى ۋە خەلقنىڭ كۈچىدىنلا كەلگەن، بۇنىڭدىن باشقا مەنبە يوق ئىدى.

شۇ كۈنلەردە، ئوڭئېرىق ۋە بۇيامەتلەردە بىرەر مەرىكە ئۆتكۈزۈلگەن بولسا، مەكتەپ كوللېكتىپىغا باغاق يېزىش ئادەتكە ئايلانغان. بۇنداق چاغلاردا مەمىلى ئەپەندى ئۆزگىچە يول تۇتۇپ، بۇنى ئوقۇش تەرتىپىگە دەخلى يەتكۈزىدۇ، دەپ قارىماستىن، بەلكى خەلققە يېڭى مائارىپ، يېڭى مەدەنىيەت

توغرىسىدا بىۋاسىتە تەشۋىقات ۋە تەرىغىيات ئېلىپ بېرىشنىڭ، ئاممىنىڭ ھېمايىسىگە ئېرىشىشنىڭ ياخشى پۇرسىتى، دەپ قاراپ، ئوقۇغۇچىلارنى ئادىتى بويىچە رەتلىك تىزىلدۇرۇپ، ئۆزى ئۆگەتكەن ناخشا ۋە مارشلارنى ھەيۋەت بىلەن توۋلىتىپ ئېلىپ بارغان. كىشىلەر بىر - بىرىدىن چەيدەس، بىر - بىرىدىن چېچەن، بىر - بىرىدىن چىرايلىق، بىر - بىرىدىن ئەدەبلىك، بىر - بىرىدىن تەرتىپلىك بۇ ئوقۇغۇچىلارنى ۋە ئۇلارنىڭ سۆيۈملۈك ئۇستازى مەمىلى ئەپەندىنى قىزغىن قارشى ئېلىشقان، ئۇلارنىڭ پاراڭلىرىنى قىزىقىپ ئاڭلاشقان. . .

مەمىلى ئەپەندى پۈتكۈل ئاستىن ئاتۇشنىڭ يىگىرمە تۆت كەنتىدە يىگىرمە تۆت مەكتەپ سېلىش پىلانىنى ئەمەلگە ئاشۇرۇش ئۈچۈن تىنچىسىز ئىشلىگەن. ئۇ ھەر كۈنى سەھەردە ئورنىدىن تۇرۇپ، ئالدى بىلەن ئوقۇغۇچىلارنى ئويغىتىش پۇشتىكىنى چالاتتى، ئالدىدا ھايت - ھۇيت دېگۈچە سەپاس بولۇپ تۇرغان جەڭگىۋار ھالەتتىكى ئوقۇغۇچىلار قوشۇنىغا كوماندا بېرىپ، ئۇلارغا ئەتىگەنلىك بەدەن چېنىقتۇرۇش گىمناستىكىسىنى ئوينىتاتتى. ئاندىن، ناخشا - مارشلاردىن بىر - ئىككىنى پىششىقلىتىپ ئېيتقۇزاتتى. ئۇنىڭدىن كېيىن، سىجىل ئالتە سائەت دەرس ئۆتەتتى. ئۈچ ۋاقىتلىق ۋاقىتدا، تاماق يېگەچ، مەكتەپ ئىچىدىكى ئىشلارنى بىر تەرەپ قىلاتتى. دەرسىدىن كېيىن، ئوقۇغۇچىلارنىڭ تەنتەربىيە ۋە ھەربىي مەشىق پائالىيىتىگە يېتەكچىلىك قىلاتتى. كەچتە، ئاتنى مىنەتتى - دە، چاي ئىچىپ، ئاننى قۇرۇق يېگەچ سىرتقا چىقىپ كېتەتتى. ئۇ شۇ مېڭىشىدا، يىگىرمە تۆت كەنتتە مەكتەپ قۇرۇش ئىشىنى ئورۇنلاشتۇرۇش، جامائەت سورۇنلىرىدا نۇتۇق سۆزلەپ خەلقنى قوزغىتىش، «ئاتلار ھەيئىتى» نىڭ خىزمەتلىرىنى سۈرۈشتۈرۈش، يولۇققان مەسىلىلەرنى بىرلىكتە ھەل قىلىش،

سېلىنىۋاتقان مەكتەپلەرنىڭ ئەھۋالىنى كۆزدىن كەچۈرۈش،
بايلار بىلەن كۆرۈشۈپ ئىمانە توپلاش ئىشلىرىنى ئىشلەيتتى. ئات
ئۈستىدە كېتىۋاتقاچ شېئىر توقۇيتتى، يازغان شېئىرلىرىغا
ئاھاڭ ئىجاد قىلاتتى. پىششىقلاشقانلىرىنى ئوقۇغۇچىلارغا
ئۆگىتەتتى. ئۇ ئىجاد قىلغان ناخشا ۋە مارشلارنىڭ شېئىرى
چاقىرىق كۈچىگە باي ئىلغار پىكىرلىك بولسا، مۇزىكىسىنىڭ
مىلودىيىسى ئىنتايىن جۇشقۇن ۋە كۆتۈرەڭگۈ ئىدى. شۇڭا بۇ
ناخشا ۋە مارشلارنى ئوقۇغۇچىلار ئورۇندىغاندا، ئىنتايىن
جەڭگىۋار بىر مەنزىرە شەكىللەنەتتى:

ئويغان خەلق

ئويغان خەلق، يۇرتۇڭنى سەن قۇتۇلدۇر،
مەكتەپ بىلەن چىراغ ياققىمىن، نۇر تولدۇر.
پۈتسۇن ئەمدى زۇلمەت، دەۋرى ئىستىبدات،
شۇم تەقدىردىن، قارا كۈندىن بول ئازاد!

سائادىتىڭ ئۈچۈن تىرىش، ھىممەت قىل،
پەرزەنتلەرنى ئاقارتىشتا خىزمەت قىل!

دەس تۇر ئەمدى، ئاتلان خىزمەت يولىغا،
ھوما قۇشى قونسۇن ئەۋلاد قولىغا!

ئەي ۋەتەن خەلقى!

ئەي ۋەتەن خەلقى، ئويغان غەپلەتتىن،
قەددىڭنى كۆتۈر ئەسرىي كۈلپەتتىن.

زامانىڭغا باق، ئەتراپىڭغا باق،
قالما ئارقىدا ئۆزگە سېلىتەن!

روسۇلىمىزنىڭ سۆزلىرىدۇر شۇل،
«ھۆۋەل جىھات مازدى» دېگەن ئىدى ئول.
بولما داۋاملىق خوراپاتقا قۇل،
قەدىنىڭنى كۆتۈر، جەڭگە تەييار بول.

ئويغىنىڭ ئەھلى ۋەتەن!

ئويغىنىڭ ئەھلى ۋەتەن، بىزمۇ شادان بولىنىڭ،
ئىلمۇئىرپان يولى ئۈچۈن ئەمدى قۇربان بولىنىڭ!
نەچچە يىللار ئۇخلىدۇق، كۈندۈز ئىدى قاراڭغۇلۇق،
ئېچىلىپ ئىرپان يولى قاراڭغۇلۇق بولدى يورۇق،
تۇتىشىپ قوللارغا قول شادۇ خەندان بولىنىڭ.
ئەي ۋەتەن ئەۋلادى ئەمدى ئۇيقۇدىن كۆزۈڭنى ئاچ،
ئىلمۇئىرپان نۇرى ئال، مىللىتىڭ باشىگە ساچ،
ئۆزگىدەك ئۆز يۇرتىمىزغا بىرمۇ سۇلتان بولىنىڭ!

قۇتۇلدۇق

ئۆلكىمىزدە نەلەر كەچتى ئويلايلى،
كەچمىش تارىخ دەرياسىنى بويلايلى!
مەھكۇم بولۇپ يىللار - ئايلار ئۆتتىلەر،
مۇستەبىتلەر بىزنى ۋەيران ئەتتىلەر.

يۈرتنى چەپلەپ خالىغانچە كەزدىلەر،
ئەلنى خارلاپ، زۇلۇم سېلىپ ئەزدىلەر.
قوللىرىغا مىللىتى ئېلىپ ئېتىلدۇق،
بىزلەر ئەمدى ئۇ زۇلمەتتىن قۇتۇلدۇق.

مەرىپەتنىڭ قۇياشىغا ئېتىلىدۇق،
قۇتۇلدۇق بىز، قۇتۇلدۇق بىز، قۇتۇلدۇق.

ئەل ئويغاندى، بىز غەپلەتتە ياتمايمىز،
يۈرتىمىزنى ئەمدى گەرزان ساتمايمىز.

قۇربانلارنىڭ قانلىرىنى ئاقلايمىز،
يېڭىشلەردىن - يېڭىشلەرگە ئاتلايمىز.

قوپ ئەي ئاداش!

قوپ ئەي ئاداش ئەتراپىڭغا باق،
باق نە كۆرەرسەن؟ ئويلىغىن ئۇزاق؛
دەرسۇ ئىبرەتلەر كېلۇر جاھاندىن،
ياۋروپالىقلاردىن ئال ئەمدى ساۋاق.
بىر، ئىككى، ئۈچ، بىرلىكتە زور كۈچ.

ئۇلار ئىلمۇ ھېكمەتتە يۈرەر،
سەنئەتتە كۆپ ھىممەتتە يۈرەر.
يەردە، ھاۋادا، سۇدا ئۆزەرلەر،
جۈملە جاھاننى يۇتماق ئىستەرلەر.
بىر، ئىككى، ئۈچ، بىرلىكتە زور كۈچ.

مەمتىلى ئەپەندى مانا مۇشۇنداق جەڭگىسۋار ناخشا ۋە مارشلارنى ئات ئۈستىدە يۈرۈپ ئىجاد قىلغان. چۈنكى ئۇنىڭ ھەر كۈنى كەچلىك پائالىيىتى ياكى ئاغۇغا چىقىش، ياكى لەنگەرگە بېرىش، ياكى شورۇققا بېرىش ئىدى. بەزىدە ھەتتا ئىككى كەنتكە باراتتى. بۇ يەرلەردە ئىشلارنى كۆڭۈلدىكىدەك بىر تەرەپ قىلغاندىن كېيىن، بىرەرسىنىڭكىدە ئۇخلىسا ئۇخلاپ، بولمىسا ئاڭ ئاڭغۇچە قايتىپ كېلىپ، ئاتىسى جارۇپكەشكە⁽¹⁾ بېرىپلا، يوقلىمىنى قولغا ئېلىپ دەرسكە كىرەتتى.

مەمتىلى ئەپەندىنىڭ كىشىنىڭ ئىشەنگۈسى كەلمەيدىغان دەرىجىدىكى بۇ خىل پىداكارانە روھى، چىداملىقلىقى، جاسارىتى ۋە يولاتكەڭ ئىرادىسى توغرىسىدا، ئەينى يىلى شۇ سىنىپتا مەمتىلى ئەپەندىنىڭ قولىدا ئوقۇغان سەيپىدىن ئەزىزى ئۆزىنىڭ «ئۆمۈر داستانى» ناملىق ئەسلىمىسىدە مۇنداق يازغان: «كۆپ ۋاقىتلاردا مەمتىلى ئەپەندى باشقا كەنتلەردىن قايتىپ كېلىپ توپتوغرا دەرسخانىغا كىرگەندە، بىز ئۇنىڭ بەك چارچىغانلىقىنى، كۆزلىرىنىڭ ئۇيقۇسىزلىقتىن قىزىرىپ كەتكەنلىكىنى كۆرۈپ، ئۇنى ئايايمتۇق. لېكىن ئۇنىڭدا تەتۈرچە روھىي ئۈستۈنلۈك كۆرۈنۈپ تۇراتتى. ئۇ كىرىپلا، ئاۋۋال بىزگە خۇشاللىق بىلەن كەنتلەردە مەكتەپ سېلىشنىڭ ياخشى كېتىپ بارغانلىقىنى، پىلاننىڭ ئەمەلگە ئېشىشىغا ئىشەنچى بارلىقىنى سۆزلەپ بېرىپ، ئاندىن دەرس ئۆتۈشكە باشلايتتى. ئۇنىڭ مۇشۇ ھەرىكىتى، ئاشۇ ئۆمەمدۇر، جۇشقۇن قىياپىتىنىڭ ئۆزى بىزگە ناھايىتى چوڭ تەربىيە ۋە ئىلھام بولاتتى. بىز ئاز دەم ئېلىپ بولسىمۇ جىقراق ئوقۇشقا كۈچ چىقىسىراتتۇق»، «مۇشۇنداق چوڭ ھەرىكەتتە مەمۇرىي، تەشكىلىي، ئىلمىي جەھەتتىن رەھبەرلىك قىلىدىغان

① جارۇپكەش — قارا خىزمەتچى.

ئادەم بىرلا ئاشۇ مەمتىلى ئەپەندى ئىدى. ①

مەمتىلى ئەپەندىنىڭ ئاستىن ئاتۇشنىڭ يىگىرمە تۆت كەنتىدە يىگىرمە تۆت مەكتەپ سېلىپ، ئوقۇغۇچى قوبۇل قىلىش پىلانى 1934 - يىلى 8 - ئايدا باشلانغان بولغاچقا، ھەرقايسى يۇرت خەلقلرىنىڭ سەپەرۋەرلىككە كېلىپ، قىزغىن ئىشتىياق بىلەن ئىشلىگەن ۋاقتى قەھرىتان قىشقا توغرا كەلدى. مەمتىلى ئەپەندىنىڭ پولاتتەك ئىرادىسىنى تەبىئەتنىڭ قارا كۈچى سۇندۇرالمىدى، خەلقنىڭ ئوتتەك قىزغىنلىقىنى قەھرىتان قىشنىڭ سوغۇقى سوۋۇتالمىدى. يېڭىلىققا، مەدەنىيەتكە، مائارىپقا ھېرىسمەن، جاپا - مۇشەققەتكە چىداملىق ئاتۇش خەلقى مەمتىلى ئەپەندى قوزغىغان ئاقارتىش ھەرىكىتىنىڭ ئەھمىيىتىنى چوڭقۇر تونۇپ يەتكەچكە، مەكتەپ قۇرۇلۇشىنى توختىتىپ قويمىدى. 1934 - يىلىنىڭ ئاخىرى ۋە 1935 - يىلىنىڭ باشلىرىغا كەلگەندە يىگىرمە تۆت كەنتتە سىرلىرى پۇراپ تۇرىدىغان يىگىرمە تۆت يېڭى مەكتەپ سېلىنىپ پۈتتى. سىنىپلار ئىچىگە پارتىلار قاتار تىزىلدى. كەنتتىكى ئوقۇشقا تېگىشلىك بالىلار تىزىلىنىپ مەكتەپلەرگە قوبۇل قىلىندى، قارا دوسكىلار ياسىلىپ سىرلاندى. ئون مىڭغا يېقىن ئۆسمۈر بۇ يېڭى سىنىپلارغا كىرىپ ئوقۇغۇچىلىق ھاياتىنى باشلىدى. ئۇيغۇر مائارىپ تارىخىدا مىسلى كۆرۈلمىگەن بۇ مۆجىزە يېرىم يىل ئىچىدە رۇياپقا چىقتى. پۈتكۈل ئاستىن ئاتۇشتا مەرىپەت يالقۇنىنى يېلىنچاتقان مەمتىلى ئەپەندى ئاسمانغا قاراپ ئۇلۇغ - كىچىك تىنىدى، قولىدىكى مەرىپەت مەشئىلىنى تېخىمۇ مەھكەم سىقىمىدى.

بۇ مۆجىزىنىڭ مەيدانغا كېلىش مۇساپىسىدە توسقۇنلۇقلارمۇ

① «ئۆمۈر داستانى» بىرىنچى قىسىم 401 - بەت.

ئاز بولمىدى. بىز بۇ جەرياندا بولۇپ ئۆتكەن بىر مۇھىم تارىخىي ۋەقەنى شۇ ۋەقەنىڭ ئاكتىپ ئىشتىراكچىسى بولغان سەيپىدىن ئەزىزنىڭ «ئۆمۈر داستانى» دا يازغان بايانلىرىدىن كۆرۈپ باقايلى:

«بىز مۇئەللىملەر كۇرسىنى پۈتتۈرۈپ، مەمىتىلى ئەپەندىنىڭ باشلىشىدا كەنت - كەنتلەرگە بېرىپ، يېڭىسىچە سېلىنغان مەكتەپلەردىكى سىنىپتا پاكىز، رەتلىك ئولتۇرغان ئوقۇغۇچىلار بىلەن ئۇچرىشىپ، ئۈستەل ئۈستىدىكى تىزىم بىلەن تونۇشۇپ، دوستكا ئالدىدىكى بورنى قوللىمىزغا ئېلىپ دەرس باشلاپ كەتتۇق. بۇ، ھەقىقەتەن كارامەت ئىش، ئىشەنگىلى بولمىغۇدەك دەرىجىدىكى ئىش بولغانىدى. ئالتە ئايغا يەتمىگەن ۋاقىت ئىچىدە بىر ياقىتىن ئاتىش مۇئەللىم تەييارلاش، بىر ياقىتىن يىگىرمە تۆت كەنتتە يىگىرمە تۆت مەكتەپ سېلىش، ئون مىڭغا يېقىن ئوقۇغۇچىلارنى يېڭى پارتىسلارغا ئولتۇرغۇزۇپ، دەرس ئاڭلاشقا تەييار قىلىش راستىنلا قالتىس ئىش ئىدى. لېكىن ئاتۇشتىكى بۇ يېڭى مائارىپچىلىق ھەرىكىتى، مەمىتىلى ئەپەندىنىڭ بۇ پىلانى ئاسانلىق بىلەن ئەمەلگە ئاشقىنى يوق. ماددىي، تەشكىلىي جەھەتتىكى بىر قاتار قىيىنچىلىقلارنى ھەل قىلىش قىيىن بولمىدى. بۇنىڭ سەۋەبى كۆپچىلىك خەلق، ئاتىلار، ئاتىلار ھەيئىتى، ئىلغار بايلار چوڭ ياردەم قىلدى. ئاساسىي قىيىنچىلىق - قالاقلىق بىلەن ئىلغارلىقنىڭ، دىنىي خۇراپاتلىق بىلەن پەن - مەدەنىيەتنىڭ ئارىسىدىكى كۈرەش بولدى. قالاق كۈچلەر، خۇراپاتچىلار بۇ ھەرىكەتكە تۈرلۈك يوللار بىلەن قولىدىن كەلگەنچە قارشىلىق ۋە بۇزغۇنچىلىق قىلدى، كۈرەش جىددىي بولدى.

مۇئەللىملەر كۇرسىنىڭ ئوقۇشى باشلىنىپ، يېزىلاردا مەكتەپ سېلىنىشقا باشلىغاندىن كېيىن، مۇئەسسەسە روھانىيلار

ئاۋۋال ھەر خىل تەنۋر تەشۋىقات ۋە ئىغۋالارنى قىلىشقا باشلىدى. «كالتە قۇيرۇقلار، دەرەلەر دىنىمىزغا قارشى ھەرىكەت باشلىدى، بولشېۋىكلارنىڭ مەكتەپلىرىنى سالغىلى ۋە ئاچقىلى تۈردى، بۇلار ھەممىسى مۇناپىق، ئىمانسىز، كالتە قۇيرۇق، ئۇزۇن چاچ، ساقىلى يوقلار، دىنىمىزنى قوغدايلى...» دېگەنگە ئوخشىغان گەپلەر تارىلىپ تۈردى. مۇتەئەسسىپ روھانىيلارنىڭ نەزەرىدە بىز ئاشۇ ئوڭىيىرىققا توپلانغان ئوقۇغۇچىلار گويىكى دىنغا قارشى گۇرۇھ، بولشېۋىكلارنى تەشۋىق قىلىدىغان كالتە قۇيرۇقلار، قانداقتۇر قورقۇنچلۇق يامان ئادەملەر بولۇپ قالدۇق. دېمىسىمۇ بىزنىڭ تۇرقىمىزدا بىراقلا ئۆزگىرىش بولدى. كالتە چاپان كىيىدۇق، بېلىمىزدە بەلباغ يوق، ساقال - بۇرۇت يوق ئىدى. چاچ قويدۇق ۋە بېشىمىزغا غەيرىي رەسمى شەپكە كىيىۋالدۇق، ئېيتىدىغىنىمىز يېڭىچە شېئىر، مېڭىشىمىز باشقىچە ئىدى. قىياپىتىمىز، ھەرىكىتىمىز بىلەن ئادەتتىكى پۇقرادىن ئالاھىدە بولۇپ ئايرىلىپلا قالدۇق. ئەمما، كۆپچىلىك خەلق بىزنى قوللايتتى، ياشلار قوللايتتى، ئاتا - ئانىلار قوللايتتى. لېكىن، مۇتەئەسسىپلەر ئەزۋەيلەپ، كۈرەش جىددىيلىشىپ شۇ دەرىجىگە يەتتىكى، يېزىلاردا سېلىنىۋاتقان بىرمۇنچە مەكتەپلەر ئۇلارنىڭ تەھدىت سېلىشى بىلەن توختاپ قالدى. بىزنىڭ ئوقۇشىمىزمۇ توختاش خەۋپىگە دۇچار بولۇپ قالدى. ئاشكارا - يوشۇرۇن تىللاش، ئۇرۇش كۆپەيدى. مەمىلى ئەپەندىنىڭ ھاياتى خەۋپكە يولۇقىدىغاندەكلا بولۇپ قالدى. ئەمدى يۇقىرى رەھبەرلىكتىن ياردەم ئالمىغاندا، پۈتۈن ھەرىكىتىمىز توختاپ قېلىش خەۋپىگە دۇچ كېلىپ قالدى.

شۇ ئەھۋالدا، مەمىلى ئەپەندى مەھمۇت شىجاڭغا ئەھۋالدىن دوكلات بېرىش ئۈچۈن، بىز ئوقۇغۇچىلارنى ئېلىپ قەشقەر شەھىرىگە بېرىشنى خەۋەر قىلدى. مەھمۇت شىجاڭنىڭ:

«كەلمەي تۇرۇڭلار، دېگەن جاۋابىغا قارىماي، ئوقۇشنى
 توختىتىپ قويۇپ، بىز ھەپتە تەييارلىق قىلدۇق. تەييارلىق
 شېئىر - ناخشا ئۆگىنىش، مەشكە مېڭىشنى ئۆگىنىش، يېڭى
 كىيىم ئىككۈزۈش (ئوخشاش كىيىم)، شۇنىڭ بىلەن بىللە
 ئىككى كىشىلىك، بىر كۆرۈنۈشلۈك شىكايەتنامە تەييارلاش
 بولدى. كۈنلۈك مەشغۇلاتىمىز، سىنىپتا شېئىر ئۆگىنىش،
 تاشقىرىغا چىقىپ مېڭىش - تۇرۇشنى مەشق قىلىش بولدى.
 قىسقىسى، قاتىلاڭ ھەرىكەت بىلەن بىز جەڭگىۋار تەشۋىقاتچى
 ئەترەت تەييارلاندى. بىز ھەپتىگە يەتمەي بۇ تەييارلىقىمىزمۇ
 پۈتۈپ، بىز شەھەرگە قاراپ يولغا چىقتۇق. بىز يولغا چىققاندا،
 يۇرتتىكى چوڭ - كىچىك، ئەر - ئايال يىغىلىپ ئۇزاتتى.
 كىشىلەردە بەك ھاياجانلىنىش كەيپىياتى كۆرۈنۈپ تۇراتتى.
 بىزنىڭ ئەترىتىمىز راستىنلا كىشىنى ھاياجانلاندۇرغۇدەك،
 روھلاندۇرغۇدەك ھەيۋەتلىك ئىدى. تۆتتىن بولۇپ تىزىلغان
 ئۇزۇن ئەترەتنىڭ ئالدىدا بىر بالا مەشئەل سۈرىتى چۈشۈرۈلگەن،
 «ئىزچىلار، دەپ خەت يېزىلغان قىزىل بايراقنى كۆتۈرۈپ
 ماڭدى. ئۇنىڭ كەينىدە ئىككى چوڭ، ئىككى كىچىك دۈمباق،
 ئىككى سوناي، بىر نەپلىك سازچىلار مارش ئاھاڭغا ئەتراپى
 ياڭرىتىپ چېلىپ ماڭدى. كىيىملىرىمىزمۇ ماش رەڭ
 چەكمەندىن ئىكەنلىگەن، قايرما ياقىلىق، ئىككى يانچۇقلۇق
 كۆڭلەك، بېلىمىزدە تاسما كەمەر، شالۋۇرمۇ شۇ رەڭدە،
 بېشىمىزدىمۇ شۇ رەڭدىكى قولقىسى ئۈستىگە قاپرىلغان،
 چېكىلىكلىك شەپكە بار ئىدى. سول قوللىمىزدا بىز دەپتەر -
 قېرىنداش، ئوڭ قوللىمىزدا ئىزچىلار كالتىكى دەپ ئاتالغان
 نوغۇچىك چىرايلىق ياسالغان كالتەك كۆتۈرگەنىدۇق.
 يەڭلىرىمىز تۈرۈلگەن، بېشىمىز ئېگىز كۆتۈرۈلگەن،
 مەيدىمىزنى كېرىپ، ھەربىيلەرچە ھەيۋەت بىلەن شېئىر ئېيتىپ

مارشقا ماڭىمىز. ئۆزىمىزگە ئۆزىمىزنىڭمۇ زوقىمىز كېلىدۇ.
دىلىمىزدا ياش بالىلاردا بولىدىغان مەغرۇرلۇق ھېسسىياتى
ئۇرغۇپ تۇرىدۇ. تەڭ ئاۋاز بىلەن، قەدىمىمىزگە كېلىشتۈرۈپ
مۇنۇ شېئىرنى ئوقۇيمىز:

بىز ئىزچىلارمىز قوللىرىمىز گالغا،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۆگەن تىرىشىپ ياش ئىزچى باللا،
ۋەتەن، مىللەت غېمىدە قايتار ۋىجدانلار.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.
قۇللۇق ئورنىدىن گەمدى دەس تۇردۇق،
ئالغا ئۆرلەيمىز ئىرپان نۇرىدا.

ئۆگەن تىرىشىپ ياش ئىزچى باللا،
ۋەتەن، مىللەت غېمىدە قايتار ۋىجدانلار.

ئۆمىكىن يۇرتىمىز قانلىق شېغىل تاش،
ۋەتەن يولىدا پىدادۇر بۇ باش.
ماڭغان يولىمىز نىجاتلىق يولى،
قايتما بۇ يولدىن ئىزچى قېرىنداش.

ئۆگەن تىرىشىپ ياش ئىزچى باللا،

ۋەتەن، مىللەت غىمىدە قاينار ۋىجدانلار.

شۇنداق قىلىپ مۇشۇ شەكىلدە كۈچىدىن چالغ چىقىرىپ يۇرتتىن چىقىپ، قومال تاغقا قاراپ كۆتۈرۈلدۇق. مەمتىلى ئەپەندىنىڭ ئۆزى بايراقىتىن كېيىنرىك ئەترەتكە ياندىشىپ ماڭاتتى. مەن ئەترەتنىڭ ئوتتۇرىسىدىنراق يانداپ، شېئىرگە باشلامچىلىق قىلىپ ھەم «بىر - ئىككى - ئۈچ» دەپ ئايانلارنى تەڭشەپ ماڭدىم.

بىز چۆللەردە ئىختىيارىيراق، يۇرتقا كىرگەندە يەنە ھېلىقى ھەيۋىتىمىز بىلەن ماڭىمىز، شۇنداق قىلىپ بەشكېرەم ئاۋاتتىن ئۆتۈپ، كەچقۇرۇنلۇقى ئاپئاق خوجامغا كېلىپ توختىدۇق. ئۇ يەردە ھېلىقى مەجىدىدىن ئەپەندى بىلەن مەھمۇت شىجاڭنىڭ ئىككى - ئۈچ كادىرى بىزنى كۈتۈپ تۇرۇپتىكەن. ئۇلار مەمتىلى ئەپەندىگە شەھەرگە كىرمەي، مۇشۇ يەردىن قايتىپ كېتىشكە نەسىۋەت قىپتۇ. بۇ مەھمۇت شىجاڭنىڭ پىكرى ئىشش، نېمە ئۈچۈن قايتىشقا تەكلىپ بەرگەنلىكىنى مەن ئۇقمىدىم، لېكىن مەمتىلى ئەپەندى ئۇنىماپتۇ. ئەتىسى ئەتىگەندە، ئۇلارنىڭ توسۇشىغا قارىماي شەھەرگە قاراپ ماڭدۇق. يەنە تۈنۈگۈنكىدەك تىزىلىپ، تېخىمۇ غەيرەت بىلەن، تېخىمۇ ھەيۋەت بىلەن ماڭدۇق. بىر ئاز ماڭغاندىن كېيىن، شەھەردىن چىققان بىر قىسىم ئاتلىق ئەسكەرلەر بىزنى توختاتتى. بۇلارنىڭ ئالدىدا كېلىۋاتقان بىر ھەربىي ئەمەلدار ئاتتىن چۈشۈپ، مەمتىلى ئەپەندى بىلەن بىر ئاز سۆزلەشكەندىن كېيىن، ئەسكەرلەرنىڭ بىر قىسمى ئالدىمىزغا تىزىلدى، بىر قىسمى ئىككى يېنىمىزغا قاتار تىزىلدى. ھېلىقى ئەمەلدار ئالدىمىزدىكى ئەسكەرلەرنىڭ ئەڭ ئالدىدا ماڭدى. بىزنىڭ توسقانغا ئۇنىماي مېڭىۋەرگەنلىكىمىزدىن

خەۋەر تاپقان مەھمۇت شىجاڭ بۇلارنى بىزنى قارشى ئېلىش ئۈچۈن چىقارغانىكەن. ئەمدى بىز مەھمۇت شىجاڭ ئەسكەرلىرىنىڭ ھەمەيسىدە ئىلگىرىلىدۇق. بىزنىڭ بېشىمىز ئاسمانغا يەتتى، ئەندىشىلىرىمىز تۈگىدى. ئاۋازلىرىمىزنىڭ پۈتكىنىگە قارىماي، توختىماي شېئىر ئوقۇپ، مەزمۇت دەسسەپ شەھەرگە كىردۇق. ئۇ كۈنى شەھەر ئىچى گويا بىر بايرام بولغاندەك تۈس ئېلىپ كەتتى. بىز تۆشۈك دەرۋازىسىدىن كىرىپ تا مەھمۇت شىجاڭ تۇرغان جايغا بارغۇچە، يولنىڭ ئىككى چېتىدە تىنما - تىنماق ئادەم بىزگە قاراپ تۇرۇشتى. ئەمدى ئالدىمىزدا ھەربىي كاناي - دۇمباقچىلار ماڭدى. ئۇلارنىڭ ئاۋازى بىزنىڭ سۇناي - دۇمباقلىرىمىزنى بېسىپ كەتتى. شۇنداق قىلىپ، شەھەرنى زىلزىلىگە سېلىپ يېڭى دەرۋازىغا بارغىنىمىزدا، مەھمۇت شىجاڭنىڭ سىلىڭبۇسىدا، دەرۋازا تېشىدىكى مەيداندىن تارتىپ تا ئىچكى ھويلىغىچە قاتار تىزىلغان مىلتىقلىق ئەسكەرلەر بىزنى قارشى ئالدى. خۇشلىقىمىز بارغانچە يۇقىرى كۆتۈرۈلدى. كېيىن، ھەربىي كاناي - دۇمباقچىلار دەرۋازا تۈۋىدە چەتكە چىقىپ توختىدى. بىز ئالدىمىزدىكى دۇمباق، سۇناي ئاۋازىغا تەڭكەش قىلىپ، ئۈنىمىزنىڭ بارىچە ۋارقىراپ شېئىر ئېيتىپ، سىلىڭبۇنى ياڭرىتىپ، ئىچكىرى ھويلىغا كىردۇق. بۇ يەردە مەھمۇت شىجاڭ ئۆزىنىڭ بىرمۇنچە ئەمەلدارلىرى بىلەن تۇرغانىكەن، ئۇنىڭ ئالدىغا بېرىپ توختىدۇق. ئۇ بىزنى بەك قىزغىن قارشى ئالدى. ھويلىنىڭ ئۆزىمۇ بىردەمدىلا تەنتەنىلىك قارشى ئېلىش مەيدانىغا ئايلىنىپ كەتتى. ھويلىنىڭ بىر چېتىدىرەك بىر ئۈستى يېپىق سۇپا بار ئىكەن، مەھمۇت شىجاڭ شۇ يەرگە چىقىپ بىزنى قارشى ئېلىپ قىسقىچە سۆز قىلدى. ئۇ بەك ھاياجان بىلەن سۆزلىدى. شۇنىڭ ئۈچۈن بولسا كېرەك، سۆزلىرى ئانچە رەتلىك بولمىسىمۇ، لېكىن قارشى ئېلىش روھى

بەك قىزغىن ئىدى. ئۇنىڭ بىزنى قوللىغانلىقى بىزنى ناھايىتى خۇش قىلىۋەتتى. لېكىن ئۇنىڭ بۇ سۆزدىكى قوللىشى تېخى يېتەرلىك ئەمەس ئىدى. مەمتىلى ئەپەندىنىڭ پىلانىچە، بىز ئۇنىڭ تولۇق قوللىشىنى قولغا كەلتۈرۈشىمىز كېرەك ئىدى. مەھمۇت شىجاڭ سۆزلەپ بولۇپ چۈشكەندىن كېيىن، مەمتىلى ئەپەندى دوكلات تەرىقىسىدە قىسقىچە سۆزلىدى. ئۇ: «بىزنىڭ يوللىرىمىزنى جاھىللار توسماقتا، بىزگە ياردەم كېرەك» دەپ، ئاخىرىدا ئۆزى يازغان ئۆۋەندىكى شېئىرىنى چوڭ ماھارەت بىلەن دېكلاماتسىيە قىلدى:

ئەي ئانا يەر، كۆزلىرىڭدە ئۈمىد پارلار ھەر زامان،
ئۈستۈڭىدۇر گاھى تۇتۇق، گاھى روشەن كۆك ئاسمان.

ئۆتتى تارىخ، ئۆتتى يىللار، ئىستىباتلار ئۆتتى كۆپ،
جەڭ - چېلىشلار يالقۇنىدا چىقتى سانسىز قەھرىمان.

ئەي ئانا يەر، پاك مۇقەددەس سەندە بىزنىڭ جانىمىز،
سۆيگۈ - مېھرىڭ ۋە سۈتۈڭىدىن پۈتتى بىزنىڭ قانىمىز.

جان ئىككىپ چۈشتۇق كۈرەشكە ئىلىم - ئىرپان يولىدا،
ئاھا! لېكىن جاھىل گۇرۇھ بىزنى يوقاتماق كويىدا.

بەلنى باغلاپ توختىماستىن باسىمىز مەزمۇت قەدەم،
ئەمما بىزگە باشپاناھدىن بەكمۇ لازىمدۇر ياردەم.

مەمتىلى ئەپەندى دېكلاماتسىيىنى شۇنداق جانلىق ھەم ياخشى ئېيتتىكىسى، پۈتۈن ھويلىدا ئولتۇرغانلارنى ھاياجانغا

كەلتۈرۈۋەتتى. شۇ يەردە تۇرغانلار ئۇزاق چاۋاك چېلىشتى. بەزىلەر كۆز ياشلىرىنىمۇ سۈرتۈشتى. مەمتىلى ئەپەندى سۈپىدىن چۈشكەندە، مەھمۇت شىجاڭ ئۇنىڭ بىلەن قول ئېلىشىپ كۆرۈشۈپ، ئاندىن ئولتۇرغۇزدى. كىشىلەردە شۇنداق بىر خۇشاللىق كەيپىيات پەيدا بولدىكى، ئۇلارنىڭ بۇ مەكتەپ ھەرىكىتىگە توسقۇنلۇق قىلغۇچىلارنى تىتمۇ تەكۈسى كېلەتتى. كىشىلەرنىڭ مەمتىلى ئەپەندىگە، بىزگە بولغان زوقى، سۆيۈنىشى تېخىمۇ ئاشتى.

ئەمدى بىزنىڭ ئىككى كىشىلىك ئويۇنىمىز باشلاندى. بۇنى ئويۇن دېسىمۇ، بىر - بىرى بىلەن تالاشقان ئىككى كىشىلىك سۆھبەت دېسىمۇ بولاتتى. ھەرىكەتلىرىمىز، سۆز ئاھاڭلىرىمىز ئارتىسقا ئوخشايتتى. ئەگەر ئويۇن دېيىشكە توغرا كەلسە، بۇ مېنىڭ بىرىنچى قېتىم سەھنىگە چىقىشىم، ئەگەر ئۇتۇق دېيىشكە توغرا كەلسە، بۇ مېنىڭ مۇشۇنداق سەھنىدە بىرىنچى قېتىم سۆزلىشىم ئىدى.

مەھمەت ھۈسەيىن دېگەن ساۋاقداشىمىز سەھنىگە چىقىپ سۆز باشلىدى. ئۇ ئاتۇشتىكى مەكتەپ ھەرىكىتى، مۇئەللىملەر يېتىشتۈرۈش كۇرسىنىڭ ئۇتۇقلىرى، يۇرت - يۇرتتا مەكتەپلەر سېلىنىۋاتقانلىقى ۋە يېڭى ئىلىم - ئىرپان يولىنىڭ ئېچىلغانلىقى توغرىسىدا تەتەنلىك سۆزلەپ كېلىپ: «بىز ئاتلاندۇق، بىز قوللىمىزغا قەلەم - كىتاب ئالدۇق، ئىلىم - مەرىپەت يولىغا قەدەم تاشلىدۇق. يوللىرىمىز پارلاق...» دېگەندە مەن ئوقۇغۇچىلار ئوتتۇرىسىدىن قوپۇپ: «توختا ساۋاقداش!» دەپ قولۇمنى كۆتۈردۈم. ھەممە ئادەم ھەيرانلىق بىلەن ماڭا قارىدى.

مەن ھەربىيلەرچە قەدەم تاشلاپ، يەنە قولۇمدا قەلەم - دەپتەر ۋە ئىزچى كالتىكى بىلەن سەھنىگە چىقتىم. چىقىپ مۇھەممەت ھۈسەيىنگە: «سېنىڭ ئاۋۋالقى سۆزلىرىڭنىڭ

ھەممىسى ياخشى، لېكىن ئاخىرقى سۆزلىرىڭگە قوشۇلمايمەن» دېدىم. خەقلەر ھەيران قېلىپ ماڭا قاراشتى. ئۇنىڭدىن كېيىن مەن ئۇ ساۋاقداشنى بىر چەتكە ئىتتىرىپ سۆز باشلىدىم:

— راست، بىز ئۇلۇغ قەدەم باشلىدۇق. ئىلىم - مەرىپەت، مائارىپ ئىشى ئۈچۈن باتۇر قەدەملەر تاشلىدۇق. پۈتۈن خەلق، ئانا - ئانىلار، بالىلارنىڭ ھەممىسى بىزنى قوللايدۇ. بىز مۇشۇنداق شانلىق قەدەملەر بىلەن ئىلگىرىلەۋاتقاندا، بىر قىسىم مۇتەئەسسىپلەر قويغا ئېتىلغان بۆرىدەك بىزگە ھۇجۇم قىلماقتا، بىزنى تىللاپ ئورماقتا، ھاقارەت قىلىپ يوللىرىمىزغا تاشلار ئاتماقتا. بىزنىڭ ھاياتىمىز خەۋپكە ئۇچرىماقتا، يوللىرىمىز تۈسۈلۈپ قالغىلىۋاتىدۇ. ئۇلار بىزنى ئۆلتۈرۈشى مۇمكىن، مەكتەپلىرىمىزگە ئوت قويۇپ كۆيدۈرۈشى مۇمكىن. بىز يوللىرىمىزدىن ھەرگىز يانمايمىز، لېكىن بىزگە ياردەم كېرەك...

سۆزۈم مۇشۇ يەردە كەلگەندە، مەھمۇت شىجاڭ غەزەپ بىلەن ئورنىدىن تۇرۇپ كەتتى ۋە: «قانداق نېمىلەر ئۇ سىلەرگە قارشىلىق قىلىدىغان؟» دەپ ۋارقىرىدى. مەن ئۇنىڭغا جاۋابەن سۆزۈمنى داۋام قىلدۇردۇم:

— بىر قىسىم قازى ھاجىم، مۇپتى ئاخۇنۇم، بەگ - بايلار، يوغان قورساق ھارامتاماقىلار، خەلقنىڭ قېنىنى شورايىدىغان مۇشتۇمىزورلار. ئۇلار بىزنىسى دەھرى، كالتە قۇيرۇقلار، دىنىمىزنى بۇزۇۋاتىدۇ، دەيدۇ. بۇ بىزگە بوھتان، بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىرىمىزنىڭ «ھەممە ئەر - ئايال مۇسۇلمانلارغا ئىلىم تەلپ قىلماقلىق پەرزىدۇر» دېگەن سۈننىتىنى ئادا قىلماقتىمىز. خەلقىمىز غەپلەتتىن ئويغىنىشى كېرەك. نادانلىقتىن قۇتۇلۇپ، ئالغا بېسىشى كېرەك. بۇنىڭ

ئۈچۈن ئىلىم كېرەك، ئوقۇش كېرەك، مەكتەپ كېرەك. بىز باشلىغان ئۇلۇغ يولىمىزدا توسقۇنلۇقلارغا ئۇچرىدۇق، بىزگە ياردەم كېرەك. ئاتىمىز مەھمۇت شىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالىبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز!

ئولتۇرغان كۆپچىلىك بارغانچە جانلىنىشقا، بىر - بىرى بىلەن غۇلغۇلا قىلىشقا باشلىدى. ئاخىرىدا، مەن مەمتىلى گەپەندىنىڭ بىزگە ئۆگەتكەن تۆۋەندىكى شېئىرىنى ھاياجان بىلەن دېكلاماتسىيە قىلدىم:

ۋەتەن ئۈچۈن تەرەققىيات ئىستەيمىز،
ئارزۇيمىز — راۋاجلانسۇن مائارىپ.

جاننى پىدا قىلدۇق ئەزىز خەلققە،
بىزنىڭ يۈرەك زالىملارغا مۇخالىپ.

بولسا دەيمىز بىزدە ھوقۇق - ئادالەت،
بولسا بەرباد خۇراپاتلىق، جاھالەت.

شۇنىڭ ئۈچۈن ياشىسۇن بۇ ئىنقىلاب،
زاۋال تاپسۇن ناھەقچىلىق، ئىختىلاپ.

پۈرەكلىسۇن گۈزەل باھار گۈللىرى،
شوڭ سايرىسۇن يۇرتىمىز بۆلبۈللىرى.

ئىقبال ئۈچۈن بولايلى بىز ئىتتىپاق،
جىلۋىلەنسۇن مەرىپەتنىڭ نۇرلىرى.

مەھمۇت شىجاڭ يەنە ئورنىدىن تۇرۇپ كەتتى. ئۇ مەمتىلى ئەپەندىگە قاراپ: «ئۇ لومودىلارغا ھەرگىز يول بەرمەڭلار، مەن بىر خەت يېزىپ بېرەي، كېيىن سىزگە ئىككى مىلتىقلىق ئەسكەر بېرەي، ئەگەر يەنە قارشىلىق قىلىدىغانلار بولسا، باغلاپ ماڭا ئەۋەتىپ بېرىڭلار. مەن بار ئىكەنمەن، سىلەرنىڭ مائارىپ ئىشىڭلارغا ھېچكىم توسقۇنلۇق قىلالمايدۇ»، دېدى. ئۇنىڭ ئاخىرقى سۆزى يۇقىرى ئاۋاز بىلەن بىر ئاز تىترەپ چىقتى. بۇنىڭدىن ئۇنىڭ غەزەپلەنگەنلىكى بىلىنىپ تۇراتتى. ھەممەيلى قىزغىن چاۋاك چالدى. بىز ئوقۇغۇچىلار قولىمىزدىكى ئىزچى كالتەكلىرىمىزنى يۇقىرى كۆتۈرۈپ، ھېلىقى يولدا كەلگەندە ئېيتىپ كەلگەن شېئىرىمىزنى قايتا باشلىۋەتتۇق. سىلىڭبۇنىڭ ھويلىسى قىزغىن كەيپىياتقا تولدى. مەمتىلى ئەپەندى غەلىبە قازاندى، بىز غەلىبە قازاندۇق، خوشلۇقىمىزدىن كۆزلىرىمىزدىن ياش چىقاتتى. ئىلگىرى «شەھەرگە كەلمىسەڭلارمۇ بولىدۇ» دېگەن مەھمۇت شىجاڭنىڭ بىزگە بولغان مۇھەببىتىدە تۈپتىن ئۆزگىرىش بولۇپ كەتتى. ئۇنىڭ ئىلگىرى «كەلمەڭلار» دېگەن بىزنى قارشى ئالمايدىغانلىقىدىن ئەمەس، بەلكى ئەھۋالنىڭ بۇنچىلىك ئېغىرلىقىنى بىلىمىگەنلىكىدىن ئىدى. ئۇنىڭغا ئەر زى سۇنۇش مۇمكىن ئىدى، مەمتىلى ئەپەندى ئۆزى كېلىپ دوكلات قىلىشمۇ مۇمكىن ئىدى. لېكىن بۇنداق قىلىپ ئۇتۇق قازىنىشقا بولمايتتى. مەمتىلى ئەپەندىنىڭ پىلانى ئوڭۇشلۇق چىقتى. ئۇ، ئېغىز بىلەن ئەمەس، ئەمەلىيەت بىلەن، ئاتىش ئوقۇغۇچىنىڭ يېڭى قىياپىتى بىلەن، ئۇلارنىڭ ئاغزى بىلەن ھەم ئۇتۇقنى دوكلات قىلماقچى، ھەم توسقۇنلۇقنى يېڭىش ئۈچۈن ياردەم ئالماقچى بولغانىدى، نەتىجىسى ھەقىقەتەن بىك ئۇتۇقلۇق بولدى.

مەھمۇت شىجاڭ ھەممىمىزگە قاراپ كۈلۈپ تۇرۇپ:

«بىر - ئىككى كۈن دەم ئېلىڭلار، قايتىپ بارغاندىن كېيىن ئەمدى سىلەرگە ھېچكىم كاشلا قىلالمايدۇ» دېدى. بىز يەنە چاۋاك چالدۇق. شۇنىڭ بىلەن بۈگۈنكى دوكلات يىغىنىمىز تامام بولدى.

باشتا بىز ئىشىمىز توختاپ قالارمىكەن، دەپ قورققانىدۇق، ئەمدى مەھمۇت شىجاڭنىڭ بۇيرۇق خېتى بار، مەمتىلى ئەپەندىنى قوغدايدىغان ئىككى نەپەر قوراللىق ئەسكەرمۇ بار، بۇ بۇيرۇق بىلەن ئەسكەر بىز ئۈچۈن ناھايىتى زور كۈچ بولغاندەك تۇيۇلاتتى.

ئاتۇشقا قايتىپ ئىككى كۈندىن كېيىن، مەشھەتتىكى سۇلتان ساتۇق بۇغراخان قەبرىسى يېنىدىكى ئازنا مەسچىت ھويلىسىدا ئاممىۋى يىغىن ئۆتكۈزدۇق. يىغىنغا ئاتۇشنىڭ ھەممە كەنتلىرىدىن دېگۈدەك ئاخۇنلار، بايلار، يۇرت مۆتىۋەرلىرى ۋە مەكتەپ ئاتلار ھەيئىتىنىڭ ئەزالىرى، ئۇنىڭدىن باشقا، ئاددىي پۇقرالار قاتناشتى. بىز پۈتۈن ئوقۇغۇچىلارمۇ قاتناشتۇق. ئون مىڭغا يېقىن كىشى قاتناشقان بۇ چوڭ يىغىن بەك سۈرلۈك ئېچىلدى. مەسچىتنىڭ پېشايۋىنىدا بىر مۇنچە يۇرت مۆتىۋەرلىرى تۇرۇشتى، پېشايۋاننىڭ ئالدىدا مەمتىلى ئەپەندى، مىلتىقلىق ئىككى ئەسكەرنىڭ ئوتتۇرىسىدا كۈلۈمسىرەپ تۇراتتى. ئۇ كۈلگەن بىلەنمۇ مەجلىسنىڭ ئومۇمىي كەيپىياتىدىكى جىددىيلىك بىلىنىپ تۇراتتى. مەمتىلى ئەپەندى ئاۋۋال مەھمۇت شىجاڭنىڭ بۇيرۇق خېتىنى ئوقۇپ ئاڭلاتتى، ئاندىن كېيىن ئۆزى قىسقىچە سۆز قىلدى. مەھمۇت شىجاڭنىڭ خېتىنىڭ ئاساسىي مەزمۇنى مۇنداق ئىدى:

«ئاتۇشتىكى ئۆلىمايۇ ئىكرام، يۇرت كاتتىلىرىغا، جىمىكى پۇقرالارغا مەلۇم بولسۇنكى، مەمتىلى ئەپەندى

باشلىق بولۇپ يېڭى مەكتەپ ئېچىش ھەرىكىتىنى باشلىغانلىقى كىشىنى خۇش قىلىدىغان ئىش، خەلقنىڭ كۆڭلىدىكى ئىش. نادانلىقتىن ئويغىنىش ۋاقتى كەلدى، دۇنيادىكى باشقا ئەللەر بىزدىن جىق ئېشىپ كەتتى. ئەمدى كۆزىمىزنى ئاچمىساق، بالىلىرىمىزنى ئوقۇتمىساق بولمايدۇ. بۇ، بىز ئاتىلارنىڭ ۋەزىپىمىز. مۇنداق بىر ياخشى ئىشقا ئاڭلىساق قارشىلىق بولۇۋېتىپتۇ، ھەتتا توسقۇنلۇق، تەھدىت سېلىش، مۇئەللىملەر مەكتىپىدىكى ئوقۇغۇچىلارنى تىللاپ - ھاقارەتلەشلىرىمۇ يۈز بېرىپتۇ. بۇنداق ئىشلارغا يول قويغىلى بولمايدۇ. مەمىلى ئەپەندىگە مەكتەپ ئىشلىرىنى تەرەققىي قىلدۇش ئۈچۈن ھوقۇق بېرىلدى. كىمكى بۇ ئىشقا قارشىلىق ياكى توسقۇنلۇق قىلىدىغان بولسا، مەيلى ئۇ قانداق چوڭ ئاخۇن بولسۇن، مەيلى ئۇ قانداق بەگ - باي بولسۇن، كىم بولسا بولسۇن، ئۇنىڭغا قاتتىق جازا بېرىلىدۇ. چوڭ - كىچىك پۈتۈن خالايقىنىڭمۇ مەمىلى ئەپەندىگە ۋە ئۇنىڭ مەكتەپ ئىشلىرىغا ياردەم قىلىشلىرىنى ئۈمىد قىلىمەن.

دەپ:

شىجاڭ مەھمۇت مۇھىتى»

مەمىلى ئەپەندى خەتنى ئوقۇغاندا، بەزى يۇرت كاتتىلىرىدا، قازى - ئەلەملەردە ھودۇقۇش، ھەتتا قورقۇش كەيپىياتى كۆرۈلگەندىن باشقا، كۆپچىلىك ناھايىتى زور خۇشاللىق بىلدۈردى. ئەھۋالدىن قارىغاندا، خەلقىمۇ مۇشۇنداق بىر چارىنى تەلەپ قىلىدىكەن. مەمىلى ئەپەندى ئانچە ئۇزاق

سۆزلىمىدى. ئۇ، مەھمۇت شىجاڭنىڭ بۇيرۇق خېنىنى ئىجرا قىلىش زۆرۈرلۈكى توغرىسىدا سۆزلەپ، ئاندىن كېيىن مەكتەپ، مائارىپ، مەدەنىيەت ئىشلىرىنى باشلاشنىڭ ۋە تەرەققىي قىلدۇرۇشنىڭ مۇھىملىقى توغرىسىدا سۆزلىدى. خەلقارادا، قوشنىمىز سوۋېتلەر ئىتتىپاقىدا، تۈركىيىسىدە، قېرىنداش ئۇلۇسلاردا ئىلىم - پەن، تېخنىكىنىڭ چوڭ راۋاجلانغانلىقىنى مىسال قىلىپ كۆرسەتتى. ئۇ سۆزىنىڭ ئاخىرىدا قارشىلىقلار توغرىسىدا گەپ قىلىپ، قارشى بولغۇچى كىشىلەرنىڭ ئىنساپقا كېلىپ توسقۇنلۇق قىلماسلىقىنى تەلەپ قىلدى. ئۇنىڭ مۇنداق بىر جۈملە سۆزى ئېنىق ئېسىمدە: «بىز ھەققانىي ئىش باشلىدۇق، قارشىلىقلاردىن قورقمايمىز، ئۆلسەكمۇ ئارقىغا يانمايمىز. مەن كۆپ ئەللەرنى ئايلىنىپ، مىللەت ئۈچۈن دەپ ئوقۇپ قايتىپ كەلدىم. يەنە مىللەت ئۈچۈن مەكتەپ ئېچىپ، مەدەنىيەت - ئاقارتىش ئىشلىرىغا قەدەم قويدۇم. مەن قارشىلىقلار بولىدىغانلىقىنى بىلىمەن. شۇنى ئېيتىشىم كېرەككى، ھەتتا بىرەر كۈنى ئالتە يۈزلۈك بىر قوغۇشۇن ئوق مېنىڭ كۆكرىكىمگە كېلىپ تېگىشى مۈمكىن. شۇنداق چاغدىمۇ مەن كەينىمگە يانمايمەن، مەن مىللەت ئۈچۈن ئوقۇدۇم، مىللەت دەپ ئۆز يۇرتۇمغا قايتتىم، مىللەت ئۈچۈن خىزمەت قىلىمەن. مەيلى قانچە يىل، ھەتتا قانچە ئاي، قانچە كۈن بولسىمۇ ئىشلەپ، مىللەت ئۈچۈن قۇربان بولسام ئارمىنىم يوق...» ئۇ بەك ھاياجانلىنىپ سۆزلىدى، بېشىدىكى قىرغىزچە قالپىقىنى ئېلىپ يۇقىرى كۆتۈرۈپ ۋارقىراپ چوڭ ئاۋاز بىلەن سۆزلىگەندە، ئۇنىڭ يۈز گۆشلىرى ۋە قىسقا بۇرۇتلىرى تىترەپ كەتتى.

ئاندىن كېيىن بىر قانچە ئادەم سۆزگە چىقتى. بۇنىڭ ئىچىدە قازى - مۇپتى، بەگ - باي، مەخسۇم - قارى، ئاتلار ھەيئەت ئەزالىرىمۇ بار ئىدى. ھەممىسى مەھمۇت شىجاڭنىڭ بۇيرۇقىنى

قەتئىي ئىجرا قىلىدىغانلىقىنى بىلدۈردى. سىرقانچە «كالتە قۇيرۇقلار» — تاغ ئارقىسىغا بېرىپ قايتقان زىيالىيلار قارشى تۇرغۇچىلارغا دارىتىپ قاتتىق تەقىد ۋە ئاگاھلاندۇرۇش بەردى. بىز ئوقۇشىمىزنى داۋام قىلدۇردۇق، ئاز ئۇخلاپ، گاز دەم ئېلىپ، چوڭ تىرىشچانلىق بىلەن ئوقۇدۇق. غەيرىتىمىزگە غەيرەت، روھىمىزغا روھ قوشۇلۇپ كەتتى. مەمىلى ئەپەندى ئىككى ئەسكەرنى ئەگەشتۈرۈپ، كەنتلەر ئارا ئايلىنىشنى كۈچەيتتى. ئاتىلار ھەيئىتى مەكتەپ سېلىشنى چىڭ تۇتتى، ئۇلارغا ئەمدى پۇل توپلاشقا قىيىن بولمىدى. شۇنداق قىلىپ، 1934 - يىلىنىڭ ئاخىرىغا كەلگەندە، ئالتە ئايغا يەتمىگەن قىسقا ۋاقىت ئىچىدە، بىز ئوقۇشىمىزنى تۈگەتتۇق،^① مەكتەپلەرمۇ پۈتتى. بىر نەچچە كۈن تەييارلىق قىلدۇق، ئىمىتىھان، ئوقۇتقۇچىلارنىڭ بۆلۈنۈشى، ئوقۇتۇش جەريانىدىكى قىيىنچىلىقلار ۋە ئۇلارغا قانداق تاقابىل تۇرۇش توغرىسىدا مۇزاكىرە قىلدۇق. 1935 - يىلى يانۋارنىڭ باشلىرىدا، مەكتەپلەرگە تاراپ خىزمەتنى باشلىدۇق. تارىلىپ خىزمەتكە ئورۇنلىشىش مۇنداق بولدى: ھەممىمىز مەمىلى ئەپەندىنىڭ باشلامچىلىقىدا، ھېلىقى قەشقەر شەھىرىگە بارغاندەك روھ بىلەن يولغا چىقتۇق، ئاۋۋال ئوڭتېرىقتىن باشلاپ بىرلىكتە مېڭىپ، ھەربىر يېزا مەكتەپلىرىگە بەلگىلەنگەن ئوقۇتقۇچىلارنى ئورۇنلاشتۇرۇپ قويۇپ، قالغانلىرىمىز يەنە داۋاملىق مېڭىپ كېتىمىز. ئوڭتېرىقتىن ئۆتۈپ، لەڭگەر، مېيى، ئىشتاچنى

① بىزىلەر مۇئەللىم تەربىيەلەش كۇرسىنىڭ 1934 - يىلى 10 - ئايدا باشلىنىپ 1935 - يىلى 3 - ئايدا تاماملانغانلىقىنى تىلغا ئېلىشماقتا، بۇنى تېخىمۇ ئىنچىكىسىلەپ تەكشۈرۈپ بېقىشقا ئەرزىيدۇ.

ئايلىنىپ، ئاخىرى ئاستىن ئاتۇشنىڭ ئايىغىدىكى كېچىڭىز،
ۋاق - ۋاققا بارغاندا ئىشىمىز تۈگىدى. بۇنىڭغا ئۈچ - تۆت كۈن
ۋاقىت كەتتى. بىزنىڭ بۇ ۋەزىپىگە تارىلىپ يۈرۈشىمىزنىڭ
ئۆزى چوڭ بىر ئەتەنلىك مائارىپ تەشۋىقات ھەرىكىتى بولدى.
يۇرتلارغا كىرگەندە، خەقلەر بىزنىڭ زور قىزغىنلىق بىلەن
قارشى ئالدى. بىز قاتار تىزىلىپ شېئىرلار ئوقۇپ، ھەربىيلەرچە
قەدەملەر بىلەن ئالغا باسىمىز. ئالدىمىزدىكى دۇمباق، سۇنايلار
كىشىلەرنىڭ روھىنى كۆتۈرۈپ تۇرىدۇ. بىزنىڭ ئېيتىدىغان
شېئىرىمىز مەمتىلى ئەپەندى تەرىپىدىن يېزىلغان بولۇپ،
تېكىستى مۇنداق ئىدى:

بىز مۇئەللىم، يۇرتلاردا مەكتەپ ئاچىمىز،
خەلقىمىزگە يوپيورۇق نۇرلار چاچىمىز.

تالاي يىللار زۇلمەتتە تېنەپ خار بولدۇق،
ئىلىم - ئىرپان يولىغا شۇنچە زار بولدۇق.

خۇراپاتقا قالدۇرۇپ ئەزدى زالىملار،
كۆزلىرىمىز قارىغۇ، كۆپ ناچار بولدۇق.

بىزنىڭ ماڭغان يولىمىز سائادەت يولى،
بىز ۋەتەننىڭ يېڭىدىن ئېچىلغان گۈلى،

ئوقۇتىمىز ئەۋلادنى يېڭى پەن بىلەن،
پۇختا بولسۇن مەكتەپنىڭ بېسىلغان گۈلى.

يورۇق تاڭغا تەلپۈندى ۋىلايىتىمىز،

ئىلىم بىلەن تىكلەنەر ئىناۋىتىمىز.

مەنبەئە بولدى ئىرپانغا يۇرتىمىز ئاتۇش،
ئىرپان بىلەن ئېچىلغاي سائادىتىمىز.

مەن تېجەن مەكتىپىگە مۇدىر ھەم مۇئەللىم بولۇپ
تەيىنلەندىم. يەنە تۆركۆللۈك ئابدۇلبارى ۋە يەنە ئابدۇرېشىت
دېگەن ئىككى ئوقۇتقۇچى بار ئىدى. بىز ئاشۇنداق تىزىلىپ،
شېئىر ئوقۇپ بارغاندا، مەكتەپ ئالدىدا، كوچىلاردا نۇرغۇن
ئادەملەر قارشى ئالدى. مەكتەپ ئەھمەت ھاجىم دېگەن كىشىنىڭ
ئىشىك ئالدىدىكى بىر كۆل بويىغا سېلىنغان بولۇپ، ئىككى
سىنىپ، بىر مۇئەللىملەر ياتقى، يەنە بىر ئاشخانىسى بار ئىدى.
ئەھمەت ھاجىم تېجەندىكى ئاتىلار ھەيئىتىنىڭ باشلىقى ئىدى.
بىز قارشى ئالغۇچىلار ئارىسىدىن ئۆتۈپ سىنىپقا كىرسەك،
يورۇق، يېڭى ئۆيدە، رەتلىك پارتىلاردا ئولتۇرغان ئوقۇغۇچىلار
دەس تۇرۇپ، ئوڭ قوللىرىنى بېشىغىچە كۆتۈرۈپ بىزنى قارشى
ئالدى. تېخى ئوقۇش باشلىمىغان، مەكتەپمۇ كۆرمىگەن
بالىلارنىڭ مۇنداق تەرتىپلىك بولۇشى بىزنى ھەيران قالدۇردى.
كېيىن ئاڭلىساق، مەمىلى ئەپەندى بالىلارغا ئۆگىتىپ
چىققانىكەن. ھەر سىنىپقا بىردىن سىنىپ باشلىقى تەيىنلەپ،
بالىلارنى تەرتىپكە سايلىغان. مەمىلى ئەپەندى بىز ئۈچىمىزنى
بالىلارغا تونۇشتۇرۇپ، ياخشى ئوقۇڭلار، دەپ چىقىپ كەتتى.
مەن شۇ يەردىلا دەرسنى باشلىدىم. ئاۋۋال ئۈستەل ئۈستىدىكى
دەپتەرگە تىزىملانغان بالىلارنى يوقلىما قىلدىم، ئاندىن كېيىن
قارا تاختىغا «ئا. ب» دېگەن ئىككى ھەرپنى يېزىپ ئۆگىتىشكە
باشلىدىم. شۇنداق قىلىپ مېنىڭ مۇئەللىملىك ھاياتىم
باشلاندى.

مۇشۇ خىلدا پۈتۈن ئاستىن ئاتۇشتىكى ھەممە كەنتلەردە يېڭى مەكتەپ، يېڭى كەسپىيات، يېڭى روھ كۆتۈرۈلدى. خەلق ئىنتايىن خۇش بولدى. لېكىن، قارشىلارمۇ قارشىلىقىنى توختاتىمىدى. ئەمدى ئۇلار يوشۇرۇن قارشىلىق قىلغىلى تۇردى. قوناقللىقتىن، ياكى تام ئارقىسىدىن تاش ئېتىش، مەكتەپ دېرىزىلىرىنى يوشۇرۇنچە چېقىۋېتىش، ئاتا - ئانىلارغا تەھدىت سېلىپ، بالىلىرىنى مەكتەپكە ئەۋەتكۈزمەسلىك... كە ئوخشاش ھەرىكەتلەر ئۈزلۈكسىز بولۇپ تۇردى. لېكىن ئۇلار توسىيالىمىدى، خەلق بارغانچە بىزنى قوللاپ كەتتى. بولۇپمۇ مەھمۇت شىجاڭ بەرگەن ئىككى قوراللىق ئەسكەر مۇھاپىزەت قىلىپ تۇرغان مەمتىلى ئەپەندىنىڭ ھوقۇقى ۋە ئابرويى ئۇلارنى بېسىپ كەتتى. مەمتىلى ئەپەندى ھامان يۇرت - يۇرتنى ئايلىنىپ تەشۋىقات قىلاتتى، ئاتىلار ھەيئەتتى بىلەن مەسلىھەتلىشىپ، مەسلىھەتلىرىنى ھەل قىلىپ، مەكتەپنى كېڭەيتىش ئىشلىرىنى توختاتمايتتى. مۇئەللىملەرنىڭ قىيىنچىلىقلىرىنى ھەل قىلىپ بېرەتتى. يەكشەنبە كۈنلىرى بىرقانچە يېزىلاردىكى ئوقۇتقۇچىلارنى بىر مەكتەپكە يىغىپ، ئۆزى قوشۇمچە دەرس ئۆتەتتى. ئۆزى يازغان شېئىرلارنى ئاھاڭغا سېلىپ ئۆگىتەتتى.

شۇ ۋاقىتتىكى يېڭى مائارىپچىلىق ھەرىكىتى يۇقىرىدا ئېيتقىنىمىزدەك، يالغۇز ئاتۇشنىڭلا ئەمەس، پۈتۈن شىنجاڭنىڭ تارىخىدا، ئۇيغۇرلار تارىخىدا ئالاھىدە ئورۇن تۇتىدىغان مۇھىم بىر ۋەقە بولغان، ئۇ كېيىنكى مائارىپ تەرەققىياتىغا ئۇل سېلىپ بەردى. ^(۱)

① «ئۆمۈر داستانى» نىڭ «ئاتۇشتا يېڭى مائارىپچىلىق» دېگەن بابىدىن ئېلىندى.

ئوڭۇپىرىقتىكى مۇئەللىم تەربىيەلەش كۇرسىدا ئوقۇشنى تاماملىغان ياش مۇئەللىملەر داغدۇغىلىق ھالدا مەكتەپلەرگە تەقسىم قىلىندى. مەمتىلى ئەپەندى بۇنى «ھەقىقىي بىر ئۇلۇغ باشلىنىش» دەپ قارىدى. بۇرۇن بىرلا يەردە يانغان مەرىپەت مەشئىلى ئەمدى پۈتۈن ئاتۇش تەۋەسىدە لاۋۇلداپ يېنىشقا باشلىغانىدى. ھەرقايسى مەكتەپلەردە بەس - بەس بىلەن يېلىنجاۋاتقان مەرىپەت مەشئەللىرىنىڭ ئالتۇنرەڭ شولىسى ئاتۇشنى قاپلىغان نادانلىق ۋە قالاچلىق ئاسارىتىنىڭ قارا ئاسمىنى يورۇتماقتا ئىدى.

ئالتە ئاي توسالغۇسىز كۈرەش قىلىپ مىسلىسىز غەلىبىنى قولغا كالتۈرگەن مەمتىلى ئەپەندى ئەمدى يىگىرمە تۆت كەنتتە مەرىپەت ئوچىقىغا ئايلىنىپ مىللەتنىڭ كېلەچىكى بولغان ئەۋلادلارنى جاھالەتنىڭ قارا قولىدىن تارتىۋالغان، ئۇلارنىڭ قەلبىنى بىلىم نۇرى بىلەن يورۇتۇۋاتقان مەكتەپلەرنى، ئاتۇش خەلقىنىڭ مائارىپ ئارقىلىق يۈكسىلىشى، تەرەققىي قىلىشى، جۈملىدىن پۈتۈن مىللەتنىڭ گۈللىنىشى، تەرەققىي قىلىشىغا ئاساس سېلىپ كېچە - كۈندۈز دېمەي ئىشلەۋاتقان ئىز باسار ئوقۇتقۇچىلارنى قانداق يېتەكلەش، قانداق باشقۇرۇش، ئۇلارنىڭ بىرلىك، ئىتتىپاقلىقىنى قانداق قىلىپ مۇستەھكەملەش، تەربىيەلەنگەن ۋاقتى قىسقا، ئەمما يۈكسى ئېغىر بۇ ئوقۇتقۇچىلارنىڭ بىلىم قۇرۇلمىسىنى قانداق قىلىپ كېڭەيتىش، تەلىم - تەربىيە ئۇسۇلىنى قانداق قىلىپ مۇكەممەللەشتۈرۈش، تونۇشى تۆۋەن، ئىدىيىسى قالاق، كالىسى قاتماي بەزى كىشىلەرنىڭ مەكتەپلەرنىڭ راۋاجلىنىشىغا، ئوقۇغۇچىلارنىڭ مەكتەپكە جەلىپ قىلىنىشىغا توسقۇنلۇق قىلىشىنى قانداق توسۇش، بىر قىسىم جاھىل دىنىي كۈچلەرنىڭ يىتتە - پاستلىرىغا قانداق تاقابىل تۇرۇش كېرەك؟ دېگەن مەسىلىلەر

ئۈستىدە باش قاتۇراتتى .

ئۇ پۈتۈن كەتتەلەرنى ئارىلاپ ، مەكتەپلەرنى تەكشۈرۈپ ،
ھەر بىر مەكتەپتە سادىر بولغان يېڭى مەسىلىلەرنى ، ئوقۇتقۇچىلار
ئوقۇتۇش جەريانىدا دۇچ كەلگەن ئىشلارنى تەپسىلىي ئىگىلىگەن .
ئوتتۇرىغا چىققان مەسىلىلەرنى قانداق بىر تەرەپ قىلىش
توغرىسىدا ئالدى بىلەن شۇ مەكتەپتىكى ئوقۇتقۇچىلارنىڭ
پىكىرىنى ئاڭلىغان . ئۇلارنىڭ پىكىرىنىڭ مۇۋاپىقلىرىنى
مۇئەييەنلەشتۈرگەن ، توغرا بولمىغانلىرىنى ۋاقىتتا تۈزىتىپ ،
ئۇلارغا مۇۋاپىق ئۇسۇل ئۆگەتكەن . ئوقۇتقۇچىلارغا
ئىمكانىيەتنىڭ بارىچە خەلق بىلەن ئىچ قويۇن - تاش قويۇن
بولۇش توغرىسىدا تەربىيە بەرگەن . خەلقنىڭ مەدەنىيەت
سەۋىيىسىنىڭ تۆۋەنلىكىنى ، مۇتلەق كۆپ قىسمىنىڭ ساۋاتسىز
ئىكەنلىكىنى نەزەرگە ئېلىپ ، ئۇلار بىلەن مۇناسىۋەت
باغلاشنىڭ ، ئۇلارنىڭ قەلبىنى مايىل قىلىشنىڭ ئېھتىياجى
ئۈستىدە ئىزدىنىشكە ، موللار ، ئاخۇنلار بىلەنمۇ ياخشى مۇناسىۋەتتە
بولۇشقا ، ئۇلارنى دۈشمەن قىلىۋالماستىقىغا ئاگاھلاندۇرغان .

بىر كۈنى مەملى ئىپەندى بويامەت مەكتەپكە تەكشۈرۈپ
كەلگەندە ، ئوقۇتقۇچى ئابدۇراخمان سەمەن بېشىنى قاتۇرۇپ
تۇرغان بىر مەسىلىنى دوكلات قىلغان . ئەسلى ، مەكتەپكە قوشنا
ئولتۇرىدىغان قاسىم ھاجىم دېگەن بىر ئادەم بولۇپ ، ئۇنىڭ
ئىسمىنىڭ بىر بالىسى مەكتەپتە ئوقۇغان . بىراق بىر مەزگىل
ئۆتكەندىن كېيىن ، بۇ ئوقۇغۇچى مەكتەپكە كەلمەي قويغان .
مۇئەللىم بالىنى چاقىسىرىپ «سەن نېمەشقا مەكتەپكە
كەلمەيسەن؟» دەپ سورىسا ، ئۇ ئوقۇغۇچى : «قاسىم ھاجىم دادام
سەن مەكتەپكە چىقما ، قىغ توشۇيمىز . مەكتەپتە ئوقۇساڭ ،
بىزگە تۇتۇق بەرمەيدىغان ئىمانىمىز بىر نېمە بولىمەن ، بۇ قىزىل
پاچاقلارنىڭ مەكتىپى» دېدى دېگەن ھېلىقى ئوقۇغۇچى يەنە ،

«ھاجىم دادام بالىلار گىمناستىكا ئويناپ، ناخشا ئېيتسا، توپ ئوينىسا قانداق بولغىنى؟ بۇلارنىڭ قىلىۋاتقىنى يەجۈجى - مەجۈجىلەرنىڭ قىلىقى» دەيدۇ، دېگەن.

مەتبىلى ئىپەندى بۇ ئەھۋالنى ئاڭلاپ، ئوقۇتقۇچىلارغا: خەلق ساددا، ئاڭسىز. سىلەر بوشاشماي ئاشۇنداق كىشىلەرنىمۇ جەلپ قىلىدىغان، قايىل قىلىدىغان ئۇسۇل - چارە تېپىشىڭلار كېرەك. بۇ خىلدىكى توسالغۇ ھەممە يەردە بار. «قېنى ئېيتىڭلار، قانداق ھەل قىلىمىز؟» دېگەن. مۇئەللىملەر جىم تۇرغاندا، مەتبىلى ئىپەندى يەنە: «مەكتەپتە ئون ئىككى ياشتىن چوڭ ئوقۇغۇچىلارغا ناماز ئوقۇتۇڭلار. ئىمام، مەزىننى سايلاڭلار. ۋاقتىدا ناماز ئوقۇسۇن. شۇنداق قىلغاندىلا، خەلقنى مەكتەپكە جەلپ قىلغىلى، قارشىلىقنى تۈگەتكىلى بولىدۇ، دىنىي ئېتىقاد بىلەن مائارىپ بىر - بىرىنى يەكلەيدۇ» دېگەن. دەرۋەقە، مەكتەپتىكى ئوقۇتقۇچىلار مەتبىلى ئىپەندىنىڭ دېگىنى بويىچە ئىش كۆرگەندە، ئىككى - ئۈچ ھەپتىدىن كېيىن، بالىلىرىنى ئوقۇشتىن توختىتىۋالغان ئاتا - ئانىلار «بالىمىزنى ئۆيدە نامازغا چىق دەپ ئۆگىتىپ بولالمىدۇق، مەكتەپتە ئوقۇۋاتقان بالىلار مۇئەللىملەرگە بوي سۈنۈپ، ھەر كۈنى مەسچىتكە چىقىپ ناماز ئوقۇيدىكەن شۇڭا، بالىلىرىمىز مەكتەپكە بارسا بولغۇدەك» دېيىشىپ، بالىلىرىنى ئۆزلۈكىدىن ئەكىلىپ بەرگەن. شۇنىڭ بىلەن بالىلارنى مەكتەپكە ئەۋەتمەيدىغان ئىشلار تۈگىگەن.

1935 - يىلى ئەتىيازدا، شىنجاڭنىڭ بارلىق ناھىيە، شەھەر، بازارلىرىدا قۇرۇلغانغا ئوخشاش، ئاتۇشتىمۇ «ئۇيغۇر ئۇيۇشمىسى» قۇرۇلغان.

ئاتۇشتا قۇرۇلغان ئۇيغۇر ئۇيۇشمىسى مەكتەپ باشقۇرۇش ھەيئىتىنىڭ ئورنىنى باسقان. ئۇيۇشما مەشھەد بازارىنىڭ

مەركىزىگە ئون ئىككى ئېغىزلىق ئىشخانا سېلىپ ئورۇنلاشقان. مەمىتىلى ئەپەندى ئۇيۇشمىنىڭ مائارىپ رەئىسلىكىگە سايلانغان. شۇنىڭدىن كېيىن، «مەكتەپ باشقۇرۇش ھەيئىتى» نىڭ بارلىق خىزمەتلىرىنى، شۇنداقلا ئەۋقاپ خىزمىتىنى ئۇيۇشما ئۆتكۈزۈۋالغان. مەمىتىلى ئەپەندىنىڭ باشقۇرۇشىدىكى مائارىپ بۆلۈمىنىڭ ئەزالىقىغا ئىلگىرىكى ئون بىر ھەيئەتتىن تەركىب تاپقان «مەكتەپ باشقۇرۇش ھەيئىتى» نىڭ كۆرسىتىشى بىلەن مەشھەدلىك قۇتلۇق ئاخۇن خەلىپىتىم بىلەن ئېيسىراخۇن خەلىپىتىم سايلانغان.

مەمىتىلى ئەپەندى يېڭىدىن قۇرۇلغان ئۇيغۇر ئۇيۇشمىسىنىڭ مائارىپ بۆلۈمىنى باشقۇرۇشقا باشلىغاندىن كېيىن، ھەرقايسى مەكتەپلەردىكى ئوقۇتقۇچىلارنىڭ «توپلاننى» دەپ ئاتىلىدىغان قەرەللىك كەسپىي ئۆگىنىشنى ئىزچىل ئېلىپ بېرىش بىلەن خىللانغان ئوقۇغۇچىلاردىن «ئىزچىلار سىنىپى»^① تەسىس قىلىشنى ئەمەلگە ئاشۇرغان.

«توپلاننى» ئوقۇتقۇچىلارنىڭ ھەر ئون بەش كۈندە بىر قېتىم ئۇيغۇر ئۇيۇشمىسىغا يىغىلىپ ئېلىپ بارىدىغان كەسپىي ئۆگىنىشنىڭ نامى بولۇپ، بۇ ئىسىمنى مەمىتىلى ئەپەندى قويغان. مەمىتىلى ئەپەندى تۇنجى قېتىملىق «توپلاننى» دا مۇنداق دېگەن:

«بۇرۇن سىلەر ئوقۇغۇچى ئىدىڭلار، ئەمدى ئوقۇتقۇچى بولدۇڭلار. سىلەرنىڭ ۋەزىپىڭلەر ناھايىتى ئېغىر. سىلەر يېڭىدىن ئېچىلغان يولنى كېڭەيتىپ، ئۇنى راۋانلاشتۇرغۇچىلار، سىلەر مىللەتنىڭ پەرزەنتلىرىنى، يۇرتداشلىرىمىزنىڭ بالىلىرىنى تەربىيەلىگۈچى، ئىلىم ئۆگىتىپ، ئېڭىنى

① بىزىلەر ئۇنى «ئىزچىلار ئەترىتى» دەپمۇ ئاتاۋاتىدۇ.

ئويغاتقۇچى، ھەقىقەت بىلەن ساپ ۋىجداننى قورالاندۇرغۇچى. سىلەر يەنە ئەسىرلەپ تەربىيىسىز قالغان خەلقنى ئويغاتقۇچى، ئۇلارنى يېڭى مەدەنىيەت بىلەن ئۇچراشتۇرغۇچى. بىلىشىڭلار كېرەككى، ماڭىدىغان يولىمىز تەكشى ئەمەس، شۇڭا، پاراسەتلىك بولۇڭلار. خەلقنى يىراقلىشىدىغان قىلمىشلارنى قىلماڭلار، خەلقنى ھۆرمەتلەڭلار. ئۇلار بىزنىڭ بارلىقىمىز. ئۇلار بولىدىكەن، ماڭارىمىزمۇ بولىدۇ، بىزمۇ بولىمىز. بارلىق ئامال بىلەن خەلقكە ياخشى تەسىر بېرىڭلار. خەلقنى ئايرىلىپ، ھېچ ئىشنى ۋۇجۇدقا چىقارغىلى بولمايدۇ...»

«توپلانتى» دا، يەنە ھەرقايسى كەنتلەردە ماڭاراپ تەشۋىقاتنى كۈچەيتىش، قىلچىمۇ بوشاشتۇرماسلىق، بەلكى تېخىمۇ جانلىق، تېخىمۇ تەسىرلىك ئۇسۇللارنى قوللىنىپ، كۆزلىگەن مەقسەتكە يېتىش توغرىسىدا مۇزاكىرە ئېلىپ بېرىلغان. بۇنىڭدىن باشقا، ئوقۇتۇش ئۇسۇلى ھەققىدە مۇزاكىرە ۋە مۇھاكىمە ئېلىپ بېرىلغان. قانداق قىلغاندا دەرسنى ياخشى ئۆتۈپ، بالىلارغا ياخشى ئۆزلەشتۈرگىلى بولىدىغانلىقىنى كۆزدە تۇتۇپ، ئوقۇتقۇچىلارنىڭ ياخشى تەجرىبىلىرى سۆزلەنگەن، مەملىكى ئىپادى سۆزلەنگەن تەجرىبىلەرنىڭ ئۈنۈمى ياخشى، كېڭەيتىشكە بولىدىغانلىرىنى مۇئەييەنلەشتۈرگەن ۋە ئۈلگە قىلىپ بېكىتكەن.

يۇقىرىقى ئىشلارنى قىلغاندىن تاشقىرى، «توپلانتى» دا يەنە دەرس پروگراممىسى ئۆگىنىلەتتى، جەدۋەللەشتۈرۈلۈپ مەكتەپ تاملارغا چاپلانغان. يېڭى نەتىجىلەرنى كېڭەيتىش بەلگىلەنەتتى. قىسقىسى «توپلانتى» نىڭ رولى چوڭ بولۇپ، ئۇ يېڭى مەكتەپلەرنى راۋاجلاندۇرۇشتا كەم بولسا بولمايدىغان بىر مۇھىم ئامىل بولۇپ قالغان. چۈنكى، «توپلانتى» دا ئۆزئارا

تەجرىبە ئالماشتۇرۇش ئارقىلىق ئىسلار، ئۈنۈملۈك بولغان ئوقۇتۇش مەتبۇئاتى ۋە تەجرىبە - ساۋاقلار خۇلاسە قىلىنىپ، ئوقۇتۇش مەتبۇئاتى ياخشى مەكتەپ ۋە مۇئەللىملەر تەقدىرلىمەنتى، ئارقىدا قالغانلىرى ئاگاھلاندۇرۇلاتتى. «توپلاننى» دا، مەتبۇئاتى ئەپەندى يەنە ئوقۇتقۇچىلارغا يېڭى - يېڭى ۋەزىپىلەرنى تاپشۇرۇپ، ئۇلارنى ئوقۇتۇش سۈپىتىنى يۇقىرى كۆتۈرۈشكە ۋە تېز ئۈنۈم ھاسىل قىلىشقا دەۋەت قىلاتتى. ئۇ يەنە كەچكۈرسىلارنىمۇ باشقۇرۇشنى چىڭ تۇتۇپ، ئوقۇش يېشىدىن ئېشىپ كەتكەن ياشلارنى ۋە چوڭلارنى ساۋاتلىق قىلىش ئىشىنى بوشاشتۇرماي ئىشلەشنىمۇ تاپىلاتتى.⁽¹⁾

مەتبۇئاتى ئەپەندى پۈتكۈل ئاتۇش مائارىپىغا يېتەكچىلىك قىلىۋاتقان ئاشۇ چاغلاردا، يەنە ھەرقايسى كەنتلەردىكى باشلانغۇچ مەكتەپلەرنى «ئەلا بۇل ئەلا» دېگەن نەتىجە بىلەن تاماملىغان ئوقۇغۇچىلارنى يىغىپ «ئىزچىلار سىنىپى» ئاچقان. بۇ سىنىپقا ھەرقايسى كەنتلەردىكى مەكتەپلەردىن «چېكىپ تۇرۇپ» تاللانغان 80 نەپەر ئوقۇغۇچى قوبۇل قىلىنغان. «ئىزچىلار سىنىپى» مەشھەتتىكى قۇمباغ مەكتەپتە ئېچىلغان. «ئىزچىلار سىنىپى» 1935 - يىلى كۈزدە رەسمىي ئوقۇش باشلىغان. مەتبۇئاتى ئەپەندىنىڭ «ئىزچىلار سىنىپى» ئېچىشتىكى مەقسىتى، تېز ۋاقىت ئىچىدە ياراملىق ئىز باسارلارنى تەربىيەلەش ئارقىلىق ئوقۇتقۇچىلار قوشۇنىنى تولۇقلاش ۋە مەدەنىيەت، مائارىپ خىزمىتىنىڭ ھۆددىسىدىن چىقالايدىغان، نىسبەتەن يۇقىرى ساپاغا ئىگە ياشلار قوشۇنىنى بەرپا قىلىشتىن ئىبارەت بولغان.

⁽¹⁾ مەتبۇئاتى ئەپەندى قوزغىغان مائارىپ ھەرىكىتىدە، ئاتۇش ئاھالىسىنىڭ يەتمىش پىرسەنتى ساۋاتلىق قىلىنغان، بۇنى تىلغا ئالغۇچىلار، «كەچكۈرس» نىڭ رولىنى ئالاھىدا مۇئەييەنلەشتۈرىدۇ.

«ئىزچىلار سىنىپى» غا ئۆتۈلگەن دەرىسلەردىن ۋە ئوقۇتۇش ئۇسۇلىدىن قارىغاندا، ئۇنىڭ ئوتتۇرا مەكتەپ خاراكتېرىگە ئىگە ئىكەنلىكىنى كۆرۈۋالغىلى بولىدۇ. مەمىتىلى ئەپەندى سىياسەت، ئانا تىل، يۇرت تارىخى، سىلىپى تەربىيە، غەزەل، ھەربىي مەشق قاتارلىق دەرىسلەرنى ئۆتكەن، ئەمەت مەخسۇم^① سەرپ تۈركى، جۇغراپىيە، تەبىئەت دەرىسلىرىنى ئۆتكەن. لىۋاھىدىن قارى تەنتەربىيە، ھېساب، تارىخ دەرىسىنى ئۆتكەن. مەمىتىلى ئەپەندىنىڭ ئاكىسى نىزامىدىن^② رۇس تىلى ۋە نازاپەت دەرىسىنى، ئاتۇشنىڭ بېگى — سىدىق بەگ خەنزۇ تىلى دەرىسىنى ئۆتكەن. مەمىتىلى ئەپەندى ئويۇشمىنىڭ خىزمەتلىرىنى ئىشلەشكە قولايلىق بولۇشنى كۆزدە تۇتۇپ، مەشھەتتە ئۆي تۇتقان.

مەمىتىلى ئەپەندى ئەسلى ئۆزىنىڭ ئەڭ ئۇلۇغ غايىلىرىنى ئەمەلگە ئاشۇرۇپ بولمىغۇچە تىۋى قىلماسلىققا قەسەم ئىچكەن ئىكەن. لېكىن، ئاتۇشقا مەكتەپ ئېچىش جەريانىدا، بەزى پىئىنە - پاستاچىلار مەمىتىلى ئەپەندىنىڭ ئارقىسىدىن «مەمىتىلى ئەپەندى پۇستانىنىڭ ئۆيىگە كىرىپ كېتىۋاتىدۇ»، «مەمىتىلى ئەپەندى پالانى بىلەن مۇڭدىشىۋاتىدۇ» دېيىشىپ ئىغۋا توقۇشقان. شۇنىڭ بىلەن، ئاتۇش تېجەنلىك مەشھۇر تارىخىي شەخىس، مەمىتىلى ئەپەندىنىڭ ئىنە يوللۇق ئاغىنىسى ئابدۇقادىر ھاجى

① ئەمەت مەخسۇم بىلەن لىۋاھىدىن قارى «مۇئەللىم تەربىيىلىشى كۈرسى» نىڭ ئوقۇغۇچىلىرى.

② نىزامىدىن — نىزامىدىن ئەپەندى دەپ ئاتىلىپ ئادەتلەنگەن. بۇ كىشىنى 1910 - يىللىرىنىڭ ئاخىرى تاغىسى تاشاخۇنۇم قەشقەردىكى رۇس كونسۇلخانىسىغا رۇس تىلى ئۆگىنىشكە بەرگەن. نىزامىدىن كېيىن ئابدۇقادىر داموللام تەشكىللىگەن نامايىشتا مۇھىم رول ئوينىغان. مەمىتىلى ئەپەندى يېڭى مائارىپ ھەرىكىتىنى قوزغىغاندا، ئۇ يېقىندىن ياردەمدە بولغان.

مەمىتىلى ئەپەندىگە «غايىتىمىزنى ئەمەلگە ئاشۇرۇش ئۈچۈن توي قىلىمىسىڭىز، دۈشمەنلىك بولۇپ قالدىغان ئوخشاشسىز» دەپ تەكلىپ بەرگەن. مەمىتىلى ئەپەندى ئويىپىكتىپ ئەھۋالنى نەزەردە تۇتۇپ، قەسىمىدىن يېنىپ توي قىلىشقا قوشۇلغان. شۇنىڭ بىلەن، ئاتۇشنىڭ بېگى سىدىق بەگنىڭ ئايالى قۇرەيش خېنىم ئۆزىنىڭ قەشقەر شەھىرىدىكى قاسقان بازىرىدا ئولتۇرۇشلۇق ئاكىسى مامۇت ھاجىمىنىڭ قىزى مەلىكىزاتنى مەمىتىلى ئەپەندىگە تونۇشتۇرغان. مەمىتىلى ئەپەندىم ئاق يۈزلۈك، غۇنچە بويلۇق، قەددى - قامىتى كېلىشكەن، قائىدە - يوسۇنلۇق بۇ ساھىبجامال قىزنى ياقتۇرۇپ قالغان ھەم توي قىلغان. بۇ 1935 - يىلى ياز كۈنلىرى ئىدى.

مەمىتىلى ئەپەندى مەشھەدتە ئۆي تۇتقاندىن كېيىن، قولايلىق بولۇشنى كۆزدە تۇتۇپ، ئىزچىلارنى مەشھەد قۇمباغدىكى داڭلىق باي ئابدۇراخمان ھاجى^(۱) دېگەن كىشى سالدۇرغان قۇمباغ مەكتەپتە تەربىيىلىگەن. مەمىتىلى ئەپەندى ھەرقايسى كەنتلەردىكى مەكتەپلەردىن تاللىنىپ كەلگەن سەكسەن نەپەر ئوقۇغۇچىنى تەشكىللەپ، ئىككى سىنىپلىق ئوتتۇرا مەكتەپ تەسىس قىلغان. ئۇلاردىن قىرىقنى تاللاپ «ئىزچىلار گەرتى» تەشكىللىگەن. مەشھەدكە يىراق يېزا - كەنتلەردىن كەلگەن ئوقۇغۇچىلار مەكتەپتە ياتاقلاشتۇرۇلغان. ئوڭتېرىقتا ئېچىلغان «مۇئەللىم يېتىشتۈرۈش كۇرسى» غا ئاشپەزلىك قىلغان ئۇستىلارمۇ بۇ يەرگە كەلگەن. مەكتەپنىڭ باشقۇرۇلۇشى ئوڭتېرىقتىكى «مۇئەللىم

(۱) مەمىتىلى ئەپەندىنىڭ ئىزچىسى، كومپوزىتور قۇربان ئىبراھىمنىڭ ئېيتىشىچە، ئابدۇراخمان ھاجى مەمىتىلى ئەپەندىنى ماددىي جەھەتتە بەك قوللىغانىكەن. ھەتتا، ئىزچىلارنىڭ مەكتەپ فورمىسىغىمۇ شۇ ئادەم خىراجەت چىقارغانىكەن.

يېتىشتۈرۈش كورسى» نىڭ باشقۇرۇلۇشىغا ئوخشاش بولۇپ، تېخىمۇ مۇنتىزىملاشقان. دەرسلىك قوللانمىلىرى سابىق سوۋېت ئىتتىپاقىنىڭ قازان شەھىرى ھەم تاشكەنت شەھىرىدە بېسىلغان دەرسلىك كىتابلاردىن پايدىلىنىپ تۈزۈلگەن.

«ئىزچىلار سىنىپى» ئوقۇغۇچىلىرىنىڭ مەكتەپ فورمىسى يەنىلا بۇرۇنقىدەك بولغان. ئىستان، چاپان ۋە شەپكىسى مائارىپلىك چەكمەندىن تىكىلگەن. ئاياغ كىيىمى شۇ دەۋردىكى تېجەنلىك داڭلىق موزدوز زوردۇن ئۈستىغا بۇيۇتۇپ كۆندىن تىكتۈرۈلگەن قىزىل سەندەل بولغان. بۇ «ئىزچىلار» فورمىلىرىنى كىيىشىپ، قولىدا قىزىل بويالغان ئىزچىلار كالتىكىنى كۆتۈرۈپ، قاتار تىزىلىپ، «ئىزچىلار مارشى» نى ياڭرىتىپ ماڭغاندا، كىشىلەر ھەيران قېلىشقان. خەلق يىراق - يېقىنلاردىن ئاتايىن مەشھەد بازىرىغا كېلىپ، ئىزچىلارنىڭ مەش دەسسەگەندىكى ھەيۋەتلىك كۆرۈنۈشىنى تاماشا قىلغان.

مەمتىلى ئەپەندى ئىزچىلارنى تەربىيەلەشتە، قاتتىق قوللۇق بىلەن ئىلمىيلىكنى بىرلەشتۈرۈپ، ئۇلارنىڭ پولاتتەك ئىنتىزامغا، مۇستەھكەم ئىرادىگە ئىگە بولۇشىغا شۇنداقلا قاتتىق ئۈستىخان، ياراملىق ئەزىمەتلەردىن بولۇشقا بەك ئەھمىيەت بەرگەن. بۇنى مەمتىلى ئەپەندىنىڭ ھەربىي مەشق دەرسىنى ئۆتكەن چاغدىكى ئىپادىسىدىن ناھايىتى ئېنىق كۆرۈۋالغىلى بولاتتى. ئۇ، باشلامچىلىق بىلەن قىش كۈنلىرى مۇزدەك سۇلارنى كېچىپ ئۆتۈشنى، قارلىق دالىدا سائەتلەپ ئۆمىلەپ مېڭىشنى، سەككىز - ئون قاتار ئېگىزلىكتىكى ئەنجان تېمىغا شوتىسىز چىقىشنى، تاغنىڭ خەتەرلىك، تىك قىيالىرىغا يامىشىشىپ چىقىشنى مەشق قىلدۇرغان. بۇ ئىزچىلار ھەش - پەش دېگۈچە بىر - بىرىنىڭ مۇرىسىگە دەسسەپ چىقىپ پىرامىدا شەكلىنى ھاسىل قىلالايدىغان، تاغنىڭ ئىككى تەرىپىدە تۇرۇپ بايراق

تىلى ئارقىلىق ئۇقۇم ئۇقتۇرالايدىغان، ئادەتتىكى قوراللارنى چۇۋۇپ - قۇراشتۇرالايدىغان ۋە ئىشلىتىلەيدىغان بولغان.

مەملىتى ئەپەندى 1935 - يىلى، مەشھەد بىلەن تېجەندە «چوكانلار سىنىپى» تەسىس قىلىپ، يېرىم يىل تەربىيەلەش ئارقىلىق بىر تۈركۈم ئايال ئوقۇتقۇچىلار قوشۇنىنى بارلىققا كەلتۈرگەن. گەرچە، بۇ ئايال ئوقۇتقۇچىلارنىڭ سانى ئاز بولسىمۇ، لېكىن، بۇ «چوكانلار سىنىپى» نىڭ تەسىس قىلىنغانلىقى شۇ ۋاقىتتىكى ئۇيغۇر جەمئىيىتىگە نىسبەتەن زور ۋەقە بولغان. مەملىتى ئەپەندى بۇ ئايال ئوقۇتقۇچىلارنى «مۇئەللىم يېتىشتۈرۈش كۇرسى» نىڭ ئوقۇغۇچىلىرىنى تەقسىم قىلغاندەك، ھەرقايسى كەنتلەردىكى باشلانغۇچ مەكتەپلەرگە تەقسىم قىلغان. كىشىلەر ئۇلارنى «خانىم» دەپ ئاتاشقان. شۇنىڭدىن باشلاپ بەزى كەنتلەردە، قىز ئوقۇغۇچىلار مەكتەپكە ئوقۇشقا كىرىدىغان بولغان.

شۇ ۋاقىتتا، ئاتۇشتا باشلانغۇچ مائارىپ سىستېمىسى شەكىللىنىپ، مائارىپ تەربىيىسى ۋە مەكتەپلەر ئومۇملىشىپ، ئوقۇتۇش پروگراممىسى ۋە ئۇسۇلى بىر خىللاشقانغا، قائىدە - تۈزۈملەر مۇكەممەللەشكەچكە، دەرس ئۆزلەشتۈرۈش بويىچە ياكى تەنتەربىيە تۈرلىرى بويىچە مۇسابىقە ئۆتكۈزۈشكە شەرت ھازىرلانغان. مەملىتى ئەپەندى بۇ ئەۋزەللىكنى ئاساس قىلىپ، يىلدا بىر قېتىم مەكتەپلەر ئارا تەنھەرىكەت مۇسابىقىسى ئۆتكۈزۈشنى قارار قىلغان. 1936 - ۋە 1937 - يىللىرى شۇنداق مۇسابىقىلەر ئۆتكۈزۈلگەن. مۇسابىقىلەرنىڭ مەزمۇنى ئىنتايىن مول، شەكلى ئىنتايىن جانلىق، كەيپىياتى ئىنتايىن قىزغىن بولغان.

مەملىتى ئەپەندى بۇ خىل تەنھەرىكەت مۇسابىقىلىرىنى ھەر يىلى نورۇز بايرىمى كۈنى ئۆتكۈزۈشنى بەلگىلىگەن.

ئۇيغۇرلارنىڭ ئەنئەنىۋى مىللىي بايرىمى بولغان نورۇز بايرىمىنى ئاتۇش خەلقى ھەر يىلى تەختىيۇن مەھەللىسىنىڭ شىمالىدىكى جەمەتلاپچىم دېگەن مازارنىڭ ئەتراپىدىكى تۈزلەڭلىكتە ئۆتكۈزۈپ كەلگەن. ئەپسۇسكى شېڭ شىسىيى ھاكىمىيەت بېشىغا چىققاندىن كېيىن، ئۆزىنىڭ شىنجاڭنىڭ ھوقۇقىنى چاڭگىلىغا كىرگۈزۈۋېلىشىغا مۇناسىۋەتلىك بولغان «12 - ئاپرېل» كۈنىنى خاتىرىلەش ئۈچۈن، نورۇز بايرىمىنى ئۆتكۈزۈشنى بۇيرۇق بىلەن ئەمەلدىن قالدۇرۇپ، «12 - ئاپرېل» بايرىمىنى داغدۇغىلىق ئۆتكۈزۈش ھەققىدە پەرمان چۈشۈرگەن. مەمىلى ئەپەندى «12 - ئاپرېل» بايرىمى مۇناسىۋىتى بىلەن قەشقەردە ئۆتكۈزۈلىدىغان كەڭ - كۆلەملىك تەنھەرىكەت مۇسابىقىسىگە تەييارلىق قىلىش باھانىسىدا، دەل نورۇز بايرىمى كۈنى ئاتۇشتىكى بارلىق مەكتەپلەرنىڭ ئوقۇتقۇچى، ئوقۇغۇچىلىرى قاتناشقان تەنھەرىكەت مۇسابىقىسىنى ئۆتكۈزۈشنى ئورۇنلاشتۇرغان. بۇ مۇسابىقىنى نەچچە مىڭ خەلق توپلىشىپ كۆرگەن.

1935 - ، 1936 - ۋە 1937 - يىللىرى ئاستىن ئاتۇشتا ئۆتكۈزۈلگەن نورۇز بايرىمى ئۆتكەن ھەرقانداق يىللاردىكىدىن داغدۇغىلىق بولغان.

1936 - يىلى نورۇز بايرىمى كۈنى، ئاتۇشنىڭ تەختىيۇن مەھەللىسىدىكى تاغ باغرىغا جايلاشقان پائالىيەت سورۇنى مەكتەپلەرنىڭ ئوقۇتقۇچى، ئوقۇغۇچىلىرى ۋە كەڭ ئامما بىلەن لىق تولغان، مەمىلى ئەپەندى بىۋاسىتە تەرىپىيلىگەن «ئىزچىلار» ئۆشنىلىرىدە خۇرۇمدىن تىكىلگەن قىزىل چامىدان، بويىنىدا قىزىل گالستۇك، قولىدا قىزىل بويالغان مۇھاپىزەت كالىتىكى، ئىككى دولىسىغا قىزىل - يېشىل رەڭدىكى ئىككى دانە بايراق بېكىتىلگەن ماشىرىك مەكتەپ فورمىسى ۋە قىزىل

خۇرۇمىدىن تىكىلگەن ئۆتۈك كىيگەن ھالدا، «ئىزچىلار مارشى» نى ئوقۇپ، رەتلىك تىزىلىپ، تەكشى قەدەم تاشلاپ، ھەيۋەت بىلەن مەيدانغا كىرگەندە، پۈتۈن مەيدان ئاجايىپ جانلىنىپ كەتكەن. ئۇلارنىڭ ناخشىلىرى كىشىلەرنى روھلاندۇرۇپ، چوڭقۇر ھاياجان قوزغىغان. بۇ ئىزچىلار مەمىلى ئىپادىسىنىڭ ئورۇنلاشتۇرۇشى بويىچە، ئەترەت باشلىقى يارمۇھەممەتنىڭ يېتەكچىلىكىدە پۈتكۈل مەيداننىڭ تەرتىپىنى ساقلاشقا بەلگىلەنگەن^①. ئۇلار مۇنتىزىم ئەسكەرلەردەك بەلگىلەنگەن ئورۇنلىرىدا مۇستەھكەم تۇرۇپ، مەيدان تەرتىپىنى ساقلىغان. ھەرقايسى كەنتلەردىن تاللىنىپ كەلگەن مىڭغا يېقىن ئوقۇغۇچى ئۆزلىرىنىڭ ئوخشاش پاسون، ئوخشاش رەڭدىكى بايراملىق كىيىملىرى بىلەن گۈلدەك ياسىنىپ، بايراقلىرىنى لەپىلدەتىپ، جەڭگىۋار مارشلىرىنى ياڭرىتىپ، مارشقا ماسلاشتۇرغان ھالدا نەي ۋە بارابان ئاۋازىغا كەلتۈرۈپ تەكشى قەدەم تاشلاپ، تۈركۈم - تۈركۈم بولغان مەيدانغا كىرىپ كەلگەندە، ئەزەلدىن بۇنداق مەنزىرىنى كۆرۈپ باقمىغان ئاممە ئىچ - ئىچىدىن سۆيۈنۈپ كەتكەن. چۈنكى بۇ، ئاستىن ئاتۇش خەلقىگە نىسبەتەن ئېيتقاندا، زور بىر يېڭىلىق بولۇپلا قالماستىن، پۈتكۈل شىنجاڭغا نىسبەتەن ئېيتقاندىمۇ مىسلى كۆرۈلمىگەن مەنزىرە ئىدى.

مەمىلى ئىپادىسى مەكتەپ مەسئۇللىرىغا نورۇز بايرىمىغا تەييارلاپ كەلگەن گىمناستىكا شەكىللىرىنى ئورۇنداش ئۈچۈن،

① «ئىزچىلار ئەترىتى» دىكى ئوقۇغۇچىلار ئادەتتە ھەر دۈشەنبە كۈنى بولىدىغان چوڭ بازاردىمۇ بازارنىڭ تەرتىپىنى ساقلاپ، توغرىلارنىڭ، لۈكچەكلەرنىڭ، ساختىپەزلەرنىڭ جاجىسىنى يېرىپ، ئاتۇش خەلقىنىڭ قارشى ئېلىشىغا ئېرىشكەن.

نۆۋەت بويىچە ماھارەت كۆرسىتىشنى تاپىلىغان. بىرىنچى قېتىمدا مەشھەد باشلانغۇچ مەكتەپنىڭ ئوقۇغۇچىلىرى مەمتىلى ئەپەندى ئىجاد قىلغان «مۇبارەك ۋەتەن» دېگەن مارشىنى ئوقۇپ مەيدانغا چۈشكەن:

ئەي ئاتلار يۇرتى مۇبارەك ۋەتەن سەن ياشارسەن،
پەرزەنتلىرىڭ باشىغا تېخى نۇرلار ساچارسەن.

تاغلىرىڭ ئالتۇن - كۈمۈش، زىلال سۇلار بويلايدۇ،
دۈشمەنلىرىڭ بەك ئاچكۆز تالىماقنى ئويلايدۇ.

ئوتلاقلىرىڭ ياپىيىشىل سانسىز ماللار يايلايدۇ،
قېمىز ئۈچۈن تاغ ئەھلى يىلقىلارنى بايلايدۇ. . .

ۋەتەن خەلقى ئويغانغىن، ئاچ كۆزۈڭنى، ئولتۇرما،
بۇ جانجان يۇرتۇڭنى غەپلەت بىلەن تولدۇرما.

ئەل يۇرتقا تەر تۆكمەك پەرزەنت ئىشى، بۇرچىڭدۇر،
يولغا چىققان كارۋانسەن، ئىلىم - ئېرىپان يولچىڭدۇر.

ئۇلارنىڭ جەڭگىۋار، چەبدەس تۇرقىغا، جۇشقۇن،
كۆتۈرەڭگۈ روھىغا قارىتا مەيداندىكى بارلىق نورۇز ئەھلى
گۈلدېراس ئالقىش ياڭراتقان. ئۇلار رەتلىك مېڭىپ، سالام
بېرىپ بولغاندىن كېيىن، «ئەي، گۈزەل شىنجاڭ» دېگەن
تېمىدىكى گىمناستىكا ناخشىسىنى باشلاپ، ئون بەش تۈر بويىچە
گىمناستىكا شەكىللىرىنى ئورۇندىغان. ئارقىدىنلا ئۇلاشتۇرۇپ
«بايرىمىڭلار مۇبارەك» دېگەن خەت شەكلىنى چىقارغان. بۇنى

كۆرگەن نورۇز ئەھلى ئۇزۇنغا سوزۇلغان ئالقىش ياڭراتقان. نۆۋەت بويىچە ماھارەت كۆرسەتكەن تېجەن، بۇيامەت، سۇنشاغ، تۆركۈل قاتارلىق مەكتەپلەرنىڭ ئوقۇغۇچىلىرىمۇ «مەكتەپ — جەننەت»، «ياشىسۇن ئىنقىلاب»، «ۋەتەن ئەلا، مىللەت ئەلا» دېگەن مەزمۇندىكى خەت شەكىللىرىنى چىقارغان ۋە گۈزەل گىمناستىكا شەكىللىرىنى ئورۇندىغان. ئاخىرىدا، مەمتىلىسى ئەپەندى بىۋاسىتە تەربىيىلىگەن ئىزچىلارنىڭ يەككە ماھارەت كۆرسىتىش پائالىيىتى باشلىنىپ كەتكەن. بۇ ئىسزچىلار كۆرسەتكەن ماھارەتلەرنى كۆرگەن كەڭ ئامما ۋە ئاتا-ئانىلار ئۆز پەرزەنتلىرىنىڭ كىشىنى سۆيۈندۈرىدىغان ھەرىكەتلىرىگە ئاپىرىن ئوقۇغان، مەمتىلى ئەپەندىنىڭ قولىنى سىقىشقان، ئۇنىڭغا ئاتاپ دۇئا قىلغان.

تەنھەرىكەت پائالىيىتىگە «چوكانلار سىنىپى» نىڭ ئوقۇغۇچىلىرىمۇ مۇنتىزىم تەييارلىق قىلغان بولغاچقا، ئۆز نۆۋىتىدە گىمناستىكا ئويناپ، ناخشا ئوقۇپ، بايرام كەيپىياتىنى ئەۋجىگە چىقارغان. تېجەن كەنتىدىن كەلگەن «چوكانلار سىنىپى» نىڭ ئوقۇغۇچىسى سىپرەخان باشلىق بىرەنچە ئايال سەھنىگە چىقىپ، تۆۋەندىكى شېئىرنى دېكلاماتسىيە قىلغان:

قاراڭغۇلۇقلار، قارا زۇلمەتلەر،
قارا پەردىلەر يىرتىلدى بۈگۈن.
ئۇلۇغ ئۆلكىنى ۋەيران ئەيلىگەن،
ياڭ - جېڭ^① زالىملار يوقالدى بۈگۈن.

ئەسەرلەر بويى تەڭسىزلىك بىلەن،

① ياڭ - جېڭ — ياڭ زېڭشىن بىلەن جېڭ شۇرېننى كۆرسىتىدۇ.

ئۆيگە بەند بولۇپ ئۆتكەن ئۆمرىمىز .
مەرىپەت گۈلى ئېچىلىپ بۈگۈن ،
چۆمدى شادلىققا غەمكىن كۆڭلىمىز .

تەنھەرىكەت پائالىيىتىنى كۆرۈشكە كەلگەن تېجەنلىك موللا
ئېزىز داموللاممۇ ھاياجانلىنىپ ، سەھنىگە چىقىپ ، ئۆزىنىڭ
مۇنۇ شېئىرىنى دېكلاماتسىيە قىلىپ بەرگەن :

بىكار يۈرمە ، مەكتەپكە بار ، بىلىم ئال ،
بولسا ئەقلىڭ بۇ سۆزۈمگە قۇلاق سال .

بىزلەردە بار ئىشلىمەسلىك ، ھورۇنلۇق ،
ئاخىرىدا قىلىشىمىز ئوغۇرلۇق .

ئوقۇش پەرزىدۇر ، ئەرۇ - ئايال ھەممىگە ،
يەتمەك كېرەك ئىلىم - ئىرپان قەدىرىگە .

ئاللا - رۇسۇل ھۆكىمى شۇلدۇر قىل ئادا ،
مەرىپەتنىڭ قۇتۇلۇق تېغى ئاتتى مانا !

جامائەت موللا ئېزىز داموللامغا قىزغىن ئالقىش
ياغدۇرغان . ئاخىرىدا ، مەمتىلى ئەپەندىم خۇلاسىە نۇتقى
سۆزلىگەن :

— مۆھتەرەم جامائەت ، مۇئەللىملەر ، خانىملار ، تەلىپلەر ،
سىلەرنى بۈگۈنكى نورۇز تەنتەنىسى مۇناسىۋىتى بىلەن
قۇتۇقلايمەن ۋە مۇبارەكلىيمەن . بۈگۈنكى بۇ خاسىيەتلىك بايرامغا

ئۈچ مىڭدىن ئارتۇق كىشى قاتناشتى ۋە كۆردى. مەكتەپلەردىكى تەلىپلەر ماھارەت كۆرسىتىش جەريانىدا ئۆزئارا ئۆگىنىپ، تەجرىبە ئالماشتۇردى. ئۇلارنىڭ ئاجايىپ ماھارىتى ھەممىمىزنى قايىل قىلدى ۋە خۇرسەن قىلدى. بىزنى ۋە سىلەرنى شۇنداقلا بىزنىڭ ھەقىقىي ئىشلىرىمىزنى خاتا مۆلچەرلەپ قارشىلاشقان جاھىل مۇتەئەسسىپلەر شەرمەندىلەرچە مەغلۇپ بولدى.

بىزنىڭ ئۇلۇغۋار مەقسەتتە يولغا قويغان ئاقارتىش ئىشلىرىمىز قەدەممۇ قەدەم ئالغا ئىلگىرىلىمەكتە. كۆپچىلىك بۇنىڭدىن كېيىن بۇ خىل بايراملىرىمىزنى داۋاملاشتۇرۇشىمىز ئۈچۈن، زور ئىلھام ۋە مەدەت بەردى، بىزدىن رازى بولغانلىقىنى ئىپادىلىدى، پەرزەنتلىرىدىن پەخىرلەندى. ئىشىنىمىزكى، خەلقنىڭ ھىمايىسى ۋە قوللىشى بولىدىكەن، بىزنىڭ ئىستىقبالىمىز پارلاق. مۇئەللىملەر، تەلىپلەر! خەلقىمىزنىڭ ئۈمىدى سىلەرگە باغلانغان. بىز ۋەتەن ۋە مىللەتنىڭ ئۈمىدىنى يەردە قويماسلىقىمىز كېرەك. بىز ئىنقىلابىمىزنىڭ غەلىبە مېۋىسىنى قەدىرلىشىمىز ۋە قوغدىشىمىز كېرەك. شېھىتلارنىڭ ئاققۇزغان قېنىنى ئاقلىشىمىز كېرەك...

مەملىكى ئىپەندىنىڭ نۇتقى ئاخىرلىشىشى بىلەن تەڭ، بەس - بەستە توۋلانغان شوئارلار مەيداننى بىر ئالغان. مەملىكى ئىپەندى پائالىيەتنىڭ ئاخىرىدا، بارلىق ئوقۇتقۇچى - ئوقۇغۇچىلارنى داغدۇغىلىق كۆچەت تىكىش ھەرىكىتىگە سەپەرۋەر قىلغان.^①

مەملىكى ئىپەندىنىڭ خەلقى ۋە يۇرتى ئۈچۈن قىلغان

① ئېيتىشلارغا قارىغاندا، مەملىكى ئىپەندى قوزغىغان مائارىپ ھەرىكىتى مۇناسىۋىتى بىلەن، ئاتۇشنىڭ يول ياقىلىرىغا تىكىلگەن كۆچەت يۈز مىڭ تۈپتىن ئېشىپ كەتكەن.

بېھىساب ئىشلىرى، يۈكسەك ئەخلاق - پەزىلىتى، ئورۇنلۇق گەپ - سۆزلىرى، رەتلىك يۈرۈش - تۇرۇشلىرى ۋە مول بىلىمى ئۇنى ئاتۇش خەلقى ئارىسىدا يۇقىرى ئابرويغا ئىگە قىلغان.

مەمتىلى ئەپەندى ئابروي - ئىناۋىتىنىڭ ئېشىپ بېرىشىغا ئەگىشىپ، مائارىپ ھەرىكىتىنى تېخىمۇ يۇقىرى بىر بالداققا كۆتۈرۈشكە ھەرىكەت قىلغان. ئۇ 1935 - يىلى، مەلۇم بىر جۈمە كۈنى، تۈركۈل يېزىسىدىكى باشلانغۇچ مەكتەپكە بېرىپ، ئۇ يەردە دىنىي مۆتىۋەرلەرنى يىغىپ يىغىن ئاچقان. مەمتىلى ئەپەندى ئالدى بىلەن: «بىز ئۇيغۇر مىللىتى زېرەك، ئويۇشقاق مىللەت ئىدۇق، جۈملىدىن ئاتۇش خەلقى تېخىمۇ مەرىپەتپەرۋەر، جاھانكەزدى، يېڭىلىقپەرۋەر، ساخاۋەتچى خەلق ئىدى. بۈگۈنكى كۈندە بىز دۇنيادىكى باشقا مىللەتلەرنىڭ ئارقىدا قالدۇق، بۇ شۇنىڭ ئۈچۈنكى، بىز ئىتتىپاقلىشالمىدۇق، ئويۇشالمىدۇق، دۇنياغا نەزەر تاشلىيالمىدۇق، زامانىۋى ئىلىم - پەن بىلىملىرىدىن خەۋەرسىز قالدۇق. ئىزدىنىشكە جۈرئەت قىلمىدۇق، شۈكرى - قانائەت قىلىپ، كۈنىمىزنى پەقەت ئىبادەت قىلىش بىلەنلا ئۆتكۈزدۇق. پەيغەمبىرىمىز ئەسلى (خۇداغا ئىشەن، ئەمما تۆگەڭنىمۇ مەھكەم باغلا، دېگەن. لېكىن بىز تۆگە بىلەن كارىمىز بولماي، خۇداغا ئىشىنىش بىلەنلا چەكلىنىپ قالدۇق. شۇنىڭ بىلەن مانا مۇشۇ كۈنگە قالدۇق. بىزنىڭ بىر قىسىم جاھىل موللىلىرىمىز دىننى خەلقنىسى بىخۇدلاشتۇرىدىغان نەرسىگە ئايلاندۇرۇپ قويدى. ئۇلار نېمىلا ئىش بولسا «يامان بولىدۇ» دەپ پەتىۋا چىقىرىپ، ياخشى - ياماننى ئايرىماي، ۋەتەن، مىللەتنىڭ تەقدىرىگە، ئىستىقبالغا پايدىلىق ئىش - ھەرىكەتلەرنىمۇ يامانغا جورۇپ، خەلقنى قۇللۇققا، نادانلىققا، جاھىلىيەتكە، بىلىمسىز قېلىشقا دۇچار

قىلدى. ئەكسىيەتچى ھۆكۈمەتمۇ دەل شۇنداقلارنى ئەتمۇرالاپ كۆتۈردى. شۇنىڭ بىلەن ئۇلار ئەكسىيەتچى ھۆكۈمەت بىلەن ئېغىز - بۇرۇن ياللىشىپ، ئۇلارنىڭ رەزىل - چېرىك سىياسىتىگە يېقىندىن ماسلىشىپ، ئۇلارنىڭ بىزنى مەڭگۈ قۇللۇقتا، نادانلىقتا قالدۇرۇپ، ئىلىكىمىزنى شوراپ، ئۆز ھۆكۈمرانلىقىنى مۇستەھكەملىشىگە ھەمىيەس بولدى» دېگەن. مەملىكى ئەپەندى سۆزىنى داۋاملاشتۇرۇپ يەنە: «بۈگۈن بىز ھەرقايسىلىرىنى يېڭى دەۋرنىڭ تەلىپىگە ئۇيغۇنلىشىپ، يېڭى مائارىپ ئىشلىرىمىزغا يار - يۆلەكتە بولۇشقا، كەلگۈسىگە نەزەر تاشلاپ، ئۇلادلىرىمىزغا بەخت يارىتىشنىڭ مۇستەھكەم ئۇلىنى قۇرۇشقا، زامانىۋى ئىلىم - پەن بىلەن مىللىتىمىزنىڭ دىلىنى يورۇتۇشقا مەسلىھەت بېرەرمىكىن دېگەن ئۈمىدە چاقىرتتۇق. كۆپ ساندىكى يۇرت كاتتىلىرى، مۆتىۋەر زاتلار، تەرەققىيپەرۋەر ئۆلىمالىرىمىز بىزنىڭ ئىشلىرىمىزنى، يېڭى مەكتەپلىرىمىزنى قوللىدى، ھېسداشلىق قىلدى، يار - يۆلەكتە بولدى، خەلقىمىزگە توغرا نىيەت بىلەن ئەمرى - مەرۇپ قىلدى، تەشۋىقات - تەرغىبات ئېلىپ باردى، ياردەم قولىنى سوزدى، ئىئانە توپلىشىپ بەردى. بۇلار ھۈرمەتكە ۋە ئالغىشقا سازاۋەر ئىلغار زاتلار. ئۇلار مەكتەپنىڭ، بىلىمنىڭ ئەھمىيىتىنى چۈشىنىدۇ. مەن سىلەرگە بىر شېئىرنى ئوقۇپ بېرەي، مۇلاھىزە قىلىشىپ كۆرۈشىلسە!» دەپ، ئۆزىنىڭ «مەكتەپ ئېرۇر...» دېگەن شېئىرىنى دېكلاماتسىيە قىلىپ بەرگەن:

مەبدەئى ھىلمۇ ھايا^(۱) مەكتەپ ئېرۇر،

(۱) مەبدەئى ھىلمۇ ھايا - مۇلايىملىق ۋە ھايانلىق باشلىنىشى.

مەخزەنى سېدقۇ ساپا ① مەكتەپ ئېرۇر.
 مۇزلىغان دىللارنى ھەم چۈن نەۋ باھار،
 سەبىزە خۇررەم ئەيلىگەن مەكتەپ ئېرۇر.
 ئوم تاراقى دۇنياۋى شەيئون ھەقىر ②،
 قائىدى راھى ھۇدا ③ مەكتەپ ئېرۇر،
 كۈللەمەن يەر جۇكاما لەمغىل كاما،
 مەسلىكۇ دارى شىپا مەكتەپ ئېرۇر ④،
 گەر باھار، نۇر ئىزلىسەڭ مەكتەپلەر،
 راھىتى ئىككى جاھان مەكتەپ ئېرۇر،
 ھەركىشى ئىلىم ئىزدىغان مەكتەپ سىرى،
 قائىدى راھى ھۇدا مەكتەپ ئېرۇر،
 ئىلمۇ ئىرپان ئىزدىسەڭ زىندان يىراق،
 ئىلمۇ گۆھەر زوبدىسى مەكتەپ ئېرۇر،
 ئەي ۋەتەن ئەۋلادى نۇرسەن، ياتىغىل،
 ھەم ئەقىلنىڭ گۆھىرى مەكتەپ ئېرۇر.

— ئەپەندىم، بۇ شېئىرلىرىنىڭ مەزمۇنى بەك چوڭقۇر
 ئىكەن، ئەقلى بار ئادەمگە ئىشارە كۇپايە. بەرھەق، مەكتەپسىز

① مەخزەنى سېدقۇ ساپا — راستلىق ۋە پاكلىق خەزىنىسى.

② دۇنيادىكى بارلىق نەرسىلەردىن خەۋەر بەرگۈچى.

③ قائىدى راھى ھۇدا — ھەقىقەتكە باشلاشنىڭ قائىدىلىرى.

④ مەنىسى: مەسلەكلەر شىپا تاپىدىغان دوختۇرخانا — مەكتەپ بولىدۇ.

ھايات، ئىلىم - ئىزبان گادايلىقىغا گىرىپتار بولىدىغان گەپ.
بىز ئۆزلىرىنى مىڭ مەزرە قوللايمىز، سىلى قىلىۋاتقان ئىش
ھەقىقەتەن ئىللىتىڭ، ۋەتەننىڭ ئەقىدىگە مۇناسىۋەتلىك چوڭ
ئىش، دەيدۇ-موللىلارنىڭ ئارىسىدىكى رەڭگى ئاق سېرىق،
چېچەك يۈزلۈك، بەستلىك كەلگەن ئىسلامشاخۇن داموللا.

مەمتىلى ئەپەندى سۆزىنى داۋاملاشتۇرۇپ مۇنداق دېگەن:
— بىز پەقەت ئىلىم - پەن بىلەنلا قەد كۆتۈرەلەيمىز، بىزگە
مەكتەپ كېرەك، بىلىم كېرەك. شۇڭلاشقا مەكتەپلىرىمىزنى
يەنىمۇ كېڭەيتىپ قۇرۇشىمىز، ھىممەتلىك كىشىلەرنىڭ
ياردىمىنى ۋە قوللىشىنى قولغا كەلتۈرۈشىمىز، شۇ توغرىلۇق
تەرغىباتچىلىق قىلىشىمىز كېرەك.

بىز ھازىرقى - چوكانلار سىنىپلىرىنى كۆپەيتىپ قۇرۇشقا
تۇتۇش قىلىۋاتىمىز. بۇ ئىشتا سىلەر دەك ئۆلىمالىرىمىزنىڭ
ياردىمىغا موھتاجىمىز.

مەمتىلى ئەپەندىنىڭ بۇ يىغىننى ئېچىشىدا مەۋەب بار
ئىدى. چۈنكى بىر قىسىم يېزا - كەنتلەردىكى ئاز سانلىق
مۇتەئەسسىپ كىشىلەر قىزلارنىڭ مەكتەپكە كىرىشىگە چىش -
تىرىشقى بىلەن قارشى چىقىپ، ئاۋازچىلىق ئۇغدۇرغانىدى.

بۇيامەت كەنتىدە ئېچىلغان «قىزلار سىنىپىسى» غا ئەر
مۇئەللىملەرنىڭ دەرس ئۆتۈۋاتقانلىقىنى كۆرگەن بىر ئىمام «ئەر
مۇئەللىملەرنىڭ قىزلارغا دەرس بېرىشى جايىز ئەمەس، بۇ تاپتىن
چىققانلىق» دەپ ئىغۋا تارقاتقان. بۇنىڭ بىلەن بەزى مۇتەھەم
كىشىلەر ئوقۇتقۇچىلارغا تەھدىت سالغان. بۇ ئىشتىن خەۋەر
تاپقان مەمتىلى ئەپەندى دەرھال ئېتىغا مىنىپ، مەھمۇت شىجاڭ
تەيىنلەپ بەرگەن ئىككى ئەسكەرىنى ئەگەشتۈرۈپ بۇيامەتكە
كېلىپ، ھېلىقى ئىغۋاگەر ئىمامنى تېپىپ، ئۇنى قاتتىق ئەقىد
قىلغان ۋە «بىزنىڭ خانىلىرىمىز يېتىشىۋاتقان شارائىتىدا، ئەر

ئوقۇتقۇچىلارنىڭ دەرس ئۆتۈپ تۇرۇشى يوللۇق. بۇنداق قىلىشنى ئويۇشمىمىز كېڭىشىپ بېكىتكەن، بۇنىڭدىن كېيىن مەكتەپنىڭ ئىشلىرىغا ئارىلاشماڭ، ئەگەر ئوقۇتقۇچىلىرىمىزغا بىرەر رەسى چېقىلىپ قالسا، قەشقەرگە ھەپسىگە يوللاتقۇزۇۋېتىمەن» دېگەن. ھېلىقى ئىمام شۇنىڭدىن ئېتىبارەن جىم يۈرۈيدىغان بولغان.

يەنە بىر قىسىم مۇتەئەسسىپلەر ئوقۇغۇچىلار ئېيتىپ يۈرگەن «نۇرلاندۇردى يۇرتىمىزنى قۇمۇلدىن كۈن تۇغۇپ» دەپ باشلىنىدىغان غەزەلدىكى «ئەسرى مەكتەپتە ئوقۇيمىز قىز - ئوغۇللار بىر بولۇپ» دېگەن مىسرانى «قىز - ئوغۇللار بىر بولۇپ دېگۈچە، چوڭ - كىچىكلەر بىر بولۇپ دەپ ئوقۇسا بولمامدۇ؟» دېيىشكەن. بۇنى ئاڭلىغان تېجەنلىك مەرىپەتپەرۋەر زات قۇناجىم بۇ كىشىلەرنىڭ بىمەنە تەكلىپلىرىگە قارىتا رەددىيە بېرىپ، بۇنى توغرا چۈشىنىش لازىملىقىنى، بۇ غەزەلنىڭ ھېچقانداق يامان تەرىپى يوقلۇقىنى ئېيتسىمۇ، ئۇلار ئۆز سۆزىدە چىڭ تۇرۇۋالغان. قۇناجىم ئاخىرىدا: «بىزنىڭ شەرىئىتىمىزدە ئاياللار ئەرلەر بىلەن بىر جايدا جامائەت بولۇپ ناماز ئوقۇش جايىمىز بولغان يەردە، ئوغۇل - قىزلىرىمىزنىڭ بىر مەكتەپتە ئوقۇپ بىلىم ئېلىشى نېمە ئۈچۈن جايىز بولمايدىكەن؟ ئىنساپ قىلىڭلار، پىتىنە - پائىت تۇغدۇرماڭلار!» دېگەن ھەم مەمتىلى ئىپادىسىنى بۇ ئەھۋالدىن خەۋەرلەندۈرگەن. مەمتىلى ئىپادىسى كىشىلەرنىڭ بۇ خىل ئەخمىقانە تەلىپىنى ئاڭلاپ كۈلۈپ كەتكەن ھەم قۇناجىمغا: «قۇناجىكا، بۇ چوڭ ئىش ئەمەس، ئۇلار مەكتەپنى ئۆزگەرتەيلى، دەپ چۇقان سالمايدىكەن، بىر مىسرا شېئىرنى ئۆزگەرتەيلى دېسە، بوپتۇ دەيلى. مەن مەكتەپلەرگە «چوڭ - كىچىكلەر بىر بولۇپ» دەپ ئوقۇش توغرىسىدا ئۇقتۇرۇش قىلاي دېگەن. مەمتىلى ئىپادىسى بەك ھۈرمەت قىلىدىغان بۇ مەرىپەتپەرۋەر زات ھېلىقى مۇتەئەسسىپ كىشىلەرگە

مەمتىلى ئەپەندىنىڭ پىكرىنى يەتكۈزگەندە، ئۇلار «مەمتىلى ئەپەندى ھەقىقەتەن ھىدايەت ئىگىسى، كەرەملىك پىگىت ئىكەن، بىز ئۇنىڭغا تېخىمۇ قايىل بولدۇق» دېيىشكەن.

مەمتىلى ئەپەندى تەشكىللەش جەھەتتە ئاجايىپ تالانتقا ئىگە بولغاچقا، كۆرۈنگەن مەسىلىلەرنىڭ ماھىيىتىگە، چوڭ - كىچىكلىكىگە قاراپ، قانداق تاقايىل تۇرۇشنى، قانداق بىر تەرەپ قىلىشنى بىلگەن. شۇڭا ئۇنىڭ ئىل ئىچىدىكى ئابروي - ئىناۋىتى تېخىمۇ ئاشقان، ئاممىۋى ئاساسى چوڭقۇرلاشقان. كىشىلەر ئۇنى بەكمۇ ھۆرمەتلەيدىغان، گەپ - سۆزىگە تولۇق ئېتىبار بېرىدىغان، ئىش - ئىزلىرىنى، ئەخلاق - پەزىلەتلىرىنى ئاغزى - ئاغزىغا تەگمەي تەرىپلىشىدىغان بولغان. بۇنداق ئەۋزەل ئاممىۋى ئاساس ئۇنىڭ ئارزۇ - ئارمانلىرىنىڭ پورەكلەپ ئېچىلىشىنى پايدىلىق مۇھىت بىلەن تەمىنلىگەن.

مەمتىلى ئەپەندى ھەقىقەتەنمۇ ئاز ئۇچرايدىغان پەزىلەت ئىگىسى ئىدى. ئۇ ئېتىغا مىنىپ، كەنتلەردىكى مەكتەپلەرنى كۆزدىن كەچۈرگىلى ماڭغاندا، دائىم تۈركىيىدىن ئېلىپ كەلگەن كرېست بەلگىلىك خومبىرەك دورا سومكىسىنى ئىگەرنىڭ قوش بېشىدىن ئايرىمىغان. ئۇ بېشىنى جاراھەت قاپلىغان تازا بالىلارنى ئۇچراتقاندا، دەرھال ئاتتىن چۈشۈپ، «كەل بىچارە ئوغلۇم، قېشىمغا كەل!» دەپ چاقىرىپ، قولىدىن يېتىلەپ مېڭىپ، ئاتا - ئانىسىنى سۈرۈشتۈرۈپ، ئۇلارغا ئۆز لايىقىدا پىكىر بېرىپ ۋە تەربىيە قىلىپ، ئارقىدىن سومكىسىدىن كېرەكلىك دورا ۋە ئەترە سويۇنلارنى چىقىرىپ «بالىنىڭ بېشىنى پاكىز يۇيۇپ، قۇرۇتۇپ، ماۋۇ دورىدا مايلاپ قويۇڭلار» دەپ تاپىلىغان. نېمە دېيىشنى، قانداق رەھمەت ئېيتىشنى بىلمىگەن ئاتا - ئانىلار چەكسىز سۆيۈنۈش ۋە قورۇنۇش ھېسسىياتى بىلەن ئېتىغا مىنىپ كېتىۋاتقان مەمتىلىسى

ئەپەندىنىڭ ئارقىسىدىن قاراپ قېلىشقان.

بىر كۈنى، مەمىلى ئەپەندى مەشھەدىنىڭ كونا بازىرى ئورۇنلاشقان چوڭ كوچا بىلەن مېڭىپ، تېجەندىكى بىر مەكتەپنى تەكشۈرۈشكە ماڭغان. سايىپىرىق دېگەن مەھەللىنىڭ ئېرىقىنى بويلاپ بازار بېشىغا چىقىۋاتقان «ئاشىق راخمان»^① ئىسىملىك بىر كىشى توساتتىن مەمىلى ئەپەندىنى كۆرۈپ قالىدۇ. دە، يۈگۈرۈپ كېلىپ مەمىلى ئەپەندىگە قولىنى ئېگىز كۆتۈرۈپ ھەربىيلەرچە سالام بېرىدۇ. مەمىلى ئەپەندى كۈلۈپ تۇرۇپ، ۋەئەلەيكۇم ئەسسالام دەپ جاۋاب قايتۇرغاندىن كېيىن، راخمان بىلەن قول ئېلىشىپ كۆرۈشىدۇ. بۇنى كۆرۈپ تۇرغان باشقا كىشىلەر مەمىلى ئەپەندىگە ھەيران قېلىشىدۇ.

مەمىلى ئەپەندى ئاشىق راخمان بىلەن قىزغىن پاراڭلىشىپ تېجەندىكى سېپىغا قاراپ كېتىۋاتسا، يول بويىدا پاراڭلىشىپ تۇرغان ئاياللار بۇلارنى كۆرۈپ: «قاراڭلار، مەمىلى ئەپەندى راخمان بىلەن چاقچاقلىشىپ كېتىۋاتىدۇ» دەپ كۈلۈشكەن. بۇ ئاياللارنىڭ پارىڭى قۇلىقىغا چۈشۈپ قالغان مەمىلى ئەپەندى ئاياللارغا بۇرۇلۇپ، ناھايىتى تەبىئىي ھالدا:

سۆيسە سۆيىمەن يەر بىلەن يەكسان بولسا،

«ئاشىق راخمان» — مىجەزى غەلىتە ئادەم بولۇپ، تىلەمچىلىك قىلىپ جان باقاتتى. لېكىن، خەيرىھاھلىق قىلىپ بەرگەنلەرنىڭكىنى ئالاتتى، ئەمما يالۋۇرۇپ تىلىمەيتتى، چىق نەرسە بەرسىمۇ قوبۇل قىلمايتتى. ئاتۇشنىڭ كوچىلىرىدا، دۈشەنبە بازىرىدا دائىم قىزىقچىلىق قىلىپ، كىشىلەرنى كۈلدۈرۈپ يۈرەتتى. ئۇ، مەمىلى ئەپەندىگە بەك ئامراقلىق قىلاتتى. دائىم دېگۈدەك ئۇنىڭ ئىزچىلىرىغا ئەگىشىۋالاتتى ۋە ئىزچىلارنىڭ نەرسە - كېرەكلىرىنى ساقلاپ تۇراتتى.

سۆيىمىسە سۆيىمەيمەن مىنىستىرغا سۇلتان بولسا،

دەپ ئىككى مىسرا شېئىر ئوقۇغان. بۇ شېئىرنى ئاڭلىغان ئاياللار قىلغان سۆزىدىن ۋە ئورۇنسىز كۈلكىسىدىن خىجالەت بولۇشۇپ كەتكەن. كېيىن مەمتىلى ئەپەندى ئاشىق راخماننىمۇ ئىزچىلار كىيىمىدىن بىر قۇر تىكتۈرۈپ بەرگەن. شۇنىڭدىن كېيىن، مەمتىلى ئەپەندى ئىزچىلىرىنى قەيەرگە ئېلىپ بارسا، راخماننىمۇ شۇ يەرگە ئېلىۋالغان. ھەتتا ئۇلار قەشقەر شەھىرىگە بارغاندىمۇ، ئاشىق راخمان ئىزچىلارغا ئەگىشىپ شۇ يەرگە بارغان. ئۇ ئىزچىلارنىڭ نەرسە - كېرەكلىرىگە ئاگاھ بولغان. مەمتىلى ئەپەندى قوزغىغان يەنە بىر چوڭ ھەرىكەت زەھەرلىك چېكىملىكلەرنى چېكىشنى چەكلەش، ئىجتىمائىي كەيپىياتنى تۈزەش جەھەتتە كۆرۈلگەن.

ئەينى يىللىرى، ئۇزۇن يىللار تەربىيىسىمىز قالغان خەلقنىڭ نۇرغۇن پەرزەنتلىرى نەشە چېكىش، ھاراق ئىچىش، قىمار ئويناش، ئوغرىلىق قىلىش، پاهىشخۇازلىق قىلىش، جازاخخورلۇق قىلىش، جىدەل - ماجرا تۇغدۇرۇش، بىمەنە گەپ - سۆز قىلىشتەك ناچار ئادەتلەرنى ئۆزلىرىگە يۇقتۇرۇۋالغان. مەمتىلى ئەپەندى خەلقنى ئاقارتىش تەشۋىقاتى پەقەت خەلقنى زامانىۋى ئىلىم - پەن بىلىملىرىدىن خەۋەردار قىلىش بىلەنلا چەكلىنىپ قالماستىن كېرەك دەپ قاراپ، ئەڭ مۇھىمى، يۇقىرىقىدەك ناچار ئادەتلەرنى تۈزەش مەقسىتىدە بىر قاتار ئىشلارنى ئېلىپ بارغان. مەمتىلى ئەپەندىنىڭ بۇ جەھەتتە قوزغىغان ھەرىكىتىنى تەرەققىيپەرۋەر زاتلارلا ئەمەس، بەلكى مۇتەئەسسىپ كىشىلەرمۇ بار كۈچى بىلەن قوللىغان.

مەمتىلى ئەپەندى ھەرقايسى كەنتلەردىكى ئاتىلار ھەيئەتلىرى، مۇئەللىملەر، تەرەققىيپەرۋەر، يېڭىلىققا مايىل

دېنىي زاتلاردىن تەركىب تاپقان تەشۋىقى - تەربىيە قوشۇنى تەشكىللەپ، مەسچىت - جامەلەردە، توي - تۆكۈن، ئۆلۈم - يېتىم مەرىكىلىرىدە تەشۋىقات ئېلىپ بېرىشنى يولغا قويغان. ئۆزى بىۋاسىتە تەربىيىلىگەن قىزىق نەپەر ئىزچىنى بازار ۋە باشقا جامائەت سورۇنلىرىنىڭ تەرتىپ ئىنتىزامىنى ۋە ئامانلىقىنى ساقلاشقا مەسئۇل قىلغان. ئوغرى، قىمارۋاز، نەشكەشلەرنى تۇتقانلا يەردە ئېگىشلىك جازالاپ، قايتا ئۇنداق قىلماسلىق توغرىسىدا ئاگاھلاندۇرۇش بەرگەن. جازانىخورلارنى ۋە تارازىدا كەم بەرگۈچىلەرنى تۇتۇپ كېلىپ جازاغا تارتقان. مۇشۇ خىلدىكى ناچار ئىشلار بىلەن شۇغۇللانغۇچىلارنى بىر - بىرلەپ تەكشۈرۈپ، قاتلاممۇ قاتلام تەربىيە ئېلىپ بارغان. ساۋات چىقىرىش كۆرسىغا جەلپ قىلىنغان ياش ۋە ئوتتۇرا ياش ئەر - ئاياللارغا ئەدەپ - ئەخلاق تەربىيىسىنى قوشۇمچە ئېلىپ بارغان.

مەتىلى ئەپەندى تەشۋىقات ھەرىكىتىگە ماسلاشتۇرۇپ، ئۆزى تەتقىدىي ئېيتىش ۋە ئېيتۇتلارنى تۈزۈپ چىقىپ، ئىزچىلارغا ئۆگىتىش سەھنىسىلەشتۈرگەن ھەمدە جامائەت سورۇنلىرىدا ئورۇنداتقان:

سىلەردە بار ئەجەب بىر خىل ئەيىبلەر،
نەشە، ھاراق، ئەپيۈندەك كەيىپلەر.

ئوينايىسىلەر قەغەز قىمار دېگەننى،
ئىت يېمەيدۇ سىلەر ئاق دەپ يېگەننى.

تەتقىد قىلدۇق ئەخلاقىڭىز تۈزۈلۈر،
ئۆزۈلمىسە سىزدىن ئۈمىد ئۆزۈلۈر.

نەشە چېكىپ رەڭگىڭىزدە ھېچ قان يوق،
شۇڭا سىزدە ئادەمگە خاس ۋىجدان يوق.

ئاممىۋى تەشۋىقى - تەربىيە شەكىللىرى ھەرخىل ئۇسۇللار بىلەن ئىزچىل ئېلىپ بېرىلغاچقا، ئىجتىمائىي كەيپىياتتا كۆرۈنەرلىك ياخشىلىنىش بولغان.

مەملىتى ئىپادىلىنىش قىزىق نەپەر ئىزچىلار «ئىزچىلار ئەترىتى» نىڭ باشلىقى يارمۇ ھەممەتنىڭ يېتەكچىلىكىدە، ھەر بازار كۈنى كوچا - دوقۇشلارغا بۆلۈنۈپ بازارنىڭ ئامانلىقىنى ساقلاشتىن باشقا، ھەرقايسى مەكتەپلەردىن رۇخسەتسىز ھالدا بازارغا قېچىپ كەلگەن ئوقۇتقۇچى ياكى ئوقۇغۇچىلارنى نازارەت قىلاتتى. قولىدا رۇخسەت سوراش قەغىزى يوق بولسىلا، تۇتۇپ مائارىپ بۆلۈمىگە ئاپىرىپ بېرىتتى. مائارىپ بۆلۈمىدىكى مەكتەپ ئىشلىرى مەسئۇلى ئۇنداقلارنى تىزىمغا ئېلىۋېلىپ، تەربىيە بېرىپ قايتۇرۇۋېتەتتى ياكى قايسى مەكتەپتىن كەلگەن بولسا شۇ مەكتەپكە ئۇقتۇرۇش قىلىپ، تەنقىدىي تۈزىتىش بېرىتتى. بۇ خىل تۈزۈمنى يولغا قويۇشنىڭ سەۋەبى مەكتەپلەرنىڭ ئون بەش كۈندە بىر قېتىم ئارام ئالىدىغانلىقىدىن بولغان. چۈنكى، مەكتەپلەر يېڭىدىن قۇرۇلغان بولغاچقا، تەلپ يۇقىمى، ۋەزىيەت ئېغىر ئىدى. شۇڭا، ئاشۇنداق چارە - تەدبىرلەرنى يولغا قويۇش زۆرۈر ئىدى.

مەملىتى ئىپادىنى قوزغىغان يەنە بىر مۇھىم ھەرىكەت نازارەت (تازىلىق) ھەرىكىتى بولغان.

نازارەت ۋە ئەخلاق - پەزىلەت تەربىيىسى ئىنسان بالىسى ئۈچۈن ئەڭ زۆرۈر تەربىيە بولغاچقا، شۇنداقلا مەدەنىيەتلىك تۇرمۇشنىڭ ئەڭ مۇھىم ئىپادىلىرىدىن بىرى بولغاچقا، مەملىتى ئىپادىنى بۇ جەھەتكە ئالاھىدە ئەھمىيەت بەرگەن.

مەمىلى ئەپەندى ئەڭ ئالدى بىلەن نازاپەت ۋە ئەخلاق - پەزىلەت دەرىجىسىنى باشقا دەرىجىلەر قاتارىدا دەرسلىك پروگراممىسىغا كىرگۈزگەن. شۇنىڭ بىلەن، تازىلىققا ئەھمىيەت بېرىش ھەرىكىتىنى بارلىق ئوقۇتقۇچى - ئوقۇغۇچىلارنىڭ ئادىتىگە ئايلانغان. ھەر قېتىم نازاپەت تەكشۈرگەندە، مۇھىت تازىلىقى، سىنىپ تازىلىقى، ئىشخانا تازىلىقى، ئوقۇغۇچىلارنىڭ كىيىم - كېچەكلىرىنىڭ پاكىز ھەم رەتلىكلىكى، ئوقۇتۇش قوراللىرىنىڭ رەتلىكلىكى، پاكىز ۋە تۈتۈلۈشى، بەدەن تازىلىقى قاتارلىقلار ئىنچىكىلىك بىلەن تەكشۈرۈلۈپ باھالىنىپ نومۇر بېرىلگەن.

مەمىلى ئەپەندى ھەرقانداق ۋاقىتتا دەرسكە كىرسە، ئالدى بىلەن بارلىق ئوقۇغۇچىلارنىڭ ئۈست - باشلىرىنىڭ پاكىز ياكى مەينەت، رەتلىك ياكى رەتسىزلىكىنى بىر قۇر كۆزدىن كەچۈرۈپ چىقىشىنى ئۆزىگە ئادەت قىلغان. ئۇ، ئوقۇتقۇچىلارغىمۇ بۇ جەھەتتە قاتتىق تەلپ قويغان. ئۇ ئوقۇتقۇچىلارنى ئوقۇغۇچىلارغا باشلامچى بولۇشقا، خەلقپە باشلامچى بولۇشقا دەۋەت قىلغان.

ئەخلاق باھالاش جەھەتتىمۇ، مۇكەممەل قائىدە - تۈزۈملەر يولغا قويۇلغان. ھەربىر ئوقۇغۇچىنىڭ مەكتەپ ئىچىسى ۋە ئائىلىدىكى ئىنتىزامچانلىقى، ئامما ئارىسىدىكىكى ئىنتىزامچانلىقى، سىنىپنىڭ، ئائىلىسىنىڭ ۋە جەمئىيەتتىكى كىشىلەرنىڭ ئىتتىپاقلىقىغا رىئايە قىلىش ئەھۋالى، تاماكا ۋە ھاراققا ئوخشاش زىيانلىق نەرسىلەرنى ئىستېمال قىلىش ياكى قىلماسلىق ئەھۋالى، مەكتەپنىڭ ۋە جامائەتنىڭ مال - مۈلكىگە زىيان سالغان قىلمىشىنىڭ بار - يوقلۇقى، ئۇستازلىرىغا، ئاتا - ئانىسىغا ۋە چوڭلارغا ھۆرمەت بىلدۈرۈش ۋە سالام بېرىش جەھەتتە ئەستايىدىل بولغان ياكى بولمىغانلىقى قاتارلىق ئەھۋاللار

بىر - بىرلەپ تەكشۈرۈلۈپ باھالانغان. باھالاش نەتىجىسى مەۋسۈملۈك ۋە يىللىق ئىمتىھان نەتىجىسىگە بىرلەشتۈرۈلۈپ ھېسابلانغان.

نازاپەت ۋە ئەخلاق باھالاش ھەپتىدە بىر قېتىم ئېلىپ بېرىلغاچقا، ئوقۇغۇچىلارنى ھەر جەھەتتىن ساغلام تەربىيەلەش، ئۇلارنىڭ ئاتا - ئانىسىنى رازى قىلىش، خەلقىنى رازى قىلىش، ئۇلارنىڭ ھىمايىسىگە ئېرىشىش، جەمئىيەتكە ياخشى تەسىر كۆرسىتىش بىلەن ئىجتىمائىي كەرىپىياتنى تۈزەش، مەكتەپنىڭ قائىدە - تۈزۈملىرىنى مۇكەممەللەشتۈرۈش قاتارلىق جەھەتلەردە ناھايىتى زور دەرىجىدە تۈرتكىلىك رول ئوينىغان.

مەمىلى ئىپادىسىنىڭ ئوقۇتقۇچى - ئوقۇغۇچىلىرىنىڭ پاكىز - رەتلىكلىكى، قائىدە - يوسۇنلۇقلىقى جەمئىيەتتىكى كىشىلەردە چوڭقۇر تەسىر قالدۇرغان. مەمىلى ئىپادىسىنىڭ بۇ جەھەتتىكى ئوبرازىمۇ كىشىلەر قەلبىدە ئالاھىدە ئورۇن ئىگىلىگەن.

بىر كۈنى، مەمىلى ئىپادىسى ئۆزىنىڭ بېقىۋالغان ئوغلى ۋە شاگىرتى مىرئەھمەتتىكى ئۆگەشتۈرۈپ مەكتەپكە ئىشقا كېتىۋېتىپ، دىققىتى توپىغا مەلۇم بولۇپ ئاللىقانداق بىر ئويۇننى ئوينىۋاتقان ئالتە ياشلار چامىسىدىكى بىر بالىغا چۈشىدۇ. مەمىلى ئىپادىسى دەرھال توختاپ، ئېگىشىپ بالىنى تۇرغۇزۇپ، ئۇنىڭ ئۈستىلىرىدىكى توپىنى قېچىشتۇرۇپ:

— ئوغلۇم، كىيىمىڭنى مۇشۇنداق پاسكىنا قىلىۋەتسەڭ، ئاناڭ خاپا بولمايدۇ؟ توپىدا ئوينىما، ئاغرىپ قالسىەن! — دەپ، يانچۇقىدىن ياغلىقنى چىقىرىپ، بالىنىڭ يۈزىنى سۈرتۈپ، ئۇنىڭغا داچىن پۇلدىن بىرنى تۇتقۇزۇپ قويىدۇ. دەل شۇ چاغدا ھېلىقى بالىنىڭ ئانىسى ئۆيىدىن چىقىپ قالىدۇ. ئۇ

چوكان مەمتىلى ئەپەندىنى كۆرۈپ ھەم خىجىل بولغان، ھەم جىددەيلىككەن ھالدا ئاران ئەھۋال سوراپتۇ.

مەمتىلى ئەپەندى، سالامنى ئىلىك ئېلىپ، ئاندىن تەبىئىي قىياپەتتە:

— بالىڭىزغا، ئوبدان قارالغىن، ساغلام، پاكىز، چوڭ بولسۇن، پاكىز يۈرۈشنى ئۆگەنسۇن، بىزدە «كۆيۈك يامانمۇ كۆتۈكمۇ؟» دېسە، كۆيۈك يامان» دېگەن گەپ بار. ھازىردىن باشلاپ قانداق كۆندۈرسىڭىز، كېيىن شۇنداق چوڭ بولىدۇ، — دەيدۇ.

ھېلىقى چوكان خىجىل بولۇپ، مۇلايىملىق بىلەن بېشىنى لىڭشىتىدۇ ۋە:

— ئۆزلىرىڭىزنىڭ ئالدىدا بەك ئۇيالىدىم، ئەپەندىم، كەچۈرسىلە! — دەيدۇ.

مەمتىلى ئەپەندى بىلەن مىرزا ھەممەت مەكتەپكە قاراپ مېڭىپ كەتكەندىن كېيىن، ھېلىقى چوكان مەمتىلى ئەپەندىگە ھۆرمەت نەزەرى بىلەن قاراپ قالىدۇ.

بىر كۈنى مەمتىلى ئەپەندى مەشھەد بازىرىدىكى بىر ئاشخانىغا بىر نەچچە يىل بىلەن مانتا يېگىلى كىرىدۇ. ئولتۇرۇپ بولغاندىن كېيىن، مەمتىلى ئەپەندى بۇ ئاشخانىنىڭ تازىلىقچىسىنىڭ ناچارلىقىنى ھېس قىلىدۇ. مەمتىلى ئەپەندى قويۇپ چىقىپ كېتىشنى ئەپسىز كۆرۈپ، ئىلاجىسىز ئولتۇرىدۇ. لېكىن، تاماق چىققۇچە، يېنىدىكى پىچىقىنى چىقىرىپ، پىيالە — چەينەكلەردىكى داغلارنى قىرىپ ئولتۇرىدۇ. بۇنى كۆرگەن ئاشخانا خوجايىنى ئوڭايىسىز لانغانلىقىدىن:

— ئەپەندىم، بۈگۈن ئۆزلىرى ئاشخانىمىزغا تۇنجى قېتىم مېھمان بولۇپ كىلىرگەندە، يەرگە قاراپ قالدىم. شاگىرتلار ياش بولغاچقا، تازىلىققا دىققەت قىلىپ كېتەلمەپتۇ، مېھمانلارغا تاماقنى ئۆز قولىم بىلەن راسلاپ

بېرەي، — دەيدۇ. مەمتىلى ئەپەندى:
— كېرەك يوق، بۇنداق ئەھۋاللار بولىدۇ، لېكىن بۇ
ئىشلارنى تۈزەتمەي بولمايدۇ. بۇ خەلقنىڭ سالامەتلىكى بىلەن
مۇناسىۋەتلىك چوڭ ئىش، شۇڭا دىققەت قىلىشىمىز كېرەك، —
دەيدۇ.

مەمتىلى ئەپەندىنىڭ يېڭى مائارىپىنى
ئومۇملاشتۇرۇشنى بۆسۈش ئېغىزى قىلىپ قوزغىغان بىر قاتار
ھەرىكىتى ئاتۇش خەلقىنىڭ مەنىۋى ھاياتىدا ئاجايىپ
يېڭىلىنىشلارنى بارلىققا كەلتۈرىدۇ. دەل شۇنىڭ تۈرتكىسىدە،
قاراخانىلار دەۋرىدە ئوتتۇرا ئاسىيانىڭ بىپايان كەڭلىكلىرىنى
يورۇتقان «بۇغرا روھى» بىلەن «ياغما روھى» نىڭ كۆپ
ئەسىرلەر مابەينىدە سۆسلىشىپ كەتكەن يالقۇنى ئاتۇشلۇقلارنىڭ
ۋۇجۇدىدا قايتىدىن يېلىنچاشقا باشلايدۇ. ئەينى چاغدىكى
ئاتۇش ھەققىدە مەمتىلى ئەپەندىنىڭ شاگىرتىنى ئابدۇغوپۇر
قۇناجى مۇنداق دەپ يازغان:

شۈكرى لىللا بىزگە ئەمدى نەۋ باھار ئولدى،
ئېچىلىپ ئاتۇش باغلىرى لالەزار ئولدى.
مەكتەپ ئۈچۈن ئاتۇش جاننى پىدا ئەيلىدى،
ھەممە يۇرتتا نۇرلى مەكتەپ بىنا ئەيلىدى.
مەنىئىل - ئىرپان بولىدۇ ئاتۇش - ئاتۇش،
قەلبىمىزدە بىزلەرنىڭ بۇ قانائەتىمىز. ①

① بۇ شېئىر، ئابدۇكېرىم ماخمۇتوۋ ئەپەندىنىڭ «شىنجاڭ تارىخىدىن
تەرمىلەر» ناملىق ژۇرنالىنىڭ 1993 - يىلىق 2 - سانىدا ئېلان
قىلىنغان «ۋەتەنپەرۋەر مائارىپچى مەمتىلى ئەپەندى» (تەۋپىق)
دېگەن ماقالىسىدىن ئېلىندى.

مەمىلى ئەپەندى ئاتۇشتا قوزغىغان يېڭى مائارىپ ھەرىكىتىنىڭ داغدۇغىسى ئاتۇشتىن ھالقىپ، پۈتكۈل جەنۇبىي شىنجاڭنى قاپلىغان. قەشقەر ۋە ئاقسۇ تەۋەسىدىكى يېڭىدىن تەسىس قىلىنغان پەننىي مەكتەپلەردە مەمىلى ئەپەندىنىڭ ئوقۇتۇش ئۇسۇلى يولغا قويۇلغان ۋە مەمىلى ئەپەندى ئىجاد قىلغان ناخشا - مارشلار ئوقۇلغان.

مەمىلى ئەپەندى ئاتۇشتا يېڭى مائارىپنى ئوملاشتۇرۇش مەقسىتىدە ئاچقان «مۇئەللىم تەربىيەلەش كۇرسى» نىڭ ئوقۇغۇچىلىرى ئوقۇش پۈتتۈرگەندىن كېيىن، مېيى كەنتىدىكى باشلانغۇچ مەكتەپكە باش مۇئەللىملىككە تەقسىم قىلىنغان ئەڭ مۇنەۋۋەر ئوقۇغۇچىسى ئابدۇراخمان شائىر قاتارلىق ئون نەچچە كىشىنى 1935 - يىلى يازدا ئاقسۇ ۋىلايەتلىك ئۇيغۇر ئۇيۇشمىسىنىڭ باشلىقى، مائارىپچى مەتمىن سوپىزادىنىڭ تەلىپىگە بىنائەن ئاقسۇغا ئەۋەتكەن.

ئابدۇراخمان شائىر قاتارلىق ئون نەچچە ياش ئوقۇتقۇچىنى ئاقسۇنىڭ ئىگەرچى يېزىسىدىكى مېھرى خېنىمنىڭ بېغىدا، ئەينى چاغدىكى ئاقسۇ مائارىپىنىڭ مەسئۇلى موللا مۇھەممەت ھاجى، مەھمۇت ئەپەندى، سوپىزادە قاتارلىق كىشىلەر قىزغىن كۈتۈۋالغان. ئابدۇراخمان شائىر ۋە ئۇنىڭ دوستلىرى ئاقسۇدا قىسقا مۇددەت تۇرۇپ، «مەرىپەت مارشى»، «ئىزچىلار مارشى»، «تۈر ئەمدى ئاداش» قاتارلىق قوزغىتىش ۋە ئويغىتىش كۈچىگە باي مارش - ناخشىلارنى توۋلاپ، پۈتۈن ئاقسۇنى زىلزىلىگە كەلتۈرۈۋەتكەن. ئۇلار يېڭى مائارىپنى كۈچلۈك يوسۇندا تەرغىپ قىلغان، ئاتۇشتا يېڭى مائارىپنىڭ قانداق يولغا قويۇلغانلىقىنى، قانداق نەتىجە قازانغانلىقىنى تونۇشتۇرغان. مەتمىن سوپىزادە مەمىلى ئەپەندىنىڭ «مۇئەللىم تەربىيەلەش كۇرسى» غا بەك قىزىققان ھەم شۇ يىلىلا

ئاقسۇ دارىلمۇئەللىمىن مەكتىپىنى قۇرۇپ، بۇ مەكتەپكە ئۆزى مەسئۇل بولغان.

ئابدۇراخمان شائىر قاتارلىق ياش ئوقۇتقۇچىلارنىڭ تەربىياتى ۋە ئاقسۇ جامائەتچىلىكىنىڭ بولۇپمۇ خەلقپەرۋەر، مەرىپەتپەرۋەر ۋالىي نىياز شېرىپنىڭ قوللاپ - قۇۋۋەتلىشى بىلەن، ئاقسۇ ۋىلايىتى تەۋەسىدە يېڭىچە پەننىي مەكتەپلەر ئارقا - ئارقىدىن بارلىققا كەلگەن. مەسىلەن، ئاقسۇ شەھەر ئىچىدە «تۆمۈر غازى ئاتا» مەكتىپى، ئۇچتۇرپاندا «ساتۇق بۇغراخان» مەكتىپى^① ۋە «ئابباسىيە مەكتىپى»، ئاقسۇ كۈنئەھەر، باي، كۇچا، توقسۇ، شايار ناھىيىلىرىدە «تۇران سادىقىيە»، «ۋەتەن يۇنۇسىيە»، «مەكتىپى ئوغۇزخان»، «مەكتىپى يېڭى يول»، «ساباھ»، «ھەممىيە»، «گۈلشەن» قاتارلىق مەكتەپلەر تەسىس قىلىنغان.

«ئاقسۇ شەھىرى تارىخ ماتېرىياللىرى - مائارىپ مەجمۇئەسى» (5 - قىسىم) ناملىق كىتابقا كىرگۈزۈلگەن «تارىختىكى مەكتەپ شېئىرلىرى (ناخشا) دىن تاللانما» دېگەن ماۋزۇ ئاستىدا ئېلان قىلىنغان. «بىز ئوقۇچىمىز»، «ئوقۇ ياشلار»، «تىلىكىم ئوقۇش»، «ئەي ئەزىزىم، تۇر ئەمدى»، «خەلقىم يۈر ئەمدى» دېگەن بەش ناخشا مەمتىلى ئەپەندى ئىجاد قىلغان ناخشىلار ئىدى. ئەپسۇسكى، بۇ كىتابتا ل. مۇتەللىپ، بىلال ئەزىزى قاتارلىقلار يازغان ناخشىلاردا ئۇلارنىڭ نامى تىلغا ئېلىپ ئۆتۈلگەن، مەمتىلى ئەپەندىنىڭ نامى تىلغا ئېلىنمىغان. بۇ نەشرگە تەييارلىغۇچىنىڭ بىلىمگەنلىكىدىن بولغان بولسا كېرەك. يەنە بىر جەھەتتىن، بۇ ناخشىلارنىڭ بەدىئىيلىكىگە ۋە

① بۇ ئىككى مەكتەپنى ئابدۇكېرىم ئابباسوۋىنىڭ دادىسى ئاتۇش مەشھەدلىك ھاشىم ئاقساقال دېگەن كىشى سالدۇرغان.

مەزمۇنىغا ئېغىر دەرىجىدە ئۇقساڭ يەتكىن. مەسىلەن، بىز مەمىلى ئىپەندى ئىجاد قىلغان «ئىزچىلار مارشى» نىڭ قانداق بۇزۇۋېتىلگەنلىكىنى كۆرۈپ باقايلى:

بىز ئوقۇچىمىز

1. بىز ئوقۇغۇچى بىز، پۇت - قوللارىمىز،
كۆز دىماغىمىز ھەر يېرىمىز ساغلام.
ۋەتەن، خەلقنىڭ — ئەلنىڭ قولى بىز،
دۈشمەنگە قەلبىمىز ساقلار ئىنتىقام.

قايتارمىسى:

يۈرۈڭ ئوقۇلى ياش ئوقۇچىلار،
ۋەتەن، خەلق يولىدا قاينار ۋىجدانلار.

2. ئۇزۇن يىللار بىز زۇلمەت قوينىدا،
ئوقۇيالىمىدۇق ۋەتەن يولىدا.
ئەمدى قۇتۇلساق بۇ ئادىللىقتىن،
ئارمان يوق يۇرتىمىزغا ئىشلەش يولىدا.

قايتارمىسى:

يۈرۈڭ ئوقۇلى ياش ئوقۇچىلار،
ۋەتەن، خەلق يولىدا قاينار ۋىجدانلار.

مەزكۇر كىتابتا بۇ ناخشىغا «بۇ ناخشا 1948 - يىلى

نەنجىڭدا چىقىدىغان «تىيانشان رەسىملىك ژۇرنىلى» دا ئېلان قىلىنغان. 1950 - يىلى شىئەندە نەشىر قىلىنغان «شىنجاڭ خەلق ناخشىلىرى» دىمۇ نوتىسى بىلەن كۆچۈرۈپ بېسىلغان» دەپ ئىزاھات بېرىلگەن. تۆۋەندە بىز «بۇلاق» مەجمۇئەسىنىڭ 1981 - يىللىق 3 - سانىدا، «ئۆمۈر داستانى» نىڭ بىرىنچى قىسمىدا، «سامان يولى» ناملىق كىتابنىڭ 147 - بېتىدە ئېلان قىلىنغان «ئىزچىلار مارشى» نى كۆرۈپ باقايلى:

بىز ئىزچىلار بىز، قوللىرىمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۆگەن تىرىشىپ ياش ئىزچى بالىلار،
ۋەتەن، مىللەت غىمىدا قاينار ۋىجدانلار.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.
قۇللۇق ئورمىدىن ئەمدى دەس تۈردۇق،
ئالغا ئۆرلەيمىز ئىرپان ئۇرىدا.

ئۆگەن تىرىشىپ ياش ئىزچى بالىلار،
ۋەتەن، مىللەت غىمىدا قاينار ۋىجدانلار.

ئۆسكەن يۇرتىمىز تاغلىق، شېغىل تاش،
ۋەتەن يولىدا پىدادۇر بۇ باش.
ناشغان يوللىرىمىز نىجاتلىق يولى،
قايتما بۇ يولدىن ئىزچى قېرىنداش!

ئۆگەن تىرىشىپ ياش ئىزچى بالىلار،
ۋەتەن، مىللەت غېمىدا قاينار ۋىجدانلار.

ئاقسۇدا 1935 - يىلى «ئىزچىلار ئەترىتى» قۇرۇلغان.
ئۇلارنىڭ تەشكىل قىلىشتىكى مەقسىتى، جابدۇلۇشى ۋە
ئېيتىدىغان ناخشىسى پۈتۈنلەي مەملىتى تەپەننىڭ «ئىزچىلار
ئەترىتى» نى ئۈلگە قىلغان. «شىنجاڭ تارىخ ماتېرىياللىرى»
(24) غا كىرگۈزۈلگەن ئابدۇراخمان مامۇت دىيار يازغان «ئاقسۇ
كونىشەھىرىنىڭ مائارىپ تەزكىرىسى» دېگەن ماقالىدە مۇنداق
يېزىلغان:

«ئىزچىلار ئەترىتى» ئىلغار ئوقۇغۇچىلارنىڭ تەشكىلاتى
بولۇپ، خەنزۇچە (توڭ زىچۈن) دىيىلەتتى. بۇلار ئاساسەن
تەرتىپ ساقلاشقا مەسئۇل بولاتتى. بۇلار يىغىن، بايراملارنىڭ
تەرتىپىنى ۋە كۈچلارنىڭ تەرتىپ - ئامانلىقىنى ساقلايتتى.
ھۆكۈمەتتىن قارا كۆك تېرىكىدىن كۇسار، ھاۋارەڭ كۆڭلەك،
ئالتە شوئار قادالغان قالپاق تارقىتىلاتتى. ۋەزىپە بەلگىسى
كۆڭلەكنىڭ يانچۇقىغا چۈشۈرۈلگەنىدى. قولىدا ئالا كالتەك
بولاتتى. بۇ تەشكىلات 1935 - يىلى قۇرۇلغان بولۇپ، باشلىقى
نەزىم قاسىمى ئىدى.

«ئىزچىلار ئەترىتى» 1940 - يىللىرىغىچە مەۋجۇت بولۇپ
تۇردى. ئاقسۇ كونىشەھىرىدىكى «ئىزچىلار ئەترىتى» خېلى
يۇقىرى ئابرويغا ئىگە ئىدى. ھۆكۈمەت ساقچىلىرىدىن تەپ
تارتىمغان كىشىلەر «ئىزچىلار ئەترىتى» دىن ئەيمىنەتتى.
ئەمەلدارلارمۇ ھۆرمەت قىلاتتى. ئۇلارنىڭ ئوقۇيدىغان «ئىزچىلار
مارشى» بار ئىدى. بۇ مارشقا ئىلىم - پەننىڭ، مەرىپەتنىڭ
روھى سىغدۇرۇلگەنىدى. مەسىلەن:

بىز ئىزچىلارىمىز، پۈت - قوللارىمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۇزۇن ۋاقىت بىز زالىم قولىدا،
ئىشلىمەلمىدۇق خەلق يولىدا،
قۇللۇق ئورنىدىن ئەمدى دەس تۇرۇپ،
ئالغا ئۆرلەيمىز ئىرپان نۇرىدا.

ئۆگەن، تىرىش، ياش ئىزچى بالىلار،
ۋەتەن ئىشىقىدا قاينار ۋىجدانلار.

«ئىزچىلار مارشى، نىڭ ئىجاد قىلغۇچىسى ۋە «ئىزچىلار
ئەترىتى، نى تەشكىل قىلغۇچى - مەملىتى توختاجى (تەۋپىق)
ئەپەندى» ①.

بىز روزى ئىبراھىم يازغان «شىنجاڭ تارىخ ماتېرىياللىرى»
نىڭ 20 - قىسمىدا ئېلان قىلىنغان «شايار ناھىيىسىنىڭ
مەدەنىي - مائارىپ تارىخىدىن قىسقىچە ئەسلىمە» ناملىق
ماقالىدىكى بۇ بايانلارنى ئوقۇپ باقايلى:

«مەدەنىيەت - مائارىپ دولقۇنىنىڭ كۆتۈرۈلۈشىگە
ئەگىشىپ، 1935 - يىلىنىڭ كۈز ئايلىرىغىچە ناھىيىنىڭ
گۈلباغ، تويىبولدى، يېڭى مەھەللە، مازارغوجام، يۇلتۇز باغ،

① «شىنجاڭ تارىخ ماتېرىياللىرى» (24) نىڭ 110 - ۋە 111 -
بەتلەردىن ئېلىندى.

نۇر باغ قاتارلىق ئون ئالتە يېزىسىدا خەلق ئۆز كۈچىگە يۆلەنىپ يېڭىدىن مەكتەپ بىنالىرىنى سېلىشقا كىرىشتى. ئوقۇتقۇچىلار مەسلىسىنى ھەل قىلىش ئۈچۈن، 1936 - يىلى 1 - ئايدا لايىھە تەييارلىق ئوقۇغۇچىلار ئىچىدىن قىرىق نەپەر ئوقۇغۇچىنى تاللىۋېلىپ ئۇيۇشما بىناسى ئىچىدە بىر سىنىپلىق ئوقۇتقۇچىلار كۇرسى ئېچىلدى. يەنە ئۈرۈمچىگە ئۈچ نەپەر، ئاقسۇغا ئۈچ نەپەر ئوقۇغۇچى ئەۋەتىلدى، كۇرس ئوقۇغۇچىلىرى ئەخمەتجان ياقۇبى باشلىق ھەممە ئوقۇتقۇچىلارنىڭ تىرىشىپ تەلىم - تەربىيە بېرىشى نەتىجىسىدە، 1936 - يىلى 7 - ئايدا، ئوقۇتقۇچىلىق كۇرسىنى مۇۋەپپەقىيەتلىك تاماملىدى. بۇ يېڭىدىن يېتىشىپ چىققان ئوقۇتقۇچىلارنى مەدەنىي ئاقارتىش ئۇيۇشمىسى ھەرقايسى ئورۇننىڭ ئېھتىياجىغا ئاساسەن تەقسىم قىلىپ، ئوقۇتقۇچىلىققا تەيىنلىدى. ئوقۇتقۇچىلار تەقسىم قىلىنغان جايلارغا بارغاندىن كېيىن، خەلقنىڭ قىزغىن قارشى ئېلىشىغا ئىگە بولۇپ، خەلقنىڭ ئىلىم - بىلىمگە بولغان تەشنالىقىنى قاندۇرۇش ئۈچۈن، بىجاندېل ئىشلەشكە كىرىشىپ كەتتى. ئۇلار ئۆزلىرى ئىجاد قىلغان:

مۇئەللىم بىز يۇرتلاردا مەكتەپ ئاچمىز،
ئىلىم - بىلىم نۇرلىرىنى خەلققە چاچمىز.
ھارماي - تالماي ئىشلەش بۇ ئىرادىمىز،
ۋەتەننىمىز، مىللىتىمىزنىڭ سادىق ئوغلى بىز،
ياشا ۋەتەن، ياشا خەلق،
يوقالسۇن، تۈگىسۇن خورلۇق - نادانلىق!

دېگەن ئوقۇتقۇچىلار مارشىنى جاراڭلىق ئوقۇپ، يېزا -

قىشلاقلاردىكى ياش - ئۆسمۈرلەرنى يېڭىچە پەن - ئاتارىپ بىلەن تەربىيەلەشكە باشلىدى. »^①

بۇ باياندىن بىز، مەملىكى ئىپەندى يولغا قويغان ئالتە ئايلىق «مۇئەللىم تەربىيەلەش كۇرسى» نىڭ شەكلى ۋە بۇ كۇرسنى تاماملىغان ئوقۇغۇچىلارنىڭ يېڭىدىن خىزمەتكە چۈشكەن كۈنلىرى ئاتۇش كوچىلىرىدا ئوقۇپ ماڭغان «مەرىپەت مارشى» نىڭ شايارىدا ئىزچىللاشقانلىقىنى كۆرۈۋالالايمىز.

«شىنجاڭ تارىخ ماتېرىياللىرى» نىڭ 32 - قىسمىدا ئېلان قىلىنغان ئابدۇساتتار ھامىدىن يازغان «ئازادلىقتىن ئىلگىرى شىنجاڭدا تەسىس قىلىنغان يېڭى مەكتەپلەرنىڭ مەكتەپ شېئىرلىرى» دېگەن ماقالىسىدەمۇ «مەرىپەت مارشى» ئۆزگەرتىلىپ، «ئوقۇش پۈتتۈرۈش شېئىرى» دېگەن ماۋزۇدا ئېلان قىلىنغان. بۇ نۇسخىدا، مەملىكى ئىپەندىنىڭ «مەرىپەت مارشى» قىسقارتىۋېتىلگەن ۋە بەزى مىسرالار ئۆزگەرتىۋېتىلگەن. مەسىلەن:

مۇئەللىم بىز يۇرتلاردا مەكتەپ ئاچۇرمىز،
مىللەتنىڭ باشقا نۇرلار چاچۇرمىز.
ماڭغان يولىمىز بىزلەرنىڭ سائادەت يولى،
بىز ۋەتەننىڭ يېڭى ئېچىلغان قىپقىزىل گۈلى،
ئىنشا ئاللا بۇزۇلماس ياشار، مىڭ ياشار،
يۇرتىمىزدا مەكتەپلەرنىڭ ئېچىلغان گۈلى.

ئابدۇساتتار ھامىدىن ئۆز ماقالىسىگە پەقەت كەلپىن

① «شىنجاڭ تارىخ ماتېرىياللىرى» (20) نىڭ 144 - ۋە 145 - بەتلەردىن ئېلىندى.

ناھىيىسىدىكى يېڭى مەكتەپلەردە ئوقۇلغان مەكتەپ شېئىرلىرىنىلا كىرگۈزگەن. بۇ توغرىدا ئاپتور مۇنداق يازغان: «يېڭى ئوقۇتقۇچىلار قوشۇنىنىڭ زورىيىشىغا ئەگىشىپ، ئاقسۇ ۋىلايىتىنىڭ ھەرقايسى جەيلەرىدىكى مەكتەپلەردە ئوقۇلىدىغان مەكتەپ شېئىرلىرىنىڭ ھەممىسى دېگۈدەك كەلپىنىدىكى مەكتەپلەردە ئوقۇلىدىغان بولدى. شۇنى ئەسكەرتىپ ئۆتۈش ھاجەتكى، ئابدۇساتتار ھامىدىن ئۆز ماقالىسىگە كىرگۈزگەن ئون سەككىز پارچە مەكتەپ شېئىرىنىڭ ئىچىدىكى «ئويغان ئاداش»، «ئىلىم ئوقۇيلى»، «قوپ قان قېرىنداش»، «قۇتۇلۇش»، «ئىزچىلار شېئىرى»، «تىلىكىم ئوقۇش»، «ئوقۇش پۈتتۈرۈش شېئىرى» دېگەن ماۋزۇلاردا ئېلان قىلىنغان يەتتە پارچە شېئىر مەمىلى ئەپەندىنىڭ ئىجادىيىتى ئىدى.

قىسقىسى، مەمىلى ئەپەندىنىڭ ناخشا - مارشلىرى ۋە ئۇ يولغا قويغان، مۇئەييەن بىلىم ئاساسى بار ياشلارنى تەشكىللەپ، ئالتە ئايلىق تۈزۈم بىلەن «مۇئەللىم يېتىشتۈرۈش كۇرسى» ئېچىش ئۇسۇلى ئاقسۇ ۋىلايىتى تەۋەسىدىلا ئەمەس، قەشقەر تەۋەسىدىمۇ ئومۇملاشقان ۋە يولغا قويۇلغان. بىز بۇنى «شىنجاڭ سەنئىتى» ژۇرنىلىنىڭ 1995 - يىللىق 3 - سانىدا ئېلان قىلىنغان ئوسمان قاسىم بىلەن غەيرەتجان ئوسمان يازغان «قازىرىق سەنئەت كۆرۈڭۈكىنىڭ بارلىققا كېلىشى ۋە تەرەققىياتى توغرىسىدا» دېگەن ماقالىدىكى مۇنۇ بايانلاردىن ئېنىق كۆرۈۋالالايمىز:

«پەننىي ئوقۇتۇش مۇئەللىملىرىنى يېتىشتۈرۈشنىڭ بىرىنچى قەدىمى مۇنداق باشلانغان: 1935 - يىل 8 -، 9 - ئايلاردا، قەشقەر ۋىلايەتلىك ئويغۇر مەدەنىي ئاقارتىش ئۇيۇشمىسى بەشكېرەم شۆبىسى بەشكېرەم بەگلىكى تەۋەسىدىكى پەننىي، دىنىي مەكتەپلەردە ئوقۇۋاتقان يېشى چوڭ، دەرىستە ياخشى،

ساغلام بالىلاردىن يۈردىن ئارتۇقراقنى قازىرىق مەكتەپكە يىغىپ، ياتاقلاشتۇرۇپ، كۇرسقا تەشكىللەيدۇ. كۇرسنىڭ ۋاقتى ئىككى ئاي قىلىپ بەلگىلەنگەن. كۇرسنىڭ كونكرېت يېتەكچىلىك ئىشلىرىنى بەشكېرەم شۆبە ئۇيۇشمىسىنىڭ مۇدىرى غۇلام قادىر ھاجى بېجىرىدۇ. ئۇ كۇرسقا ئاستىن ئاتۇشتا يېڭى مائارىپ دولقۇنىنى قوزغاپ، قەشقەر ئەتراپىدا چوڭ تەسىس پەيدا قىلىۋاتقان مەمىلى ئەپەندى (تەۋپىق) مۇئەللىم مۇھەممەتئىمىن خەلىپىتىم ۋە تەنتەربىيە، غەزەل ماھىرى ئابدۇناسىر قاتارلىق ئىككىيلەننى ئوقۇتقۇچى قىلىپ ئەۋەتكەن».

مەمىلى ئەپەندىنىڭ شۇ قېتىم، بەشكېرەم مائارىپىغا ياردەم قىلىش ئۈچۈن، بەشكېرەمگە بېرىش سەپىرىدە يازغان ھەم قىزىقارلىق، ھەم مەزمۇنلۇق ئىككى مىسرا شېئىرى ھازىرغىچە ئاتۇشتا ئېغىزدىن ئېغىزغا كۆچۈپ كەلمەكتە.

1935 - يىلى ئاۋغۇست ئايلىرى بەشكېرەم خەلقى ئاتۇش مائارىپ بۆلۈمىگە ۋەكىل چىقىرىپ، مەمىلى ئەپەندىنىڭ بەشكېرەم قازىرىقتا «مۇئەللىم تەربىيەلەش كۇرسى» ئېچىشقا ياردەم قىلىشنى ئىلتىماس قىلىدۇ. مەمىلى ئەپەندى بۇنىڭدىن ناھايىتى خۇرسەن بولۇپ، بەشكېرەمدىمۇ يېڭى مائارىپنى يولغا قويۇپ كېڭەيتىشنىڭ ئىمكانىيىتى تۇغۇلغانلىقىغا ئىچ - ئىچىدىن ئايرىن ئوقۇيدۇ. ئۇ بەشكېرەمگە بېرىش ئۈچۈن تەييارلىق قىلىدۇ. شۇ چاغدا، ئاتۇشنىڭ سۇتتاغ يېزىسىدا ئابدۇكېرىم دېگەن كىشىنىڭ داڭدار ھەم ياسىداق بىر ئېشىكى بولۇپ، مەمىلى ئەپەندى بۇ ئېشەكنىڭ مېڭىشى بار ئېشەك ئىكەنلىكىنى كۆرۈپ، بىر مىنىپ سىناپ بېقىشنى كۆڭلىگە پۈكۈپ كەلگەن. مەمىلى ئەپەندىنىڭ ئادەتتە مىنىپ يۈرۈدىغان ئېتى بولسىمۇ،

بۇ قېتىم بەشكېرەمگە ئاشۇ داڭدار ئېشەك بىلەن بېرىپ،
 ئېشەكنىڭ مېڭىشىنى سىناپ باقماقچى بولۇپ، ئابدۇكېرىمگە
 كىشى ئەۋەتىپ ئېشىكىنى ئۈچ كۈنلۈك بېرىپ تۇرۇشنى
 سورىدۇ. ئابدۇكېرىم مەمتىلى ئەپەندىنىڭ تەلىپىگە قوشۇلىدۇ.
 مەمتىلى ئەپەندى بەشكېرەم مائارىپىغا باردەم بېرىشكە تەيىنلەنگەن
 ئىككى ئوقۇتقۇچىنى ۋە ئىككى مۇھاپىزەتچىسىنى ئېلىنىپ
 بەشكېرەمگە يولغا چىقىدۇ. ئاتۇش بىلەن بەشكېرەمنى ئايرىپ
 تۇرىدىغان قومال تاغدىن ئۆتۈپ بىر جايغا يارغاندا، ئۇلار كىچىك
 بىر ئېرىققا دۇچ كېلىدۇ. ھېلىقى داڭدار ئېشەك ئېرىقتىن
 ئۆتكىلى ئۇنىماي مەمتىلى ئەپەندىنى بەك جىلى قىلىدۇ.
 ھەمراھلىرىنىڭ ئاتلىرى ئاتلاپ ئۆتۈپ كېتىدۇ. مەمتىلى ئەپەندى
 شۇ يەردىلا بۇ داڭدار ئېشەككە مۇنداق ئىككى مىسرا شېئىر
 توقۇيدۇ:

نە بىلۇر ئىرپاننى كىشىكىم كۆرمەش مەكتەپ،
 ئالتۇندا كۇلا كېسە ئېشەك، يەنە مەركەب، يەنە مەركەب.

قىزىق، ھېكمەتلىك مەزمۇنغا ياي بۇ شېئىرنى ئاڭلىغان
 ھەمراھلىرى كۈلۈشۈپ كېتىدۇ. مەمتىلى ئەپەندىنىڭ مەھمۇت
 شىجائى ئەۋەتكەن مەڭلىك ئىسىملىك مۇھاپىزەتچىسى:

— ئەپەندىم، ئات بەرىپىر ئات، ئېشەك بەرىپىر ئېشەك
 ئىكەن، — دەيدۇ. ھەممەيلىن ھەمدەملىشىپ بۇ ئېشەكنى
 ئىتىرىپ يۈرۈپ مىڭ تەستە ئېرىقتىن ئۆتكۈزىدۇ.

مەمتىلى ئەپەندى ھەمراھلىرى بىلەن قازىرىققا يېتىپ
 كەلگەندە، قازىرىقلىق نۇرغۇن ئالما ئۇلارنى زور داغدۇغا بىلەن
 قارشى ئالىدۇ ۋە قىزغىن كۈتۈۋالىدۇ. مەمتىلى ئەپەندى بۇ يەردە
 ئۆزىنىڭ تەجرىبىلىرىنى، تەشەببۇسلىرىنى ۋە يېڭى مائارىپنىڭ

ئەمىيىتى ھەققىدىكى قاراشلىرىنى كەڭ تەشۋىق قىلىدۇ ۋە
تونۇشتۇرىدۇ.

مەملىتى ئەپەندى بۇنىڭدىن ئىلگىرىمۇ قەشقەرگە بىر نەچچە
قېتىم ئىزچىلىرىنى ئاپىرىپ، شەھەر كۈچلىرىنىدا ناخشا -
مارشلارنى ئوقۇتۇپ، قەشقەر خەلقىدە زور تەسىر قالدۇرغان،
قەشقەردىكى پەننىي مەكتەپلەردە مۇسابىقىلەرنى ئېلىپ
بارغانىدى. شۇڭا، ئاتۇشتا ئېلىپ بېرىلغان مائارىپ
ھەرىكىتىنىڭ داغدۇغىسى، مەملىتى ئەپەندىنىڭ داڭقى ۋە ئۇنىڭ
ئىزچىلىرى ئوغرىسىدا قەشقەر خەلقىنى ھەۋەس بىلەن
سۆزلەشكەن بولغان.

تەخمىنەن 1935 - يىلى ياز ئايلىرىنىڭ بىرىدە، مەملىتى
ئەپەندى مۇئاۋىن باش قوماندان مەھمۇت مۇھىتى ۋە قەشقەر
ۋىلايىتىنىڭ مائارىپىغا مەسئۇل رەھبەرلىرىنىڭ تەكلىپىگە
يېناڭ، قىزىق نەپەر ئىزچىلىرىنى ئەگەشتۈرۈپ، قەشقەر شەھىرىگە
«مىللەت باغچىسى» غا ئۇل قويۇش مۇراسىمىغا قاتنىشىش ئۈچۈن
بارغان. مەملىتى ئەپەندى ئىزچىلىرى بىلەن قەشقەر شەھىرىگە
يېتىپ كەلگەندە، قەشقەر شەھەر ئىزچىلىرى ئالدىغا چىقىپ
قىزغىن ھېسسىيات ۋە زور تەنتەنە بىلەن قارشى ئالغان. مەملىتى
ئەپەندىنىڭ كوماندا بېرىشى بىلەن، قىزىق نەپەر ئىزچىلىرى،
يارابانلارنى ياڭرىتىپ، جەڭگىۋار مارشلارنى ئوقۇپ، يەرنى
تېزەتكۈدەك نەش دەپتەسى، شەھەرنىڭ ئاساسلىق رەھبەرلىرىنى
ئايلىنىپ، ھېيتكار جامەسى ئالدىغا يېتىپ كەلگەندە، مىڭلەن
خەلق ئۇلارغا قاراپ ئىچى - ئىچىدىن ھەۋەس كېلىپ، ئاپىرىق
ئوقۇشقان. مەملىتى ئەپەندى ئىزچىلىرىنى توختاشقا كوماندا
بېرىپ، توپلىشىپ تۇرغان خەلقنىڭ ھۆرمىتى ئۈچۈن، بىر مارش
ئوقۇشقا بۇيرۇق بەرگەن. ئۆزى بويىنىغا كېسىۋالغان ياراباننى
ئاجايىپ ماھارەت بىلەن چېلىپ، پۈتۈن ئىزچىلارغا يېتەكچىلىك

قىلغان. ئىزچىلارنىڭ ئارىسىدىكى بارابانچىلار بىلەن نەيچىلەر (بۇ قىرىق نەپەر ئىزچىلنىڭ ئىچىدىكى ئەڭ ماھىر نەيچى قۇربان ئىبراھىم، ئەڭ ماھىر بارابانچى مىرئەھمەت سېيىت ئىدى) مەمىئىلى ئەپەندىگە ئەگىشىپ مارش مۇزىكىسىغا چالغان، قىرىق نەپەر ئىزچى بىردەك ماسلىشىپ مارش ئوقۇغان. توپلىشىپ تۇرغان خەلق بۇلار ئوقۇغان مارشنى ئاڭلاپ قاتتىق ھاياجانلانغان. مەمىئىلى ئەپەندى ئىزچىلارنى نوپۇشى مەكتەپكە قاراپ مېڭىشقا بۇيرۇق بېرىپ، ئۆزى سەپنىڭ ئالدىدا كەينىچىلەپ مېڭىپ، بارابان چالغان پېتى، ئىزچىلارنى ناخشا ئوۋلىتىپ، ھېيتكارىدىن يۈرۈپ كەتكەن. خەلق ئەگىشىپ مېڭىپ، ئۇلار نوپۇشى مەكتىپىنىڭ ھويلىسىغا كىرىپ كەتكەندىن كېيىن، ئاندىن قايتىپ كەتكەن.

نوپۇشى مەكتىپى قەشقەر شەھىرىدە قۇرۇلغان تۇنجى پەننىي مەكتەپ بولۇپ، بۇ مەكتەپنى 1933 - يىلى مەشھۇر تارىخىي شەخس تۆمۈر ئېلى قەشقەرنى ئىگىلىگەندە قۇرغان. ئۇ، نوپۇشى كوچىسىدىكى بۇتخانىنى چاقتۇرۇۋېتىپ ئۇنىڭ ئورنىنى مەكتەپكە ئۆزگەرتكەن. نوپۇشى مەكتىپىنى تەسىس قىلىش خىزمىتىگە مەشھۇر تارىخىي شەخس ئابدۇكېرىمخان مەخسۇم يېتەكچىلىك قىلغان.

ئابدۇكېرىمخان مەخسۇم يېڭىدىن تەسىس قىلىنغان بۇ پەننىي مەكتەپكە ئوقۇغۇچى جەلپ قىلىش ئۈچۈن شۇنداقلا قەشقەر خەلقىنىڭ قوللىشىنى قولغا كەلتۈرۈش ئۈچۈن، ئۈستۈن ئاتۇش ئېكسپىدېتاتسىيەسى «ھۈسەينىيە مەكتىپى» نىڭ مۇدىرى تۇرسۇن ئەپەندىدىن ئوقۇغۇچىلىرىنى باشلاپ قەشقەرگە كىرىپ، يېڭى مائارىپنى تەشۋىق قىلىش ۋە تەرغىپ قىلىش ھەرىكىتىنى قوزغاپ بېرىشنى ئىلتىماس قىلغان.

تۇرسۇن ئەپەندى «ئېكسپىدېتاتسىيە ھۈسەينىيە مەكتىپى» نىڭ

تارىخىدىكى ئەڭ داڭلىق ئوقۇتقۇچى بولۇپ، 1886 - يىلى
ئېكساقتا تۇغۇلغان. 1894 - يىلى «ھۈسەينىيە مەكتىپى» گە
كىرىپ ئوقۇغان. 1902 - يىلى باھاۋۇدۇنباي تەرىپىدىن
تۈركىيىگە ئوقۇشقا ئەۋەتىلگەن. 1905 - يىلى ئىستانبۇلدىكى
قىسقا مۇددەتلىك دارىلمۇئەللىمىنى ئەلا نەتىجە بىلەن تاماملاپ،
داۋاملىق ئوقۇش ئارزۇسىدا، «سۇلتانەم» نامىدىكى ئالىي بىلىم
يۇرتىدا بەش يىل ئوقۇغان. ئىنگلىز ۋە فرانسۇز تىللىرىنى
پىششىق ئىگىلىگەن ھەمدە شۇ مەكتەپنىڭ پۈتۈل كوماندىسىغا
قائىدلىنىپ ماھىر پۈتۈلچى بولۇپ قالغان.

تۇرسۇن ئەپەندى 1909 - يىلىنىڭ ئاخىرى ئاتۇشقا قايتىپ
كېلىپ، «ھۈسەينىيە مەكتىپى» دە ئوقۇتقۇچىلىق قىلغان.
ئۇزۇن ئۆتمەي مۇدىرلىق ۋەزىپىسىنى ئۈستىگە ئالغان. ئۇ
«ھۈسەينىيە مەكتىپى» گە مۇدىرلىق قىلغان يىللاردا، مەكتەپنىڭ
سىنىپ ۋە ئوقۇغۇچى سانى كۆپەيگەن، ئوقۇتۇش سۈپىتى
ئۆسكەن. بولۇپمۇ، ئۇ، ئومۇملاشتۇرغان پۈتۈل ھەرىكىتى
مىسلىسىز جانلانغان. بۇ مەكتەپ شۇنىڭدىن باشلاپ، ئىسمى -
جىسمىغا لايىق يېڭىچە، مۇكەممەل مەكتەپ بولۇپ قالغان.

1927 - يىلى 5 - ئايدا، قىرىق بىر ياشلىق تۇرسۇن
ئەپەندى ئېكساق پۈتۈل كوماندىسىنى باشلاپ، قەشقەر سەمەندىكى
ھوشۇر ھاجىمنىڭ بېدىلىكىدە، ئەنگلىيە ۋە شۋېتسىيىنىڭ
قەشقەردە تۇرۇشلۇق كونسۇلخانىسىدىكى ئىنگلىز ۋە شۋېتلار
بىلەن ئايرىم - ئايرىم مۇسابىقىگە چۈشكەن. بۇ ئاجايىپ
مۇسابىقىنى ئون مىڭدىن ئارتۇق ئاممە كۆرگەن. ئېكساق پۈتۈل
كوماندىسى مۇنەۋۋەر يېتەكچى تۇرسۇن ئەپەندىنىڭ
يېتەكچىلىكىدە، يۇقىرى ماھارەت بىلەن ئويناپ، ئىنگلىزلارنى
بىرگە قارشى ئىككى نەتىجە بىلەن، شۋېتلارنى نولگە قارشى يەتتە
نەتىجە بىلەن يەڭگەن. مۇسابىقىنى كۆرۈپ تۇرغان ئون مىڭلىغان

خەلق ئېكساق پۇتبول كوماندىسىغا ئۇزاققىچە ئالغىش ياغدۇرغان. بۇ قېتىمقى مۇسابىقىنىڭ داغقى پۈتكۈل تارىم ۋادىسىغا پۇر كەتكەن.

ئېكساق «ھۈسەينىيە مەكتىپى» نىڭ مۇدىرلىقى ۋەزىپىسىنى يىگىرمە ئىككى يىل ئۆتەپ، ئۇيغۇر مائارىپ تارىخىغا جۈملىتىدىن «ھۈسەينىيە مەكتىپى» نىڭ راۋاجلىنىشىغا ئۆچمەن تۆھپە قوشقان بۇ مۇنەۋۋەر مائارىپچى 1933 - يىلى ئابدۇكېرىمخان مەخسۇمنىڭ تەكلىپىگە ئاساسەن، ئېكساق «ھۈسەينىيە مەكتىپى» نىڭ ئەڭ مۇنەۋۋەر ئوقۇغۇچىلىرىدىن بىر تەشۋىقات - تەرغىبات قوشۇنى تەشكىللەپ، قەشقەر شەھىرىنىڭ ئاساسلىق كوچا - رەستىلىرىدە بىرنەچچە كۈن مەش دەستىتىپ، ناخشا ئېيتقۇزۇپ، گىمناستىكا ئوينىتىپ، يېڭى مەكتەپ مائارىپىنى تەشۋىق قىلغان. كىيىم - كېچىكى رەتلىك، يۈرۈش - تۇرۇشى تەرتىپلىك بۇ ئوقۇغۇچىلارنى كۆرگەن قەشقەر خەلقى يېڭىچە پەندىنى مەكتەپكە ھەۋەس قىلىشقان. بىر ھەپتە ئىچىدىلا ئۈچ يۈزدىن ئارتۇق ئوقۇغۇچى نوپۇشى مەكتىپىگە كېلىپ ئوقۇشقا تىزىملىقتان. ئابدۇكېرىمخان مەخسۇم بۇ ئوقۇغۇچىلارنى يەتتە سىنىپقا بۆلگەن. ئوقۇتقۇچى يېتىشمىگەچكە، ئېكساق مەكتەپتىن تۇرسۇن ئەپەندى، پەخرىدىن خەلپەت، غوپۇر ئەپەندى قاتارلىق ئونغا يېقىن ئوقۇتقۇچى ياردەمگە كەلگەن. تۇرسۇن ئەپەندى مەكتەپ مۇدىرلىقىنى ئەنۋەر ئەپەندىگە ئۆتكۈزۈپ بەرگەن. ئابدۇكېرىمخان مەخسۇم مەكتەپنىڭ ئىقتىسادىي قىيىنچىلىقىنى ھەل قىلىش ئۈچۈن، ھۈسەنباي بىلەن باھاۋۇدۇنبايىنىڭ ۋاپاتىدىن كېيىن، ئۇلارنىڭ سودا ساھەسىدە باش كۆتۈرۈپ جەنۇبىي شىنجاڭدا داڭ چىقارغان ئىمىسى ئوبۇلھەسەن ھاجىنى مەكتەپنىڭ مۇئاۋىن مۇدىرلىقىغا تەكلىپ قىلغان. ئۆزى مەكتەپنىڭ مۇدىرلىقى ۋەزىپىسىنى ئۈستىگە ئالغان.

تۇرسۇن ئەپەندى 1934 - يىلى قەشقەر شەھىرىنىڭ قوناق بازىرى قاتارلىق مەھەللىلىرىدە ئېچىلىشقا باشلىغان يېڭىچە پەننىي مەكتەپلەرگە ئېكسپاكتىن يىگىرمە ئالتە نەپەر ئوقۇتقۇچىنى ياردەمگە ئەكەلگەن.

1935 - يىلى قەشقەر كۈنمىشەھەر ئوردا ئىشىكىدە قەشقەر دارىلمۇئەللىمىن (ئادەتتىكى سىنپەن مەكتىپى) قۇرۇلغان. تۈركىيىدە ئوقۇپ كەلگەن ھېسامىدىن ئەپەندى مەكتەپ مۇدىرى بولغان. بۇ مەكتەپ قۇرۇلغاندىن كېيىن، تۇرسۇن ئەپەندى ئاكتىپلىق بىلەن ئابدۇزايىر داموللام، ئىسلام ئاخۇن داموللام، مەمىتلى ئىمىنوپ قاتارلىق تەجرىبىلىك ئوقۇتقۇچىلارنى باشلاپ، بۇ مەكتەپكە كېلىپ ئوقۇتقۇچىلىق قىلغان.

بارلىقىنى مىللىي مائارىپنى گۈللەندۈرۈش ئىشلىرىغا بېغىشلىغان بۇ ياراملىق مائارىپچى 1937 - يىلى قولغا ئېلىنىپ، قەشقەر تۈرمىسىدە ئۆلتۈرۈلگەن.

قەشقەر نوپۇشى مەكتىپىگە 1934 - يىلىدىن باشلاپ تۇرغۇنجان بايۋەتچە بىلەن مەمىتلى ئەپەندىنىڭ تۈركىيىدىن بىللە كەلگەن دوستى مەجىددىن ئەپەندىلەر يېتەكچىلىك قىلغان. تۇرغۇنجان بايۋەتچە مەكتەپ مۇدىرى بولۇش سالاھىيىتى بىلەن، نوپۇشى مەكتىپىنىڭ دەرۋازىسىغا ھۆسن خەت بىلەن چىرايلىق قىلىپ مۇنداق بىر كۈيلىت شېئىر يېزىپ قويغان:

كەلسىڭىز مەكتەپنى كۆرمەككە ئېزىز مېھمانلار،

بى ئىجازەت كىرمىڭىز، ئەي ساھىبى ۋىجدانلار.

چۈنكى ئىستىقبالىڭىزدىن بىخەۋەر قالساق ئەگەر،

قالغۇسىدۇر سىنەمىزدە، نەچچە خىل ئارمانلار.

قەشقەر نوبېشى مەكتىپى قەشقەر شەھىرىدىكى ئەڭ مۇنتىزىملاشقان ۋە راۋاجلانغان يېڭى مەكتەپكە ئايلانغان. شۇڭا، مەمىلى ئەپەندىمۇ «مىللەت باغچىسى» نىڭ ئۇل قۇيۇش مۇراسىمىغا قاتناشتۇرۇش ئۈچۈن ئېلىپ كەلگەن قىرىق نەپەر ئىزچىنى نوبېشى مەكتىپىگە ئورۇنلاشتۇرغان. ئۇلار شۇ كۈنى نوبېشى مەكتىپىدە قونۇپ، ئەتىسى چۈشتىن كېيىن، قەشقەر شەھەر يۇمىلاق شەھەر كۆلىبېشىدىكى بىر ھاۋالىق، كۆركەم باغچا ئىچىگە يېتىپ كەلگەن. بۇ يەردە مەھمۇت مۇھىتى (مەھمۇت شىجالى) باشلىق رەھبەرلەر، قەشقەر مائارىپىنىڭ يېتەكچىلىرى ۋە رەھبەرلىرىدىن ئابدۇكېرىمخان مەخسۇم، مەجىددىن ئەپەندى، ماھمۇد نەدىم، ئەھمەد پەرد ئابباس ۋە قەشقەرنىڭ سانائەتچىسى مۇدىرى نامان ئەپەندى قاتارلىق كىشىلەر شۇنداقلا قەشقەر شەھىرىنىڭ ئىزچىلىرى ھەيۋەتلىك مارش سادالىرى بىلەن باغچىغا كىرىپ كەلگەن مەمىلى ئەپەندىنىڭ ئىزچىلىرىنى قىزغىن قارشى ئالغان.

قارشى ئېلىش ئاياقلاشقاندىن كېيىن، زىياپەت ئۆتكۈزۈلگەن. زىياپەتتىن كېيىن، قەشقەر شەھىرىنىڭ ئىزچىلىرى بىلەن مەمىلى ئەپەندىنىڭ ئىزچىلىرى قاتار تىزىلىپ تۇرغان. «مىللەت باغچىسى» غا ئۇل بېسىش ئالدىدا، مەھمۇت مۇھىتى ھاياجان بىلەن ئوتۇق سۆزلىگەن. ئاندىن ئۆز قولى بىلەن ئۇل قويۇپ بەرگەن. ئارقىدىن باشقا رەھبەرلەر، ئۆستازلار، ئىزچىلار تولۇپ تاشقان قىزغىنلىق بىلەن ئۇل بېسىشقا قاتناشقان. مەھمۇت مۇھىتىنىڭ مۇھاپىزەتچىلىرى تەرتىپىنى ساقلىغان.

مەھمۇت مۇھىتىنىڭ باش بولۇشى بىلەن ئۇل قويۇلۇپ بولغاندىن كېيىن، مەمىلى ئەپەندى سەھنىگە چىقىپ، ئۆزىنىڭ ئوتۇق تالانتىنى تولۇق نامايان قىلىپ، ئىنتايىن ئۆتكۈر

پىكىرلەرنى بايان قىلىنىپ، مۇراسىمغا قاتناشقان بارلىق چوڭ - كىچىكلەرنى ھاياجانغا سېلىۋەتكەن. مەھمۇت مۇھىتى بىلەن مەجىنىدىن ئەپەندى مەمتىلى ئەپەندىنى قۇچاقلاپ تۇرۇپ: «سىز ئىسمى - جىسمىغا لايىق ۋەتەن بالىسى، گەم ئوچرايدىغان ۋىجدان ئىگىسى، ئوت يۈرەك يىگىت، ئۆتكۈر پىكىرلىك ئاتىق، بىز سىزدىن پەخىرلىنىمىز، ئېخىمۇ غەيرەت بىلەن ئىشلەڭ!» دېگەندەك سۆزلەرنى قىلغان.

مەمتىلى ئەپەندىدىن كېيىن، ئابدۇكېرىمخان مەخسۇم سۆزگە چىقىپ، ئىتتىپاقلىشىش كېرەكلىكى ھەققىدە سۆز قىلغان. كېيىن ئەھمەد پەرد ئابباس ئەپەندى سۆزگە چىققان. شۇنداق قىلىپ، بۇ كۈنكى «مىللەت باغچىسى» غا ئۇل بېسىش مۇراسىمى قىزغىن كەيپىيات ئىچىدە داۋام قىلىنىپ، ئاخىرىدا، قەشقەر سانائىي نەپەسەنىڭ مۇدىرى ئامان ئەپەندى باشچىلىقىدىكى سەنئەتچىلەر ئويۇن نومۇرلىرىنى كۆرسەتكەن.

بارلىق پائالىيەت ئاخىرلاشقاندىن كېيىن، مەمتىلى ئەپەندى ئىزچىللىرىنى باشلاپ نوبىشى مەكتىپىگە قايتىشقا جۈنەۋاتقاندا، خالايق ئاتۇش ئىزچىللىرىنىڭ بىر ناخشا ئوقۇپ بېرىشىنى تەلەپ قىلغان. مەمتىلى ئەپەندىنىڭ ئىزچىللىرى دەرھال سەپراس بولۇپ، مەمتىلى ئەپەندى ئىجاد قىلغان بىر ناخشىنى ھەيۋەت بىلەن ئوقۇغان. مەمتىلى ئەپەندى ئالدىغا چىقىپ دىرئورلۇق قىلغان:

قۇتۇلۇش يولىدا سۈدەك ئاقتى بىزنىڭ قانىمىز،

سەن ئۈچۈن ئىي يۇرتىمىز بولسۇن پىدا بۇ جانىمىز.

قان كېچىپ ھەم جان بېرىپ ئاخىر قۇتۇلدۇردۇق سېنى،

قۇتۇلۇشقا قەلبىمىزدە بار ئىدى ئىمانىمىز.

يۇرتىمىز بىز يۈز - كۆزۈڭنى قان بىلەن ياكىزلىدۇق،
ئۆرلىگەن يالقۇن بىلەن ياكىلدى بەلكى نامىمىز.

يارۇ ھەمدەم بولدى بىزنىڭ ھەممەتىمىز سەن ئۈچۈن،
شانۇ شۆھرەتلىك ئىدى ھەممەت بىلەن ئەجدادىمىز.

ئاتلارنىڭ جەڭلىرى ئۈچمەيدۇ تارىخ بېتىدىن،
نەسلى قالدى جەڭگىۋار بىز ئۇنىڭ ئەۋلادى بىز.

چىقتى جان ھەم ئاقتى قان، بولدى ياۋدىن ئەل ئامان،
ياخشۇن، مىڭ ياشىشۇن گۈزەل ئىشتىقايلىمىز.

قۇربان جاپبار ئىسىملىك ئىزچى يۇقىرى ئاۋازلىق ناخشىچى
بولغانلىقى ئۈچۈن «چىقتى جان ھەم ئاقتى قان، بولدى ياۋدىن
ئەل ئامان» دېگەن مىسرانى ئەۋجىگە چىقىرىپ يۇقىرى ئاۋاز
بىلەن ئېيتقاندىن كېيىن، مىرئەھمەت سېمىت ئابدۇلۋارس،
سەلەي مەھمۇدى قاتارلىق ئىزچىلار ئاخىرقى مىسرانى ئوقۇپ
تاماملىغان. ئىزچىلارنىڭ يۇقىرى ماھارەت بىلەن ئېيتقان بۇ
ناخشىسى پۈتۈن باغچىنىسى بىر ئالغان. باغچا ئەتراپىدا
ئولتۇرۇشلۇق ئاھالىلەر توپلىشىپ كېلىپ، مەمتىلى ئەپەندىنىڭ
ئىزچىلىرىنىڭ ناخشىسىنى ئاڭلىغان.

ناخشىنى ئاڭلىغان بارلىق كىشىلەر ئۇلارغا چىن يۈرىكىدىن
ئالقىش ياغدۇرغان.

«مىللەت باغچىسى» غا ئۇل بېسىش مۇناسىۋىتى بىلەن
ئۆتكۈزۈلگەن كەچلىك ئويۇندىن كېيىن، مەمتىلى ئەپەندىنىڭ
ئىزچىلىرى نەي پارابانلىرىنى ياڭرىتىپ، مەمتىلى ئەپەندى

ئىجاد قىلغان «ئىرىيان كۈنلىرى» ناملىق ناخشىنى جاراڭلىق
ئوقۇپ، چۈشكەن جايى — نوبىشى مەكتىپىگە قاراپ يول ئالغان.
ئۇلارنىڭ ناخشىسى قەشقەر ئاسمىنى لىزىگە سالغان:

تۇغدى بۇ يۇرتتا ئىرىيان كۈنلىرى،
پۈتتى ئادەللىق، زۇلمەت تۈنلىرى.
سايرا ۋەتەننىڭ شوخ يۈلىۋىلىرى،
ئېچىلدى ساڭا ئىلىم يوللىرى.

يېمىرىلمەكتە دەۋرى ئىستىبدات،
خۇراپاتلىقتىن بولغىن مەن غازاد،
بىلگىن غەنىيەت ئالتۇن چاغلارنى،
قىل ئىرىيان بىلەن يۇرتۇڭنى ئاۋات.

ئەتىسى، مەمىلى ئەپەندىنىڭ ئىزچىلىرى شەھەر ئىچىدە
ئېچىلغان يېڭىچە پەننى مەكتەپلەرنى ئېكسكۇرسىيە قىلغان.
مەمىلى ئەپەندى ئوقۇتقۇچى - ئۇستازلارغا ئاستىن ئاتۇشتا
يولغا قويۇلغان يېڭى مائارىپنىڭ تەرەققىيات ئەھۋالىنى
تۈيۈشتۈرغان. شۇنداق قىلىپ، ئۇلار غەلىبە بىلەن ئاتۇشقا
قايتىپ كەلگەن.

مەمىلى ئەپەندى 1936 - يىلى «12 - ئاپرېل» بايرىمىغا
قاتنىشىش ئۈچۈن، ئاتۇشتىن يەنە بىر قېتىم ئىزچىلارنى ۋە
ئوقۇغۇچىلارنى قەشقەرگە ئېلىپ بارغان.

مەمىلى ئەپەندى نامدا «12 - ئاپرېل» بايرىمىنى
خاتىرىلەش، ئەمەلىيەتتە يېڭى مائارىپنىڭ تەرەققىياتىنى نامايىش
قىلىش مەقسىتىدە ئۆتكۈزۈلىدىغان بۇ بايرامغا ئەتراپلىق
تەييارلىق قىلىپ، ھەرقايسى يېزا - كەنتلەردىكى مەكتەپلەردىن

تاللانغان سەككىز يۈز نەپەر ئوقۇغۇچىنى بىر مەزگىل قاتتىق تەربىيىلىگەن.

مەمىلى ئەپەندى 11 - ئاپرېل كۈنى بۇ سەككىز يۈز نەپەر ئۆسمۈرنى باشلاپ قەشقەرگە قاراپ ماڭغان. مەمىلى ئەپەندىنىڭ ئىزچىلىرى بۇ سەككىز يۈز كىشىلىك قوشۇننىڭ تەرتىپىنى ساقلاشقا ۋە ئۇلارنى قوغداپ مېڭىشقا بەلگىلەنگەن.

بىر خىل پاسوندا بايراملىق كىيىم كىيگەن بۇ سەككىز يۈز نەپەر ئوقۇغۇچى يول بويى ھۈزلۈك - ئازادلىقنى، ئىلىم - مەرىپەتنى، ۋەتەن ۋە خەلقنى كۈيلەيدىغان ناخشا - مارشلارنى ئوقۇپ، زور داغدۇغا بىلەن قەشقەرگە يېتىپ كەلگەن.

مۇئاۋىن باش قوماندان مەھمۇت مۇھىتى يۈزدەك جەڭچىنى ئەگەشتۈرۈپ ئاتۇشتىن كەلگەن ئوقۇتقۇچى - ئوقۇغۇچىلارنى كۈتۈۋالغىلى چىققان. بىر قىسىم رەھبەرلەر، ئوقۇتقۇچىلار ۋە قەشقەر شەھىرىنىڭ ئىزچىلىرىمۇ قارشى ئېلىشقا چىققان بولۇپ، ئۇلار مەمىلى ئەپەندى باشلاپ كەلگەن ئوقۇغۇچىلار بىلەن قۇچاقلىشىپ كۆرۈشكەن.

قەشقەر ئىزچىلىرى ئاتۇشتىن كەلگەن ئىزچىلار شەرىپىگە بېغىشلاپ ئىشلىگەن «خۇش كېلىپسىز» دېگەن قارشى ئېلىش ناخىسىنى ياڭرىتىپ، قارشى ئېلىش پائالىيىتىنى ئەۋجىگە چىقارغان:

ئىزچى، ئىزچى ئەي، مېھمانلارىمىز،
خۇش كېلىپسىز شەھرىمىزگە.
بىرگەلىشىپ ئىشلىشىۋرمىز،
خەلقىمىزگە، ئەھلىمىزگە.
بىز يېتىشتۇق، يېتىشتۇق ھۈرىيەتكە،
ئىتتىپاققا، ئىقبالغا، سائادەتكە.

ئىرپان بىلەن گۈللەپ بۇ دىيارنى،
يېتىشەرمىز پاراغەتكە، ھالاۋەتكە. ①

ئانۇشتىن كەلگەن ئىزچىلار مەھمۇت مۇھىتىنىڭ
ئاتلىق مۇھاپىزەتچىلىرىنىڭ ھېمايىسى بىلەن، ئۇزاق يول
مېڭىپ ھېرىپ - چارچىغىنىغا قارىماستىن، كۆتۈرەڭگۈ روھ
بىلەن جاراڭلىق مارش سادالىرىنى ياڭرىتىپ، كوچا -
رەستىلەرنى لەرزىگە سېلىپ، «بايرام تەييارلىق ھەيئىتى»
بەلگىلىگەن ئورۇنلارغا بېرىپ ياتاقلاشقان. ئۇلار مەمتىلى
ئەپەندىنىڭ تاپشۇرۇقى بويىچە، ئىنتىزامنى قاتتىق ساقلاپ،
ياخشى ئارام ئېلىپ، ئەتىسى بولىدىغان «12 - ئاپرېل»
بايرىمىنى يۈكسەك مىللىي كەيپىيات بىلەن ئۆتكۈزۈشكە
تەييارلىق قىلغان.

12 - ئاپرېل كۈنى تاڭ سەھەردە، بارلىق ئوقۇتقۇچى -
ئوقۇغۇچىلار ئادىتى بويىچە گىمناستىكا ئوينىغاندىن كېيىن،
غىزالىنىپ، بايرام پائالىيىتى ئۆتكۈزۈلىدىغان مەيدانغا مېڭىشنى
كۈتۈپ تۇرغان. بىرلا پۇشتەك چېلىنىشى بىلەن، بارلىق
ئوقۇغۇچىلار سەپكە تىزىلغان. يەنە بىرلا كوماندا بىلەن، بارلىق
ئوقۇغۇچىلار نەي - بارابانلىرىنى ياڭرىتىپ، قىزىل مەيدانغا
قاراپ ئاتلانغان. «12 - ئاپرېل» بايرىمى قەشقەر شەھىرىدىن
يېڭىشەھەرگە چىقىدىغان يولنىڭ شەرق تەرىپىدىكى قىزىل
مەيداندا ئۆتكۈزۈلىدىغانلىقى ئۈچۈن، مىڭلىغان - ئون مىڭلىغان
شەھەر ئاھالىسى ۋە ئوقۇتقۇچى - ئوقۇغۇچىلار بايراملىق
كىيىملىرىنى كىيىشىپ، رەستە - رەستىلەردە دولقۇنلاپ ئېقىپ،

بۇ شېئىر ئەسلى بەش - ئالتە كۈپلەتچە بار ئىدى. ئېسىمدە
يۇقىرىقى شۇ ئىككى كۈپلەتلا ساقلىنىپ قاپتۇ - مىرئەھمەت
سېيىت.

گويا ئەزىم دەريادەك قىزىل مەيدانغا قاراپ ئاققان. ئاستىن ئاتۇش، ئۈستۈن ئاتۇش ۋە قەشقەر تەۋەسىدىكى مەكتەپلەردىن كەلگەن مىڭلىغان ئوقۇغۇچىلار بەس - بەس بىلەن ناخشا ئوقۇپ، تۈلۈپ تاشقان قىزغىنلىق ۋە كۆتۈرەڭگۈ روھ بىلەن تېخىمۇ ھەيۋەتلىك مەنزىرە پەيدا قىلغان. مەمتىلى ئەپەندى ھەر يۈز ئوقۇغۇچى ئارىلىقىغا ئىككىدىن بارابانچىسى ئورۇنلاشتۇرغان. ئوقۇغۇچىلار بارابان ئاۋازىغا كەلتۈرۈپ تەكشى قەدەم تاشلاپ، خۇددى مۇنتىزىم ھەربىيلەردەك ماڭغان. ئۇچىسىغا بەقسەم تون، بېشىغا قەشقەرنىڭ بادام دوپپىسىنى كىيگەن، يۈزىدىن نۇر يېغىپ تۇرىدىغان، پەرىشتىدەك پاكىز مويىسىپىتلەر، ئۇچىسىغا خاڭدەن تاۋاردا ئۇزۇن ۋە كالتە نىمچە كىيگەن، يۈزىگە چۈمبەل تارتىپ، ئاق پەرەنجىگە ئورۇنۇۋالغان ئاياللار ئوغۇل - قىزلىرىنى ئېلىشىپ، كۆركەم زىننەتلەنگەن مەپە - ھارۋىلارغا ئولتۇرۇشۇپ، رەت - رەت سەپ بولۇپ، جاراڭلىق ناخشا - مارشلارنى ئوقۇپ، نەي - بارابانلارنى ياڭرىتىپ كېتىۋاتقان ئوقۇغۇچىلارغا قاراپ زوقلانغان، مەھمۇت مۇھىتىنىڭ «ئاچىل - ئاچىل گۈل ئاچىل» دېگەن جەڭ ناخشىسىنى ئوقۇپ كېتىۋاتقان ئاتلىق - پىيادە مىللىي قىسىم جەڭچىلىرىگە قاراپ، چەكسىز ئىپتىخارلانغان. تارىخنىڭ تۈگىمەس قىسمەتلىرىدە ئالاي قېتىم تاسقىلىپ خانىۋەيران قىلىۋېتىلگەن، كۆرمىگەن كۈنلىرى قالمىغان بۇ خەلق كۆز ئالدىدىكى جانلانغان بۇ مەنزىرىگە قاراپ، «خەلقنىڭ ئارمىيىسى بولمىسا، خەلقنىڭ ھېچ نەرسىسى بولمايدۇ» دېگەن بۇ ھەقىقەتنى چوڭقۇر ھېس قىلغان.

ھەممەيلەن جاي - جايىغا بېرىپ، ئولتۇرىدىغانلار ئولتۇرۇشۇپ، ئۆرە تۇرىدىغانلار ئۆرە تۇرۇشۇپ، رەڭگارەڭ بايراقلار لەپىلدەپ تۇرغان بايرام مۇنبىرىگە قاراپ تۇرۇشقان. يىغىن باشقۇرغۇچى كاناي بىلەن بايرام مۇنبىرىدىن ئورۇن

ئالدىغانلارنىڭ يېتىپ كەلگەنلىكىنى ئېلان قىلغان. شۇنىڭ بىلەن جەنۇبىي شىنجاڭ گارنىزونىنىڭ قوماندانى مەھمۇت مۇھىتى باشلىق ھەربىي ئەمەلدارلار، قەشقەر ۋىلايىتىنىڭ رەھبەرلىرى، مائارىپ رەھبەرلىرى، دىنىي زاتلار ۋە ھەر ساھە ۋەكىللىرى ئون مىڭلىغان ئاممىنىڭ قىزغىن ئالقىش ساداسى ئىچىدە بايرام مۇنبىرىدىن ئورۇن ئالغان.

يىغىن باشقۇرغۇچى يىغىننىڭ كۈن تەرتىپىنى ئېلان قىلغان. مەھمۇت مۇھىتى ئاممىنىڭ ئالقىش ساداسى ئىچىدە سۆزگە چىققان. ئۇنىڭ سۆزى ئاممىنىڭ كەيپىياتىنى تېخىمۇ يۇقىرى پەللىگە چىقارغان.

«ياشىسۇن قۇمۇل دېھقانلار ھەرىكىتىنىڭ شانلىق غەلىبىسى!»، «ياشىسۇن باتۇر، كۈرەشچان خەلقىمىز!»، «ياشىسۇن ۋە پارلانسۇن يېڭىچە مائارىپ - مەكتەپلىرىمىز!» دېگەنگە ئوخشاش شوئارلار پۈتۈن مەيداننى قاپلىغان. مەھمۇت مۇھىتىنىڭ ئوتقى ئاخىرلاشقاندىن كېيىن، يىغىننىڭ كۈن - تەرتىپى بويىچە، ھەر ساھەنىڭ ۋەكىللىرى سۆزگە چىققان. ئاتۇش ئىزچى - ئوقۇغۇچىلىرى ۋەكىلى ئابدۇلۋارس بايرام مۇنبىرىگە چىقىپ، مەمتىلى ئەپەندى يېزىپ ئۆگەتكەن مۇنۇ ئىككى كۈپلەت شېئىرنى دېكلاماتسىيە قىلغان:

ئۆزۈم كىچىك، سۆزۈم چۈچۈك،
مەن بىر ئېچىلغان نازۇك چېچەك.
ئوقۇمىغانلار پۈچەك - پۈچەك،
ئۇنىڭ ئوتى دائىم ئۆچەك.
مەن بىر كىچىك ئۇيغۇر ئوغلىمەن،

بەك توغرا مەن، بەك توغرا مەن.
مەكتەپلىكمەن يۈزۈم پارلاق،
ئەخلاقسىزلىق مەندىن يىراق.

بالىلار تىلى بىلەن يېزىلغان بۇ شېئىرنى ئابدۇلۋارس ۋايىغا يەتكۈزۈپ ئوقۇغان. نەتىجىدە پۈتكۈل ئاممە ھاياجانغا چۆمگەن. مەھمۇت مۇھىتى ئابدۇلۋارسنىڭ قولىنى تۇتۇپ تۇرۇپ: «بارىكالا ئوغلۇم! بارىكالا ئوغلۇم!» دەپ، ئۇنىڭ پېشانىسىگە سۆيۈپ قويغان.

ۋەكىللەرنىڭ نۇتقى ئاخىرلاشقاندىن كېيىن، يىغىننىڭ كۈن تەرتىپى بويىچە، تۇنجى قېتىم مەھمۇت مۇھىتىنىڭ ئاتلىق ۋە پىيادە مىللىي قىسمى ھەيۋەت بىلەن بايرام مۇنبىرىدىكى رەھبەرلەرگە ۋە ھەر ساھە ۋەكىللىرىگە ئېھتىرام بىلدۈرۈپ، باتۇرانە قەدەم تاشلاپ پاراتتىن ئۆتكەندە، پۈتۈن مەيدان مىسلى كۆرۈلمىگەن قاينام - تاشقىنلىق ۋە ئىپتىخارلىققا چۆمگەن. ئارقىدىن قەشقەر شەھەر ئىزچىلىرى ۋە نوپۇشى مەكتىپىنىڭ ئوقۇغۇچىلىرى پاراتتىن ئۆتۈپ، ئايلىنىپ مەيداننىڭ ئوتتۇرىسىغا كېلىپ، «ياشسۇن ئۇلۇغ دوستلۇق، ياشسۇن يېڭىچە مائارىپ» دېگەن شوئارنى ئاجايىپ كۆركەم شەكىل ئارقىلىق ئىپادىلىگەن. يەنە ھەر خىل گىمناستىكا شەكىللىرىنى ئورۇندىغاندا، پۈتۈن جامائەت ئۇزاققىچە ئالقىش ياغدۇرغان. نۆۋەت ئاتۇش ئىزچىلىرى ۋە ئوقۇغۇچىلىرىغا كەلگەندە، بۇلارمۇ «ياشسۇن ئىنقىلاب»، «ياشسۇن ئەركىنلىك» دېگەن شوئارلارنى شەكىل ئارقىلىق چاقماق تېزلىكىدە ئاممىنىڭ كۆز ئالدىدا نامايان قىلغان. گىمناستىكا ماھارىتىنى كۆرسىتىدىغان چاغدا، ئۇلار يېڭىچە، ئىجادىي گىمناستىكىلارنى ئورۇندىغان. مەيداندا ماھارەت كۆرسىتىۋاتقان مەمتىلى ئەپەندىنىڭ ئىزچىلىرى

ۋە سەككىز يۈز نەپەر ئوقۇغۇچى مەمىلى ئىپەندى ئۆگەتكەن «مۇبارەك ۋەتەن» ناملىق مارشنى تەكشى ۋە جاراڭلىق ئاۋازدا ئوقۇغاندا، ئالقىش سادالىرى پەلەكنى قاپلىغان. خەلق زور تەنتەنە بىلەن بۇ يېڭى ئۆسمۈر ئەزىمەتلەرگە ئاپىرىن ئوقۇغان. ئاخىرىدا، قەشقەر شەھەر ئەتراپىدىن كەلگەن باشلانغۇچ مەكتەپ ئوقۇغۇچىلىرى رەت بويىچە ئۆزلىرى تەييارلىغان نومۇرلارنى كۆرسەتكەن. پائالىيەت ئاخىرلاشقاندىن كېيىن، يىغىن باشقۇرغۇچى يىغىننىڭ ئاخىرلاشقانلىقىنى ئۇقتۇرغان. بايرام ئىشتىراكچىلىرى رەتلىك ۋە تەرتىپلىك ھالدا بارابانلىرىنى چېلىشىپ، ئىنقىلابىي مارشلارنى ئوقۇشۇپ، كەلگەن جايلارغا قايتىشقان. شۇنداق قىلىپ، بۇ قېتىمكى «12 - ئاپرېل» بايرىمى ئىنتايىن جانلىق كەيپىيات بىلەن مول مەزمۇنلۇق ئۆتكۈزۈلگەن. بايرام جەريانىدا، مەمىلى ئىپەندىنىڭ ئىزچىللىرى ۋە تاللاپ تەشكىللەنگەن سەككىز يۈز ئۆسمۈر ئۆزلىرىنىڭ كارامىتىنى تولۇق نامايان قىلغان.

مەمىلى ئىپەندىنىڭ شۆھرىتى ۋە ئۇ قوزغىغان مائارىپ ھەرىكىتىنىڭ تەسىرى بارغانسېرى ئاشقان ۋە كېڭەيگەن. 1936 - يىلى ئەتىياز بىلەن ياز ئارىلىقىدا، قەشقەر شەھەر ئىزچىللىرى مەجىدىدىن ئىپەندىنىڭ باشچىلىقىدا ئاستىن ئاتۇشقا زىيارەتكە، ئۆگىنىشكە ۋە تەجرىبە ئالماشتۇرۇشقا كەلگەن. ئۇلار، قەشقەر شەھىرىدىن چىقىپ، پىيادە يول يۈرۈپ، ئاتۇشنىڭ مېيى يېزىسىغا كېلىپ چۈشكەن. بۇ ئېزىز مېھمانلارنى مېيى خەلقى، مۇئەللىملەر، ئوقۇغۇچىلار، تەرەققىيپەرۋەر يۇرت مۆتىۋەرلىرى ئالاھىدە ئالدىغا چىقىپ كۈتۈۋالغان. مېھمانلار شەرىپىگە مەخسۇس سورۇن ھازىرلاپ بەرگەن. ئۇلار ئابدۇراخمان

شائىر باشقۇرۇۋاتقان مېيى باشلانغۇچ مەكتەپنى زىيارەت قىلىپ،
ئوقۇتقۇچى - ئوقۇغۇچىلار بىلەن سىرداشقان. قەشقەر
ئىزچىلىرىنىڭ ئۇستازى مەجىددىن ئەپەندى نۇتۇق سۆزلەپ،
ئابدۇراخمان شائىر باشقۇرۇۋاتقان مېيى باشلانغۇچ مەكتەپنى
ئالاھىدە تەرىپلەپ ماختىغان. ئابدۇراخمان شائىرغا،
مۇئەللىملەرگە، مەكتەپلەرنى قوللىغان تەرەققىيپەرۋەر زاتلارغا
ۋە ئاتلار ھەيئىتىنىڭ ئەزالىرىغا ئاپىرىن ئوقۇغان. ئابدۇراخمان
شائىر شۇ يەردىلا مەجىددىن ئەپەندى ۋە ئۇنىڭ ئىزچىلىرىغا: «بۇ
مۇۋەپپەقىيەتلەرنىڭ ھەممىسى ئۇستازىمىز مەمتىلى ئەپەندىگە
تەئەللۇق، بىز ئۇنىڭدىن چەكسىز پەخىرلىنىمىز» دەپ، مەمتىلى
ئەپەندىگە ئاتا پازغان مۇنۇ غەزىلىنى ئاجايىپ تەنتەنە بىلەن
دېكلاماتسىيە قىلىپ بەرگەن:

بۈگۈن يۇرتقا يېتىپ خوشلۇق يېغىچە يول بىلەن ماڭدۇق،
كېلىپ ھۈرلۈك بۇ مىللەتكە گۇيا چولپان كەبى ياندۇق.

مۇبارەكلەپ ئانا خەلقىم ئاپىرىن ئېيتتى بۇ دەۋرانغا،
مائارىپ، ئەل ئاقارتىش يولىدا كۈلگەن شۇ ئارمانغا.

ساۋاتسىزلىق بالاسىدىن قۇتۇلماق بىزگە قەرز بولدى،
جىممىكى ئەر - ئايالغا ئۆگىنىش ھەر جايدا پەرز بولدى.

ئاجايىپ بىر ماھارەت ساھىبى - تەۋپىق چىقىپ شۇدەم.
قىلىپ تەشۋىقى تەرغىبات خەلققە بولدىلەر ھەمدەم.

يىگىرمە تۆت ئورۇنغا سالىدى يېڭى پەننىي مەكتەپلەر،

ئايا، چاقماق كەبى تېز بولدى ھەرىكەت، تاپتى بەرىكەتلەر.

«مۇئەللىم، بىز»^(۱) دېگەن مارشنى ئوقۇشتۇق ھەممىمىز ياڭراق،
بولۇپ خۇرسەن جېمى خەلق ئالدى قوينىغا بولۇپ ئامراق.

مۇئەللىم بوپ تارالدۇق بەلگىلەنگەن كەنتلىنى بويلاپ،
قىلىپ مەسئۇل بېكىتتى ھەر ئورۇنغا ياخشىدىن تاللاپ.

كى مەنمۇ بەلگىلەندىم مېيى مەكتەپكە بولۇپ مەسئۇل،
سۆيۈندى ئابدۇراخمانمۇ بۇ تەقسىمنى كۆرۈپ مەقبۇل.

مەجىددىن ئەپەندى باشلىق قەشقەر ئىزچىلىرى ئابدۇراخمان
شائىرنىڭ بۇ غەزىلىنى ئاڭلاپ، قىزغىن ئالقىش ياغدۇرغان.
مەجىددىن ئەپەندى مەمتىلى ئەپەندىنىڭ تۈركىيىدىكى تەسىرلىك
ئىش - ئىزلىرىنى ئۇلارغا سۆزلەپ بېرىپ، «مەمتىلى ئەپەندى
ئۇيغۇر خەلقىنىڭ ھەقىقىي ئوغلى، ئۇ ئىسمى - جىسمىغا لايىق
تەۋپىق» دەپ، مەمتىلى ئەپەندىنى سۆيۈنۈپ تۇرۇپ ماختىغان.
ئەتىسى ئەتىگەندە، قەشقەر ئىزچىلىرى مەشھەدگە قاراپ
يولغا چىققان. مەمتىلى ئەپەندى قىرىق نەپەر ئىزچىسىنى
تەشكىللەپ، مەجىددىن ئەپەندىنى ۋە ئۇنىڭ ئىزچىلىرىنى قارشى
ئېلىش ئۈچۈن بەش - ئون كېلومېتىردەك يەرگە ئالدىغا بېرىپ،
ئۇلار بىلەن ئۇچراشقان. ئاتۇش ئىزچىلىرى نەي - بارابانلارنى
ياڭرىتىپ، ناخشا - مارشلارنى ئوقۇپ، قەشقەر ئىزچىلىرىنى
داغدۇغا بىلەن قارشى ئالغان. مەمتىلى ئەپەندى بىلەن مەجىددىن

(۱) «مۇئەللىم، بىز» - مەمتىلى ئەپەندى ئىجاد قىلغان «مەرىپەت
مارشى» نىڭ يەنە بىر خىل ماۋزۇسى.

ئەپەندى يانمۇ يان مېڭىپ، ئۆز ئىزچىلىرىنى باشلاپ، مەشھەد بازىرىغا كىرىپ كەلگەندە، نەچچە مىڭلىغان ئامما يولىنىڭ ئىككى قاسنىقىدا تۇرۇپ، ئۇلارغا ئەڭ سەمىمىي قېرىنداشلىق ھېسسىياتى بىلەن ئالغىش ياغدۇرغان. ئاتۇش خەلقىنىڭ بۇنچە زور قىزغىنلىق كۆرسەتكەنلىكىنى كۆرگەن مەجىددىن ئەپەندى ئىلىق تەبەسسۇم بىلەن ئاممىغا ئېھتىرام بىلدۈرۈپ ماڭغان. ئاتۇش خەلقى زىلۋا بويلۇق، بۇغداي ئۆڭلۈك، قارا قاشلىق، قاڭشالىق كەلگەن، قىرىق ياشلار چامىسىدىكى بۇ خۇشچىراي ئەپەندىگە قاراپ توختىماي چاۋاك چالغان. ئاتۇش ئىزچىلىرى بىلەن قەشقەر ئىزچىلىرى قول تۇتۇشۇپ، روھلۇق قەدەملەر بىلەن مېڭىپ، بۇ تارىخىي مەنزىرىنى ئۇنتۇلماس مەزمۇنغا ئىگە قىلغان. تەسىرلەنگەن مەجىددىن ئەپەندى مەمتىلى ئەپەندىنىڭ قولىنى سىقىپ تۇرۇپ، خەلقىمىزنىڭ بۇ قىزغىنلىقى، ئىزچىلىرىمىزنىڭ بۇ دوستلۇقى دەل بىزنىڭ غايىمىز ۋە نىشانىمىز. بۇ بىز ئۈچۈن شەرەپ ۋە غەلىبە! دېگەن.

ئاتۇش ئىزچىلىرى بىلەن قەشقەر ئىزچىلىرى شۇ ماڭغان پېتى مەشھەد بازىرىنىڭ چوڭ كوچىسىنى ئايلىنىپ ئۆتۈپ، ئاتۇش مائارىپ بۆلۈمى ئورۇنلاشقان جايغا يېتىپ كەلگەن. ھاردۇق يەتكەن قەشقەر ئىزچىلىرى مائارىپ بۆلۈمى جايلاشقان ئورۇننىڭ ئوتتۇرىسىدىن ئېقىپ ئۆتۈدىغان سۈيسۈزۈك سۇغا پۇتلىرىنى چىلىشىپ ئولتۇرۇپ ھاردۇق چىقىرىشقان. كۈتۈۋالغۇچىلار بازاردىن يېڭى پىشقان ئۆرۈكلەرنى ئېلىپ كېلىشكەن، ئارقىدىن ئاتۇشنىڭ قاتلىما نېنىدا چاي تارتىشقان. مەمتىلى ئەپەندى: «مېھمانلار ئۇزاق يولنى بېسىپ ھېرىپ - چارچىدى، شۇڭا، بىر - ئىككى سائەت ئۇخلاپ ئارام ئالسۇن» دەپ تەكلىپ بەرگەندىن كېيىن، قەشقەر ئىزچىلىرى ناماز ئەسىر بولغىچە ئۇخلاپ ئارام ئېلىشقان. ئۇلار ئۇيقۇدىن

ئويغىنىپ، يۈز - كۆزلىرىنى يۇيۇشۇپ ھويلا سىرتىغا چىقىشىپ، توپ - توپ بولۇپ تۇرغاچ، بازاردىن يانغان كىشىلەرنى تاماشا قىلىشقان. شۇ ئەسنادا قايىقتىندۇر «ئاشىق راخمان» پەيدا بولۇپ، ئىزچىلارغا چاس بېرىپ، بىر - بىرلەپ قول ئېلىشىپ كۆرۈشكەن. قەشقەر ئىزچىلىرى بۇ ئادەمگە قاراپ ھەيران قېلىشقان. شەپكە كىيگەن، سېرىق ساقال بۇ ئاشىققا كۆزى چۈشكەن مەجىددىن ئەپەندى مەمتىلى ئەپەندىدىن: «بۇ كىم؟» دەپ سورىغان. مەمتىلى ئەپەندى راخماننىڭ دولىسىنى تۇتۇپ تۇرۇپ: «بۇ كىشى مۇشۇ بىز تۇرغان مەھەللىدىن بولۇپ، كىشىلەر بۇ ئادەمنى ئاشىق راخمان دېيىشىدۇ. ئۆزى ساددا، ئاق كۆڭۈل، ھەييارلىق قىلىشقا ئامراق ئادەم. مەن ئاتۇشقا كەلگەندىن بۇيان ماڭا ھەمراھ بولۇپ، قەيەرگە بارسام بىللە بارىدۇ. ئىزچىلاردىن ئايرىلمايدۇ. بىز بۇ كىشىنىڭ كۆڭلىگە بېرىپ، ھەرگىزمۇ قوپال مۇئامىلە قىلمىدۇق، بىز نېمە يېسەك، ئۇمۇ شۇنى يەيدۇ، ئىزچىلار كىيىمىدىن بىر قۇر بەردۇق. ئۇ بىزنى سۆيگەنلىكتىن بىزمۇ ئۇنى سۆيىدۇق» دەپ جاۋاب بەرگەن. مەجىددىن ئەپەندى «ئاشىق راخمان»غا قاراپ، ئۇنى بىردەم گەپكە سالغان. ئاخىچە كەچلىك تاماق ۋاقتى بولغان. مېھمانلار زىياپەت سورۇنىغا كىرىپ، تەرتىپ بىلەن ئولتۇرۇشۇپ، ئوخشىتىپ ئېتىلىگەن ئاتۇش چۆپى بىلەن غىزالانغان.

ئەتىسى، ئەتىگەنلىك ناشتىدىن كېيىن، قەشقەر شەھەر ئىزچىلىرىنى كۈتۈۋېلىش چوڭ يىغىنى ئېچىلىپ، مەمتىلى ئەپەندى سۆز قىلىپ، ئۇيغۇر يېڭى مائارىپىنىڭ ئاتۇشتىكى پارلاق نەتىجىلىرى ۋە تەجرىبە - ساۋاقلارنى ئۈستىدە تەپسىلىي تونۇشتۇرۇش دوكلاتى بەرگەن. ئۇ سۆزىنىڭ ئاخىرىدا: «ئۇيغۇر يېڭى مائارىپىنىڭ ئۇلۇغ نەتىجىسى قۇمۇل

دېھقانلىرى ھەرىكىتىنىڭ شانلىق غەلىبىسىدىن كېيىن دۇنياغا
 كەلگەن يېڭى بۇرۇلۇش، يېڭى نەتىجە، بىز مۇئاۋىن باش
 قوماندان مەھبۇت مۇھىتى جانابلىرى ۋە كىچىك ئاخۇن
 تۈەنجاڭنىڭ قوللاپ مەدەت بېرىشى ئارقىسىدا، بۇنداق ئۆلكە
 خاراكتېرلىك چوڭ نەتىجىلەرنى يارىتالدىق. بىزنىڭ
 زامانىۋى يېڭى مائارىپىمىزنىڭ گۈللەپ - ياشنىشى ئۇلۇغ
 ۋەتىنىمىزنىڭ ۋە كۈرەشچان مىللىتىمىزنىڭ تەقدىرىگە ۋە
 ئىستىقبالىغا مۇناسىۋەتلىك زور مەسىلە. شۇڭا، بىز بىردەك
 ئىتتىپاقلىشىپ، غەلىبىدىن غەلىبىگە قاراپ ئىلگىرىلىشىمىز،
 يېڭى مائارىپ ھەرىكىتىنى تەڭرىتېغىنىڭ جەنۇبىي ۋە
 شىمالىغىچە كېڭەيتىپ، پۈتۈن ئۆلكە خاراكتېرلىك،
 داغدۇغىلىق خەلقنى ئويغىتىش ۋە قوزغىتىش ھەرىكىتىنى
 ئېلىپ بېرىشىمىز لازىم. بۇ - مۇقەددەس ۋەزىپە، شۇنداقلا
 مۇشۇ يەردە ئولتۇرغان بارلىق ئوقۇتقۇچى - ئوقۇغۇچىلارنىڭ
 شەرەپلىك بۇرچى... » دەپ سۆزىنى تۈگەتكەن. ئارقىدىنلا
 مەجىدىدىن ئەپەندى سۆزگە چىقىپ، مەھبۇت مۇھىتىنىڭ
 سالىمىنى يەتكۈزگەندىن كېيىن، ھاياجان بىلەن تەۋسىيە
 نۇتقى سۆزلىگەن. ئۇ سۆزىدە ئاتۇش مائارىپىغا يۈكسەك باھا
 بەرگەن. ئاندىن يېڭى مائارىپنى ئاتۇش، قەشقەردىلا يولغا
 قويۇپ قالماستىن، بەلكى پۈتۈن ئۆلكىگە كېڭەيتىش ئۈچۈن،
 داغدۇغىلىق تەشۋىقات ۋە تەرغىبات خىزمىتىنى قوزغاپ،
 ۋەتەن، مىللەتنىڭ ئىستىقبالىغا كۆڭۈل بۆلۈپ، ئۇ توغرىلىق
 چوڭقۇر قايغۇرۇشىمىز، نەزەر دائىرىمىزنى كېڭەيتىپ،
 خەلقىمىزنى زامانىۋى پەننىي بىلىملەر بىلەن
 قوراللاندۇرۇپ، ئادانلىق، جاھىللىق كىشەنلىرىنى پاقىلاپ
 تاشلاپ، مىللەتنى تەرەققىي تاپقان مىللەتلەر قاتارىغا
 قوشۇشقا كۈچ چىقىرىشىمىز لازىم، دەپ سۆزىنى

ئاخىرلاشتۇرغان.

شۇ كۈندىن باشلاپ، مەشھەدىدىكى يۇرت مۆتىۋەرلىرى قەشقەر ئىزچىلىرىنى ئېزىز مېھمان قاتارىدا ئايرىم - ئايرىم تەكلىپ قىلىشىپ قوندۇرۇشقان. قەشقەر ئىزچىلىرى مەشھەد، تۆكۈل، تېجەن، سۇنتاغ، تەختيۈن، بۇيامەت قاتارلىق يېقىن ئەتراپتىكى مەكتەپلەرنى زىيارەت قىلىپ، ئۇلار بىلەن ئۆزئارا تەجرىبە ئالماشتۇرۇشقان. ئالتىنچى كۈنى، مەمىلى ئەپەندى مەجىدىدىن ئەپەندى باشلىق قەشقەر ئىزچىلىرىنى ئاتۇش ئىزچىلىرى بىلەن بىللە ئاتۇشنىڭ شىمالىدىكى تاغلار ئارىسىغا جايلاشقان مەشھۇر سەيلىگاھ — جاي پەچچىمگە ۋە تەڭگەتارغا ساياھەتكە ئېلىپ چىققان.

جاي پەچچىم بىلەن تەڭگەتار ئاغۇ تاغلىرىغا جايلاشقان مەنزىرىلىك، ھاۋالىق جاي. تەڭگەتارنىڭ ئېقىنى ئاستىدىن ئاتۇشنىڭ ئەڭ ئاساسلىق سۇ مەنبەسى بولۇپ، بۇ ئېقىن تاغنىڭ ئىچىدىن تىك قىيانىڭ قاپ بېلىدىن ئېلىپ چىقىدۇ. ئالاھىدە مەنزىرىسى بىلەن كىشىلەرنى جەلپ قىلىدۇ. جاي پەچچىم بولسا ئاجايىپ تارىخىي ۋەقەلەرنىڭ شاھىدى، گۈزەل ئەپسانە - رىۋايەتلەرنىڭ ماكانى ۋە ئەقىدە - ئېتىقادنىڭ مۇقەددەس جايى بولۇشتەك ئالاھىدىلىكى بىلەن پۈتكۈل ئوتتۇرا ئاسىيادا داڭقى بار سەيلىگاھ بولۇپ قالغان.

«جاي پەچچىم» ئاتۇشنىڭ مەركىزىي بازىرى مەشھەدىدىن ھېسابلىغاندا، قىزىق كىلومېتىر يىراقلىققا جايلاشقان بولۇپ، ئاتۇشلۇقلار بۇ مۇقەددەس جاينى «جاي پەچچىم»، ^① «جاي پاشايىم»، «جاي ئاتام»، «جاي پاشا» دەپ ھەرخىل ئاتىشىدۇ. بۇ جاينىڭ «جاي پاشايىم»، «جاي پاشا»

① پەچچىم دېگەن سۆز پارس تىلىدا «ئاتام» دېگەن مەنىنى بىلدۈرىدۇ.

دەپ ئاتىلىشى قاراخانىلار خانلىقىنىڭ بۈيۈك سۇلتانى — سۇلتان ساتۇق بۇغراخان بىلەن مۇناسىۋەتلىك.

سۇلتان ساتۇق بۇغراخان قاراخانىلار سۇلالىسىنىڭ تەخت ۋارىسى بولۇشنىڭ قانۇنىي ھوقۇقىنى ئەمەلگە ئاشۇرالمىدى، تاغىنى ئوغۇلچاق بىلەن زىددىيەتلىشىپ قالدى. دەل شۇ كۈنلەردە، قاراخانىلارغا قوشنا بولغان سامانىلار دۆلىتىنىڭ تەخت ۋارىسى ئەبۇ ناسىر سامانى ئوردا كۈرىشىدە مەغلۇپ بولۇپ، قاراخانىلاردىن پاناھلىق تىلىپ كېلىدىۇ. قاراخانىلار سۇلالىسىنىڭ شۇ ۋاقىتتىكى خاقانى ئوغۇلچاق ئۇنى ئورۇنلاشتۇرىدۇ. شۇنىڭدىن ئېتىبارەن، ئەبۇ ناسىر سامانى بىلەن سۇلتان ساتۇق بۇغراخاندىن ئىبارەت بۇ ئىككى «تەقدىرداش» تەخت ۋارىسلىرى ئوتتۇرىسىدا چوڭقۇر مۇناسىۋەت ئورنىتىلىدۇ. ئەبۇ ناسىر سامانى دىنىي ئەقىدىسى كۈچلۈك، بىلىمى مول، تەقۋادار مۇسۇلمان بولۇش بىلەن بىرگە، يىراقنى كۆرەر، ئالەم سۈپەت كىشى بولغاچقا، ئۆزىنىڭ سۆز - ھەرىكەتلىرى بىلەن ئون ئالتە ياشلىق سۇلتان ساتۇق بۇغراخاننىڭ قەلبىدە چوڭقۇر ھۆرمەت تۇيغۇسىنى قوزغىتىدۇ. ساتۇق بۇغراخان ئۇنى «ئۇستاز» ئورنىدا كۆرىدۇ. نەتىجىدە، سۇلتان ساتۇق بۇغراخان ئەبۇ ناسىر سامانىنىڭ دەۋىتى بىلەن، ئىسلام دىنىغا ئېتىقاد قىلىشنى، شۇنداقلا بۇ دىننى كەلگۈسىدە قاراخانىلارنىڭ دۆلەت دىنى قىلىشنى نىيەت قىلىدۇ.

مىلادى 932 - يىلى، سۇلتان ساتۇق بۇغراخان جەڭگىۋار يىگىتلىرى بىلەن بىرلىكتە، ئۇستازى ئەبۇ ناسىر سامانىنى ئېلىپ، ئوۋ قىلىش باھانىسىدا، ئاغۇ تاغلىرىنىڭ ئارىسىغا جايلاشقان، كېيىن «جاي پەچچىم» دەپ ئاتالغان بۇ جىلغىغا چىقىدۇ. سۇلتان ساتۇق بۇغراخان بۇ يەردە جەڭگىۋار ھەمراھلىرى بىلەن بىرلىكتە ئۇستازى ئەبۇ ناسىر سامانىنىڭ

يېتەكلىشى بىلەن ئىمان ئېيتىپ، ئىسلامغا كىرىدۇ. ئوتتۇرا ئاسىيادىكى تۇنجى ئەزان ئاۋازى مانا مۇشۇ جەلغىدا ياكرايدۇ. سۇلتان ساتۇق بۇغراخان دەل مۇشۇ يەردە مەخپىي مەشق ئېلىپ بېرىپ، سەلتەنەت تەختىنى قايتۇرۇۋېلىشقا تەييارلىق قىلىدۇ. «جاي پەچىم» نى ھەربىي بازى قىلىپ ئېلىپ بېرىلغان پۇختا تەييارلىق ئارقىلىق، سۇلتان ساتۇق بۇغراخان مەلۇم بىر كېچىسى جەڭگىۋار دوستلىرى بىلەن تۇيۇقسىز ھۇجۇم قىلىپ، تاغىنى ئوغۇلچاقنى ئۆلتۈرىدۇ ۋە قاراخانىلار سۇلالىسىنىڭ تەختىدە سۇلتان بولۇپ ئولتۇرىدۇ. ئۇ، ئىسلام دىنىنى دۆلەت دىنى دەپ ئېلان قىلىدۇ، شۇنىڭدىن ئېشىپ بارىپ، ئوتتۇرا ئاسىيادىكى تۈركىي خەلقلەرنىڭ ئىسلاملىشىشى «دەۋرى باشلىنىدۇ. ئۇيغۇر تارىخىدىكى مانا مۇشۇنداق زور تارىخىي ۋەقەنىڭ شاھىدى بولغان جاي پەچىم «شىنجاڭدىكى ئىسلام دىنىنىڭ مۇقەددەس جايى بولۇپ، مۇسۇلمانلار بىراقلاردىن بۇ يەرگە تاۋاپقا كېلىپ تۇرىدىغان»^① مۇقەددەس سەيلىگاھقا ئايلىنىدۇ.

جاي پەچىمدە يەنە تەبىئەتنىڭ كىشىنى ھەيران قالدۇرىدىغان نۇرغۇن مۇجىزىلىرى بار بولۇپ، گۇلارمۇ جاي پەچىمنىڭ داڭقىنى ھەممە يەرگە ئارقا ئارقىدىن

مەمتىلى تەپەددى قەشقەرنىڭ ئىزچىللىرىنى ۋە ئۆز ئىزچىللىرىنى مانا مۇشۇ مەشھۇر سەيلىگاھقا ئېلىپ چىققانىدى. جاي پەچىم ئەتراپىدا ئولتۇرىدىغان قىزغىنلار بىلەن جاي پەچىمنىڭ شەيخلىرى بۇ ئېزىز مېھمانلارنى قىزغىن گۈتۈۋالىنىدۇ. بۇ قېتىمقى سەيلىگاھ ئىزچىللىرىنى قاتتىق خۇشال

① «شىنجاڭ گېزىتى» نىڭ 1993 - يىلى 9 - ئاينىڭ 6 - كۈنىدىكى سانىنىڭ 4 - بېتىدىن ئېلىندى.

قىلىۋېتىدۇ. مەمىلى ئەپەندىنىڭ ئىزچىسى، زامانىمىزدىكى مۇزىكا پېشۋاسى كومپوزىتور قۇربان ئىبراھىمنىڭ ئېيتىشىچە، جاي پەچچىنى سەيلە قىلىش جەريانىدا، مەمىلى ئەپەندىنىڭ بىر ئىزچىسى شوخلۇق قىلىپ، چىلغىنى ئوراپ تۇرغان ئاغىنىڭ چوققىسىغا چىقىۋېلىپ چۈشەلمەي تۇرۇپ قالغان. ئۇ ئىزچى كۈنىنىڭ پاتاي دەپ قالغانلىقىنى كۆرۈپ، چۈشەلمىگەن كۆزى يەتمىگەندىن كېيىن، يېنىدىكى بايراق بىلەن بەلگە بېرىپ، بايراق ئىلى ئارقىلىق «مېنى قۇتۇلدۇرۇڭلار» دېگەن ئۇقۇمنى ئىپادىلىگەن. شۇنىڭ بىلەن كۆپچىلىك ئۇنى بىر ئامال قىلىپ ساق - سالامەت پەسكە چۈشۈرۈۋالغان.

مەمىلى ئەپەندى بىلەن مەجىدىدىن ئەپەندى باشلاپ ماڭغان بۇ ئىزچىلار قايتىش سەپىرىدە ئاغۇ يېزىسىدىكى باشلانغۇچ مەكتەپنى زىيارەت قىلىپ، ئاغۇدا ئىككى كۈن تۇرۇپ، ئاغۇ خەلقىگە يېڭى مائارىپنى تەشۋىق قىلىدۇ. بۇ ئىزچىلار ئاغۇنىڭ ھەرقايسى كەنتلىرىدە ناخشا ئېيتىپ، ئۈمىد سۇل ئويناپ، كومېدىيىلەرنى ئورۇنداپ، كىشىلەرگە جانلىق تەشۋىق تەربىيە ئېلىپ بارىدۇ. مەمىلى ئەپەندى ئاغۇ يېزىسىدىكى باشلانغۇچ مەكتەپنى مۇۋەپپەقىيەتلىك باشقۇرۇۋاتقان ئابلىز قارى (1910 - 1987) بىلەن ئەيسا ياشىغا ئالاھىدە رەھبەت ئېيتىدۇ.

ئابلىز قارى ئەپەندى بىلەن ئەيسا ياسىن ئەپەندى مەمىلى ئەپەندى ئوڭچىرىغا ئاچقان «مۇئەللىملەر يېتىشتۈرۈش كۇرسى» نىڭ ئوقۇغۇچىلىرى بولۇپ، ئوقۇشنى تاماملىغاندىن كېيىن، مەمىلى ئەپەندى بۇ ئىككى ئوقۇغۇچىنى ئۇلارنىڭ ئۆز يۇرتى ئاغۇدىكى باشلانغۇچ مەكتەپتە ئوقۇتقۇچىلىق قىلىشىغا بەلگىلىگەن. شۇنىڭدىن ئېتىبارەن مەمىلى ئەپەندى ياققان مەرىپەت مەسئۇلىنىڭ نۇر-ئەل قۇنى تاغلار ئارىسىغا جايلاشقان بۇ تارىخىي يۇرتنى يورۇتۇشقا باشلىغان. بۇ نۇر-ئەل قۇنى

ئۆچۈرۈپ قويماي، ئەكسىچە ئۈزلۈكسىز ئولغايتىشتا ئابلەز قارى ئەپەندى بىلەن ئەيسا ياسىنىن ئەپەندى ئۆچمەس تۆھپىلىرىنى قوشقان.

مەمىلى ئەپەندى بىلەن مەجىددىن ئەپەندى ئىزچىلىرىنى باشلاپ ئاغۇدىن ئايرىلىپ، جەڭگىۋار ناخشىلارنى ياڭرىتىپ ئاتۇشقا كىرگەندىن كېيىن، سۈنئەلىق يۈسۈپ ئاخۇن بايۇەچە، مەشھەدلىك مامۇت ئاخۇنباي، ئىسمائىل ھاجى، بۇيامەتلىك ئابدۇراخمان ھاجى قاتارلىق تەرەققىيپەرۋەر بايلار بىلەن ئاتۇشنىڭ يېڭى ئابباس چوڭ^① قاتارلىق يۇرت كاتىبلىرى كاتتا زىياپەت ئۆتكۈزۈپ، قەشقەر ئىزچىلىرىنى كۈتۈۋېلىشقان.

مەجىددىن ئەپەندى باشلىق ئىزچىلارنىڭ قايتىش ۋاقتى يېتىپ كەلگەندە، ئۇلار ئاتۇش ئىزچىلىرى بىلەن قۇچاقلىشىپ خوشلىشىشقان. بۇ قېتىمقى پائالىيەت ئىككى تەرەپ ئىزچىلىرىنىڭ قەلبىدە ئۈنلۈك سىز تەسىرات قالدۇرغان.

مەمىلى ئەپەندى قەشقەر شەھەر ئىزچىلىرىنى ئۆزىنىپ قويغاندىن كېيىن، ئۇزۇن ئۆتمەي ئىزچىلىرىغا: «بىز پات ئازىدا قەشقەر ئەتراپىدىكى ناھىيىلەر ۋە بەگلىكلەرگە بېرىپ، يېڭى مائارىپنى تەشۋىق قىلىش ۋە تەرغىب قىلىش سەپىرىنى باشلايمىز. بۇنداق سەپەرنى بۇنىڭدىن كېيىن ئىزچىل داۋاملاشتۇرۇپ، نۆۋەت بىلەن بارلىق ۋىلايەت، ناھىيىلەرگە بېرىپ، يېڭى مائارىپنىڭ مۇۋەپپەقىيەتلىرىنى تەشۋىق قىلىپ، پۈتكۈل ئۆلكە مىقياسىدا ئاقارتىش دولقۇنىنى قوزغايىمىز. بۇ نىشانغا يېتىش ئۈچۈن، پۇختا تەييارلىق قىلىشىمىز، چاپا - مۇشەققەتكە بەرداشلىق بېرىشنى، دالىدا تۇرمۇش ئۆتكۈزۈشنى

① ئابباس چوڭ 1936 - يىلىدىن باشلاپ مىندىق بەگنىڭ ئورنىغا ئاتۇشقا بەگ بولغان.

تېخىمۇ كۆپ مەشق قىلىشىمىز كېرەك. سىلەر بۈگۈندىن باشلاپ، پات ئارىدا قىلىدىغان تۇنجى قېتىملىق سەپىرىمىزگە ئىدىيە ۋە تۇرمۇش جەھەتتە تولۇق تەييارلىق قىلىڭلار. ۋاقتى كەلگەندە يولغا چىقىمىز. . . » دەپ ئۇقتۇرغان. بۇنى ئاڭلىغان ئىزچىلار خۇشاللىقىدىن ۋارقىرىشىپ كەتكەن.

1936 - يىلى ياشى كۆزدە، مەمىلى ئەپەندى باشتىن - ئاياغ بىر خىل كېيىنگەن، بىر خىل قوراللانغان، يەنى دەۋمىيىسىگە يالتا قىستۇرۇلغان خۇرۇم چامادان ئاسقان، ئىككى دولىسىغا قىزىل ۋە كۆك رەڭلىك ئىككى بايراق قادىۋالغان، قولىغا ئىزچىلار كالتىكى ئۈتۈۋالغان قىرىق نەپەر ئىزچىسىنى باشلاپ، ئۇلارغا نەي - پارايلارنى چالدۇرۇپ، ناخشا - مارشلارنى ئېيتقۇزۇپ، يېڭى مائارىپنى يولغا قويۇشنىڭ تارىخىي ئەھمىيىتىنى تەشۋىق قىلىش سەپىرىگە ئاتلانغان. ئۇلار مەشھەدىدىن قوزغالغان يېتى ئاتۇشنىڭ ئايىقىغا جايلاشقان قۇم سېغىر كەنتىگە يېتىپ بېرىپ، ئۇ يەردىكى روزى شەيخ ئاخۇنۇمنىڭ ئۆيىگە چۈشكەن. چىرايىدىن نۇر چاقناپ تۇرىدىغان، يۈزلىرى ئاپئاق، بەستىلىك بۇ مېھماندوست كىشى مەمىلى ئەپەندى ياشلىق ئىزچىلارنى بەكمۇ قىزغىن قارشى ئالغان. مەمىلى ئەپەندىنىڭ قولىنى سىقىپ تۇرۇپ: «ئەپەندىم، سىزنى ئۆيىمىزگە خۇدا يەتكۈزدى، بۇ گۈل - غۇنچىلارنىمۇ خۇدا يەتكۈزدى. سىز، ئىشىڭىز ئالدىراش ئادەم، بۈگۈنكى بۇ پۇرسەت مەن ئۈچۈن غەنىمەت، قېنى ئىزچىلىرىڭىزنى باشلاڭ، ئايۋان، سارايللىرىنىڭ ئىشىكى ئېزىز مېھمانلىرىغا ئوچۇق. . . » دەپ، مېھمانلارنى ئۆيىگە باشلاپ، قېتىق، مېۋە - چېۋىلىرىنى مول كەلتۈرۈپ، ئۇلارنىڭ ئۈستۈزلۈقىنى قاندۇرغان. ئارقىدىن قوي سويۇپ، ئاتۇش چۆيى ئېتىپ بەرگەن. مەمىلى ئەپەندى ئادىتى بويىچە شورپىغا قېتىقنى ئارىلاشتۇرۇپ ئىچكەن. ئىزچىلار روزى

شەيخ ئاخۇنۇمنىڭ ئۆيىدە غىزالانغاندىن كېيىن، يولغا چىقىشقا تەييارلانغان. روزى شەيخ ئاخۇنۇم مەمتىلى ئىپەندىگە ئۆز رىخاھلىق ئېيتىپ: «سىلەردەكى ئېزىز مېھمانلارنىڭ كېلىدىغانلىقىدىن بىخەۋەر بولغاچقا، كۆڭۈلدىكىڭلەردە كۈتۈۋالالىدىم، رازى بولۇشىڭلار» دەپ، ئۇلارنى قىيىمغان ھالدا ئۆزىنى قويمىغان.

مەمتىلى ئىپەندى ئىزچىلىرىنى باشلاپ، ئاتۇش تەۋەسىدىن چىقىپ، پەيزاۋاتقا تەۋە ئاققاش يېزىسىغا قاراپ يول ئالغان. شۇ كۈنى كۆز غۇۋالاشقاندا ئاققاشقا يېتىپ بېرىپ، مامۇت ھاجىم دېگەن ئادەمنىڭ ئۆيىگە چۈشكەن. مامۇت ھاجىم مېھمانلارنى تولىمۇ ئوچۇق چىراي بىلەن قارشى ئالغان. مامۇت ھاجىمنىڭ قورۇسى ئالاھىدە كەڭ بولغاچقا، ئىزچىلار ئازادە ئارام ئالغان. ئىزچىلار ئاققاشتا ئىككىسى ئاخشام قونغان. ئۇلار بارغان كۈننىڭ ئىتتىسى سەھەردە ئورنىدىن تۇرۇپ، ئادەتتىكى بويىچە گىمناستىكا ئويناپ بولۇپ ئاشتا قىلغان. ئاشتىدىن كېيىن، ئەتراپىنى ئايلىغان. ئىزچىلار رەتلىك تىزىلىپ، تەكشى قەدەم تاشلاپ، ئەي - بارابانلىرىنى چېلىشىپ، پەن - مائارىپنى تەشۋىق قىلىدىغان، مەكتەپ ئېچىشنى تەشەببۇس قىلىدىغان، خەلقنى ئويغىتىشقا دالالت قىلىدىغان ناخشىلارنى ئوقۇپ ماڭغاندا، تەرەپ - تەرەپتىن كىشىلەر يىغىلىشقا باشلىغان. مەمتىلى ئىپەندى توپلانغان جامائەتنى ئىلىم - پەن ئۆگىنىشكە، مەكتەپ ئېچىپ بالىلىرىنى ئوقۇتۇشقا، جاھالەتتىن، نادانلىقتىن، بىلىمسىزلىكتىن قول ئۇزۇشكە دەۋەت قىلىپ ئۇتۇق سۆزلىگەن. ئاتۇشتا يولغا قويۇلغان يېڭى مائارىپنىڭ مۇۋەپپەقىيەتلىرىنى سۆزلىگەن. كىشىلەر ئىزچىلارنىڭ ناخشىلىرىنى بەكمۇ ياقتۇرۇپ، قايتا - قايتا ئاڭلاشقان. مامۇت ھاجىم مەمتىلى ئىپەندىنىڭ تەشەببۇسلىرىنى قۇۋۋەتلىپ، ئاققاشتا

پەننى مەكتەپ ئېچىش نىيىتىگە كەلگەنلىكىنى بىلدۈرگەن. ئىزچىلارنىڭ ئۈستۈشلىرىنى، يۈرۈش - تۇرۇشىنى، ئىنتىزامچانلىقىنى كۆرۈپ، جاراڭلىق ناخشىلىرىنى ئاڭلاپ ھاياجانلانغان ئاققاش ياشلىرى مامۇت ھاجىغا مەكتەپنى تېزرەك ئېچىشنى ئارزۇ قىلىدىغانلىقلىرىنى بىلدۈرۈشكەن.

مەتبلى ئەپەندى باشلىق ئىزچىلار ئاققاش خەلقى بىلەن خوشلىشىپ، شاپتۇل يېزىسىغا قاراپ يول ئالغان. شۇ كۈنى دەل شاپتۇل يېزىسىنىڭ بازار كۈنى بولغاچقا، ئىزچىلار جەڭگىۋار يارشلارنى ئوقۇپ، ئۇدۇل شاپتۇل بازىرىغا كىرگەن. بازارغا كەلگەن مىڭلىغان ئامبا ئىزچىلارنى كۆرۈپ، ناخشىلىرىنى ئاڭلاپ يوپۇرۇلۇپ كېلىپ ئۇلارنى ئورۇۋېلىشقان. مەتبلى ئەپەندى سېھرىي كۈچكە باي ئاۋازى بىلەن، كىشىنى ئويغا سالىدىغان سۆزلەرنى قىلىپ ئىزچىلارنى ئورۇۋالغان ئاممىنى ھاياجانلاندۇرۇۋەتكەن. ئۇ سۆزىنىڭ ئاخىرىدا: «بىز پەيزاۋاتقا بارغاندىن كېيىن، خەلقپەرۋەر، تەرەققىپەرۋەر زاتلار بىلەن ئۇچرىشىپ، ئۇلارغا مەكتەپ ئېچىش تەكلىپىنى بېرىمىز. خۇدا بۇيرۇسا، سىلەرنىڭ يېزاڭلاردىمۇ پات - ئارىدا يېڭى مەكتەپلەر ئېچىلىپ، سىلەرنىڭ جانچىگەر پەرزەنتلىرىڭلار مانا مۇشۇ ئىزچىلاردەك مەكتەپلەردە ئوقۇيدۇ، زامانىۋى بىلىملەرنى ئۆگىنىپ، كۆڭۈل كۆزى يورۇيدۇ...» دېگەن.

مەتبلى ئەپەندى باشلىق ئىزچىلار بازار يېنىدىكى مۇۋاپىق بىر بوستانلىقنى تېپىپ ئارام ئالغۇچ، مېۋە - چېۋىلەر بىلەن ئۆسۈملۈكىنى قاندۇرۇۋالغاندىن كېيىن، يولغا چىقىپ، شاپتۇل بازىرىنىڭ ئوتتۇرىسىنى كېسىپ ئۆتۈپ، «ئەي، ۋەتەن خەلقى، ئويغان غەپلەتتىن!» دېگەن ناخشىنى ئوقۇپ، پەيزاۋاتقا قاراپ يول ئالغان. ئۇلار شاپتۇل بازىرىدىن چىقىپ بىر مەزگىل ماڭغاندىن كېيىن، «مەتبلى ئەپەندىنىڭ ئۆز ئىزچىلىرىنى

باشلاپ پەيزاۋاتقا كېلىۋاتقانلىقىدىن خەۋەر تاپقان بىر قىسىم
 ناھىيە رەھبەرلىرى ۋە تەرەققىيپەرۋەر زاتلار ئۇلارنى قارشى
 ئېلىش ئۈچۈن ئالدىغا چىققان. قارشى ئېلىشقا چىققان بۇ بىر
 توپ كىشىلەرنىڭ ئارىسىدا پەيزاۋات ناھىيىلىك مائارىپ
 ئىدارىسىنىڭ مەسئۇلىرى ۋە ئەل ئارىسىدا ئابرويى بار
 تەرەققىيپەرۋەر زاتلاردىن مۇھەممەت داموللا، سەيپىدىن
 مەخسۇم، شىرىۋاخۇن، يۈسۈپ ئېزىمى، ئابدۇغوپۇر مەخسۇم
 قاتارلىق كىشىلەر بار بولۇپ، بۇلار مەپە ۋە ھارۋىلارغا
 ئولتۇرۇپ، ئىزچىلارنىڭ ئالدىغا چىققان. ئۇلار مەمىتىلى ئەپەندى
 بىلەن قۇچاقلىشىپ كۆرۈشكەن، ئاندىن ئىزچىلار بىلەن بىر -
 بىرلەپ قول ئېلىشىپ كۆرۈشكەن ۋە مەمىتىلىكى كېلىپ ئۇلارنىڭ
 پېشانىلىرىگە سۆيۈپ قويغان. ئۇلار مەمىتىلى ئەپەندىگە قاراپ:
 «مەرھابا ئەپەندىم، پىيادە يول يۈرۈپ كۆپ جاپا چەكتىڭىز،
 شاگىرتلىرىڭىز بىلەن مەپە - ھارۋىلارغا ئولتۇرۇۋېلىڭ!» دەپ
 تەكلىپ قىلغان. مەمىتىلى ئەپەندى باشلىق ئىزچىلار مەپە -
 ھارۋىلارغا ئولتۇرۇپ ناھىيە بازىرىغا يېتىپ بارغاندا، ئۇلارنى
 مىڭلىغان كىشىلەر داغدۇغا بىلەن قارشى ئالغان. مەمىتىلى
 ئەپەندى ئىزچىلارغا كوماندا بېرىپ «ئىزچىلار مارشى»، «ئىرىپان
 كۈنلىرى» دېگەن تېمىدىكى جاراڭلىق ناخشىلارنى ئوقۇپ مېڭىشقا
 بۇيرۇق بەرگەن. روھلۇق قەدەم، جۇشقۇن ھېسسىيات بىلەن
 بەردانە قەدەم تاشلاپ، تەرتىپ بىلەن كېلىۋاتقان بۇ ئىزچىلارنى
 كۆرگەن ۋە ئۇلارنىڭ يۈرەكىنى لەرزىگە سالغىنىغا ناخشىلىرىنى
 ئاڭلىغان مىڭلىغان پەيزاۋات خەلقى، ئۆمرىدە تۇنجى قېتىم
 كۆرۈۋاتقان بۇ مەنزىرىگە قاراپ ھەيران قېلىشقان. ئىزچىلارنىڭ
 ئۈستىبېشى ئۇلارنى تېخىمۇ قىزىقتۇرغان. مەمىتىلى ئەپەندى
 باشچىلىقىدىكى ئىزچىلار ھېرىپ - چارچىغىنىغا قارىماي، ناھىيە
 بازىرىنىڭ ئاساسلىق كوچىلىرىنى ئايلىنىپ، ئاخىرى شەھەر

ئىچىدىكى مامۇت ھاجىم دېگەن كىشىنىڭ سارىيغا چۈشكەن بۇلارنى كۈتۈۋېلىش ئۈچۈن كەلگەن تەرەققىيپەرۋەر، مەرىپەتپەرۋەر زاتلار ئىزچىلار بىلەن بىرگە ساراي ئىچىگە كىرىپ، ئىزچىلاردىن قىزغىن ئەھۋال سوراشقان. سەيپىدىن مەخسۇم دېگەن كىشى: «مەرھابا، ئەپەندىم، مەرھابا ئىزچى بالىلار، ھېرىشىغا، شائىلىق قەدىمكىلار مۇبارەك بولسۇن! مەن پەيزاۋات خەلقىگە ۋەكالىتەن سىلەردىن سەمىمىي ھال سورايمەن. . .» دېگەن. مەمىتىلى ئەپەندى تەشەككۈر بىلدۈرگەن. ئەھۋاللىشىش ئاياغلاشقاندىن كېيىن، ساھىبخانىنىڭ ئورۇنلاشتۇرۇشى بىلەن ئىزچىلار ياتاقلارغا جايلاشقان. ئەتىسى ئۇلار گىمناستىكا ئويناپ، ناشتا قىلىپ بولغاندىن كېيىن، ناھىيىلىك ھۆكۈمەتنى زىيارەت قىلغىلى بارغان. پەيزاۋات ناھىيىسىنىڭ شۇ چاغدىكى ھاكىمى ھەمدۇللا مەمىتىلى ئەپەندىنى ۋە ئىزچىلارنى قىزغىن كۈتۈۋالغان ۋە ئۇلارنىڭ شەرىپىگە ئالاھىدە زىياپەت ئۆتكۈزگەن. مائارىپ مەسئۇللىرىدىن مۇھەممەت داموللا، سەيپىدىن مەخسۇملارمۇ بۇ كۈتۈۋېلىشقا قاتناشقان. ساھىبخانلار ئالاھىدە كۈتۈۋېلىش نۇتقى سۆزلەپ، مەمىتىلى ئەپەندى باشچىلىقىدىكى ئاتۇشتىن كەلگەن ئىزچى قېرىنداشلارنى چىن كۆڭلىدىن قارشى ئالىدىغانلىقىنى بىلدۈرگەن.

ھەمدۇللا ھاكىم سۆز قىلىپ، سۆزىنىڭ ئاخىرىدا: «مەن پەيزاۋات خەلقىگە ۋەكالىتەن مەمىتىلى ئەپەندى باشچىلىقىدىكى ئىزچىلارنىڭ ناھىيىمىزنىڭ يېڭىچە مائارىپ قۇرۇلۇشىغا ياردەمدە بولۇشلىرىنى، ئاتۇش يېڭى مائارىپىنىڭ ئىلغار تەجرىبىلىرىدىن بىزنى بەھرىمەن قىلىشلىرىنى سورايمەن!» دېگەن. پەيزاۋات ناھىيىسىنىڭ مائارىپقا مەسئۇل كىشىلىرىدىن مۇھەممەت داموللامۇ سۆز قىلىپ: «ھەرقايسىلىرىنىڭ شائىلىق ساياھەت

سەپىرىنىڭ مۇۋەپپەقىيەتلىك بولۇشىغا تىلەكداشلىق بىلدۈرىدىن! ۋە دېگەن. مەمىلى ئىپەندى ساھىبخانلاردىن كېيىن نۇتۇق سۆزلەپ، زىيارەت ئەھلىنى ئۆزلىك چاقىرىق كۈچىگە باي سۆزلىرى بىلەن چوڭقۇر ھاياجانغا سالغان. كەچتە، ئىزچىلار ئالاھىدە تەييارلاپ كەلگەن سەنئەت نومۇرلىرىنى ئورۇنداپ بەرگەن. بۇ سەنئەت نومۇرلىرى مەزمۇن جەھەتتە يېڭى مائارىپنىڭ ئەھمىيىتىنى، ئىلىم - پەن ئۆگىنىشىنى، قۇمۇل دېھقانلار ھەرىكىتىنىڭ غەلىبىسىنى، ئىتتىپاقلىقنى تۈپ مەزمۇن قىلغاندىن باشقا، خۇراپاتلىقنى تەنقىد قىلىدىغان، قىمارۋازلىقنى، تەشكىكلىكنى، ھاراقكەشلىكنى ئەيىبلەيدىغان، يېڭى مائارىپ قۇرۇلۇشىغا ھىنداشلىق قىلغان، ئەمەلىي ياردەم بەرگەن تەرەققىيپەرۋەر مائارىپپەرۋەر كىشىلەرنى مەدھىيەلەيدىغان نومۇرلاردىن ئىبارەت بولغان. ئۇلارنىڭ تەربىيىۋى ئەھمىيىتى يۇقىرى ئىدى. ئىزچىلارنىڭ بۇ قىزىقارلىق شەكىلگە، چوڭقۇر مەزمۇنغا ئىگە سەنئەت نومۇرلىرى كىشىلەرگە يېقىپ قالغاچقا، ئەتىسى تەلەپ قىلىپ، ئۇلارنى يەنە ئورۇنداتقان.

مەمىلى ئىپەندى باشلىق ئىزچىلار پەيزاۋاتتا نەچچە كۈن تۇرۇپ، زىيارەت قىلىش ۋە يېڭى مائارىپنى تەشۋىق قىلىش جەريانىدا، نامەت بەگ، مۇھەممەتخان بەگ قاتارلىق پۇرت كاتتىلىرى ۋە مۆتىۋەرلىرى ئۆيلىرىدە ئايرىم - ئايرىم زىيارەت ئۆتكۈزۈپ، ئۇلارنى كۈتۈۋالغان ۋە قىندۇرغان. ئىزچىلار مەكتەپنى ۋە مائارىپ ئىدارىسىنى زىيارەت قىلغاندا، تەلەپ بويىچە، بىر قىسىم ناخشا - مارشلارنى ئۆگىتىپ قويغان. ئىزچىلارنىڭ پەيزاۋاتتىكى پائالىيىتى ناھايىتى مۇۋەپپەقىيەتلىك بولغان. ئۇلار پەيزاۋاتتىن خوشلىشىپ، يېڭىسار ناھىيىسىگە

قاراپ يولغا چىققاندا، ھەمدۇللا ھاكىم، سەيپىدىن مەخسۇم، مۇھەممەت بەگ، نامەت بەگ قاتارلىق يۇرت چوڭلىرى ۋە بىر قىسىم ئوقۇتقۇچى - ئوقۇغۇچىلار، شۇنداقلا مىڭلىغان ئامما يول ئۈستىگە چىقىپ، ئۇلارنى قىيىمغان ھالدا ئۈزۈپ قويغان. ياش - ئۆسمۈرلەر خېلى يەرگىچە ئىزچىلارغا ئەگىشىپ بېرىپ، سوۋغات ئۈچۈن ئېلىپ كەلگەن قوغۇن - تاۋۇزلىرىنى ئۇلارغا تۇتقۇزۇپ، قۇچاقلىشىپ خوشلاشقاندىن كېيىن، ئۇلارنىڭ قارىسى يىتكىچە ئارقىسىدىن قاراپ قېلىشقان.

مەمىلى ئەپەندى باشچىلىقىدىكى ئىزچىلار پەيزاۋات ئەۋەسىدىن چىققىچە، قاينى يېزا - كەنتتىن ئۆتسە، شۇ يەردىكى خەلق ئۇلارنى قىزغىن كۈتۈۋالغان. خەلقنىڭ بۇنداق قىزغىن مۇئامىلىسى ئىزچىلارغا يولنىڭ جاپا - مۇشەققىتىنىمۇ ھېس قىلدۇرمىغان. ئۇلار ياڭغاقچە روھلىنىپ، ناخشا - مازىلىرىنى توختىماي ئېيتىشىپ ئىلگىرىلىگەن.

مەمىلى ئەپەندى باشلىق ئىزچىلار قەشقەر يېڭىشەھەر ئارقىلىق بىرقانچە كۈن يول يۈرۈپ يېڭىسار ناھىيىسىگە يېتىپ بارغاندا، يېڭىساردىكى ھەربىي قىسىمنىڭ قوماندانى، ئاتۇش تېجەننىڭ كىچىك ئاخۇن تۈەنجاڭ بىرقانچە يۈز ئەسكەرنى ئېلىپ، مەمىلى ئەپەندى باشلىق ئىزچىلارنىڭ ئالدىغا چىقىپ، ئۇلارنى قىزغىن كۈتۈۋالغان. كىچىك ئاخۇن تۈەنجاڭ باشلىق ئەسكەرلەر ئاتلىرىدىن چۈشۈپ، ئىزچىلارنىڭ ئالدىغا كەلگەندە، مەمىلى ئەپەندى باشلىق ئىزچىلار ئۇلار بىلەن قۇچاقلىشىپ كۆرۈشۈپ كەتكەن. شاپ بۇرۇت، ئوتتۇرا بوي، بەستىلىك، پالۋان سۈپەت كىچىك ئاخۇن تۈەنجاڭ ئىزچىلارغا ھەربىيچە سالام بەرگەن، مەمىلى ئەپەندى بىلەن قۇچاقلىشىپ كۆرۈشكەن. كىچىك ئاخۇن تۈەنجاڭ يەنە ھەربىر ئىزچى بىلەنمۇ ئايرىم - ئايرىم قول بېرىپ كۆرۈشكەن. كىچىك ئاخۇن تۈەنجاڭنىڭ ئوغلى ئابلەتمۇ ئىزچىلارنىڭ قاتارىدا بار ئىدى. كىچىك ئاخۇن تۈەنجاڭ بالىسىغا

قاراپ كۆلۈپ كەتكەن. ئاندىن مەمتىلى ئەپەندىگە قاراپ: «ئەپەندىم، بۇ ئىزچىلارنى قالتىس تەربىيەلەپ سىزگە كۆپ رەھمەت ئېيتساق بولىدۇ» دېگەن. ئاندىن ئىزچىلارغا قاراپ: «قېلى ئىزچى باتۇرلار، مەرھەمەت!» دېگەن.

يېڭىسارغا كىرىدىغان يولنىڭ ئىككى تەرىپىدە كىچىك ئاخۇن تۈەنجاڭ بىلەن بىرگە چىققان ئايلىز، ئابدۇكېرىم باشلىق مۇھاپىزەتچىلەر ۋە ئەسكەرلەر ئىزچىلارنى ئوتتۇرىغا ئېلىشىپ مېڭىشقان. ئۇلار قىرىق مىنۇتتەك يول مېڭىپ، يېڭىسار بازىرىغا يېقىنلاشقاندا، مەمتىلى ئەپەندى «ئىزچىلار مارشى» نى ئوقۇپ، مۇنتىزىم قەدەم ئاشلاپ مېڭىشقا بۇيرۇق بەرگەن. ئىزچىلار نەي بارابانلىرىنى چېلىشىپ، «ئىزچىلار مارشى» نى ئوقۇپ، بازار ئېچىگە كىرگەندە، نەچچە يۈزلىگەن ئامما يولنىڭ بويىدا تۇرۇپ ئۇلارنى قىزغىن قارشى ئالغان. ئىزچىلارنىڭ ئىككى تەرىپىدە كېتىۋاتقان كىچىك ئاخۇن تۈەنجاڭنىڭ ئەسكەرلىرى ئىزچىلارنىڭ ناخشا - مارشلىرىنى ئاڭلاپ زۇقلانغىنىدىن تەنتەنە قىلىشىپ كەتكەن. ئىزچىلارنى قارشى ئېلىشقا چىققان كىشىلەرنىڭ ئىچىدىكى يېڭىسارنىڭ مۆتىۋىرى مۇھەممەتخان بەگ دېگەن كىشى ئىزچىلارغا باشتىن - ئاخىر يېقىنلىشىپ ماڭغان. بۇ كىشى مەمتىلى ئەپەندىگە قاراپ پات - پات تەبەسسۇم قىلىپ ماڭغان. ئەسلىدە، بۇ كىشى كىچىك ئاخۇن تۈەنجاڭ بىلەن مەسلىھەتلىشىپ، ئىزچىلارنى ئۆز ئۆيىگە باشلاپ ھاردۇق ئالدۇرماقچى بولغانىكەن. شۇڭا، مەمتىلى ئەپەندى باشلىق ئىزچىلار ئۈدۈل مۇھەممەتخان بەگ دېگەن بۇ كىشىنىڭ ئۆيىگە بارغان. كىچىك ئاخۇن تۈەنجاڭ ئىككىسى مۇھاپىزەتچىسى بىلەن ئىزچىلارغا قوشۇلۇپ ساھىبخاننىڭ ئۆيىگە كىرگەن. ئىزچىلار بىلەن بىرگە يەنە يېڭىسارنىڭ مۆتىۋەرلىرى ۋە دىنىي زاتلاردىن بىرنەچچە يىل بىرگە كىرگەن. كىچىك ئاخۇن تۈەنجاڭ، مەمتىلى ئەپەندى باشلىق بىرنەچچە كىشىلەر مەخسۇس

بىر ئۆيگە كىرىپ، ئۆز ئارا پاراڭغا چۈشكەن. ئىزچىلار
 ئۈستىدىكى چامادان ۋە باشقا نەرسە - كېرەكلىرىنى يېشىپ،
 ئۈستىباشلىرىنى قېقىشتۇرۇپ، يۈز - كۆزلىرىنى يۇيۇپ بولۇپ،
 بەلگىلەنگەن ئۆيلەرگە كىرىپ ئۈسسۈزلۈك ئىسسىچىگە، ئارام
 ئېلىشقان. بىردەمدىن كېيىن، كىچىك ئاخۇن تۈەنجاڭ ھاپىز
 تۈەنجاڭ بىلەن ئىزچىلارنىڭ قېشىغا كىرىپ، ئۇلاردىن ئالاھىدە
 ئەھۋال سورىغان. ئۇ «ئىزچى باتۇرلار، يولدا ھاردىڭلارمۇ؟»
 دەپ سورىغاندا، ئىزچىلار: «ھارمىدۇق!» دەپ بىردەك جاۋاب
 بەرگەن. مەمىلى ئەپەندى: «بىزدە بىر ئات بار تۈەنجاڭ، كىم
 ھېرىپ قالسا شۇ مىنىدۇ. شۇڭا ئەك ھېرىپ كەتمەيمىز» دەپ
 جاۋاب بەرگەن. «بۇ بالىلارنىڭ يۈرۈش - تۇرۇشىدىن قارىغاندا،
 ھېرىپ - چارچىغاندەك ئەمەس، مەمىلى ئەپەندى بۇ كىچىك
 ئەزىمەتلەرنى قالىتىس چېنىقتۇرۇپتۇ» دەپ يۈز قىستۇرغان
 ساھىبخان مۇھەممەتخان بەگ. مۇھەممەتخان بەگ بوي بەستى
 كېلىشكەن، قاشلىرى قارا، قابىل ئادەم ئىدى. بۇ كىشىنىڭ
 قورۇسى ئازادە، شىپاخلىق، ئۆيلىرى كەڭ، ھويلىسىنىڭ
 رەڭگارەڭ گۈللەر ئېچىلىپ كەتكەن بولۇپ، تولىمۇ ھاۋالىق
 ئىدى. مەمىلى ئەپەندى ئىزچىلار بىلەن ئاتۇشتىن يولغا چىقىدىغان
 چاغدا، ئۇلارغا بىردىن خاتىرە دەپتەر تۇتۇپ سەپەر جەريانىدا
 ماڭغان يول، بارغان جاي، ئۇچراشقان ئادەم، كۆرگەن يېڭىلىق
 ۋە تەسىر قىلغان نەرسىلەرنى يېزىپ مېڭىشنى تاپىلىدىغان
 ئىزچىلار شۇ بويىچە يېڭىسارغا يېتىپ كەلگەن ئاخىرىمۇ خاتىرە
 يېزىشىپ بولۇپ، ئاندىن ئوڭلاشقان. ئەنسىدىن باشلاپ، يېڭى
 ماڭارپىنىڭ ئەھمىيىتىنى تەشۋىق قىلىش ۋە تەرغىپ قىلىش، ئەجرىگە تونۇشتۇرۇش،
 ساياھەت، زىياپەت قاتارلىق تۈرلۈك پائالىيەتلەر باشلىنىپ
 كەتكەن. ئوچۇق - يورۇق، مېھماندوست يېڭىسار خەلقى

مەمىتىلى ئەپەندىنى ۋە ئىزچىلارنى قىزغىن كۈتۈۋېلىشقان. يۈرت چوڭلىرى ۋە بىر قىسىم مۆتىۋەر زاتلار ئۆيلىرىدە ئايرىم - ئايرىم زىياپەت ئۆتكۈزۈپ، ئەللىغە قېلىپ بەرگەن. تەرەققىيپەرۋەر زات ھاپىز تۈەنجاڭ مەمىتىلى ئەپەندىنى ۋە ئىزچىلارنى ئۆزى مەسئۇل بولۇپ سالدۇرغان يېڭى مەكتەپنى زىيارەت قىلىپ كېلىشكە تەكلىپ قىلغان. ئىزچىلار بۇ مەكتەپكە بېرىپ ئوقۇتقۇچى، ئوقۇغۇچىلار بىلەن سەمىمىي پاراڭلاشقان. ئۇلارغا ئوقۇتۇش، مەكتەپ باشقۇرۇش جەھەتتىكى نۇرغۇن ياخشى تەجرىبىلىرىنى سۆزلەپ بەرگەن ۋە بىر قىسىم ناخشا - مارشلارنى ئۆگىتىپ قويغان.

كىچىك ئاخۇن تۈەنجاڭ بارلىق ئىزچىلارنى ھەربىي قىسىم ئورۇنلاشقان جايغا ئېلىپ بېرىپ، ئالاھىدە زىياپەت ئۆتكۈزۈپ كۈتۈۋالغان. ئىزچىلار ئەلەپ بويىچە جەڭچىلەرگە بىر قىسىم جەڭگىۋار ناخشا - مارشلارنى ئۆگىتىپ قويغان. كىچىك ئاخۇن تۈەنجاڭ ئىزچىلارغا قاراپ: «سىلەر جاسارەتلىك، كۈرەش ئەنئەنىسىگە باي مىللىتىمىزنىڭ غۇرۇرى ۋە ئىپتىخارى. ۋەتەن، مىللەتنىڭ ئۈمىدى سىلەرگە باغلىق. سىلەرنىڭ غەيرىتىڭلار، روھىڭلار، ئېيتقان ناخشا - مارشلىرىڭلار يېڭىسار خەلقىنى تەربىيىگە ئىگە قىلدى. ئىلھاملاندۇردى. بىلىشىڭلار كېرەككى، مۇشۇلارنىڭ ھەممىسى قۇمۇل ئىنقىلابىنىڭ غەلىبىسىنىڭ شارائىتى. ئىنقىلاب بولمىغان بولسا، بۈگۈنكىدەك ھۈرلۈك ۋە كەڭتاشا ئۇچرىشىش ئەدە بولسۇن؟ قوماندانىمىز مەھمۇت شىجاڭ مائارىپ ئىشلىرىغا بەكمۇ كۆڭۈل بۆلىدىغان كىشى بولغانلىقتىن، بىزگە داۋاملىق يېڭى مائارىپ ئىشلىرىغا، مەكتەپ قۇرۇلۇشىغا ئەمەلىي ياردەم بېرىشنى تاپىلاپ تۇرىدۇ. مەمىتىلى ئەپەندى بىزگە سىلەرنىڭ پىيادە ئۇزۇن يوللارنى بېسىپ، جاي - جايلاردا كىشىلەرنى ئويغىتىپ، خەلقنى تەسىرلەندۈرگەن.

لىكىڭلارنى ھېكايە قىلىپ بەردى. بىز سىلەرنىڭ ھەممىتىڭلارغا بارمىكالا ئېيتىمىز. سىلەردەك باتۇر ئەزىمەتلىرىڭىزنى تەربىيەلىگەن ئۇستازڭلار مەنىڭكى ئەپەندىگە چوڭقۇر رەھمەت ئېيتىمىز» دەپ سۆز قىلغان.

مەنىلى ئەپەندى باشلىق ئىزچىلار يېڭىساردىكى پائالىيەتنى ئاخىرلاشتۇرۇپ، ئوپال، ئاشمىلىق تەرەپكە قاراپ يولغا چىققىلىۋاتقاندا، كىچىك ئاخۇن تۈەنجاڭ باشلىق بىر قىسىم يېڭىسار ۋەكىللىرى مەنىلى ئەپەندىدىن ئىزچىلارنىڭ يەنە بىرنەچچە كۈن تۇرۇپ مېڭىشىنى ئۈتۈنگەن. مەنىلى ئەپەندى رەھمەت ئېيتقاندىن كېيىن، كىچىك ئاخۇن تۈەنجاڭ ئالاھىدە ئۆزىتىش زىياپىتى ئۆتكۈزۈپ بەرگەن. بۇنىڭغا يېڭىساردىكى تەرەققىيپەرۋەر، يېڭىلىقپەرۋەر زاتلار، يۇرت كاتتىلىرى، مۆتىۋەرلەر، مائارىپچىلار قاتناشقان. زىياپەت ئاخىرىدا، مەنىلى ئەپەندى كىچىك ئاخۇن تۈەنجاڭغا ۋە يېڭىسار خەلقىگە مىننەتدارلىق بىلدۈرۈپ سۆز قىلغان. مەنىلى ئەپەندىنىڭ سۆزى سۈرۈندىكىلەرگە قاتتىق تەسىر قىلغان. ھەممىسى ئورۇنلىرىدىن تۇرۇشۇپ، مەنىلى ئەپەندىگە ھۆرمەت بىلدۈرۈپ، ئۇنىڭ بىلەن بىر - بىرلەپ قول ئېلىشىپ كۆرۈشكەن، ھاياجىنىنى باسالماي قالغان كىچىك ئاخۇن تۈەنجاڭ مەنىلى ئەپەندىگە ھەربىيچە سالام بېرىپ، ئۇنىڭ بىلەن قايتا - قايتا قۇچاقلىشىپ خوشلاشقان. ①

① مەنىلى ئەپەندىنىڭ قايىل قىلىش كۈچىگە باي ئاتىق ئىكەنلىكىنى، سۆز قىلسا، ھەر قانداق كىشىنى قايىل قىلىپ، ھاياجانلاندۇرۇۋېتىدىغانلىقىنى ئۇنىڭ شاگىرتلىرىدىن كۆپ ئاتىغانىدىم. مەنىلى ئەپەندىنىڭ ئاكىسى نىزامىددىننىڭ نەۋرىسى شەمىيىنىڭ ئېيتىپ بېرىشىچە، بىر قېتىم سەيپىدىن ئەزىزى پاراڭ ئارىلىقىدا: «مەن ھاياتىمدا كۆرگەن ئىككى كىشىنىڭ ئاتىقلىقىغا ھەقىقىي قايىلەم. بىرى مەنىلى ئەپەندى، يەنە بىرى ئەخمەتجان قاسىمى» دېگەنىكەن.

مەمتىلى ئەپەندى باشچىلىقىدىكى ئىزچىلار ئەتىسى شەنبە كۈنى مىڭلىغان ئەسكەرلەر ۋە ئاممىنىڭ ئۈزۈلۈپ قويۇشى بىلەن، ئوپال، تاشمىلىققا قازاپ يولغا چىققان. ئۇلار «ئەي ۋەتەن، مىللەت ئويغان غەپلەتتىن» دېگەن مارشنى ياڭرىتىپ يېڭىمىز يازىرىدىن ئۆتكەندە، يۈزلىگەن ياشلار ئۇلارغا ئەگىشىپ ماڭغان ۋە ئۇلار بىلەن كۆزلىرىگە ياش ئالغان ھالدا خوشلاشقان. كىچىك ئاخۇن تۈەنجاڭ ئون نەچچە ئەسكىرىنى ئېلىپ، مەمتىلى ئەپەندى باشلىق ئىزچىلارنى خېلى ئۇزۇن يەرگىچە ئۈزۈلۈپ قويغان. ئىزچىلارنىڭ ناخشىلىرىنى ئاڭلاپ يول ئۈستىگە چىقىشقان دېھقان يىگىتلەر ئۇلارغا مېۋە - چېۋىلەرنى يوللۇق تۇتقان.

مەمتىلى ئەپەندى ئىزچىلارنى باشلاپ نەچچە ئون كىلومېتىر يول بېسىپ، تاغ باغرىنى بويلاپ يۈرۈپ، تاشمىلىققا يېتىپ بارغان. تاشمىلىق خەلقى تۇيۇقسىز يېتىپ كەلگەن بۇ ئاجايىپ «قوشۇن» نى كۆرۈپ ھەيران قېلىشقان. ئۇزۇن بويۇق، گەگە ساقاللىق بىر كىشى مەمتىلى ئەپەندى بىلەن كۆرۈشۈپ، ئۇلارنى ئۆيىگە باشلىغان. بۇ ئادەم بەكمۇ مېھماندوستلۇق قىلىپ، پۈتۈن ئائىلىسىدىكىلەر بىلەن پاي - پېتىك بولۇپ، قوي سويۇپ، تاماق ئېتىپ، ئۇلارغا بەكمۇ ئىززەت كۆرسەتكەن. مەمتىلى ئەپەندى پۇل تەڭلىگەندە، بۇ كىشى كاپىغاندەك قىلىپ پۇلنى ھەرگىز قوبۇل قىلمىغان. ئىزچىلار شۇ كۈنى بۇ كەكە ساقال كىشىنىڭ ئۆيىدە قونۇشقان. ئەتىسى، ئىزچىلار تاشمىلىق خەلقىگە يېڭىچە مەكتەپ قۇرۇش ۋە ئىلىم - پەن ئۆگىنىش توغرىسىدا تەشۋىقات ئېلىپ بارغان. ناخشا - مارشلارنى ئوقۇپ، ئۇلارنىڭ قىزىقىشىنى قوزغىغان. مەمتىلى ئەپەندى بۇ سەپەرنىڭ مەقسىتىنى چۈشەندۈرۈپ، كىشىلەرنى يېڭىلىققا، ئىلغارلىققا دالەت قىلغان. شۇ كۈنى چۈشتىن كېيىن، مەمتىلى ئەپەندىلەر تاشمىلىق خەلقى بىلەن خوشلىشىپ، ئوپالغا يۈرۈپ كەتكەن. ئىزچىلار ئۇزۇن يوللارنى بېسىپ ئۆتۈپ ئوپالنىڭ كونا

بازىرىغا كىرگەندە، «ئىزچىلار مارشى»، «ئىران كۈنلىرى»،
 «ئەي، ئانا يەر» قاتارلىق ناخشا - مارشلارنى ئۈزۈپ ئوقۇپ،
 پۈتۈن جامائەتنىڭ دىققىتىنى قوزغىغان، ئاياللار، ياشلار، بالىلار
 ئۆيلىرىدىن يۈگۈرۈشۈپ چىقىپ ئۇلارنى قىزغىن قارشى
 ئېلىشقان. يوللۇق پاڭچۇدا يۈكتەك كىيىگەن قامەتلىك بىر كىشى
 مەمىلى ئەپەندىنىڭ قېشىغا كېلىپ، «ئەسسالامۇ ئەلەيكۇم» دەپ
 سالام بېرىپ، ئۇلارنى ئۆيىگە تەكلىپ قىلغان. بۇ كىشى ئوپالە
 تەسىرى بار ئابرويلۇق، تەرەققىيپەرۋەر دىنىي زات سۇلايمان
 قازى ئاخۇنۇم ئىدى. مەمىلى ئەپەندى ئىزچىللىرى بىلەن
 سۇلايمان قازاخۇنۇمنىڭ ئۆيىگە قاراپ مېڭىش ئالدىدا،
 توپلىشىۋالغان جامائەتكە نېمە ئۈچۈن كەلگەنلىكى ھەققىدە
 قىسقىچە ئۇلۇق سۆزلىگەن. توپلىشىۋالغان ئامما بۇ
 ئىزچىللىرىنىڭ نەچچە يۈز كىلومېتر يولنى پىيادە بېسىپ
 كەلگەنلىكىنى ئاڭلاپ ھيران قېلىشقان، ئىزچىللىرىنىڭ
 قەيسەرلىكىگە، چىداملىقلىقىغا ئىچى - ئىچىدىن قايىل
 بولۇشقان. سۇلايمان قازى ئاخۇنۇم تەمكىنلىك بىلەن:
 «سىلەرنىڭ بۇ سەپىرىڭلار ئىنتايىن ئۇلۇغ، تولىمۇ قۇتلۇق
 سەپەر ئىكەن. ئوپالغا كەلگەنلىكىڭلاردىن بەكمۇ خۇرسەن
 بولدۇق. ئوپال خەلقى سىلەردەك ئېزىز مېھمانلارنى چىن
 يۈرىكىدىن قارشى ئالىدۇ. سىلەرنىڭ روھىڭلار بىزنى ھەقىقەتەن
 تەسىرلەندۈردى. شەخسەن مەن بۇنىڭدىن كېيىن يېڭى مائارىپ
 ئىشلىرىغا جېنىم بىلەن ياردەم قىلىمەن. كىمىمۇ پەرزەنتلىرىنى
 سىلەردەك ئاڭلىق چوڭ قىلىشنى خالىمىسۇن؟ بىز سىلەرنىڭ
 توغرا تەشەببۇسلىرىنى قوللايمىز، ئالدى بىلەن بىزنىڭ ئۆيىگە
 بېرىپ ئارام ئېلىڭلار، لايىقىدا بولمىسىمۇ سىلەرنى رازى
 قىلىشقا تىرىشىمىز، قېنى، مېھمانلار مەرھەمەت!» دەپ،
 ئۇلارنى ئۆيىگە باشلىغان. مەمىلى ئەپەندى باشلىق ئىزچىلار
 سۇلايمان قازى ئاخۇنۇمنىڭ ئۆيىگە يېتىپ كەلگەچە ناخشا ئېيتىپ

كەلگەن. سۇلايمان قازى ئاخۇنۇمنىڭ قورۇسى مەنزىرىلىك ئىدى، كەڭ ئاشا بولغانلىقى ئۈچۈن ئىزچىلار بىمالال سىغىپ كەتكەن. ئىزچىلار ھەرسە كىرەكلىرىنى جىسىقلىق بۇرۇشۇپ، يۈز - كۆزلىرىنى يۇيۇشۇپ، مەمتىلى ئەپەندىنىڭ ئىككى تەرىپىدە قاتار يۈكۈنۈپ تۇرۇشقا. بىر ئازدىن كېيىن، يۇرت مۇتەۋەلىرى بىر - بىرلەپ كىرىپ كەلگەن. مەمتىلى ئەپەندى باشلىق ئىزچىلار ئورۇنلىرىدىن تۇرۇشۇپ، ئۇلار بىلەن بىر - بىرلەپ قول ئېلىشىپ كۆرۈشكەن. داستانغا كۆزنىڭ سەرخىل مەۋە - جېۋىلىرى قويۇلۇپ، ئارقىدىن قويلار سويۇلۇپ، مېھمانلار تولىمۇ ھۆرمەت بىلەن كۈتۈۋېلىنغان.

ئوپالغا كەلگەن كۈنىنىڭ ئەتىسى، مەمتىلى ئەپەندى باشلىق ئىزچىلار گىمناستىكا ئويناپ، ئاشتا قىلىپ بولغاندىن كېيىن، ئالدى بىلەن ھەزرىتى موللام مازارنى زىيارەت قىلىشقا ماڭغان. ئۇلار قاتار تىزىلىپ، چەيدەس قەدەملەر بىلەن نەي - بارابانلىرىنى چېلىشىپ، ئاخشا - مارشلىرىنى ياڭرىتىپ ماڭغاندا، كىشىلەر ئۆيلىرىدىن چىقىشىپ، ئۇلارغا زوقلىنىپ قاراپ تۇرۇشقا. مەمتىلى ئەپەندى باشلىق ئىزچىلار بۇلاق سۇلىرى شىلىدىرلاپ ئېقىپ تۇرىدىغان، دەل - دەرەخلىرى يۈك - باراقسان، مەنزىرىسى گۈزەل، تاغ قايتىلىغا جايلاشقان ھەزرىتى موللام مازارغا^① كېلىپ، قۇرئان ئىلاۋەت قىلىپ بولغاندىن

① بۇ چاغدا تېخى ھەزرىتى موللام مازارنىڭ مەھمۇت قەشقىرىنىڭ مازارى ئىكەنلىكى كىشىلەرگە ئايدىڭ ئەمەس ئىدى. مەھمۇت قەشقىرى دېگەن ئىسىمىمۇ ئونۇشلۇق ئەمەس ئىدى. ئەدەبىياتشۇناس ۋە يازغۇچى ھاجى ئەخمەت كۆلتىكىنىڭ «دېڭىز ئۈنچىلىرى» ناملىق كىتابىدا كۆرسىتىلىشىچە، قۇتلۇق شەۋقى بىلەن مەمتىلى ئەپەندى تۈركىيىدە نەشر قىلىنغان «تۈركىي تىللار دىۋانى» نى ھازىرقى زامان ئۇيغۇر تىلىدا ئىشلىپ چىقىشقا كىرىشكەن. بۇ ئەھمىيەتلىك ئەسەرگە ئىككىنچى ئۈچۈن نەتىجىلەنمىگەنلىكى بىزگە ئېنىق ئەمەس، بەلكىم ئۇلارنىڭ ئۆمرى قىسقا كېلىپ قالغاندۇر.

كېيىن، بۇ جاينىڭ گۈزەل مەنزىرىسىنى تاماشا قىلغان، ئاندىن چۈشلۈك غىزانى يەپ بولۇپ، توققۇزاققا قاراپ يولغا چىققان. يۈزلىگەن ئوپال ياشلىرى خېلى ئۇزۇن يەرگىچە ئىزچىلار بىلەن بىرگە مېڭىشقان.

مەمتىلى ئەپەندى ئىزچىلىرىنى باشلاپ توققۇزاققا مېڭىشتىن ئىلگىرى، توققۇزاققا خەۋەر بېرىۋەتكەن. شۇڭا، ئۇلار توققۇزاققا يېقىنلاشقاندا، توققۇزاق مائارىپىنىڭ مەسئۇلى ئابلا رازى^① خېلى ئۇزاق يەرگىچە بىرنەچچە يۈز كىشىنى ئەگەشتۈرۈپ ئۇلارنىڭ ئالدىغا چىققان. مەمتىلى ئەپەندى قارشى ئالغىلى چىققانلارنىڭ قارىسى كۆرۈنگەندە، ئىزچىلارغا مۇنتىزىم قەدەم بىلەن، نەي - بارابانلارنى چېلىپ، ھەيۋەتلىك مارشلارنى ئېيتىپ مېڭىشقا بۇيرۇق بەرگەن. گویا ھەربىي ئوركىستېرغا ئوخشاپ كېتىدىغان بۇ ئىزچىلار ئەترىتى يېتىپ كەلگەندە، ئابلا رازى باشلىق قارشى ئېلىشقا چىققانلار يولىنىڭ ئىككى قاسنىقىدا تۇرۇپ، ئۇلارنى قىزغىن قارشى ئالغان. ئابلا رازى خۇشاللىقى ئىچىگە سىغماي، غۇلاچىلىرىنى كەڭ ئېچىپ كەلگىنىچە مەمتىلى ئەپەندى بىلەن

① ئابلا رازى - ئابدۇللا رازى دەپمۇ ئاتىلىدۇ. 1885 - يىلى توققۇزاقنىڭ ئوغۇساق يېزىسىدا تۇغۇلغان. 1907 - يىلىدىن 1909 - يىلىغىچە ئېكساققا ئىجىلىغان «ھەيىب زادە دارىلمۇئەللىمىن» سىنىپىدا ئوقۇغان. 1934 - يىلى توققۇزاققا يېڭى مائارىپ ھەرىكىتىنى قوزغاپ، ھېلاكو، ئويىباغ، سېيتلا، مۇسۇما، چېغمان، مەنگەن، شوغۇز، قولىچى قاتارلىق يېزا - كەنتلەردە يېڭىچە مەكتەپ ئاچقان. مۇتەئەسسىپ، خۇراپىي كۈچلەر بىلەن كەسكىن كۈرەشلىرىنى قىلغان. شېئىر ئىجادىيىتى بىلەنمۇ شۇغۇللانغان. 1937 - يىلى، «مەھمۇت شىجائى ۋەقەسى» دىن كېيىن، ئۇ مەھمۇت ئەپەندىنى قاغىلىق ئارقىلىق قاچۇرۇۋېتىشكە ياردەم قىلغان. شۇ يىلى، يەنى 1937 - يىلى شېڭ شىسەي دائىرىلىرى تەرىپىدىن قولغا ئېلىنىپ، مىڭلىغان مىللەتپەرۋەر زىيالىيلار قاتارىدا قەتلى قىلىنغان.

قۇچاقلىشىپ كۆرۈشكەن. مەمتىلى ئەپەندى ئىزچىلىرىغا تۇختاش بۇيرۇقى بەرگەن. قارشى ئالغىلى چىققان ئامما ئىزچىلار بىلەن بىر - بىرلەپ قول ئېلىشىپ كۆرۈشكەن. ئابلا رازى «مەرھابا ئەپەندىم، مەرھابا ئىزچىلار، مۇبارەك قەدىمىڭلار قۇتلۇق بولسۇن. بىرقانچە كۈندىن بۇيان يولۇڭلارغا قاراپ، بەك تەلمۈردۇق. ساق - سالامەت يېتىپ كېلىشكەنلىرىدىن بەك خۇرسەن بولدۇق» دېگەن. شۇ چاغدا دېھقانلار تەرەپ - تەرەپتىن قوغۇن - ئاۋۇز، مېۋە - چېۋىلەرنى كۆتۈرۈپ كېلىپ، مېھمانلارنى ئۇسسۇزلۇقىنى قاندۇرۇشقا تەكلىپ قىلغان. ئىزچىلار سەپنى بۇزماي ئىنتىزام بىلەن تۇرغان. مەمتىلى ئەپەندى بۇيرۇق بەرگەندىن كېيىن، ئۇلار تارقىلىپ قوللىرىنى يۇيۇپ ئۇسسۇزلۇقىنى قاندۇرغان. ئىزچىلار شۇنچە ئۇسساپ كەلگەن بولسىمۇ، مېۋە - چېۋىلەرنى ئاۋاز چىقارماي يېيىشكەن. ئابلا رازى بۇنى بايقاپ: «توۋا ئەپەندىم، نېمىدېگەن ئەدەبلىك بالىلار بۇ! ئاڭلىغان كىشىنىڭ ئىشەنگۈسى كەلمىگۈدەك تەربىيەلىمىز. سىز ھەقىقەتەنمۇ ئۇلۇغ ئۇستاز بولۇشقا مۇناسىپ ئىكەنسىز. مۇشۇنىڭ ئۆزىلا بىز ئۈچۈن بىر دەرس بولدى، ناھايىتى جانلىق تەربىيە بولدى» دېگەن.

ئابلا رازى باشلىق نەچچە يۈز كىشىنىڭ ھەمراھلىقىدا ئىزچىلار توققۇزاقنىڭ كونا بازىرىغا يېتىپ كەلگەن، ئۇ يەردىمۇ نۇرغۇن ئامما ئۇلارنى قارشى ئالغان. ئىزچىلار ئادىتى بويىچە، نەي - بارابانلىرىنى چېلىپ، ناخشا - مارشلىرىنى ياڭرىتىپ ئۆتكەندە، توپلانغان جامائەت مائىشەتچە كەندىن ئىشتان - چاپان كىيگەن، بېشىغا ئوخشاش رەختتە سالپاك قۇلاق شەپكە كىيگەن، دۈمبىسىگە كىچىك تاسمىلىق خۇرۇم چامادان ۋە سېرىق تانا ئاسقان، پۇتىغا خۇرۇم بەتسىنىكە كىيگەن، دۈمبىسىدىكى چامادانغا ئىككى خىل رەڭلىك كىچىك بايراق

قادىغان بۇ ئىزچىلارغا ئىچى - ئىچىدىن زوقلىنىپ قاراشقان .
 ئۇلارنىڭ ناخشا - مارشلىرىنى ئاڭلاپ ، ھاياجانلانغىنىدىن
 كۆزلىرىگە ياش ئېلىشقان .
 مەمتىلى ئەپەندى باشلىق ئىزچىلار توققۇزاقتا بىر ھەپتىگە
 يېقىن تۇرغان . بۇ جەرياندا ئۇلار توققۇزاقنىكى بارلىق كونا -
 يېڭى مەكتەپلەرنى زىيارەت قىلغان ، چوڭقۇر تەربىيىنىۋى
 ئەھمىيەتكە ئىگە سەنئەت نومۇرلىرىنى كۆرسەتكەن ، توققۇزاق
 ئوقۇغۇچىلىرىغا نۇرغۇن ناخشىلارنى ئۆگىتىپ قويغان .
 قانچىلىغان يۇرت كاتتىلىرى ئۆيلىرىدە زىياپەت ئۆتكۈزۈپ
 مەمتىلى ئەپەندى ۋە ئۇنىڭ بۇ ئاجايىپ ئىزچىللىرىنى قىزغىن
 كۈتۈۋېلىشقان . ئىزچىلارغا ئابلا رازى ئۆز ئۆيىدە ئۆتكۈزۈپ
 بەرگەن زىياپەت ئالاھىدە يېڭىلىق تۇيۇلغان . ئابلا رازى مېھمانلار
 ئۈچۈن ئىككى دانە قوي سۈيۈپ ، يۇمران ، پىشىۋاتقان قاپاقتا
 جەركوپ تەييارلاتقان . جەركوپ شۇنداق تەملىك ۋە مەزىلىك
 تەييارلانغانكى ، ئىزچىلار ئۆمرىدە قاپاقتا ئەتكەن جەركوپنى يېپ
 كۆرمىگەنلىكى ئۈچۈن ھەيران قىلىشقان ۋە ئابلا رازىغا رەھمەت
 ئېيتىشقان .

مەمتىلى ئەپەندى باشلىق ئىزچىلار ئەتراپتىكى يېزا -
 كەنتلەرگە بېرىپ يېڭىدىن سېلىنىۋاتقان مەكتەپلەرنى كۆرگەن .
 مەلۇم بىر يېزىدا ئابلا رازى يىغىلغان جامائەتكە سۆز قىلىپ ،
 مەمتىلى ئەپەندى باشلىق ئىزچىلارنىڭ توققۇزاققا كەلگەنلىكىدىن
 ئىنتايىن مەمنۇن بولغانلىقىنى بىلدۈرگەن . ئۇ ، ئۆز سۆزىدە
 يەنە : « مەمتىلى ئەپەندىنىڭ توققۇزاققا يېڭى ماڭارپىنىڭ يولغا
 قويۇلۇشىغا كۆرسەتكەن ۋاسىتىلىك تەسىرى ناھايىتى چوڭ ،
 مەمتىلى ئەپەندى 1934 - يىلى « مۇئەللىم يېتىشتۈرۈش
 كۇرسى ، نىڭ ئوقۇغۇچىلىرىنى قەشقەرگە باشلاپ كەلگەندە ، ئاشۇ
 ئوقۇغۇچىلارنىڭ مارش سادالىرى ، ئۇلار چاقىناتقان ئىلىم - پەن

مەشئەلىنىڭ بىزگە بولغان ئىلھامى زور بولغانىدى. شۇنىڭدىن تارتىپ بىز تەشۋىقات - تەرغىبات خىزمىتىگە كىرىشكەنىدۇق» دەپ مەمىلى ئاپەندىگە توققۇزاق خەلقى نامىدىن رەھبەت ئېيتقان. ئابلا رازىدىن كېيىن، مەمىلى ئاپەندى نۇتۇق سۆزلىگەن. ئۇ سۆزىدە ئاساسلىقى ئاتۇشتا يېڭى مائارىپنى يولغا قويۇشنىڭ تەجىربە - ساۋاقلارنى كۆپرەك تونۇشتۇرغان. مەمىلى ئاپەندى باشلىق ئىزچىلارنىڭ توققۇزاق خەلقىگە قالدۇرغان تەسىرى ئالاھىدە جانلىق بولغان. بىر ھەپتىلىك زىيارەت جەريانىدا، ئۇلار توققۇزاق خەلقى بىلەن ئىچقويۇن - تاشقويۇن بولۇپ كەتكەن. شۇڭا ئۇلار بىلەن خوشلىشىش مېنۇتلىرى بەكمۇ تەسىرنىڭ بولغان.

دۈشەنبە كۈنى ئەتىگەندە توققۇزاقنى ئايرىلغان ئىزچىلار توختىماي مېڭىپ قەشقەر شەھرىگە يېتىپ كەلگەن. قەشقەر شەھىرىنىڭ مائارىپ رەھبەرلىرى ۋە مۇئەللىملىرىدىن بولۇپ نەچچە ئون كىشى نۇرغۇن ئىزچىنى باشلاپ مەمىلى ئاپەندىنىڭ ئىزچىلىرىنى قارشى ئېلىشقا چىققان بولۇپ، ئۇلار يېتىپ كەلگەندە، ئىزچىلار بىلەن ئىزچىلار قۇچاقلىشىپ كۆرۈشۈپ كەتكەن.

مەمىلى ئاپەندى ئىزچىلارغا شەھەر ئىچىگە كىرگەندە بۇرۇنقى پەيدىدە مېڭىشنى بۇيرۇغان. شۇنىڭ بىلەن ئىزچىلار «ئىزچان كۈنلىرى»، «نۇرلاندۇردى يۇرتىمىزنى قۇمۇلدىن كۈن تۇغۇپ» دېگەن ناخشىلارنى جاراڭلىق ئوقۇپ، نەي - بارابانلارنى ياڭرىتىپ، ھەيۋەتلىك قەدەم تاشلاپ، رەستىلەرنى چاڭ كەلتۈرۈپ مېڭىپ، ھېيتكار جامەسىنىڭ ئالدىنى ئايلىنىپ، نوپىشى مەكتەپكە كېلىپ توختىغان. شۇ كۈنى مەھمۇت مۇھىتى باشلىق رەھبەرلەر ئالاھىدە كېلىپ ئىزچىلاردىن ئەھۋال سورىغان. مەجىددىن ئاپەندى، يۈسۈپ ئاپەندى قاتارلىق مائارىپ رەھبەرلىرى ئاتۇش ئىزچىلىرىنىڭ روھىغا ئايرىپ ئوقۇشقان.

مەمىتىلى ئەپەندى بۇ قېتىمقى سەپەرنىڭ غەلىبىلىك بولغانلىقىنى بىر قەدەر تەپسىلىي تونۇشتۇرغان. قارشى ئېلىش يىغىنى ئاخىرلاشقاندىن كېيىن، ئىزچىلار ياتاقلارغا بۆلۈنۈپ ئارام ئالغان.

مەمىتىلى ئەپەندى ئىزچىلىرى بىلەن قەشقەردە بىرنەچچە كۈن تۇرغان. بۇ جەرياندا شەھەر ئىچىدىكى بىرقانچە مەكتەپنى زىيارەت قىلىپ تەجرىبە ئالماشتۇرغان. مائارىپ ئىدارىسى ۋە بىرقىسىم مەكتەپلەر ئۇلارنى زىياپەت - يىغىنلارنى ئۆتكۈزۈپ قىزغىن كۈتۈۋالغان. مەھمۇت مۇھىتىمۇ مەخسۇس زىياپەت ئۆتكۈزۈپ، مەمىتىلى ئەپەندى يېتەكلىگەن ئىزچىلارغا قەشقەرنىڭ مائارىپ ساھەسىدىكى زاتلارنى قوشۇپ بىللە كۈتۈۋالغان. بۇ زىياپەتكە شۇ كۈنلىرى ئاتۇشتىن بىر ئىش بىلەن قەشقەرگە كەلگەن ئابدۇراخمان شائىرمۇ قاتناشقان.

زىياپەتتە، مەھمۇت مۇھىتى سۆز قىلىپ، ئاتۇشتىكى يېڭى مائارىپ ئىشلىرىنىڭ تەرەققىياتىغا يۇقىرى باھا بەرگەن. مەمىتىلى ئەپەندىنىڭ ئوينىغان رولىنى ئالاھىدە تىلغا ئالغان. مەمىتىلى ئەپەندىمۇ سۆز قىلىپ، مەھمۇت مۇھىتىنىڭ ئاتۇشنىڭ مائارىپ ئىشلىرىنى قوللاشتا زور ئەمەلىي ياردەم قىلغانلىقىنى تىلغا ئېلىپ، ئالاھىدە رەھمەت ئېيتقان. زىياپەتتە مەمىتىلى ئەپەندىنىڭ ئوقۇغۇچىسى يىگىرمە تۆت ياشلىق ئابدۇراخمان شائىر مەھمۇت مۇھىتىغا ئاتاپ يازغان شېئىرىنى ئاجايىپ جاراڭلىق ۋە مەغرۇر ھېسسىيات بىلەن دېكلاماتسىيە قىلىپ بەرگەن:

سانا^① خالىققا بولسۇنكى ئەدەمدىن^② ئەيلىدى مەۋجۇت،

① سانا — ھەمدۇسانا، مەدھىيە.

② ئەدەم — يوقلۇق.

بەنى ئادەم ياراتىپ ھەم شېبى قىلدى ئەنى مەھمۇد^① ،
تەكەببۇر ئەيلىدى شەيتان خۇدا دەرگاھىدىن مەردۇد^② ،
بىرسى ئۆزگە ئەردى مۇھەممەت مۇستاپا مەقسۇت^③ ،
مۇھەممەت ئىسمەتتىن چىقتى تۇرپاندىن ئۇشۇل مەھمۇد.

نەچچە يىلدىن بېرى زۇلمەتتە ئەردى ھەم بولۇپ ۋەيران ،
بۇ زۇلمەتتىن قۇتۇلماققا تۈمەننىڭ جان بېرىپ قۇربان ،
يېتىپ خارلىق ، جاھالەت زەنجىرىدە ھەم بولۇپ سەرسان ،
تاپالماستىن شىپا دەرەتكە بۇ مىللەت بولدى كۆپ ۋەيران ،
چىقىپ ئەل بەختىگە شۈدەم پاناھ بولدى بۈگۈن مەھمۇد.

ئايا ئەي ، شاھى ئادىل جۈملىمىز^④ نى ئەل ئامان قىلدىڭ .
مائارىپ - مەكتىپىنى تەربىيە ئەيلەپ راۋان قىلدىڭ ،
بۇ مىللەت يولىدا دەريايى ئىلدەك قان راۋان قىلدىڭ ،
نەتىجىسىگە بۇ قاننىڭ ئىلمۇ ھىكمەتنى ئايان قىلدىڭ ،
ئېچىپ قويدۇڭ بۈگۈن دارىلقۇنۇندىن بىزگە يول مەھمۇد.

سېنىڭ ۋەسىپىڭنى ئېيتتى بۇ كىشى بۆلبۈل سۈخەنداندۇر ،
ئاتاسىدۇر چوڭاخۇن ، شائىر ئىسمى ئابدۇراخماندۇر .
قەسەمكى بۇ مائارىپ يولىدا گويىكى پەرۋاندۇر ،
سېپاتىڭنى قىلىپ تەرىپ ئۇشۇل ئەزىمىنى يازغاندۇر ،
ئۆمىددۈركى ھۇزۇرۇڭدا قوبۇل بولغاي سۆزۈم مەھمۇد.

ئابدۇراخمان شائىر شېئىرنى ئوقۇپ بولغاندا ، مەھمۇت

① مەھمۇد - ماختاش ، مەدھىيەلەش .

② مەردۇد - قوغلانغان .

③ مەقسۇت - كۆڭۈلگە پۈكۈلگەن ، ئارزۇ قىلغان .

④ جۈملىمىز - بارچىمىزنى دېگەن مەنىدە .

مۇھىتى باشلىق ئەمەلدارلار ۋە ئەسكەرلەر ئايرىن ئوقۇپ ئالقىش ياغدۇرغان. مەھمۇت مۇھىتى ئابدۇراخمان شائىرنىڭ قولىنى سىقىپ تۇرۇپ، يېنىغا ئولتۇرغۇزۇپ: «ساڭا تەشەككۇر ئوغلۇم! خۇدا رەھمەت قىلسۇن، ھىممىتىڭگە، غەيرىتىڭگە ۋە پائىدەلىك سۆزلىرىڭگە بارىكالا، مەن بۇ قەدەر مەدھىيەلەشكە لايىق ئەمەس. ئەمما سېنىڭ بۇ شېئىرىڭ بىلەن روھىمغا روھ قوشۇلدى، ناھايىتى جانلاندىم» دېگەن.

مەھمۇت مۇھىتى ئورۇنلاشتۇرغان بۇ زىياپەت ناھايىتى كۆڭۈللۈك ئاخىرلاشقان. مەھمۇت مۇھىتىدىن ئىككى كۈن ئاۋۋال ئاكىسى مۇسۇل ھاجىم مەمىتلى ئىپەندى باشلىق ئىزچىلارنى زىياپەت ئۆتكۈزۈپ قىزغىن كۈتۈۋالغان بولۇپ، بۇ زىياپەتتە قەشقەر ۋەزىيىتى، شىنجاڭ ۋەزىيىتى ۋە خەلقئارا ۋەزىيەت توغرىسىدا كۆپ گەپ بولۇپ، مېھمانلارنىڭ كەيپىياتى ناھايىتى جىددىي بولغان.

مەمىتلى ئىپەندى باشلىق ئىزچىلار قەشقەر شەھەر ئىزچىلىرىنىڭ ۋە ئۇلارنىڭ بىر قىسمى ئۇستازلىرىنىڭ ئۆزىنى قوبۇش بىلەن، غەلىبە تەنتەنىسىگە چۆمۈپ، بەشكېرەم ئارقىلىق ئاتۇشقا قاراپ يول ئالغان. ئۇلارنى مەشھەد بازىرىدا نۇرغۇن ئامما ۋە ئىزچىلارنىڭ ئاتا - ئانا، ئۇرۇق - تۇغقانلىرى بولۇپ بىرنەچچە يۈز كىشى قارشى ئالغان. ئىزچىلار مەشھەد بازىرىغا كىرگەندە، مەمىتلى ئىپەندى سەپەر جەريانىدا ئىجاد قىلىپ ئۆگەتكەن «كەلدۇق سالامەت ئايلىنىپ» دېگەن ناخشىنى ئوقۇپ، ھەيۋەتلىك قەدەملەر بىلەن بازار كوچىسىدىن ئۆتكەن.

سەپەر قىلدۇق، تاغلار ئاشتۇق،

يېڭىلىقتىن نۇرلار چاچتۇق،

خەلقىمىزگە قۇچاق ئاچتۇق،

كەلدۇق سالامەت ئايلىنىپ.

بەھۋە يولىنى ماڭىمىدۇق،
 بىز يولدا ھەرگىز ھارمىدۇق.
 ئىشىنىز بىكار ھەم قالمىدۇق،
 كەلدۇق سالامەت ئايلىنىپ.

پىيادە چۆللەردىن ئۆتۈپ،
 ھەر يەردە ئەلنى ئويغىتىپ،
 كۈنلىقنى قورقۇتۇپ،
 كەلدۇق سالامەت ئايلىنىپ.

بۇ قېتىمقى سەپەر مەتبىلى ئەپەندىنىڭ ھاياتىدىكى كىشىنى
 تەسىرلەندۈرىدىغان بىر شانلىق سەھىپە بولۇپ قالغان.

1937 - يىلى قەشقەر شەھىرىدە ئۆتكۈزۈلىدىغان «12 -
 ئاپرېل» بايرىمىغا قاتناشتۇرۇش ئۈچۈن، مەتبىلى ئەپەندى
 ئىلگىرىكى يىللاردىكىدەك ئۆمۈمىي ئەستايىدىل تەييارلىق قىلغان.
 تەييارلىق مەزمۇنى ئومۇمىي ھەرخىل گېمناستىكا شەكىللىرىنى
 ئۆز ئىچىگە ئالغان ھالدا ئىلغار چۈشكۈن، باي مەزمۇنلۇق
 ئىجادىي نەرسىلەرنى ھازىرلاش بولغان.

4 - ئاينىڭ 12 - كۈنى ئۆتكۈزۈلىدىغان «12 - ئاپرېل»
 بايرىمىغا بىر نەچچە كۈن قالغاندا، شىنجاڭنى زىلزىلىگە سالغان
 «مەھمۇت شىجاڭ ۋەقەسى» دېگەن مەشھۇر ۋەقە يۈز بەرگەن.
 «مەھمۇت شىجاڭ ۋەقەسى» دېگەن دەل مەھمۇت مۇھىتىنىڭ
 چەت ئەلگە قېچىش ۋەقەسى ئىدى.

مەھمۇت مۇھىتىنىڭ چەت ئەلگە قېچىپ كېتىشىدىكى
 ئويىڭىتىپ سەۋەبلەر توغرىسىدا «شىنجاڭ تارىخ
 ماتېرىياللىرى»، «قەشقەر تارىخ ماتېرىياللىرى»، «ئۆمۈر
 دائىرائىقى» ۋە «ئويغانغان زېمىن» قاتارلىق كىتابلاردا بىر
 قەدەر تەپسىلىي مەلۇماتلار بار. ئۇنىڭدىن باشقا، ليۇ

زىشياۋنىڭ 1996 - يىلى جۇڭگو ئىجتىمائىي پەنلەر نەشرىياتى تەرىپىدىن نەشر قىلىنغان «ئۇيغۇر تارىخى» ناملىق كىتابىنىڭ 2 - قىسمىدىمۇ مۇھىم مەلۇماتلار بېرىلگەن.

مەلۇم بولۇشىچە، مەھمۇت شىجاڭنى ئۇچۇقتۇرۇشنى مەقسەت قىلغان پىلانلىق ھەرىكەت 1934 - يىلى 8 - ئايدىلا باشلانغان. شۇ ۋاقىتتا، قىرغىز ئوفىتسىر - ئەسكەرلىرىدىن تەشكىللەنگەن سوۋېت قىزىل ئارمىيىسى قەشقەر تەۋەسىگە «قىچىپ كىرىۋالغان». مەھمۇت شىجاڭ بۇ ئىش توغرىلىق شېڭ شىسەيگە تېلېگرامما يوللىغان. شېڭ شىسەي جاۋاب تېلېگرامما يوللاپ يوليورۇق بەرگەن.

«مەھمۇت شىجاڭغا:

قاچاق قىرغىز ئەسكەرلىرى قىسمەتلىك قىسمىڭىزغا تەسلىم بولدى. بۇنىڭدىن شىجاڭ جانابلىرىنىڭ جەنۇبىي شىجاڭدىكىسى نوپۇزىنى كۆرۈۋالغىلى بولىدۇ. ئىسھاقبېك بىلەن مەۋلانوپنىڭ ئوفىتسىر - ئەسكەرلىرىنى قوراللىرى بىلەن ئۆتكۈزۈۋېلىڭ. ئەسكەرلىرىنى ھەرقايسى تۈەنلەرگە تەقسىم قىلىۋېتىڭ. شۇنداق قىلغاندىلا، ئۇلارنىڭ تولىنىشىپ قېچىپ كېتىشىدىن ساقلاڭغىلى بولىدۇ. شېڭ شىسەي، 8 - ئاينىڭ 5 - كۈنى»^①

① بۇ تېلېگرامما جاڭ داجۇنىڭ «شىجاڭنىڭ بوران - چاپقۇنلۇق يەتمىش يىلى» دېگەن كىتابىغا «مىنگونىڭ 23 - يىلى 8 - ئاينىڭ 5 - كۈنى» دەپمۇ ئىشخانىسى ئىستاب ئوفىتسىرىنىڭ مەھمۇت شىجاڭغا قىرغىز قاچاق ئەسكەرلىرىنى قوراللىرى بىلەن تاپشۇرۇۋېلىش توغرىسىدا يوللىغان تېلېگرامما توپلىمى» دىن نەقىل قىلىپ ئېلىنغان. ليۇ زىشاۋ «ئۇيغۇر تارىخى» ناملىق كىتابىنىڭ 2 - قىسمىغا بۇ كىتابتىن نەقىل قىلىپ ئالغان.

شېڭ شىسەينىڭ بۇ تېلېگراممىسىنىڭ ئەيتىدىن مەھمۇت شىجاڭغا كۆيۈنۈۋاتقاندىكى ئۇنىڭغا ئىشپىنىش ۋاقىتىدا مەن چىقىمۇ، ئەگەر بۇ ئەمەلىيەتتە ستالىن ھۆكۈمىتى بىلەن شېڭ شىسەينىڭ مەھمۇت شىجاڭنىڭ ئاتلىق 6 - دېۋىزىيىسىنى ئاجىزلاشتۇرۇش ۋە ئۇنى كونترول قىلىش مەقسىتىدە ئىشچىكىلىك بىلەن پىلانلىغان بىر سۈپەتتىكى ئىدى. ئەينى ۋاقىتتا ئۇرغۇن كىشىلەر بۇ ئورۇنلاشتۇرۇشتىن شۈبھىلىنىپ: «بۇلار شېڭ شىسەينىڭ مەھمۇت شىجاڭنىڭ ئاتلىق 6 - دېۋىزىيىسىگە ئورۇنلاشتۇرغان بىرىنچى تۈركۈمدىكى ئىشپىنىۋىلىرى» دېيىشكەن.

ئەمەلىيەتتە، بۇ قىرغىز قاچاق ئەسكەرلىرى ھەرگىزمۇ قېچىپ كەلگەن ئەمەس ئىدى. بۇ ئەسكەرلەرنىڭ باشلىقى ئۇلۇغچاتلىق ئىسھاقبېك بىلەن قىرغىزستانلىق قىرغىز مەۋلانوپ ئىدى.

ئىسھاقبېك 1902 - يىلى ئۇلۇغچاتنىڭ شىجاڭ بىلەن قىرغىزستان چېگرىسىغا جايلاشقان سىمخانا كەنتىدە تۇغۇلغان. ئون بەش - ئون ئالتە يېشىدا بەگ بولۇپ سايلانغان. 1920 - يىللىرى، ئوتتۇرا ئاسىيادا سوۋېت ھاكىمىيىتىگە قارشى قوزغالغان باسمىچىلار ھەرىكىتى مەغلۇپ بولغاندىن كېيىن، جانىبېك، سېتىۋالدېجان، بۈسۈپجان قۇربېشى قاتارلىق قىرغىز، ئۆزبېك باسمىچىلىرى قەشقەر تەۋەسىگە قېچىپ كېلىۋالغان. ستالىن ھۆكۈمىتى مانا بۇشۇ باسمىچىلارنى يوقىتىشنى مەقسەت قىلىپ، 1928 - يىلى ئۇلۇغچاتتىكى قىرغىز ياشلىرىدىن ئىسھاقبېك ۋە ماتى شاپتا قاتارلىقلارنى سوۋېت ئىتتىپاقىغا ئېلىپ كەتكەن، ئۇلارغا ئىككى يىل مەخپىي ھەربىي تەلىم - تەربىيە ئېلىپ بېرىپ، ئاندىن قايتۇرۇۋەتكەن. باسمىچىلارنىڭ ئۇلۇغچاتتا پائالىيەت قىلىۋاتقان كاتتىبېشى جانىبېك قازى ئىسھاقبېكنىڭ سوۋېت ھۆكۈمىتىنىڭ كەتمىسىنى

چېنخۇا ئاتالغىدىن خەۋەر تاپقاندىن كېيىن، ئۇنى جايلىۋېتىش كېرەك دېگەن نىيەتكە كەلگەن. ئىسھاقبېك دەھال ئولۇنغاندىن قەشقەرگە يۆتكىلىپ، قەشقەر شەھەر ئىچى ئۆستەك بويىدىكى قادىر ھاجى، قاۋۇل ئاخۇن، روزاخۇن دېگەن كىشىلەرنىڭ ئۆيلىرىدە تۇرۇپ ھەرىكەت ئېلىپ بارغان. ئۇ، 1932 - يىلى ئوھىمان ئېلىگە ئەسكەر بولغان، 1933 - يىلى ئورازبېككە ئەسكەر بولغان. ئۇ، ئورازبېكنىڭ قول ئاستىدا پەيچاڭ بولۇپ تۇرغان چاغدا، چېگرا ساقلاش ۋەزىپىسىنى ئۆتىسىم دەپ، ئەسكەرلىرى بىلەن چېگرىدىكى سىمخانا قورولىغا چىقىپ، شۇ يەردە جايلىشىۋالغان. ئۇ، مۇشۇ جەرياندا، سوۋېت ھۆكۈمىتىنىڭ ياردىمى بىلەن ئايرىم يولدا تەشكىل قىلىۋالغان. ئۇ، 1934 - يىلى 3 - ئايدا، سوۋېت تەرەپتىكى خوجىنىياز ھاجى بىلەن سۆھبەت ئۆتكۈزۈشىگە ئاكتىپ ياردەم قىلغان، شۇ يىلى 5 - ئايدا، ما جۇڭيىڭنى سىمخانا ئارقىلىق سوۋېت ئىتتىپاقىغا ئۆتكۈزۈپ قويغان. ئۇ، شۇنىڭدىن كېيىن، يەنى 1934 - يىلى 5 - ئايدىن باشلاپ، سوۋېت ھۆكۈمىتى قەشقەر تەۋەسىگە قېچىپ كىرىۋالغان باسماچىلارنىڭ گۇچلىرىنى ۋە شېڭ شېسىسى ھاكىمىيىتىگە قارشى گۇچلەرنى يوقىتىش مەقسىتىدە كىرگۈزگەن «تۆتىنچىلەر» بىلەن بىرلىشىشىپ، نۇرغۇن باسماچىلارنى يوقاتقان. دەل شۇ چاغدا، سوۋېت ھۆكۈمىتى قىرغىزىستانلىق قىرغىز مەۋلانوپقا ئىسھاقبېككە مەسلىھەتچى بولۇش، قول ئاستىدىكى ئەسكەرلىرى بىلەن شىنجاڭ تەۋەسىگە كىرىپ ئىسھاقبېككە قوشۇلۇپ كېتىش توغۇرلۇق بۇيرۇق چۈشۈرىدۇ. ئاتالمىش «قاچاق ئەسكەرلەر» دېگەن مەۋلانوپنىڭ مانا شۇ ئوفىتسېر - ئەسكەرلىرى ئىدى. بۇ قوشۇن شېڭ شېسىنىڭ يوللىغۇرۇقى بويىچە، مەھسۇت شىنجاڭنىڭ ئاتلىق 6 - دىۋىزىيىسىگە قوشۇۋېلىندۇ. ئىسھاقبېكنىڭ 500 قىلغىن ئەسكەرى ساقچى قىسىم قىلىپ ئۆزگەرتىلىندۇ. مەۋلانوپ

قەشقەردە يېڭى قۇرۇلغان قوراللىق ساقچى قىسىمغا باشلىق بولىدۇ. باشمىچىلارنى يوقىتىشتا ئالاھىدە تۆھپە كۆرسەتكەن ئىسھاقبېك شېڭ شىسەي تەرىپىدىن ئۇلۇغچاتقا ھاكىملىققا تەيىنلىنىدۇ. ئىسھاقبېك 1934 - ، 1935 - ، 1936 - يىللىرى كۆچ تۈركۈمدە سوۋېت ئىتتىپاقىغا نۇرغۇن قىزغىز ئوقۇغۇچى چىقىرىدۇ.

«قاچاق قىسىرىغىمىز ئەسكەرلىرى» تارقاقلاشتۇرۇپ ئورۇنلاشتۇرۇلغاندىن كېيىن، ستالىن بىلەن شېڭ شىسەي ئىككىنچى قەدەمنى باسدۇ.

مەھمۇت مۇھىتى جەنۇبىي شىنجاڭ گارنىزونىنىڭ مۇئاۋىن قوماندانى^① بولۇپ تەيىنلىنىپ بىرەر ئايىمۇ ئۆتمەي تۇرۇپ، يەنى

① شېڭ شىسەي جەنۇبىي شىنجاڭ گارنىزونىنىڭ باش قوماندانلىقىغا لىۋ بىڭ دېگەن خەنزۇنى تەيىنلىگەن. ئۇ، شېڭ شىسەينىڭ «ۋىتى، شۇنداقلا جالڭ پېيىۋىتى يوقىتىشتا زور خىزمەت كۆرسەتكەن بولغاچقا، بۇ ۋەزىپىگە تەيىنلەنگەن. لىۋ بىڭ جەنۇبىي شىنجاڭ گارنىزونىنىڭ قوماندانى بولۇش سالاھىيىتى بىلەن، قەشقەر يېڭىشەھەردە تۇرۇۋاتقان مەزگىلىدە، شېڭ شىسەينىڭ «ئالتە بۈيۈك سىياسەتى»گە ماسلىشىپ، جەنۇبىي شىنجاڭدىكى يېڭى مائارىپ ھەرىكىتىنى مەنئىي جەھەتتە قوللىغان. چۈنكى، شېڭ شىسەي بۇ كىشىلەرنى ئۆزىنىڭ ساخا ئىقابىغا مەھلىيا قىلىش ئۈچۈن، بىر مەزگىل تەرەققىيپەرۋەرلىك تۈنىنى كىيىۋالغانىدى. مەسىلەن، ئۇ 1936 - يىلى مەھمۇت مۇھىتى بىلەن ئاقسۇنىڭ ۋالىيى نىياز شېرىپنىڭ جەنۇبىي شىنجاڭدا مائارىپ بىلەن كەڭ شۇغۇللىنىۋاتقانلىقىغا مەدەت بېرىپ، مەخسۇس تېلېگرافىدا ئەۋەتكەن. مۇشۇنداق مەۋەبلەردىن بولسا كېرەك، لىۋ بىڭ بىر قېتىم مەملىكى ئەپەندىنىڭ ئىزچىلىرىغا قوغۇراقنىڭ شەكلى چۈشۈرۈلگەن يەڭ بەلگىسى تاقاپ قويغان. بۇ ئارقىلىق مەملىكى ئەپەندىنىڭ ئىزچىلىرىنىڭ قەشقەر تەۋەسىدە خەلقنى ئويغىتىش ھەرىكىتى بىلەن شۇغۇللىنىۋاتقانلىقىنى قوللايدىغانلىقىنى ئىپادىلىگەن. 1937 - يىلى 5 - ئاينىڭ 25 - كۈنى، شېڭ شىسەي ھۆكۈمىتى ئۇنى ئەمىلىدىن ئېلىپ تاشلاپ، ئورنىغا جالڭ يۇقىنىنى قويغان. لىۋ بىڭ شۇ يىلى 10 - ئايدا، شېڭ شىسەي تەرىپىدىن قولغا ئېلىنغان ۋە ئۈرۈمچى تۈرمىسىگە قالمىغان.

1934 - يىل 9 - ئاينىڭ 8 - كۈنى سوۋېت ئىتتىپاقى رېبالكىن دېگەن بىر ساقاللىق رۇسىنى قەشقەرگە مەھمۇت شىجاڭنىڭ دىۋىزىيىسىدە ھەربىي تەلىم - تەربىيىگە ياردەملىشىش ئۈچۈن مەشقاۋۇللۇققا ئەۋەتىدۇ. بۇمۇ مەھمۇت شىجاڭنى تىزگىنلەش مەقسىتىدە قىلىنغان بىر ئىش ئىدى.

رېبالكىن چەۋەندازلىق، قىلىچۋازلىق ۋە ھۇجۇم قىلىش سەنئىتىگە ناھايىتى پىششىق بولغاچقا، ھەركۈنى مەھمۇت شىجاڭغا قاراشلىق 6 - دىۋىزىيىنىڭ ئوفىتسېر - ئەسكەرلىرىنى تۈمەن دەرياسى بويىغا ئېلىپ چىقىپ، ئۇلارغا چەۋەندازلىق ۋە قىلىچۋازلىقنى مەشق قىلدۇرغان. ئۇ، ھەرخىل ئاماللار بىلەن مەھمۇت شىجاڭدا ياخشى تەسىرات قالدۇرۇپ، ئۇنىڭ ئىشەنچىگە ئېرىشكەن. ئۇزاق ئۆتمەي، ئۇ مەھمۇت شىجاڭغا قول ئاستىدىكى ئوفىتسېرلىرىدىن بىر قىسمىنى سوۋېت ئىتتىپاقىغا ھەربىي تەلىم - تەربىيە ئۆگىنىپ كېلىشكە ئەۋەتىش توغرىسىدا ئەقىل كۆرسەتكەن. مەھمۇت شىجاڭ بۇ پىكىرگە قوشۇلۇپ، قۇربان سەئىد، قۇربان نىياز، ئابلا قاتارلىق ئۈچ ئوفىتسېرنى بىر يىللىق مۇددەت بىلەن تاشكەنتكە ئەۋەتكەن. ئۇلار ئوقۇشنى تاماملاپ قايتىپ كەلگەندە، مەھمۇت شىجاڭ بۇ ئۈچەيلەننىڭ ھەربىي ئىلىم بىلەن قوراللانماي، بەلكى باشقا بىر شۇملۇقلار بىلەن قوراللىنىپ كەلگەنلىكىنى سەزگەن. بۇ ۋاقىتتا، ئۇ ئاللىقاچان قۇربان سەئىدنى 6 - دىۋىزىيىنىڭ مەسلىھەتچىلىكىگە، قۇربان نىيازنى 2 - تۈەننىڭ تۈەنجاڭلىقىغا، ئابلا 4 - تۈەننىڭ تۈەنجاڭلىقىغا بەلگىلەپ بولغانىدى.

1935 - يىلى، شېڭ شىسەي مەھمۇت شىجاڭنىڭ ئىشەنچىسىنى ئاشۇرۇش ئۈچۈن ھەم خوجىنىياز ھاجىسىدىن مۇۋەپپەقىيەتلىك پايدىلىنىش ئۈچۈن، سوۋېت ھۆكۈمىتىنىڭ ئۈرۈمچىدە تۇرۇشلۇق كونسۇلى ئاپرېسوۋنىڭ يول كۆرسىتىشى بىلەن، مەھمۇت شىجاڭغا 6 - دىۋىزىيىنىڭ سەمەت ھاجى

قاتارلىق ئون نەچچە ئوفىتسېرنى ئۈرۈمچىدىكى ئوفىتسېرلار مەكتىپىگە بىلىم ئاشۇرۇشقا ئەۋەتىپ بېرىش توغرىسىدا بۇيرۇق چۈشۈرگەن.

شېڭ شىسەينىڭ بۇ ھەرىكىتىدىن سۆيۈنگەن خوجىنىياز ھاجى 1935 - يىلى 11 - ئۆكتەبىر كۈنى «يېڭى شىنجاڭ» ناملىق ھەپتىلىك گېزىتىنىڭ 25 - سانىدا خىتابنامە ئېلان قىلغان. «شىنجاڭدىكى بارلىق دوتەي، شىيەنجاڭلارغا، دوپ بېگى، شاڭيۇ، مەدەنىي - مائارىپ خادىملىرى ۋە بارلىق يۇرت چوڭلىرىغا، بۇلار ئارقىلىق ھەممە ئۇيغۇر خەلقىگە خىتابنامە» دەپ سەرلەۋە قويۇلغان بۇ خىتابنامىدە مۇنداق دېيىلگەن:

«... مەن خەلقنى جەبىر - زۇلۇمدىن قۇتقۇزۇش ئۈچۈن، زالىملار بىلەن رەھىمسىز ئۇرۇشتۇم، ئادالەتپەرۋەر، ھەقىقەتچى بۈيۈك داھىمىز شېڭ دۈبەن جانابلىرىمۇ زالىم خۇنخورلارغا قارشى چىقىپ، مېنىڭ بىلەن دوستلاشتى. نەتىجىسىدە، زالىملارنىڭ توپىسى كۆككە سۈرۈلدى... ھازىر خەلقىمىز تىنچلاندى، تەپىرىقلەر بېسىلدى. خەلق ئىقتىسادىي تۇرمۇشنى ياخشىلاپ، باي بولۇشقا جان - دىلى بىلەن كىرىشتى. شىنجاڭدىكى ئون ئۈچ مىللەت سىياسىي، ئىقتىسادىي، مەدەنىي، دىنىي جەھەتلەردە باراۋەر ھوقۇقلۇق بولدى. مانا بۇ ئەھۋاللارنى كۆرگۈسى كەلمىگەن، ھەقىقەتتىن كۆز يۇمغان بەزى ئادەملەر، ئۆزىنى داھىي ھېسابلاپ يۈرگەن بەزى كىشىلەر چەتلەردە ۋە بەلكى يوشۇرۇن ھالدا ئۆز ئىچىمىزدە تۈرلۈك پىتىنە - ئىغۋالارنى تارقاتماقتا. كېيىنكى ۋاقىتلاردا، بەزىبىر ئېلىنغان خەۋەرلەرگە قارىغاندا، يۇرت ئىچىدە تۈرلۈك ئالدى - قاچتى،

نېرى - بېرى سۆزلەر تارقالغانغا ئوخشايدۇ.
«خوجىنىياز ھاجى خىتايلارغا سېتىلدى، ئۇيغۇرلار
ئالاھىدە مۇستەقىل بولۇشى كېرەك ئىدى. شۇرالار
ھۆكۈمىتى شىنجاڭنى تارتىۋالماقچى، ئىنقىلاب
نەتىجىسىز بولدى، بىزنى خىتايلار ئەزمەكتە، دېگەنگە
ئوخشاش تۆھمەت - ئىغۋالارنى تارقاتقۇچىلارمۇ بارغا
ئوخشايدۇ.

بۇ خىيالپەرەس، پىتىنخور، خائىنلار
ئويلىمامدۇ؟ شىنجاڭدىكى ئون ئۈچ مىللەت ئون
ئۈچ بۆلەك بولۇپ تۇرسا، نېمە مەقسەتكە يەتمەكچى؟
بۆلەك - بۆلەك بولۇش دېگەن سۆز بىر ياقىتىن ئۆز
ئىچىدە دۈشمەنلىكنى كۈچەيتىش؛ ئىككىنچى ياقىتىن
جاھانگىرلارنىڭ قاپقىنىغا چۈشۈش دېگەن سۆز
ئەمەسمۇ؟ بۇ خائىنلار كۆرمىدىمۇ؟ خىتايدىن ئايرىلىپ
مۇستەقىل بولۇڭلار دەپ، ياپونىيە مانجورىيىسى
مۇستەملىكە قىلىۋالدى. مۇنداق دەلىللەر جىق.

«ھەممىڭلار ۋە ھەممە خەلقلەرىمىز ياخشى
بىلىۋىلىرىكىم، مەن سوقۇشقان ۋاقىتتا ئۇيغۇرلارنى
ئالاھىدە ھۆكۈمەت قىلاي، ئۆزۈم ئۇلارغا پادىشاھ
بولاي، باشقا مىللەتلەرگە تامام قارشى تۇراي دەپ
سوقۇشقان ئەمەس. مەن خەلقنىڭ ھايۋان ئورنىدا
دەسسىلىپ كېتىپ بارغانلىقىنى كۆرۈپ، زالىملارنى
يوقىتىپ، باشقىلار بىلەن بىرلىكتە ھەممە مىللەت
ھوقۇقىنى ھىمايە قىلغۇچى ئادالەتلىك ھۆكۈمەت
قۇرۇلسۇن دەپ سوقۇشقان. مەن ھازىر شۇ
مەقسىتىمگە يەتتىم».

بۇ خىتابنامە مۇنداق سۆزلەر بىلەن ئاياقلانغان:

«ئەي ئەزىز ئۇيغۇر مىللىتىمىز، كېلىشىڭلار، شىنجاڭدىكى ئون ئۈچ مىللەت بىرلىكتە، بىر سەپكە تىزىلىپ، ھەممىمىز بىر كىشىدەك جاھانگىرلارغا قارشى تۇرۇپ، خاقان مەملىكىتىنىڭ بىرلىكى ۋە بۆلۈنمەسلىكى ئۈچۈن، شىنجاڭنى بۈيۈك خاقان جۇمھۇرىيىتىنىڭ بۆلۈنمەس بىر ئۆلكىسى قىلىش ئۈچۈن تىرىشايلى. خەلقىمىزنىڭ ئىقتىسادىي، مەدەنىي تۇرمۇشىنى ئالغا چامدىتايلى، خەلقىمىزنى ئىلىم - بىلىملىك، ھۈنەرلىك، ھەر ئىشقا ماھىر قىلىپ، مەدەنىي مىللەتلەرنى قوغلاپ يېتەيلى. دوستلىرىمىزنى كۈلدۈرۈپ، دۈشمەنلىرىمىزنى زار - زار يىغلىتايلى.»

سەمەت ھاجى تۈەنجاڭ قاتارلىقلار ئۈرۈمچى ئوفتسىرلار مەكتىپىدە بىلىم ئاشۇرۇۋاتقان مەزگىلدە، شېڭ شىسەي ئۇلار بىلەن كۆپ قېتىم كۆرۈشكەن. بۇ جەرياندا سەمەت ھاجى تۈەنجاڭ قاتارلىقلار شېڭ شىسەينىڭ مۇرتلىرىغا ئايلانغان. مەھمۇت شىجاڭ ئوقۇشنى تاماملاپ قايتىپ كەلگەن سەمەت ھاجى تۈەنجاڭ قاتارلىقلارنىڭ ئەلپازىنى كۆرگەندىن كېيىن، ئاتلىق 6 - دېۋىزىيىنىڭ بىر پۈتۈنلۈكىنىڭ پارچىلىنىشقا قاراپ يۈزلەنگەنلىكىنى چوڭقۇر ھېس قىلغان.

مەھمۇت مۇھىتى ھەرقانچە قىلىسىمۇ شېڭ شىسەيگە ئىشەنچ قىلالىمىغان. شۇڭا ئۇ شېڭ شىسەي بىرنەچچە قېتىم ئۈرۈمچىگە چاقىرتىسىمۇ، سەۋەب كۆرسىتىپ بارغىلى ئۈنمىغان. شېڭ شىسەي قەشقەردە مەھمۇت شىجاڭنىڭ، قۇمۇلدا يولۋاسنىڭ ھەربىي كۈچىنىڭ ساقلىنىپ تۇرۇۋاتقانلىقىغا ئىچى پۇشۇپ، سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلى ئايرىسۇۋغا مەسلىھەت سېلىپ: «مەھمۇت بىلەن يولۋاسنى ئۈرۈمچىگە نەچچە

قېتىم چاقىرتساممۇ، ھېلىغىچە قارىسىنى كۆرسەتمىدى. بۇ ئىككىسى خوجىنىيازنىڭ ئىككى قانىتى، خوجىنىياز بىلەن يولۋاس ئوتتۇرىسىدا كونا ئاداۋەتلەر بولسىمۇ، بەزى ئەھۋاللار ئۇلارنىڭ يارىشىپ قېلىشىۋاتقانلىقىدىن دېرەك بەرمەكتە. ئۇلارنىڭ قولىدا ھەربىي كۈچ ساقلىنىپ تۇرىدىكەن، خوجىنىيازدىن خاتىرجەم بولغىلى بولمايدۇ» دېگەن.

بۇنى ئاڭلىغان ئاپرېسوۋ شېڭ شىسىدىگە: «دەرۋەقە، خوجىنىيازنى يېتىم قالدۇرۇش ئۈچۈن، ئالدى بىلەن ئۇنىڭ شۇ ئىككى قانىتىنى قايرىۋېتىش كېرەك. بىراق، بۇنىڭ ئۈچۈن قورغاننى ئىچىدىن بۇزۇش لازىم. بىز بۇنىڭ چارىسىنى ئويلىشىپ قويغانمىز» دەپ، سومكىسىدىن ئۈچ ئادەمنىڭ يېرىم گەۋدىلىك چۈشكەن ئۈچ پارچە سۈرىتىنى چىقىرىپ، شېڭ شىسىنىڭ ئالدىغا قويغان.

ئاپرېسوۋ بىرىنچى سۈرىتىنى قولىغا ئېلىپ سۈرەتتىكى قويۇق بۇرۇت قويۇۋالغان، گۆش يۈزلۈك، يالاڭباش، يولساياغان كۆزلۈك قىرىق ياشلار چامىسىدىكى ئادەمنى سىت ھاجى دەپ تونۇشتۇرغان؛ ئىككىنچى سۈرەتتىكى كۆزلىرىدىن قۇۋلۇق - شۇملۇق يېغىپ تۇرىدىغان، تاز چىراي، بادام دۈپپىسىنى چۆكتۈرۈپ كىيىۋالغان، سەل مۈكچىيىپ تۇرغان ئادەمنى ھاشىم ھاجى دەپ تونۇشتۇرغان؛ ئۈچىنچى سۈرەتتىكى ئوتتۇز بەش - ئوتتۇز ئالتە ياشلاردىكى بۇدۇر چاچلىق، سۆرۈن تەلەت، كۆزلىرىدىن كىبىر ۋە غۇرۇر تەلۋىلىكى چىقىپ تۇرغان ئادەمنى قادىر ھاجى دەپ تونۇشتۇرغان ۋە:

— بۇ ئۈچەيلەننىڭ ھەممىسى مەخسۇس تەربىيە كۆرگەن. ئەمەلىي كۈرەش تەجرىبىلىرىگە باي، قابىل خادىملار. ئۇلارغا قەتئىي ئىشىنىش مۇمكىن. ئۇنىڭ ئۈستىگە، ھەممىسى شىنجاڭدا تۇغۇلۇپ ئۆسكەن ئۇيغۇرلار، ئۇلار يەرلىك خەلقنىڭ مىجەز - خۇلقى ۋە ئۆرپ - ئادىتىنى ئوبدان چۈشىنىدۇ، دېگەن.

ئاخىرىدا، سېيت ھاجىنى ئۈرۈمچىدىكى، ھاشىم ھاجىنى قۇمۇلدىكى، قادىر ھاجىنى قەشقەردىكى ساقچى ئورگانلىرىدا ئىشلەتسىڭىز مۇۋاپىق كېلىدۇ، دەپ قوشۇپ قويغان. شېئىر شىسەي:

— بۇ ئەپەندىلەر قاچان يېتىپ كېلىدۇ؟ — دەپ سورىغان. ئايرىسۇۋ:

— دۈبەن جانابلىرى رازىلىق بىسىلدۇرسە، پات ئارىدا چېگرىدىن ئۆتىدۇ، — دەپ جاۋاب بەرگەن.

قادىر ھاجى قەشقەر ساقچى ئىدارىسىنىڭ باشلىقى بولۇپ ئىشلىگەندىن كېيىن، ئۆزىنىڭ ئىشپىيونلۇق تورىنى پۈتۈن قەشقەرگە يايغان. مەھمۇت شىجاڭ قادىر ھاجىنىڭ ئاخبارات تورىنى ئۇنىڭ قول ئاستىدىكى ئاتلىق 6 - دىۋىزىيىگە ئاللىبۇرۇن يېيىپ بولغانلىقىنى، ئاتالمىش قىرغىز قاچاق ئەسكەرلىرىنىڭ قادىر ھاجىنىڭ ئاخبارات خادىملىرى ئىكەنلىكىنى بىلىپ قالغان. شۇڭا، ئۇ ھوشيارلىقىنى تېخىمۇ ئاشۇرۇپ، مىللەتپەرۋەر زاتلار ۋە زىيالىيلار بىلەن بولغان مۇناسىۋىتىنى تېخىمۇ كۈچەيتىپ، ئاممىۋى ئاساسىنى كېڭەيتىشكە كىرىشكەن.

كېيىنكى كۈنلەردە «قان ئىچەر ئۈچ ھاجى» دەپ نام ئالغان ئۈچ ھاجىنىڭ ئىچىدىكى قادىر ھاجى تەخمىنەن 1900 - يىلى قەشقەر بەشكېرەمىنىڭ قازىرىق كەنتىدە (ھازىر قوغغان يېزىسىغا تەۋە) دىنىي ئۆلىما ئائىلىسىدە تۇغۇلغان. قادىر ھاجىنىڭ دادىسى ھاشىم ئاخۇن تەخمىنەن 1918 - يىللىرى ئىككى ئوغلى — زاھىر بىلەن قادىرنى ئېلىپ ھەجگە بارغان. قايتىشىدا، زاھىرنى تۈركىيىدە، قادىرنى سوۋېت ئىتتىپاقىدا ئوقۇش ئۈچۈن قالدۇرۇپ قويغان. قادىر شۇنىڭدىن كېيىن «قادىر ھاجى» دەپ ئاتالغان. ئۇ تاشكەنتكە ئورۇنلىشىپ، شۇ يەردە ئوتتۇرا مەكتەپنى تاماملاپ، 1921 - يىلىدىن 1925 -

يىلىغىچە موسكۋا داشۆسىدە ئوقۇپ، بولشېۋىكلار پارتىيىسىگە
ئىزا بولغان. ئوقۇۋاتقان چېغىدا، ساۋاقدىشى نەمەنگانلىق زەينەپ
بابايېۋا (1904 — 1983) بىلەن توي قىلىپ، ھاشىموۋ ئارىسلان
(1922 — 1982) ئىسىملىك بىر ئوغۇل كۆرگەن. قادىر ھاجى
ئوقۇشنى تاماملىغاندىن كېيىن، ئائىلىسى بىلەن تاشكەنتكە
قايتىپ كېلىپ، شۇ يەردە خىزمەت قىلىغان ھەم سوۋېت
ھۆكۈمىتىنىڭ تاپشۇرۇقىغا ئاساسەن شىنجاڭغا كىرىپ، قەشقەر
تەۋەسىگە قېچىپ كەلگەن باسمىچىلارنىڭ ئەھۋالىنى ئىگىلەشكە
تەييارلىق قىلغان. لېكىن، ئۇنىڭ سوۋېت ئىتتىپاقىنىڭ
ئىشپىيۈنى بولۇپ كەتكەنلىكى ھەققىدىكى مىش - مىش گەپ
ئاللىبۇرۇنلا قەشقەرگە تاراپ كەتكەندى. مۇشۇ سەۋەبتىن،
دادىسى ئۇنىڭغا ئاتا - بالىلىق مۇناسىۋەتنى ئۆزگەرتىپ
ئۇقتۇرغان. قادىر ھاجى قەشقەر ۋەزىيىتىنىڭ ئۆزىگە پايدىسىز
ئىكەنلىكىگە كۆزى يەتكەندىن كېيىن، 1929 - يىلى مەخپىي
ھالدا ئۇچتۇرپانغا كېلىپ، ئۇ يەردە، بىرنەچچە يىل يەر ئاستى
خىزمىتى ئىشلىگەن. بۇ جەرياندا ئۇ ئۇچتۇرپاندىن بىر قىسىم
ئادەم يېتىشتۈرگەن. كېيىن، سوۋېت ئىتتىپاقىغا قايتىپ
كەتكەن. 1935 - يىلى 1 - ئايدا، شىنجاڭ ئۆلكىلىك ئامانلىق
ساقلاش باش ئىدارىسىنىڭ قەشقەر شۆبە ئىدارىسى قۇرۇلغاندىن
كېيىن، شۇ يىلى 5 - ئايدا، قادىر ھاجى چېگرىدىن ئۆتۈپ
قەشقەرگە كېلىپ، مەزكۇر ئىدارىگە «مەسلىھەتچى» سالاھىيىتى
بىلەن ئىشقا چۈشكەن. 1936 - يىلى بۇ ئىدارە قەشقەر ۋىلايەتلىك
ساقچى ئىدارىسىگە ئۆزگەرتىلگەن ھەمدە ھەرقايسى ناھىيىلىك
ساقچى ئىدارىلىرىنى بىر تۇتاش باشقۇرغان. كېيىن، قادىر ھاجى
قەشقەر ۋىلايەتلىك ساقچى ئىدارىسىگە باشلىق بولۇپ
تەيىنلەنگەن.

قادىر ھاجى قەشقەرگە كەلگەن 1935 - يىلى ئۆزىنىڭ خەلق

ئارىسىدىكى ئوبرازنى ياخشىلاش ئۈچۈن، يۇرتىنى قازىرىقتا مەكتەپ ئېچىش ئىشلىرىنى ئىلگىرى سۈرگەن، ئۇ مەكتەپ قۇرۇلۇشىغا كېتەرلىك خىش - كېسەكلەرنى بەشكېرەم تەۋەسىدىكى «قاراخان پادىشاھىم مازىرى»، «ئوسمان بۇغراخان مازىرى» قاتارلىق قەدىمىي قۇرۇلۇشلاردىن ئېلىپ ئىشلەتكەن. 1935 - يىلى تەسىس قىلىنغان قەشقەر سىغىن مەكتىپىگە^①

يات - يات كېلىپ، «سىياسى - قانۇندىن لېكسىيە سۆزلىگەن. ئېيتىشلارغا قارىغاندا، شۇ ۋاقىتتا قادىر ھاجىنىڭ ئەڭ يېقىن ئۆتىدىغان ئادىمى ئابدۇكېرىمخان مەخسۇم بولغانىكەن.

بىر قىسىم تارىخچىلارنىڭ يېزىشىچە، ئابدۇكېرىمخان مەخسۇمنىڭمۇ قادىر ھاجىغا ئوخشاش ستالىن ھۆكۈمىتى بىلەن ئالاھىدە مۇناسىۋەتلىرى بولغانلىقى مەلۇم.

1937 - يىلى، شېڭ شىسەي ئۆزىنىڭ قانخور قىياپىتىنى رەسمىي ئاشكارىلىغان. ئۇ پۈتۈن شىنجاڭ مىقياسىدا كەڭ كۆلەملىك قانلىق باستۇرۇش ئېلىپ بارغان. چوڭ ئىشلاردىن تارتىپ كىچىك ئىشلىرىغا قەدەر ستالىن ھۆكۈمىتىنىڭ بىۋاسىتە كونتروللۇقىدا بولغان شېڭ شىسەي ھاكىمىيىتىنىڭ بۇ ئىشتا سوۋېت ئىتتىپاقى زېمىنىدا ئەينى ۋاقىتتا قوزغالغان سولچىل باستۇرۇش ھەرىكىتىنى ئۈلگە قىلغانلىقى مەلۇم ئىدى. ئالمۇتالىق ئۇيغۇر يازغۇچى رابىك ئىسمائىلوۋ ئۆزىنىڭ «شەخسكە چوقۇنۇشنىڭ قۇربانلىرى» ناملىق ماقالىسىدە مۇنداق يازغان: «1937 - ، 1938 - يىللىرى سوۋېت ئىتتىپاقىدا سوتسىيالىزم تەبىئىيىتىگە، لېنىن قۇرغان كوممۇنىستلار پارتىيىسىنىڭ

① بۇ مەكتەپ قەشقەر شەھىرىنىڭ ئوردا ئىشىكى دېگەن جايىدا قۇرۇلغان، تۈركىيىدە ئوقۇپ كەلگەن ھېسامىدىن ئەپەندى مۇدىر بولغان.

سىياسىتىگە خىلاپ ھەرىكەت قوزغىلىپ... بىرىنچى تۈركۈمدە، ئەڭ ياخشى كادىرلار، ھەقىقىي لېنىنىزىمچىلار، پارتىيە رەھبەرلىرى، ھەربىي ئەمەلدارلار، ئەدەبىيات - سەنئەت خادىملىرى تۈركۈم - تۈركۈملەپ قۇربان بولدى. قىيىن - قىستاققا ئېلىنىپ ئېتىپ تاشلانغانلار، لاگېردا ئازاپ چېكىپ ئۆلگەنلەر سانىمىز بۇ مىسلى كۆرۈلمىگەن ۋەھشىيلىك سوۋېت مەملىكىتىدىكى بارلىق خەلقلەر ئۈچۈن ئىنتايىن ئېغىر زەربە، ئاز سانلىق خەلقلەر ئۈچۈن ھالاكەتلىك تارىخ بولدى. شۇلارنىڭ بىرى ئۇيغۇرلاردۇر...»^①

شېڭ شىسەيىمۇ 1937 - يىلى 10 - ئايدىن باشلاپ، پۈتۈن شىنجاڭ بويىچە ۋەتەنپەرۋەر، مىللەتپەرۋەر زىيالىيلارنى، خەلقپەرۋەر ئەمەلدارلارنى، كۆزگە كۆرۈنگەن بايلارنى ۋە سودىگەرلەرنى قارا - قۇيۇق قولغا ئالغان، مال - مۈلكىنى تالان - تاراج قىلىپ ئۆزلىرىنى ئۆلتۈرۈپ تاشلىغان. پەقەت قەشقەرنىڭ ئۆزىدىنلا بەش مىڭ كىشى قولغا ئېلىنغان. ئەمما، شېڭ شىسەي مۇشۇ جەرياندا ئىككى كىشىگە ئالاھىدە غەمخورلۇق قىلىپ، قانلىق قىلىچىنى ئۇلارنىڭ بېشىغا تەڭلىمىگەن. ئۇنىڭ بىرى ئۇلۇغچاتلىق ئىسھاقبېك، يەنە بىرى قەشقەرلىق ئابدۇكېرىمخان مەخسۇم. «قەشقەر تارىخ ماتېرىياللىرى» نىڭ 1 - قىسىم 240 - بېتىدە كۆرسىتىلىشىچە، «1937 - يىلى 10 - ئايدا، سوۋېت ئىتتىپاقى بىلەن شېڭ شىسەي دائىرىلىرى گېنېرال مايۇر ئىسھاقبېككە ئىككى ئالتۇن ئوردىن بەرگەن. «شىنجاڭ تارىخ ماتېرىياللىرى» نىڭ 12 - قىسىم 133 - بېتىدە

① رابىك ئىسمائىلوۋنىڭ بۇ ماقالىسى «شىنجاڭ ئىشچىلار ۋاقىت گېزىتى» نىڭ 1990 - يىلى 2 - ئاينىڭ 7 - كۈنىدىكى سانىدا كۆچۈرۈپ ئېلان قىلىنغان.

كۆرسىتىلىشىچە، شېك شىسەي يەنە ئىسھاقبېككە نۇرغۇن پۇل ياردەم قىلغان. ئىسھاقبېك بۇ پۇلغا تۆت مىڭ دانە قوي، ئىككى يۈز قوش ھۆكۈز ۋە دېھقانچىلىق سايمانلىرىنى سېتىۋېلىپ، قويلارنى كەمبەغەل قىرغىزلارغا تارقىتىپ بەرگەن، يەتمەش ئائىلىلىك نامرات قىرغىزنى ئۇلۇغچانقا قاراشلىق قىزىلئۆيىغا يۆتكەپ ئەكىلىپ، يەر، قوش، چارۋا بېرىپ، ئۇلارنى شۇ جايغا ماكانلاشتۇرغان.»

ئابدۇكېرىمخان مەخسۇم بولسا، مىڭلىغان كىشىلەر خانۇۋەيران قىلىنىۋاتقان چاغدا، يەنى 1937 - يىلى كۈزدە قەشقەرگە ۋەن شەنتىڭنىڭ ئورنىغا مۇۋەققەت ۋالىي قىلىنىپ تەيىنلەنگەن.

«قەشقەر تارىخ ماتېرىياللىرى» نىڭ 1 - قىسىم 243 - بېتىدە: «1938 - يىلى، قەشقەردىكى داڭلىق ۋەتەنپەرۋەر زات، مۇۋەققەت ۋالىي ئابدۇكېرىمخان مەخسۇم سوۋېت ئىتتىپاقىنى زىيارەت قىلىپ، ستالىننىڭ قوبۇل قىلىشىغا ئېرىشتى ھەمدە خاتىرە سۈرەتكە چۈشتى» دەپ يېزىلغان. ئابدۇكېرىمخان مەخسۇم 1955 - يىلى سەككىسەن بەش يېشىدا قەشقەردە ئۆلگەن.

ئابدۇكېرىمخان مەخسۇم بىلەن قادىر ھاجى ئوتتۇرىسىدىكى مۇناسىۋەت ناھايىتى قويۇق بولغان.

ئەمما، بۇ ئىككى «ئالاھىدە شەخس» ئوتتۇرىسىدا كېيىنكى كۈنلەردە سۈركىلىش يۈز بەرگەن. ئەسلىسى ئابدۇكېرىمخان مەخسۇم 1923 - يىلى سوۋېت ئىتتىپاقىدىن قەشقەرگە قايتىپ كەلگەندىن كېيىن، 1925 - يىلى ما شاۋۋۇ ئۆنى «سوۋېت تەرەپنىڭ ئادىمى» دەپ قولغا ئېلىپ ئاقسۇغا پالمىغان. 1933 - يىلى تۆمۈر ئېلى كۇچادا قوزغىلاڭ كۆتۈرۈپ، ئاقسۇنى ئىگىلىگەندىن كېيىن، بۇ مەخسۇم تۈرمىدىن چىقىپ قەشقەرگە قايتىپ كەلگەن. ئابدۇكېرىمخان مەخسۇم ئۆزىنىڭ تۈرمىگە

ئېلىنىشىدا ئۆمەر باينىڭ قولى بار دەپ بىلىگەچكە، ئۈچ ئېلىش مەقسىتىدە، ساقچى ئىدارىسىنىڭ باشلىقى قادىر ھاجىغا ئۆمەر باينى قولغا ئېلىش توغرىسىدا مەسلىھەت بەرگەن. قادىر ھاجى ئۆمەر باي بىلەن بىك يېقىن بولغاچقا، باھانە كۆرسىتىپ ئۇنى قولغا ئالمىغان. شۇنىڭ بىلەن، ئابدۇكېرىمخان مەخسۇم قاتتىق غەزەپلىنىپ، قادىر ھاجىنى يوقاتىمىغۇچە ئۆمەر باينى يوقاتقىلى بولمايدىكەن دەپ سۆزلەپ يۈرگەن. ھەقىقەتەنمۇ، ئاخىرقى ھېسابتا، ئابدۇكېرىمخان مەخسۇم قادىر ھاجىنىسى قولغا ئالدۇرۇۋەتكەن. قادىر ھاجى 1937 - يىلى كۈزدە قولغا ئېلىنغان، ئاۋۋال ئۈرۈمچى تۈرمىسىگە قامالغان، كېيىن سوۋېت ئىتتىپاقىنىڭ نورۋېگىيىگە ئۆتۈشدىغان يېرىدىكى تۈرمىسىگە يۆتكەپ كېتىلگەن. ستالىن ئۆلگەندىن كېيىن، ئۇ تۈرمىدىن چىقىپ ئالمۇتاغا قايتىپ كەلگەن ۋە ئۇزۇن ئۆتمەي شۇ يەردە ئۆلگەن.

1937 - يىلى، قادىر ھاجى قولغا ئېلىنغاندىن كېيىن، ئابدۇكېرىمخان مەخسۇم قەشقەرگە مۇۋەققەت ۋالىي بولغان. قادىر ھاجى قەشقەر ۋىلايەتلىك ساقچى ئىدارىسىنىڭ باشلىقلىق ۋەزىپىسىنى ئۆتەۋاتقان مەزگىلدە، ئابدۇكېرىمخان مەخسۇم قەشقەر كۈنىشەھىرىنىڭ ھاكىمى ئىدى. قادىر ھاجىنىڭ قويۇق مۇناسىۋەت قىلىدىغان ئادەملىرى ئىچىدە يەنە، قەشقەرگە 1936 - يىلىدىن باشلاپ ۋالىي بولغان سوۋېت بولشېۋىكلار پارتىيىسىنىڭ ئەزاسى ۋالىي باۋچەن^① ئىلگىرى سوۋېت ئىتتىپاقىدا تۇرغان، كېيىن شېڭ شىسەي تەرىپىدىن قەشقەر گارنىزونىنىڭ باش قوماندانلىقىغا تەيىنلەنگەن ليۇ بىڭ ۋە

① ۋالىي باۋچەندىن ئىلگىرى قەشقەرگە خۇيزۇ مىللىتىدىن بولغان ما شاۋۋۇ ۋالىي ئىدى. 1935 - يىلى ئۇنىڭغا مەخپىي ئوق تېگىپ يارىلانغاندىن كېيىن، سوۋېت ئىتتىپاقىغا داۋالانغىلى كەتكەن.

«قىرغىز قاچاق ئەسكەرلەر» نىڭ باشلىقى مەۋلانوپ قانارلىقلار بار ئىدى.

مانا مۇشۇنداق كۈچلەرنىڭ بارغانسېرى زورىيىشى بىلەن، مەھمۇت شىنجاڭنىڭ ئۆزى باشقۇرۇۋاتقان 6 - دىۋىزىيىدىكى تەسىر كۈچى شۇنداقلا قەشقەر جەمئىيىتىدىكى نوپۇزى ئۈزلۈكسىز ئاجىزلاشقان ۋە زىيانغا ئۇچرىغان.

1935 - يىلى، شېڭ شىسەي ئەۋەتكەن جەنۇبىي شىنجاڭنى كۆزدىن كەچۈرۈش ئۆمىكى قەشقەرگە كەلگەن. بۇ ئۆمەكنىڭ تەركىبىدە مەنسۇر ئەپەندى دېگەن بىر كىشى بولۇپ، بۇ سوۋېت ھۆكۈمىتى شېڭ شىسەيگە مەسلىھەتچىلىككە ئەۋەتكەن ئالاھىدە خادىم بولغاچقا، ئۈرۈمچىدە تۇراتتى، قوشۇمچە «شىنجاڭ گېزىتى» نىڭ مەسئۇل مۇھەررىرى بولۇپ، سىياسىي سېنزورغا مەسئۇل ئىدى. مەنسۇر ئەپەندى قەشقەرگە كەلگەندە، مەلۇم بىر يىغىندا سۆز قىلىپ، قەشقەردە چىقۇۋاتقان «يېڭى ھايات» گېزىتىنى ھۆكۈمەتنىڭ باشقۇرۇشىغا ئۆتكۈزۈپ بېرىشنى تەشەببۇس قىلغان. «يېڭى ھايات» گېزىتى مەھمۇت مۇھىتىنىڭ بىۋاسىتە ياردىمى بىلەن، قۇتلۇق شەۋقى باش مۇھەررىرلىكىدە نەشر قىلىنىدىغان گېزىت ئىدى. مەنسۇرنىڭ تەشەببۇسى مەھمۇت مۇھىتىنى قاتتىق غەزەپلەندۈرگەن ھەم ئۇنىڭ شېڭ شىسەيگە نىسبەتەن بولغان گۇمانىنى تېخىمۇ قوزغىغان.

1936 - يىلى، قەشقەردە تەسىر كۈچى زور دىنىي زات ئابدۇغوپۇر شاپتۇل داموللامنى ئۆلتۈرۈۋېتىش ۋەقەسى يۈز بەرگەن.

ئابدۇغوپۇر شاپتۇل داموللام قەشقەر ئۇيغۇر ئۇيۇشمىسىنىڭ رەئىسلىك سالاھىيىتى بىلەن 1935 - يىلى 4 - ئايدا ئۈرۈمچىدە چاقىرىلغان «شىنجاڭ بويىچە 2 - قېتىملىق ئاۋام كونفرېنسىيىسى» غا قاتناشقاندىن كېيىن، قەشقەرگە قايتىپ

كېلىپ، شېڭ شىسەينىڭ «ئالتە بۈيۈك سىياسەت» نى زور كۈچ بىلەن تەشۋىق قىلغان. ھەتتا: «پەيخەمبەر ئەلەيھىسسالام مەندىن كېيىن دۇنياغا يەنە پەيخەمبەر كەلمەيدۇ دېگەن، ئەگەر كېلىدۇ دېگەن بولسا، مانا مۇشۇ شېڭ دۈبەن جانابلىرى بىزنىڭ پەيخەمبىرىمىز بولۇپ كەلگەن بولاتتى»^(۱) دەپ سۆزلەپ يۈرگەن. 1936 - يىلى 5 - ئايدا، شېڭ شىسەي قەشقەرنىڭ ۋالىسى ۋاڭ باۋچەنگە تېلېگرامما ئەۋەتىپ، سودا - سانائەتچىلەر تەكشۈرۈش ئۆمىكى تەشكىللەپ سوۋېت ئىتتىپاقىغا ئېكسكۇرسىيە ۋە زىيارەتتە بولۇشقا ئەۋەتىدىغانلىقىنى، بۇنىڭ ئۈچۈن، ئۇنىڭ قەشقەر ئۇيغۇر ئۇيۇشمىسىنىڭ مۇدىرى ئابدۇغوپۇر شاپتۇل داموللىنى ئۈرۈمچىگە ئەۋەتىپ بېرىشى لازىملىقىنى ئۆتۈردى. 5 - ئاينىڭ 12 - كۈنى مەھمۇت شىجاڭ ئابدۇغوپۇر شاپتۇل داموللىنى چايغا چاقىرىپ ئۆزىنى قوغدىدىن كېيىن، ئىككى ئادەمنى ئەۋەتىپ، ئۇنى قەشقەر كۈنمەھەرنىڭ ئۆتەڭ بازىرىدا يوشۇرۇن ئۆلتۈرگۈزۈۋېتىدۇ. بۇنىڭدىن غەزەپلەنگەن شېڭ شىسەي قەشقەر گارنىزونىنىڭ قوماندانى ليۇ بىڭغا نېمە قىلىش كېرەكلىكى توغرىسىدا بۇيرۇق بېرىدۇ. ليۇ بىڭ مەھمۇت مۇھىتىنىڭ مۇھاپىزەتچىسى ئابدۇراخمان ھاجى بىلەن ئۇنىڭ يېقىن سەپىدىشى ئەمەتتۇل ھاجىنى «يوشۇرۇن ئۆلتۈرۈش ئىشىنى پىلانلىغان» دەپ قولغا ئېلىپ ئۈرۈمچىگە ئەۋەتىپ بېرىدۇ. مانا مۇشۇنداق بىر قاتار ۋەقەلەر مەھمۇت شىجاڭنى شېڭ شىسەيگە قارشى قوراللىق ئىسيان كۆتۈرۈش خىيالىغا كەلتۈرۈپ قويىدۇ. ئەينى ۋاقىتتا، قەشقەر، يەكەن، پەيزاۋات، مەكىت ۋە

(۱) بۇ نەقىل ليۇ زىشاۋنىڭ جۇڭگو ئىجتىمائىي پەنلەر نەشرىياتى تەرىپىدىن نەشر قىلىنغان «ئۇيغۇر تارىخى» ناملىق كىتابىنىڭ 669 - بېتىدىن ئېلىندى.

يېڭىسار قاتارلىق جايلاردا مەھمۇت شىجاڭنى قوللايدىغان ئۇيغۇر قىسىملىرى بار ئىدى. شۇڭا، ئۇ كونكرېت ھەرىكەت قوللىنىش مەقسىتىدە، 1936 - يىلى 12 - ئايدا، يېقىن ھەربىي ئەمەلدارلىرىغا قوزغىلاڭ كۆتۈرۈش توغرىسىدا مەسلىھەت سالدى. مەسلىھەتتە بەزىلەر «پۇرسەت پىشىپ يېتىلمىدى» دەپ تۇرۇۋالغاچقا، مەھمۇت شىجاڭ بۇ ئىشنى بولدى قىلىدۇ. شېڭ شىسەينىڭ ئوفىتسېرلار مەكتىپىدە بىلىم ئاشۇرۇپ كەلگەن سەمەت تۈەنجاڭ بۇ ئەھۋالنى ليۇ بىڭغا ۋە سوۋېت ئىتتىپاقىنىڭ قەشقەردە تۇرۇشلۇق كونسۇلخانىسىغا مەخپىي دوكلات قىلىدۇ. مەھمۇت شىجاڭ سەمەت تۈەنجاڭدىن گۇمانلىنىپ، ئۇنى دەرھال قولغا ئالىدۇ. 1937 - يىلى 1 - ئايدا، شېڭ شىسەي مەھمۇت شىجاڭنى ئۈرۈمچىگە يەنە چاقىرتىدۇ. مەھمۇت شىجاڭ 1937 - يىلى 2 - ئايدا، شېڭ شىسەيگە قارشى ھەربىي ئۆزگىرىش قىلىش توغرىسىدا ئىككىنچى قېتىم مەخپىي يىغىن ئاچىدۇ. دىۋىزىيە شتاب باشلىقى قۇربان سەئىد قارشى تۇرغاچقا، بۇ ئىشنىمۇ ئەمەلدىن قالدۇرۇلىدۇ. بۇ قېتىمقى يىغىننىڭ ئەھۋاللىرى كىچىك ئاخۇن تۈەنجاڭ قەشقەر گارنىزونىنىڭ قوماندانى ليۇ بىڭغا چېقىپ قويىدۇ. 3 - ئايدا، شېڭ شىسەي مەھمۇت شىجاڭنى ئۈرۈمچىگە يەنە چاقىرتىدۇ. مەھمۇت شىجاڭ ۋەزىيەتنىڭ ئۆزىگە پايدىسىز بولۇۋاتقانلىقىنى مۆلچەرلەپ، بىر تەرەپنىڭ قېچىشىنىڭ تەييارلىقىغا چۈشىدۇ، يەنە بىر تەرەپتىن، شەھەر كاتتىلىرى ۋە ئوقۇتقۇچى - ئوقۇغۇچىلارنى ھەرىكەتلەندۈرۈپ، ئۆزىنىڭ ئۈرۈمچىگە بارماسلىقىنى تەلەپ قىلدۇرۇپ، ئۇلارنى نامايىش قىلدۇرىدۇ.

1937 - يىلى 4 - ئاينىڭ 2 - كۈنى، مەھمۇت شىجاڭ ئوۋ قىلىش باھانىسى بىلەن ئاقتۇغا بېرىپ، ئۇ يەردىن يېڭىسار، يەكەن، قاغىلىقلارغا ئۆتۈپ، لاداق يولى ئارقىلىق ھىندىستانغا

ئۆتۈپ كېتىدۇ. مەھمۇت مۇھىتىنىڭ قېچىپ كەتكەنلىكى 4 -
ئاينىڭ 8 - كۈنى مەلۇم بولىدۇ. بۇنىڭ بىلەن، پۈتكۈل شىنجاڭ
ۋەزىيىتى بولۇپمۇ جەنۇبىي شىنجاڭ ۋەزىيىتى جىددەيلىشىپ
كېتىدۇ.

ئابدۇكېرىم مەخمۇتوپ ئەپەندىنىڭ «مەتبىلى ئەپەندىنىڭ
ئۆلۈمىگە دائىر ئەسلىمىلەرگە ئەمەلىي تولۇقلىما» ناملىق
ماقالىسىدە مۇنداق يېزىلغان:

«1937 - يىلى مەتبىلى ئەپەندى (12 - ئاپرېل،
تەنھەرىكەت بايرىمىغا قاتناشتۇرۇش ئۈچۈن، «ئاز بولسۇن» ساز
بولسۇن، دەپ، ياراملىق ئوقۇغۇچىدىن ئىككى يۈزنى تاللاپ
مەشق قىلدۇرىدۇ. ئەسلىدە، 1937 - يىل 4 - ئاينىڭ 9 -
كۈنى سەھەردە يولغا چىقماقچى ئىدۇق، لېكىن شۇ كۈنى قەشقەر
شەھىرىگە بېرىش توغرىلىق ھېچبىر شەپە بولمىدى. ئۆزىنىڭ
خۇش ئاۋازلىقى بىلەن دائىم كىشىلەرنى ئۆزىگە مەھلىيا
قىلىۋالىدىغان ئۈستازىمىز مەتبىلى ئەپەندىنىڭ چىرايىدىن
جىددىيلىك ۋە غەم - ئەندىشە ئالامەتلىرى چىقىپ تۇراتتى.
ئوقۇغۇچىلار بۇنى كۆرۈپ، ئۈستازىنىڭ ئالدىغا بېرىپ:
'ئەپەندىم، نېمە بولدى؟ شەھەرگە قاچان ماڭىمىز؟' دەپ
سوراشقا باشلىدى. مەتبىلى ئەپەندى ئوقۇغۇچىلىرىنىڭ
ئەشۋىشىنى تۈگىتىش ئۈچۈن، دەرھال ئۇلارنى سىنىپقا يىغىپ:
'خەۋەرلەرگە قارىغاندا، مەخمۇت شىجاڭ 4 - ئاينىڭ 8 - كۈنى
سەھەردە، دېۋىزىيىدىكى ئۆزىگە ئەگەشكەن ئەسكەرلەرنى باشلاپ،
يېڭىسار ئارقىلىق يەكەنگە كېتىپتۇ. ھازىر قەشقەر شەھىرىدە
ۋەزىيەت ئانچە ياخشى ئەمەسكەن. بۇ ئۆۋەت بايرامغا بارساق،
ئەھۋال بىزگە پايدىسىز بولىدۇ، بەزى كۆڭۈلسىزلىكلەرگە
يولۇقۇشىمىز تۇرغانلا گەپ. ئەگەر بارىمىساق، ھۆكۈمەت تەرەپ
ئاتۇشلۇقلار مەھمۇت شىجاڭغا ھېسداشلىق قىلىپ كەلمىدى دەپ

قاراپ، بىزگە ئېخىمۇ ئېغىر مالاىەت كەلتۈرىدۇ، قورقماي بارايلى!، دېدى. شۇنداق قىلىپ، بىز 4 - ئاينىڭ 10 - كۈنى سەھەردە پىيادە يولغا چىقىپ، كەچ سائەت ئۈچكە قالماي قىزىلدۆۋە كەنتىدە ئالدىن تەييارلاپ قويۇلغان جايغا يېتىپ باردۇق. شەھەر خەلقىنىڭ كەيپىياتى ناھايىتى تۆۋەن بولۇپ، ھەممە يەرنى ۋەھىمە قاپلاپ كەتكەنىكەن. چاپلانغان ئېلانلاردا، قۇربان سەئىد دېگەن ئادەمنىڭ مۇۋەققەت شىنجاڭ بولغانلىقى ئۇقتۇرۇلغان. بىز 12 - ئاپرېل، تەنھەرىكەت بايرىمىغا قاتنىشىش جەريانىدا ئوزۇقلۇق قىلىدىغانغا ئېلىپ كەلگەن نەرسىلىرىمىزنى ئوغرىغا بەرگەندىن باشقا، خېيىم - خەتەرگە ئۇچرىمىدۇق. ① بىز ھەممىمىز كېيىن ئاتۇشقا سالامەت قايتىپ كەلدۇق.

مىرگەھمەد سىت ئەپەندىنىڭ يېزىشىچە، مەمىلى ئەپەندى مەھمۇت شىنجاڭنىڭ قاچماقچى بولغانلىقىدىن ئالدىن خەۋەردار ئىكەن. مەمىلى ئەپەندىنىڭ ئىزچىلىرى بۇ قېتىمقى بايرامدا سەھنىگە چىقىپ تۆۋەندىكى ناخشىنى ئوقۇپ، ئۆزلىرىنىڭ شىڭ شىسەي ھاكىمىيىتىگە قارشى مەيداننى ئىپادىلىگەن:

قارا - قارا قاغىلارنىڭ قاناتى بولساق،

② بۇ ۋەقە مۇنداق بولغان: ئەينى ۋاقىتتا ئاتۇش ئىزچىلىرى تاماققا ئىشلىتىش ئۈچۈن توققۇز بورداق قوي ئېلىپ بارغان. بارغان كۈنى توختامچى دېگەن كىشىنىڭ سارىيىدا قونغان. ئەينى قويدىن ئۈچى ئوغرىلانغانلىقى مەلۇم بولغان. توختامچى دېگەن كىشى خىجىل بولۇپ، مەمىلى ئەپەندىدىن ئەپۇ سورىغان. مەمىلى ئەپەندى سەزگۈر ئىزچىلىرىدىن بىرنەچچىنى ئىز قوغلىتىپ، بۇ قويلارنى پاختەكلىدىكى بىر كىشىنىڭ ئۆيىدىن تاپقان. بۇ ئوغرى ھۆكۈمەت ئادەملىرىنىڭ ئۆزىنى شۇنداق قىلىشقا بۇيرۇغانلىقىنى ئېيتقان.

ئېگىز - ئېگىز دەرەخلەرنىڭ شاخىغا قونساق.
جان ئالغۇچى ئەزرائىلنىڭ شاگىرتى بولساق،
بىزگە قەست قىلغان دۈشمەنلەرنىڭ جېنىنى ئالساق.

قايتارمىسى:

ئۆرگۈلدى پەلەك، چۆرگۈلدى پەلەك،
ماڭغان يولىمىز كۈنىسىدىن بۆلەك.^①

.....

ئاتۇش ئىزچىلىرى بۇ ناخشىنى ئوقۇغاندا، مەيداندا قىزغىن
ئالقىش يانغان.

بۇ قېتىمقى بايرام ئىنتايىن كۆڭۈلسىز ھەم مەنسىز
ئۆتكۈزۈلگەن. ئاتۇش ئىزچىلىرى قايتىدىغان چاغدا، قەشقەر
ئىزچىلىرى ئۆز يېتەكچىسى مەجىددىن ئەپەندىنىڭ مەھمۇت
شىجالق بىلەن بىللە قېچىپ كەتكەنلىكىدىن كۆڭلى ئىنتايىن
يېرىم بولغانلىقىنى ئېيتىشىپ، كۆزلىرىگە ياش ئېلىشقان.
مەمتىلى ئەپەندى ئۇلارغا تەسەللى بېرىپ، ئۇلار بىلەن ئايرىم -
ئايرىم قول ئېلىشىپ خوشلاشقان.

مەمتىلى ئەپەندى ئىزچىلىرى بىلەن قەشقەردىن قايتىپ
چىققاندىن كېيىن، ۋەزىيەتنىڭ تەرەققىياتىغا يېقىندىن دىققەت
قىلىپ تۇرغان، ئوقۇتقۇچىلىرى ۋە ئىزچىلىرى بىلەن شۇنداقلا
مەسلەكداشلىرى بىلەن پات - پات پىكىر ئالماشتۇرۇپ تۇرغان.
بىر كۈنى مەمتىلى ئەپەندى ناھايىتى غەلىتە بىر چۈش

① خەلق ناخشىسى ئاساسىدا رەتلەنىپ ئېيتىلغان بۇ ناخشىنىڭ داۋامى
ئۇنىۋېرستېت كەتكەن.

كۆرۈپ قالىدۇ. ئۇ بۇ چۈشىنى «تويلانتى» غا كەلگەن ئوقۇتقۇچىلارغا سۆزلەپ بېرىدۇ:

— مەن ئاخشام ئىنتايىن غەلىتە بىر چۈش كۆردۈم، سۆزلەپ بېرەي، سىلەر تەبىر بېرىپ بېقىڭلار، يۈسۈپ ئەلەيھىسسالام بولغان بولسا، شۇنىڭغىلا ئېيتىپ بەرگەن بولاتتىم، چۈنكى، ئاللا ئۆز پەيغەمبەرلىرى ئىچىسىدە پەقەت يۈسۈپ ئەلەيھىسسالامغىلا ھەرقانداق چۈشكە توغرا تەبىر بېرىش خىسلىتىنى بەرگەن ئىمىش، شۇنداق بولسىمۇ، سىلەر بىر ئاڭلاپ بېقىڭلار... چۈشۈمدە بىر تۆگە مېنى ئالدىغا سېلىپ مەكتەپ ئالدىغا ئېلىپ كېلىپ، سەن سىنىپتىكى قىزلاردىن بىرسىنى ئېلىپ چىقىپ بېرىسەن دېدى، مەن ئەلپازى يامان بۇ تۆگىدىن قورقۇپ، دەرھال بىر قىزنى ئېلىپ چىقىپ بەردىم. شۇ ھامان ئويغىنىپ كەتتىم...

مەمىلى ئەپەندىنىڭ چۈشىنى ئاڭلىغان مۇئەللىملەر بىر - بىرىگە قارىشىپ تۇرۇپ قالىدۇ. بىر مۇئەللىم: «ئەپەندىم، مېنىڭچە بۇ ھېچقانچە قورقۇنچلۇق چۈش ئەمەس، ھېچقانچە مەنىسى يوق» دەيدۇ. مەمىلى ئەپەندى بۇ مۇئەللىمنىڭ كۆڭۈل تىنىدۇرىدىغان سۆزلەرنى قىلىۋاتقانلىقىنى بىلىپ: «مېنىڭچە بۇ چۈشتە بىر گەپ بار. كۆڭلۈم بىر نەرسىنىسى تۇيغاندەك قىلىۋاتىدۇ، سىلەر كۆڭۈل ياسماي، ئوچۇق - يورۇق تەبىر بېرىپ بېقىڭلار» دەيدۇ. ئاندىن ئابدۇراخمان شائىرغا قاراپ: «سەن بىر تەبىر بېرىپ باق!» دەيدۇ.

ئابدۇراخمان شائىر مىڭ تەستە سۆز باشلاپ: «ئۆزلىرىنى ئالدىغا سېلىپ ماڭغان تۆگە ئەزرائىل، ئۆزلىرى ئېلىپ چىقىپ بەرگەن قىزنى ئادەمنىڭ جېنىمىكىن دەپ ئويلايمەن» دەيدۇ.

مەھەتلىلى گەپەندىم دەرهال: «تەبىرىڭگە قانائەتلىدىم،
چۈشنىڭ ئوڭغا ئايلىنىپ قالدىغانلىرىمۇ بولىدۇ، لېكىن مەن
بۇ چۈش ئۈچۈن ئانچە قايغۇرۇپ كەتمەيمەن. بىزنىڭ جېنىمىز
ئاللاننىڭ ئىلكىدە. ھاياتلىق بولىدىكەن، تۇرمۇش بولىدىكەن،
غەم - ئەندىشەلەردىن، ئۇنداق يا مۇنداق تەشۋىشلەردىن خالىي
بولغىلى بولمايدۇ. بۇرۇن بىر پادىشاھ ئۆتكەنلىكى، ئۇ
ۋەزىرلىرىنى بىر يەرگە چاقىرىپ، ئۆزى شۇنچە قۇدرەتلىك
پادىشاھ بولسىمۇ، غەم - ئەندىشىدىن خالىي بولالمايۋاتقانلىقىنى
ئىپادىلەپ، مۇنداق ئىككى مىسرا شېئىر ئوقۇغانىكەن:

جىمى ئالەم مېنىڭ بولسا،

غەمىم پۈتمەس، ئەدىندۇر بۇ؟

ئۇنىڭ ۋەزىرلىرى ئارىسىدىكى پاراسەتلىك، دانىشمەن بىر
ۋەزىر ئورنىدىن تۇرۇپ:

ئەزەلدە غەم تۇرايىدىن،

بىنا بولغان بەدەندۇر بۇ!

دەپ جاۋاب بەرگەنلىكى. شۇڭا، غەم - ئەندىشىدىن خالىي
بولغىلى بولمايدۇ، مەندىكى غەم، بىرلا سۆز بىلەن ئېيتقاندا،
ۋەتەن غېمى، مىللەت غېمى. بۇنىڭدىن باشقا تىلغا ئالغۇدەك
غېمىم يوق. ھازىر ۋەزىيەت داۋالغۇپ قالدى. بۇنداق شارائىتتا،
ۋەتەننىڭ غېمىنى، مىللەتنىڭ غېمىنى يەپ، ئانچە - مۇنچە ئىش
قىلغانلارنىڭ ھاياتى خەۋپتىن خالىي بولالمايدۇ. باشقا غەمنى
يېيىش بىھاجەت.

بۇ نە غەم؟ بۇدە كېتەر،
ئويلىما ھېچ، بۇدە كېتەر.
تازا بول، قورقما، چېلىش،
زادى ھايات بۇدە كېتەر.
ئۆلمەيىن ھايات قالسام،
بومۇ ھەم ئۈگەپ كېتەر.

مەمتىلى ئەپەندى سۆزىنى بۇ شېئىرنى كۆتۈرەڭگۈ
ئاۋازدا، ئىنتايىن چۈشكۈن ئوقۇپ ئاخىرلاشتۇرغان. يىغىننىڭ
كەيپىياتى ئىنتايىن سۈرلۈك تۈس ئالغان. پۈزلەر
ھاياجاندىن قىزىرىپ، چۈپ كۆزلەردە ئوت چاقناپ كەتكەن.
سورۇننىڭ كەيپىياتىغا قاراپ قەلەم تەۋرىتىپ ئولتۇرغان
ئابدۇراخمان شائىر ئورنىدىن تۇرۇپ، ئادەمنى لەرزىگە
سالىدىغان جاراڭلىق ئاۋازى بىلەن مۇنۇ غەزىلىنى
دېكلاماتسىيە قىلغان:

كۆيۈمچان ئوت يۈرەك باغۋەن ئۇلۇغ ئۇستازىمىز بىزنىڭ،
يۈرەكتە مەڭگۈ پارلايدۇ ئەقىدە - مېھرىڭىز سىزنىڭ.

كى غەمىدىن تېز خالاس بولدۇق، كۆڭۈلدە قالغىنى غەشلىك،
ۋەتەن، مىللەت باھارىغا سوقار پاك قەلبىمىز بىزنىڭ.

ئۈگەتكەن سىز «ۋەتەن-ئەلنى سۆيۈش ھەركىمگە بۇرچتۇر»،
شۇڭا سىزنى قىلىپ ئۈلگە داۋاملاش ئەھدىمىز بىزنىڭ.

كۈرەشكە بەلنى چىڭ باغلاپ، توساقلارنى بۆسۈپ تاشلاپ،

ئىلىم - ئىرپان يولىنى بويلاپ مېڭىش چىن قەرزىمىز بىزنىڭ.

مەڭگەر شۇم قاغا - قۇزغۇنلار باھارىمنى خازان قىلسا،
پىدا ئەيلەپ بۇ جانلارنى يوقاتماق شەرتىمىز بىزنىڭ.

قەسەم بەر، ئابدۇراخمان سەن چىۋەر ئۇستاز ھۇزۇرىدا،
ۋەتەن، مىللەت ئۈمىدىنى ئورۇنداش ۋەدىمىز بىزنىڭ.

ئابدۇراخمان شائىرنىڭ بۇ شېئىرى مەمتىلى ئەپەندى باشلىق
بارلىق ئوقۇتقۇچىلارنى تېخىمۇ ھاياجانلاندۇرۇۋەتكەن. بۇ
قېتىمقى «توپلانتى» ئەنە شۇنداق ئاخىرلاشقان.

مەمتىلى ئەپەندى بىر كۈنى بالىچىلاپ بېقىۋالغان ئىزچىسى
مىر ئەھمەت سېيىتنى بىللە ئېلىپ ئاتلىق تەختىيۇنغا چىقىپ،
داڭلىق ئۆلىما سالىھ داموللا ھاجىم^① بىلەن كۆرۈشكىلى
كىرگەن. سالىھ داموللا ھاجىم مەمتىلى ئەپەندى بىلەن
مىر ئەھمەت سېيىتنى قىزغىن كۈتۈۋالغان. ئۇ:

— ئۈستۈمتۈت چىقىپ كەلدىلە ئەپەندىم، مەنمۇ ئۆزلىرى
بىلەن مۇلاقات بولۇپ كۆرۈشۈشنى ئارزۇ قىلىپ تۇراتتىم، —
دېگەن. مەمتىلى ئەپەندى: «جانابلىرىدىن ئەھۋال سورىغاچ،

① سالىھ داموللا ھاجىم (1895 — 1957) شىنجاڭدا تەسىرى بار
دىنىي ئالىم، شائىر ۋە جامائەت ئەربابى. ياش ۋاقتىدا قەشقەر
خانلىق مەدرىستە ئابدۇقادىر داموللامدا ئوقۇغان، مەمتىلىسى
ئەپەندىنىڭ تەشەببۇسىنى قوللاپ، تەختىيۇندا مەكتەپ ئاچقان،
شەخسىي رومال زاۋۇتى قۇرغان. ئۇنىڭ ھازىرغىچە ساقلىنىپ
قالغان بەش پارچە ئىلمىي ئەسىرى بار. ئۇيغۇر تىلىدا يازغان
شېئىرلار دىۋانى يوقىلىپ كەتكەن. 1944 - يىل 6 - ئاينىڭ
13 - كۈنى ئاتۇشقا چوڭ كەلگەندە يازغان «كەلگۈن»
ناملىق چوڭ شېئىرى خېلى مەشھۇر بولۇپ، بۇ شېئىر «بۇلاق»
ژۇرنىلىدا ئېلان قىلىنغان.

مۇڭدىشىپ كېلىش ئۈچۈن، ھۈزۈرلىرىغا قەدەم تەشرىپ قىلىدىم» دېگەن.

پاراك ئارىلىقىدا سالىھ داموللا ھاجىم:

— ئەپەندىم، ئەھۋال باشقىچىرەك تۇرىدۇ. خۇدا ئەھۋاللارنى يەڭگۈشلەپ تۇرغۇچى. قارىغاندا، ئىنقىلاب يولىنى تۇتقانلارنىڭ تەقدىرى كۈلپەتكە دۇچ كېلىدىغاندەك تۇرىدۇ. مەھمۇت شىجاڭ قېچىپ قۇتۇلدى، ئەمما نۇرغۇن خەلقپەرۋەر ئوغلانلىرىمىز خەۋپتە قالدى. خائىن - مۇناپىقلار قۇتراپ كەتتى. قادىر ھاجى بىلەن مەۋلانوپنىڭ ئىشپىيونلىرى ھەممىلا يەردە تېمىسقىلاپ يۈرىدۇ. شۈبھىسىزكى بۇ بالا - قازاننىڭ بىشارىتى. شۇڭا مەلۇم ۋاقىت ئۆزىڭىزنى دالدىغا ئېلىپ تۇرۇڭ. ئىلگىرىدە ياخشى ئات بولغاندىن كېيىن، كېچىلەپ قېچىپ يەكەن تەرەپكە كېتىڭ. ئۇ يەردە مەھمۇت مۇھىتىنىڭ ئەسكەرلىرى تېخى بار ئىكەن. كۈنلارنىڭ «يېغىدىن يارغا قاچ» دېگەن تەمسىلى بار. ئويلاپ كۆرۈڭ! — دېگەن.

مەمتىلى ئەپەندى قەددىنى رۇسلاپ:

— داموللا ھاجىم، سۆزلىرى ئورۇنلۇق، پەلەكنىڭ چاقىنىڭ تەتۈر چۆرگىلەشكە باشلىغانلىقى ئېنىق. مەھمۇت شىجاڭنىڭ قېچىشى ئايرىم ئىش. مەھمۇت شىجاڭ قېچىشتىن ئىلگىرى مېنى ھەم قېچىشقا تەكلىپ قىلغان. مەجبۇددىن ئەپەندىمۇ مېنىڭ قېچىپ كېتىشىمنى توغرا تاپقان. جۈملىدىن، ئابباس چوڭمۇ قېچىپ كېتىشىمنى لايىق كۆرۈپ، مېنى دەۋەت قىلغان. لېكىن مېنىڭ قاچقۇم كەلمىدى. مەن قېچىپ كەتسەم، شاگىرتلىرىمغا يۈز كېلەلمەيدىكەنمەن. نېمە كۆرسەم، شۇلار بىلەن تەڭ كۆرەي دەپ ئويلىدىم. «ئىتتىن قورققان گاداي بولمايتۇ» دەيتىكەن. ۋەتەن، مىللەت يولىدا كۆپ تىرىشچانلىق كۆرسەتتۇق، ئىنقىلاب قىلدۇق. تۇتۇلۇشتىن قورققاق، بۇ

ئىشلارنى قىلمىغان بولاتتۇق، ئۈمىد - ئارزۇلىرىمىزنىڭ
دەرۋازىسى بىر مەھەل ئېچىلىۋېدى، ۋەتەن، مىللەت ئۈچۈن
مەكتەپ ئېچىپ، ئەۋلادلارنى تەربىيىلىنىش پۇرسىتىگە ئىگە
قىلىدىم، مانا بۈگۈنكى كۈندە، ئاتۇشقا ئون مىڭدىن ئارتۇق
قىز - ئوغۇل تەلەپلەر مەكتەپلەردە ئوقۇۋاتىدۇ، ئوقۇپ ئۇلارنىڭ
كۆزى ئېچىلدى. مۇشۇنداق ئەھۋالدا، مەن قانداقمۇ قېچىشقا
يېتىنالايمەن؟ قىيالىمايمەن ھاجىم، قىيالىمايمەن، شاگىرتلىرىمغا
قىيالىمايمەن. ئەمدى باشقا كەلگەننى كۆرمىدى ئىلاجىم يوق.
يامىنى كەلسە، ئۆلتۈرۈۋېتىمەن. ئۆلۈمدىن قورققان بولسام، بۇ
ئىشلارنى قىلماي، سىڭگەن نېنىمنى يېگەن بولاتتىم. قالغان
ئىشلار خۇداغا ئامانەت، - دەيدۇ.

سالھ داموللا ھاجىم بىلەن خېلى ئۇزاق پاراڭلاشقاندىن
كېيىن، مەمتىلى ئەپەندى قايتماقچى بولۇپ خوشلىشىدۇ.
مىر ئەھمەت سېيىت بۇرۇنراق چىقىپ، ئاتلارنى يېشىپ تەييارلاپ
تۇرىدۇ. سالھ داموللا ھاجىم ئەپەندىنى ئىشىك ئالدىغا ئۈزىتىپ
چىقىدۇ. ئۇ، بوي - بەستى كېلىشكەن، كۆكرەكلىرى كەڭ،
بۇغداي ئۆڭ، ھەرىكەتلىرى تولىمۇ چەيدەس، يارىشىملىق
كاۋكازچە بۇرۇت قويۇۋالغان مەمتىلى ئەپەندىنىڭ ئارغىماقتەك
چاچىپ تۇرىدىغان قاراڭىر ئېتىغا گويا جەڭگە ئاتلىنىۋاتقان باتۇر
گېنېرال دەك مىنگەتلىككە قاراپ، ئىچ - ئىچىدىن سۆيۈنىدۇ.
سالھ داموللا ھاجىم بۇ ئاجايىپ ئەزىمەتنىڭ قارىسى يېتىكچە،
ئۇنىڭ ئارقىسىدىن قاراپ قالىدۇ.

شۇنىڭدىن بىر نەچچە كۈن ئۆتۈپ، ئىبلىسلارنىڭ جىنايەتلىك
قارا قولى ئۇيغۇر خەلقىنىڭ بۇ ئوت يۈرەك ئوغلانىغا ئاخىرى
سوزۇلىدۇ.

1937 - يىل 5 - ئاينىڭ 4 - كۈنى ئەتىگەندە، مەمتىلى
ئەپەندى ئادىتى بويىچە سومكىسىنى ئېلىپ ئويۇشىمغا بارىدۇ. بۇ

چاغدا، قەشقەر شەھىرىدىن كېچىلەپ يولغا چىقىپ، تاڭ ئېتىشتىن بۇرۇن ئاتۇشقا يېتىپ كەلگەن قەشقەر ۋىلايەتلىك ساقچى ئىدارىسىنىڭ مۇئاۋىن باشلىقى ئوبۇلقاسىم ئادەملىرى بىلەن مەمتىلى ئەپەندىنىڭ كېلىشىنى كۈتۈپ تۇرغانىدى. مەمتىلى ئەپەندى ئۇيۇشىغا كىرىشى بىلەنلا، ئۇلار مەمتىلى ئەپەندىنى قولغا ئالدى. بۇ مۇدەھىش خەۋەر چاقماق تېزلىكىدە مەھەللىگە ۋە يېقىن مەكتەپلەرگە تارقىلىدۇ. شۇم خەۋەرنى ئاڭلىغان مىڭلىغان ئامما ۋە ئوقۇتقۇچى - ئوقۇغۇچىلار يۈگۈرۈشۈپ يولغا چىقىدۇ. ئۇلار ساقچىلارنىڭ قولغا كۆيۈزۈپ سېلىنغان مەمتىلى ئەپەندىنى بىر سوڭ - سوڭ يالىڭاچ ئاتقا مىندۈرگەنچە ئارىغا ئېلىپ كېتىۋاتقانلىقىنى كۆرىدۇ. بۇنى كۆرگەن ئەر - ئاياللار ئون - تىنسىز ئۆھ تارتىشىدۇ، ئوقۇغۇچىلار «ئەپەندىم!» دەپ ۋارقىراپ، ئون سېلىپ يىغلىشىپ كېتىدۇ. يالىڭاچ ئات ئۈستىدە مەھبۇس سۈپىتىدە كېتىۋاتقان مەمتىلى ئەپەندى ئوقۇتقۇچى - ئوقۇغۇچىلار ۋە يۇرتداشلرى بىلەن بېشىنى لىڭشىتىپ خوشلىشىدۇ. ساقچىلار مەمتىلى ئەپەندىنى ئوتتۇرىغا ئالغان پېتى توختىماي مېڭىپ، قۇمالتاغ تەرەپكە قاراپ كېتىدۇ...

مەمتىلى ئەپەندى ئۇدۇل قەشقەر ساقچى ئىدارىسىگە يالاپ ئاپىرىلغاندىن كېيىن، ساقچى باشلىقى قادىر ھاجىنىڭ ئالدىغا ئېلىپ كىرگەن. قادىر ھاجى مەمتىلى ئەپەندىنى كۆرۈپ، كۆرەڭلىك بىلەن قاقاقلاپ كۈلۈپ كەتكەن. بۇ جالانىڭ كۈلەنسىدە بىر يوشۇرۇن مەنا بار ئىدى. ئېيتىشلارغا قارىغاندا، مەمتىلى ئەپەندى تاشكەنتتە يۈرگەن چاغلىرىدا رۇسلار ۋە ئوتتۇرا ئاسىيا مىللەتلىرى مەسلىسىدە قادىر ھاجى بىلەن مۇنازىرىلىشىپ قالغان. بۇنىڭ بىلەن ئىككىسى ئوتتۇرىسىدا خېلى چوڭقۇر زىددىيەت پەيدا بولغان. قادىر ھاجى شۇ چاغدا،

مەمىلى ئەپەندىگە يان قورالىنى چىقىرىپ تەھدىت سالغانىكەن. مەمىلى ئەپەندىنىڭ قولغا ئېلىنىشى شېڭ شىسەينىڭ ئۇيغۇرلارنىڭ كۆزىگە كۆرۈنگەن، غوللۇق، ھەرىكەت ئىقتىدارىغا ئىگە ئادەملىرىنى تۇتاش قىرىپ تاشلاپ، قۇمۇل دېھقانلار ئىنقىلابىنىڭ تەسىرىنى تېزلىك بىلەن يوق قىلىپ، بۇ مىللەتنى بىر مەزگىل باش كۆتۈرەلمەس قىلىپ قويۇش مەقسىتىدە قوزغىغان ئومۇميۈزلۈك باستۇرۇش ھەرىكىتى بىلەن مۇناسىۋەتلىك بولۇپ، قادىر ھاجىنىڭ شەخسىي ئۆچمەنلىكىمۇ بۇ ئىشتا قوشۇمچە رول ئوينىغان.

مەمىلى ئەپەندى قەشقەر ۋىلايەتلىك ساقچى ئىدارىسىدە قىسقا سوراق قىلىنغاندىن كېيىن، ياۋاغ تۈرمىسىگە ئېلىپ بېرىلىپ 14 - كامېرىغا تەنھا سولاپ قويۇلغان. شۇ كۈندىن باشلاپ، قەشقەردىكى يۈسۈپ زىيا ئەپەندىم، تۇرغۇن بايۋەتچە قاتارلىق داڭلىق زىيالىيلار ۋە ئوقۇتقۇچىلارمۇ ئارقا - ئارقىدىن تۈرمىگە تاشلانغان. مەمىلى ئەپەندى ئۆزى يالغۇز سولانغان كامېرىنىڭ جەنۇبىي تېمىغا ئاتقا مىنگەن بىر ئادەمنىڭ رەسىمىنى سىزىپ، ئاستىغا: «مەن 1937 - يىل 5 - ئاينىڭ 4 - كۈنى سەيشەنبە بۇيەزگە كىردىم، مېنى ناھەق قولغا ئېلىشتى» دەپ يېزىپ قويغان. ①

شۇ كۈنلەردە، مەھمۇت مۇھىتىنىڭ قالدۇق قىسىملىرى يەكەندە توقسۇنلۇق ئابدۇنىيازنىڭ باشچىلىقىدا ئىسسىيان كۆتۈرۈشكە تەييارلىق قىلىۋاتاتتى. ئابدۇنىياز خوتەننى بىرنەچچە يىلدىن بۇيان ئىگىلەپ ياتقان ماخۇسەنگە بىرلىشىپ ئىسسىيان كۆتۈرۈش توغرىلىق ئەلچى ئەۋەتكەن. شېڭ شىسەي ۋەزىيەتنى

① بۇ نەقىل «قەشقەر گېزىتى» نىڭ 1986 - يىل 8 - ئاينىڭ 8 - كۈنىدىكى سانىدا ئېلان قىلىنغان مۇھەممەت ئوسمان يازغان «ئادەم كاۋىپى، ۋەقەسى توغرىسىدا ئەسلىمە» دېگەن ماقالىدىن ئېلىندى.

تىزگىنلەپ قېلىش ئۈچۈن، 1937 - يىل 5 - ئاينىڭ 3 - كۈنىدىكى «شىنجاڭ گېزىتى» دە ئەسكەرلەرگە مۇنداق مۇراجىئەت چىقارغان:

«پۈتۈن ئەسكەر قېرىنداشلار!

سىزىلەر تۆت مىليون خەلق ئىسپىسىدە ئەڭ شەرەپلىك، ھۆكۈمەتنىڭ ئەڭ ئىشەنچلىك خادىملىرى. چۈنكى، سىزىلەر قانچە قۇربانلار بېرىپ، ئىسسىق قانلىرىڭىزلارنى ئاققۇزۇپ، نۇرلۇق ۋە شانلىق 4 - ئاي ئىنقىلابىنى مەيدانغا چىقاردىڭىزىلەر ھەم شۇنىڭ بىلەن بىرگە بۇزۇق مىللىتارىستلارنى ۋە پارخور، خائىن ئەمەلدارلارنى يوقىتىپ، نۇرلۇق 4 - ئاي ئىنقىلابىمىزنىڭ ئۇتۇقلىرىنى ساقلاپ قالدىڭىزىلەر، بۈيۈك، مۇقەددەس ئالتە سىياسەت يولىمىزنىڭ ئۇتۇقلىرىنى مۇكەممەللەشتۈردىڭىزىلەر. بىز ھازىر مۇشۇ توغرا ۋە ھەقىقىي بۈيۈك سىياسەت شوئارىمىز بويىچە، شىنجاڭنى ئىسلاھ ۋە تەمىر قىلىشقا مۇۋەپپەقىيەت بولدۇق، مانا شۇ يول بىلەن، بارلىق مىللەتلەرگە بۈگۈنكى كۈنگە ئوخشاش تىنچلىقتا راھەت ياشاپ، ئوقەت ۋە تىرىكچىلىك قىلىشقا مۇمكىنچىلىك بولدى. دېمەك، مۇشۇنداق زور تارىخىي ئەھمىيەتلىك ئىشلاردا سىزىلەر ئەڭ چوڭ خىزمەت كۆرسەتتىڭىز. لەر. خۇسۇسەن سىزىلەر بىلەن بىرلىشىپ فۇجۇشى ھەم ئۇيغۇر ئەسكەرلىرىنىڭ چىن كۆڭۈل ۋە ساداقەتلىك بىلەن ھۆكۈمىتىمىزنى ھىمايە قىلىشى ئارقىسىدا، شىنجاڭدىكى بارلىق مىللەتلەر ئارىسىدا تىنچلىق نېگىزىنىڭ مۇستەھكەملىنىشىگە بۇ

ئىشلارنىڭ ياردىمى زور بولدى.

يېقىندا قەشقەردىن مەھمۇت شىجاڭ ئورنىنى تاشلاپ قېچىپ كەتتى. ئۇ كىشىنىڭ بۇ ئىشى خاتا بىر ئىش. بۇنى ھەركىم بىلىدۇ. چۈنكى ئۇ بۇزۇق نىيەت دۈشمەنلەرنىڭ ھىيلە - مەكرلىك قاپقىنىغا چۈشتى. لېكىن شۇنداق بولسىمۇ، يېڭى ھۆكۈمەت تىنچلىق ساقلاش ئاساسىدا يول تۇتىدۇ. شۇنىڭ ئۈچۈن، ئەسكەر قېرىنداشلىرىمىز خۇسۇسەن ئۇيغۇر قېرىنداشلىرىمىز سىزىلەر بۇ ئىشنى ئوبدان مۇلاھىزە قىلىپ، مەھمۇت شىجاڭنىڭ بۇ قىلغان ئىشىنىڭ خاتا ئىكەنلىكىنى بىلىشلىرىڭىز، ھەر تۈرلۈك پىتىنە - ئىغۋالارغا يول قويماسلىقىڭىز ھەم قەتئىي رەۋىشتە ھۆكۈمەتنى ھىمايە قىلىشقا، شىنجاڭنىڭ ئوبدان تىنچلىقىنى ۋە ئۆزلىرىڭىزنىڭ بۇرۇنقى شەرەپلىرىڭىزنى ساقلاشقا ھەم يېڭى ھۆكۈمەتنىڭ بۈيۈك ئالتە سىياسىتى يولىنى يېڭى - يېڭى مۇۋەپپەقىيەتلەرگە ئېرىشتۈرۈشكە جان تىكىشلىرىڭىز لازىم. شۇنداق قىلغاندىلا، پۈتۈن ئۆلكىمىزدىكى تۆت مىليون خەلق ئىچىدە ئەڭ شەرەپلىك كىشىلەر بولغاننىڭ ئۈستىگە، بارلىق مىللەتلەرنىڭ بەخت - سائادىتى ۋە راھەت تۇرمۇشى ئۈچۈن كۈرەشكۈچى ھەقىقىي ئەسكەرلەردىن بولالايسىزلىر.

دوبەن: شېڭ شىسەي.

شېڭ شىسەينىڭ ئابدۇنىياز باشچىلىقىدا يەكەندە تەۋرىنىپ تۇرغان قىسىملارغا چىقارغان مۇراجىتىمۇ دەل شۇ كۈنكى، يەنى 1937 - يىل 5 - ئاينىڭ 3 - كۈنىدىكى «شىنجاڭ گېزىتى»

«سۆيۈملۈك ئەسكەر قېرىنداشلار! ھەرقايسى ئىگىزىلار 12 - ئاپرېل ئىنقىلابىدا چوڭ خىزمەتلەرنى كۆرسەتكەن ھەم شىنجاڭنىڭ تىنچلىقىنى ساقلاش يولىدا شەرەپ قازانغان ئادەملەرسىزىلەر. مەھمۇت شىجاڭ بۇزۇق ئادەملەرنىڭ سۆزىگە كىرىپ، ئۇلارغا ئەگىشىپ سىزىلەرنى مەجبۇرىي رەۋىشتە يەكەنگە بىللە ئېلىپ كەتكەن بولسىمۇ، لېكىن مەن سىزىلەرنىڭ بۇ ۋەقەگە رازى ئەمەسلىكىڭىزلارنى ئوبدان بىلىمەن. دۈيەن، جۇشى، فۇجۇشى ھەرۋاقىت سىزىلەرنى ئوبدان كۆرىدۇ. مەھمۇت شىجاڭ خائىنلارنىڭ گېپىگە كىرىپ قاچقاندا، سىزىلەرنى ئۆزى بىلەن مەجبۇرىي ئېلىپ بارغانلىقىنى ھەم ياخشى بىلىمىز. لېكىن بۇ پەقەت يالغۇز مەھمۇت شىجاڭنىڭ ئۆزىنىڭلا خاتاسى. سىزىلەر ھېچ ۋاقىت مۇنداق ئىشنى خالىماس ئىدىڭىزىلەر.

ھازىر ھۆكۈمەتنىڭ كۆزقارىشى ھەر مىللەتكە باراۋەر، ھەرقايسىسىنى ئوخشاش ياخشى كۆرىدۇ. ھېچ ۋاقىت بۇ خەنزۇ، بۇ ئۇيغۇر، بۇ باشقا مىللەت، دەپ ئۆگەيلىمەيدۇ. بۇ كۈندە ئۇنداق مىللەت ئايرىش يوق. ھەر مىللەت ھوقۇقتا باراۋەر ھەم ھۆكۈمەت دىنىي ئىشلىرىغا كامىل ھۆرىيەت ۋە ھوقۇق بەرگەن. ھۆكۈمەت ھېچ ۋاقىت سىزىلەرنىڭ دىنلىرىڭىزغا دەخىل ۋە تەرۈز قىلمايدۇ، سىزىلەر بۇزۇق ئادەملەرنىڭ ئىغۋا، پىتىنە سۆزلىرىگە زادى قولاق سالماڭىزىلەر. ئەگەر سىزىلەر ئۆز يۇرتىڭىزىلەرنى، سۆيۈملۈك ئاتا -

ئانا ھەم بالا - چاقىڭىزلىرىنى تاشلاپ كەتسىڭىزلىر،
ئۇ ۋاقىت گۇناھ ئۆزلىرىڭىزدە بولىدۇ.

سىزلىر ھازىر ئوتتۇز بىرىنچى تۈەندىكى
ئەسكەرلىرىگە قارىڭىزلىر. ئۇلار دۈشمەننىڭ پىئىنە -
ئىغۋالىرىگە قۇلاق سالماي ھەم مەھمۇت شىجاڭدىن
ئىشتىكىن پىئىنە - ئىغۋا، يالغان سۆزلىرىگىمۇ
ئىشەنمەي، ئۇنىڭ كەينىدىن ئەگەشمەستىن،
بالدۇرقىدەكلا ئۆز ئورۇنلىرىدا (قەشقەردە) قالدى.
يەنە بۇرۇنقىدەك توغۇلۇق ۋە چىن كۆڭۈللۈك بىلەن
ھۆكۈمەتنى ھىمايە قىلىپ تۇرماقتا. ھازىر بۇلار
راھەت ۋە بەختلىك تۇرمۇشتا تۇرىدۇ. سىزلىرىمۇ،
بالدۇرقى ئورۇنلىرىڭىزغا قايتىپ كەلسىڭىزلىر، ئۇ
ۋاقىتتا مەن سىزلىرىگە تولا كەڭچىلىك ۋە
ياخشىلىقلارنى قىلىمەن. بۇ مېنىڭ ئەپۇ ۋە
كەڭچىلىكىم يالغۇز سىزلىرىگىلا خاس ئەمەس. ئەگەر
مەھمۇت شىجاڭمۇ ئۆز خاتاسىنى بىلىپ، يەنە چىن
كۆڭۈل بىلەن ھۆكۈمەتنى ھىمايە قىلسا، ئۇنىمۇ مەن
يەنە بالدۇرقىدەك ئوبدان كۆرۈپ ھىمايە قىلىمەن.

سۆيۈملۈك ئەسكەرلىر! سىزلىر ھەرقايسىڭىزلىر
ئۆز ئورۇنلىرىڭىزغا پاتراق قايتىپ يەنە بۇرۇنقىدەك
ھۆكۈمەت ۋە خەلق يولىدا سەمىمىيەت بىلەن خىزمەت
قىلىڭىزلار. بىزنىڭ شىنجاڭ تىنچلىق ۋە بەختلىك
بىر شىنجاڭ. يۇرتىمىزنىڭ مۇنداق تىنچ ۋە بەختلىك
بولۇشى، پەقەت بارلىق مىللەتلەرنىڭ بىر - بىرىنى
ئوبدان كۆرۈشى بىلەن بولىدۇ.

سىزلىر پاتراق ئورۇنلىرىڭىزغا قايتىڭىزلىر!
مەن سىزلىرىنى ئوبدان كۆرىمەن. ئەگەر سىزلىر

ئۆزلىرىڭىزنىڭ خاتالىرىڭىزنى ئۈزەتسىڭىزلەر، ئۇ
ۋاقىت مەن سىزلەرنىڭ ئۆتكەن ئىشلىرىڭىزنى ھەم
تەكشۈرمەستىن، پۈتۈن گۇناھىڭىزلەرنى ئېپۇ
قىلىمەن. سىزلەر يەكەندە يەنە بەلگىسىز خاتا بىر
يولغا، تەكرار ئىككىنچى خاتا بىر يولغا كىرىپ
قالىڭىزلار.

دوبەن: شېڭ شىسەي.

شىنجاڭ گېزىتىنىڭ شۇ كۈنكى سانىدا يەنە خوجىنىياز
ھاجىنىڭ ئىمزا سىدا تۆۋەندىكى خىتابنامە ئېلان قىلىنغان:

«ھۆكۈمەتنىڭ قەشقەردىكى سادىق ھەربىي
خادىملىرىدىن ليۇ سىلىڭ، قۇربان سەنمۇجال،
قۇرباننىياز تۈەنجاڭ ۋە ئەخمەت تۈەنجاڭلار باشلىق
پۈتۈن ئەسكەرلىرىمىزگە:

ئاڭلانغان خەۋەرلەرگە قارىغاندا، مەھمۇت شىنجاڭ
ھۆكۈمەتنىڭ رۇخسەت ۋە ئەمىرىدىن قېچىپ،
ئۆزىنىڭ قىلىپ تۇرغان خىزمەت ۋەزىپىسىنى تاشلاپ،
چەت ئەلگە چىقىپ كەتكەنلىكى مەلۇم بولدى. بۇ
ھۆكۈمەت ھەم خەلق ئۈچۈن ناھايىتى قايغۇلۇق ۋە
كۆڭۈلسىزلىك ھېسابلىنىدىغان ۋەقەدۇر. يۇرتىمىز
كۈندىن - كۈنگە مۇنداق ئاۋات بولۇپ، خەلقىمىز
مائارىپ ۋە مەدەنىيەتكە ئاياغ بېسىپ تۇرغان سائادەتلىك
بىر دەۋردە، بۇ ۋەقەنىڭ تۇغۇلۇشى ھەقىقەتەن كۆپ
مەيۈسلۈكتۇر. بۇ ۋەقە ھۆكۈمەتنىڭ تىنچلىق
سىياسىتىگە، شىنجاڭ ئۆلكىمىزدە بىر تۇغقاندىك

ياشاپ تۇرغۇچى ئون تۆت مىللەتنىڭ ئىتتىپاقلىقىغا زور زەربىدۇر. بۇ ۋەقە ۋەتەن خاراكتېرىغا يەنە قانچە مىڭلىغان كىشىلەرنىڭ خانۇ ۋەيران بولۇشىغا سەۋەب ئېھتىمالى بولغان ۋەقەدۇر.

ھەر قايسى ئىگىزلىرىگە مەلۇمكى، بىز ئىنقىلاب ئاچتۇق. بۇ يولدا قانچىلىغان قانلىرىمىز ئاقتى. بۇ ئىنقىلابتا سىلەرمۇ چوڭ خىزمەتلەرنى قىلىدىڭلار. ھەممىمىزنىڭ بۇ ئىنقىلابنى ئېچىشتىكى مەقسىتىمىز: مۇشۇنداق (بۈگۈنكىدەك) ھوقۇقلارغا ئىگە بولۇش، مۇشۇنداق يورۇق كۈنلەرگە چىقىش ئىدى. ناھايەت دېيەن جانابلىرىنىڭ ھىمىت ۋە غەيرىتى بىلەن، كونا مۇستەبىت ھۆكۈمەتنى يىمىرىپ، يۇرتىمىزنىڭ مەقسىتىدىكىدەك پۇقراپەرۋەر يېڭى ھۆكۈمەت بايرىقى ئاستىغا توپلاندى. چۈنكى، مەيداندا بىز كۈرەش قىلغان قارا كۈچ، قارا مۇستەبىت ھاكىمىيەت قالمايدى. شۇنىڭ ئۈچۈن، ھازىر شىنجاڭدا كۈن كۆرگۈچى ئون تۆت مىللەت ھەممىمىز ئارىسىدىكى نىزاھ ۋە غۇلغۇللارنى تاشلاپ، بىر تۇغقان قېرىنداشلاردەك بولۇپ، راھەت ۋە ئاسايىشتا ياشاپ، تۇرمۇش كەچۈرۈپ ياتماقتىمىز. ھۆكۈمەت ھەم ئۆزىنىڭ قۇرۇلۇشى بىلەن بولۇپ، ھەر خىل ئېغىرچىلىقلارغا قارىماستىن، شىنجاڭنى مەدەنىي يوسۇندا ئىسلاھ ۋە تەمىر قىلىشقا ۋە ھەممە مىللەتلەرنىڭ مەدەنىيىتىنى ئۆستۈرۈشكە ئەھمىيەت بېرىپ كەلمەكتە. بۇ يولدا ھۆكۈمەت باشلىقلىرى ئا مۇشۇ كۈنگە قەدەر بىر مىنۇتمۇ ئارام ئالماي، پۈتۈن خەلقنىڭ بەخت - سائادىتى ئۈچۈن ئىشلەپ تۇرماقتا.

كونا مۇستەبىت ھۆكۈمەت ۋاقتىدا قانداق ئىدۇق؟ قايسى ھالدا كۈن كۆرەتتۇق؟ ئەلۋەتتە ئۇ ۋاقىتتىكى كۈنلىرىمىزنى بىر ئاز بولسىمۇ كۆز ئالدىمىزغا كەلتۈرۈشمىز كېرەك. شۇ ۋاقىتتىلا، بۇ يېڭى ھۆكۈمەتنىڭ قۇدرىتى، خىسلىتىنى ئاشكارا بولىدۇ. مانا شۇنداق ئادىل، پۇقراپەرۋەر ھۆكۈمەتنىڭ توغرا ۋە ئايدىڭ يولىدىن چىقىپ، ئەگرى - توقاي، قاراڭغۇ - تۈتەك يولغا كىرىپ كەتكەن كىشى ھەققىدە نېمە دېيىش كېرەك؟

ئەلۋەتتە مۇنداق كىشىنى شىنجاڭ خەلقىنىڭ ئىستىپاق ۋە بىرلىك سېپىدىن چىققان، يۇرت ۋە خەلقنىڭ ئەزىلى دۈشمەنلىرىنىڭ دام - تۇزاقلىرىغا ئېلىنغان، ئالدام خالىتىسىغا چۈشكەن دەپ ھېسابلايمىز. شۇنىڭ ئۈچۈن ئۇ كىشىنىڭ كىرگەن يولى - پۈتۈن شىنجاڭ خەلقىنىڭ ھازىرقى ئىستىقبالىق ھاياتى ئۈچۈن غايەت زور خەۋپ ۋە ئەندىشلىك بىر يولدۇر. بۇ يول - شىنجاڭ خەلقىنىڭ ھايات ۋە تەقدىرىگە ھالاكەت كەلتۈرىدۇ. ئەلۋەتتە سىزىلەر ھۆكۈمەتنىڭ سادىق ئەسكەرلىرى، سىزىلەر خەلق تىنچلىقىنى ساقلاش ئۈچۈن ھۆكۈمەتكە قىلغان ئەھدۇ پەيمانلىرىڭىزدە مەھكەم تۇردىڭىزىلەر. ھۆكۈمەتنىڭ ئالتە سىياسىتىدىن چىقمىدىڭىزىلەر، قەشقەر خەلقىنىڭ راھەت ۋە تىنچلىقىنى ساقلاپ قالدىڭىزىلەر. سىزىلەر ھەقىقەتەن كونا ھۆكۈمەتكە قارشى ئۇرۇشلاردا، ئىنقىلابلاردا، تارىخقا ئالتۇن بىلەن يازغۇدەك، پۈتۈن شىنجاڭ خەلقىنىڭ كۆڭلىدە ئوبدان قالغۇدەك خىزمەت ۋە پىداكارلىق

كۆرسەتتىڭىزلەر. يەنە بۇ نۆۋەت ئۆزىڭىزلەرنىڭ
ھۆكۈمەتكە بولغان ساداقىتىڭىزلەر بىلەن ئومۇس ۋە
ئابرويىڭىزلەرنى دۈشمەن ئالدىدا تېخىمۇ يۇقىرى
كۆتەردىڭىزلەر. ھەم بۇ كەيپىياتنى ئىلمىي رەۋىشتە
ئىسپاتلىدىڭىزلەر. دېمەك سىزلەرنىڭ بۇ جەھەتتە
قىلغان، كۆرسەتكەن ھەقلىق ۋە توغرىلىقلىرى
ئىڭىزلەرگە ھۆكۈمەت ۋە پۈتۈن خەلق ئويىدىن خۇرسەن
ۋە مەنئەتداردۇر.

ھازىر قەشقەردىكى پۈتۈن ئەسكەر باشلىقلىرى
بىلەن ئەسكەرلىرىمىز ھۆكۈمەتكە چىن كۆڭۈللىرى
بىلەن سادىق بولۇپ تۇرىمۇ، لېكىن يەكەنگە
ئويلىغان ئەسكەرلىرىمىز ئارىسىدا بەزىبىر
ئوقۇشما سىلقلار بىلەن تەرتىپسىزلىك ئەھۋاللىرى
چىقىپ تۇرغانلىقىنى مەلۇمدۇر. يەكەندىكى
ئەسكەرلىرىمىزدە مۇنداق تەرتىپسىزلىك ۋە
كۆڭۈلسىزلىك ئەھۋاللىرىنىڭ مەيدانغا چىقىشى،
ئەلۋەتتە ئوقۇشما سىلقلارنىڭ ھۆكۈم سۈرگەنلىكىدىن
دۇر. شۇنىڭ ئۈچۈن، سىزلەر ھوشيار ۋە سەگەك
بولۇپ، بۇ ۋەقەنى تىنچلىق بىلەن ھەل قىلىشقا،
ئۇلارغىمۇ بۇ مەسىلىنىڭ ماھىيەت، ھەقىقىتىنى
تەشۋىقى - تەرغىبات يولى بىلەن چۈشەندۈرۈشكە ھەم
خوتۇن، بالا - چاچلارنىڭ ئاياغ - ئاستى
قىلىنماسلىقى ئۈچۈن، تىنچلىقنى ساقلاپ قېلىشقا
ئەھمىيەت بېرىشىڭىزلەر زۆرۈردۇر. ھازىر سىزلەرگە
ھەر خۇسۇشقا پىكىر ۋە مەسلىھەت بەرگىلى،
يوليورۇق كۆرسەتكىلى ھۆكۈمەت تەرىپىدىن قەشقەرگە
ۋەكىللەر كەتتى. سىزلەر ھەرقانداق ئىشلىرىڭىزلەر

بولسا ئۇلار بىلەن مەسلىھەتلىشىپ، يوليورۇق سوراپ
ھەل قىلىشىڭىزلار، ھېچ ۋاقىت خەۋپ - خەتەرگە
يولۇقمايسىزلەر. بەلكى ھەر ۋاقىت غالىبىيەت،
مۇزەپپەرپەت بولۇشى چوقۇمدۇر.

ئەي ھۆكۈمەت ۋە خەلق خادىملىرى! سىزلەر
باشقا مېنىڭ بىلەن بىللە شىنجاڭدىكى خەلقلەرنى قارا
كۈندىن يورۇق كۈنگە چىقىرىش ئۈچۈن ئىنقىلاب
مەيدانىغا چىققانىدىڭىزلەر. ناھايەت بۇ
مەقسەتلىرىڭىزگە يېڭى ھۆكۈمەتنىڭ قۇرۇلۇشى ۋە
پۈتۈن شىنجاڭ خەلقىنىڭ يورۇق كۈنگە چىقىشى بىلەن
يەتكەنىدىڭىزلەر. ئەمدى سىزلەر سۆيۈملۈك
ھۆكۈمەتلىرىڭىزنى ھەم شىنجاڭ خەلقىنىڭ بۇ
سائادەت، يورۇق كۈنلىرىنى ھۆكۈمەتنىڭ ئالتە بۈيۈك
سىياسىتى يولى بىلەن مۇستەھكەملەپ، ساقلاشقا
تىرىشىڭىزلەر. خەلق ئىتتىپاقىنى، خەلق ئىنچىلىقىنى
بۇزغۇچىلار بىزنىڭ ئەشەددىي دۈشمەنلىرىمىزدۇر.
شۇنىڭ ئۈچۈن، مەن سىزلەرگە تۆۋەندىكى ۋەزىپىلەرنى
تاپشۇرىمەن. بۇ ۋەزىپىلەرنى ئورۇنداش ئۈچۈن
ھەرقايسىڭىزلەر قاتتىق تىرىشىڭىزلەر.

1. زادى بىرلىك - ئىتتىپاق يولىدىن
چىقىمىڭىزلەر.

2. ھەر تۈرلۈك پىئە - ئىغۋالارغا يول
بەرمىڭىزلەر.

3. ھېچ ۋاقىت ئارىڭىزلارغا بۇزۇق كىشىلەرنى
كىرگۈزمەڭىزلەر.

4. ئەسكەرلەر ئۆزلىرىنىڭ باشلىقلىرىغا كامىل
ئىتائەت قىلسۇن.

5. ھەربىي ۋە ئەسكەر باشلىقلىرىمۇ ھەر ئىشنى
لىۋىسىلىگىدىن سوراپ، ئۇلارغا ئىتائەت قىلىپ ئادا
قىلىسۇن.

6. قەشقەر ۋەكى ھەربىي، مۈلكىي ۋە بارلىق
ئىدارە، جەمئىيەتلەر ئىتتىپاق ۋە بىرلىك بىلەن ئومۇم
يۇھىرالارنىڭ مال - مۈلكى، جېنى ھەم تىنچلىقىنى
ساقلاشقا كېيىنلىك قىلىسۇن.

7. يەكەندە تەرتىپسىزلىك چىقىرىپ تۇرغان
ئەسكەرلىرىمىزگە ۋە قەنىك مەھىتى ۋە ھەقىقىتىنى
ئەتراپلىق چۈشەندۈرۈپ ھەم مەيلىنىڭ نامىدىن يازغان
خىتايلىقلارنى ئۇلارغىمۇ ئەۋەتىپ، ئۇلارنى توغرا ۋە
تىنچلىق يولىغا باشلىغايىمىزلىرى.

8. ئومۇمىي خەلقنىمىزنى ھۆكۈمەتنىڭ تۇتقان
سىياسەتلىرىنىڭ توغرىلىق قىلىغا ئىشەندۈرۈشكە
كاپالەتلىك قىلغايىمىزلىرى.

9. ھەر تۈرلۈك تەسىرات بىلەن ئىنتىزام
دا ئىزسىدىن چىققان ئەسكەرلەر ۋە قەلگە چۈشەنگەندىن
كېيىن، سىزلىرىنىڭ بىرلىك ۋە ئىتتىپاق
سېپىڭىزلىرىگە كەلسە، قوبۇل قىلىلىپ، يەنە
ئاۋۋالقىدەك ئۆز مەرتىۋە - ئەمەللىرىدە قويغايىمىزلىرى.

10. ھۆكۈمەتنىڭ ئالتە سىياسىتىنى يولىدىن
ھەرگىز چىقمىغايىمىزلىرى.

ئۆلكىلىك ھۆكۈمەت رەئىس مۇئاۋىنى
خوجىنىياز ھاجى: «

شېڭ شىسەي ھۆكۈمىتى بىر قاتار مۇراجىئەت ۋە

خىتابنامىلەرنى ئېلان قىلىپمۇ يەكەندىكى تەۋرىنىپ تۇرغان قىسىملارنى ئىندەككە كەلتۈرەلمىگەن. ئابدۇنىياز بىلەن ما خۇسەن شېك شىسەيگە قارشى تۇرۇشنىڭ پىلانىنى تۈزۈپ، ئابدۇنىياز قەشقەر شەھىرىنى، ما خۇسەن قەشقەر يېڭىشەھىرىنى ھۇجۇم قىلىپ ئېلىشقا پۈتۈشكەن. شۇ بويىچە، ئۇلار 1937 - يىلى 5 - ئاينىڭ 25 - كۈنى قەشقەرگە قاراپ يولغا چىققان. شۇنىڭدىن بىرنەچچە كۈن ئىلگىرى، «شىنجاڭ گېزىتى» دە، شېك شىسەي ھۆكۈمىتىنىڭ مەھمۇت مۇھىتىنى ئەيىبلەيدىغان ماقالە - ئېلانلىرى ئارقىلىق ئارقىدىن ئېلان قىلىنغان.

1937 - يىلى 5 - ئاينىڭ 20 - كۈنىدىكى «شىنجاڭ گېزىتى» گە خوجىنىياز ھاجىنىڭ ئايرىل ئىنقىلابىنىڭ تۆت يىللىقىنى خاتىرىلەش چوڭ يىغىنىدا مۆزلىگەن نۇتقى ئەينەن بېرىلغان. بۇ نۇتۇقنىڭ تولۇق تېكىستى تۆۋەندىكىچە:

بۈگۈن مەن شىنجاڭدىكى ئون تۆت مىللەت قېرىنداشلىرىمنى تۆتىنچى يىللىق ئىنقىلاب بايرىمىمىز مۇناسىۋىتى بىلەن ھۆكۈمەت تەرىپىدىن چىن كۆڭلۈمدىن تەبرىكلەيمەن. كونا ھۆكۈمەت ۋاقتىدا شىنجاڭ خەلقىگە مۇنداق ئازاد - ھۈر كۈنلەر بارمىدى؟ ئەلۋەتتە يوق ئىدى. بۇ ھەممىمىزگە مەلۇم.

بۈيۈك 4 - ئاي ئىنقىلابىنىڭ نەتىجىسىدە بىزلىرىنىڭ يېتىشكەن بۇ يورۇق كۈنلىرىمىزنى كۆرەلمەيداتقان دۈشمەنلەرنى شىنجاڭدا يوق دەپ ئېيتقىلى بولمايدۇ.

بىزنىڭ بارلىق خەلقىمىزنى بۇسراھەت كۈنلىرىگە چىقارغۇچە قانچىلىك جاپا ۋە مېھنەتلەر

تارتقانلىقىمىزنى ھەرقايسى ئىگىزلىك بەك ياخشى بىلىمىزلىرى. بۇ سائادەتلىك كۈنلەرگە ئوڭاي ئىگە بولمىدۇق. بەلكى بىز بۇ يولدا قانچە كۆپ قۇربانلارنى بەردۇق. شۇنىڭ ئۈچۈن، بىزلىرى بۇ يورۇق كۈنلىرىمىزنىڭ قەدىرى ۋە قىممىتىنى بىلىشىمىز، مەكتەپ ۋە مائارىپ ئىشلىرىمىزنى يولغا قويۇشىمىز ۋە مۇھىم ئالتە سىياسىي يوللىرىمىز بويىچە دۈشمەنلەرنىڭ ئىغۋا - پىتىلىرىنى يوقىتىشىمىز لازىمدۇر.

مېنىڭ يەنە سىلەرگە ئېيتىدىغان سۆزۈم: جىڭ شۈرپىن دەۋرىدە بىز قۇمۇلدا ئىنقىلاب چىقاردۇق. ئەمما قولىمىزدا ھېچ بىر قورال يوق ۋە ھەم بىزلىرىگە ياردەم قىلغۇچىمۇ يوق ئىدى. شۇنداق بولسىمۇ، بىزلىرى ئۈمىدىسىزلىنىپ تۇرماي، ئىنقىلابنى داۋام قىلدۇردۇق. نەتىجىدە، بىزلىرى كۈندىن - كۈنگە قورال - جابدۇقلۇق بولۇپ، قۇۋۋىتىمىز ئارتتى. ئاخىرى جىڭ شۈرپىن غۇلجىسىدىن جىڭ دېگەننى بىزلىرىنىڭ ئۈستىمىزگە كۆپ ئەسكەرلىرى بىلەن يۈبەردى. بۇنىڭغا ما جۇڭخېيىنىڭ ھەم قارشى تۇرالماي قاچتى ھەم قۇمۇل خەلقى كىيىم - كېچەكلىرىنىمۇ ئالالماي قېچىپ چىقىشقا مەجبۇر بولدى. شۇ چاغدا مەن جاننى پىدا قىلىپ قارشى تۇردۇم، شۇ كۈنلەردە بولغان ئەھۋالنى شېڭ دۈبەن جانابلىرى ئوبدان بىلىدۇ. ئاخىرى نەتىجىدە تۇرپانغا كەلدىم. بۇ يەردە مەھمۇت شىجاڭ مېنىڭ بىلەن كۆرۈشۈپ، بىللە ئىشلىمەك بولدى. مېنىڭ مەقسىتىم ئاجىز، يېتىم، تۇل خوتۇن، يېقىنلىرىنى زالىم جىڭ شۈرپىن

زۇلۇمىدىن قۇتقۇزۇش ئىسسىدى. بۇ ھەقتە دۈيەن
جانابلىرى بىلەن ئىككىمىزنىڭ پىكرى توغرا كېلىپ،
بىز ئاكا - ئۇكا بولۇپ، شىنجاڭدا تىنچلىق
ئورناتتۇق. ئۇ چاغدا مەھمۇت ھەم بىز بىلەن بىللە
ئىدى.

ئەلھال بۈگۈن بولغاندا، مەھمۇت خاتا يولغا
كىرىپ، دۈشمەنلەرنىڭ سۆزىگە ئالدىنىپ،
ئارىمىزدىن چىقىپ كەتتى. بولمىسا بۈگۈنگە قەدەر
مەھمۇت قەشقەردە ئۆزى بىلگەنچە ئىشلەپ كەلدى.
ھۆكۈمەتتىن نارازى بولغۇدەك ھېچبىر يامانلىق ئىش
كۆرمىدى. بەلكى مەھمۇتنىڭ قەشقەردە قىلغان بۇزۇق
ئىشلىرى كۆپ بولسىمۇ، ھۆكۈمەت بۈگۈنگىچە ئۇنىڭ
ئەيمىنى ئاشكارا قىلماستىن كەلگەنىدى. لېكىن
ئۇنىڭ ئەيىبلىرىنى خەلقلەر ياخشى بىلەر ئىدى.

ھازىر شىنجاڭدا يالغان سۆز ھەم ئىغۋا -
پىتىنىلەرنى تارقىتىدىغان كىشىلەرنى يوق دېگىلى
بولمايدۇ. مانا بۇلار بىزلەرنىڭ بۇ يورۇق كۈنلەرگە
چىقىشىمىزغا چىدىيالمىي، ھۆكۈمەت ھەققىدە ھەر
تۈرلۈك پىتنە - ئىغۋالار تارقىتىۋاتىدۇ. مەسىلەن،
شىنجاڭ بولۇپمۇ يولغا كىردى. شىنجاڭنى شۇرالار
ھۆكۈمىتىگە ساتتى، دېگەن سۆزلەرگە ئوخشاش...
مانا مۇنداق تۈۋى يوق سۆزلەرنى جاھانگىرلارنىڭ
ئىتلىرى خەلقنى تەشۋىشكە سېلىش ئۈچۈن تارقىتىدۇ.

ھەقىقەتتە، شۇرالار ھۆكۈمىتى بىزلەرگە خالىس
ياردەم قىلماقتا. شۇرالار ھۆكۈمىتى بىزنىڭ قايسى
يېرىمىزنى ئالدى؟ قايسى مىللەتنىڭ دىنىغا تەرۈز
قىلدى؟ ھەممىگە مەلۇم، ھەقىقەتتە شۇرالار

ھۆكۈمىتى ھېچكىمنىڭ مال - مۈلكىگە زورلۇق قىلمىدى. بەلكى قولىدىن كەلگەنچە يۇرتىمىزغا سەمىمىي ۋە خالىس ياردەملىرىنى قىلىپ تۇرماقتا.

شۇرالار ھۆكۈمىتىنىڭ باشتا بىزگە قىلغان ۋەدىسىگە بىنائەن، بۇنىڭدىن كېيىنمۇ ياردەم قىلىشىغا كامىل ئىشىنىمىز.

ھازىر شىنجاڭدا ئون تۆت مىللەتنىڭ ئىتتىپاقى چىڭ، بۇلار ئاتا - بالدەك بىر - بىرىگە ئامراق، ئارىمىزدىن كىم ۋە قايسى مىللەت ئىتتىپاقنى بۇزۇپ چەتكە چىقسا، ئۇنىڭغا ياخشى كۈن يوق. بۇنى ئوبدان بىلىپ، ئىتتىپاقىمىزنى تېخىمۇ چىڭىتىپ، جاھانگىرلارغا قارشى تۇرساق، بىزلەرنىڭ بىرلىك سېپىمىزنى ھېچكىم بۇزالمايدۇ. شۇنىڭ ئۈچۈن بىزلەر بىر - بىرىمىز بىلەن ئاتا - بالدەك بىرلىك ئىتتىپاقىمىزنى مۇستەھكەم قىلىپ، ھۆكۈمەتنىڭ بۇيرۇقلىرىنى ئەمەلگە ئاشۇرۇشقا تىرىشايلى.

مانا مەھمۇت بىرلىك سېپىمىزدىن چىقىپ، جاھانگىرلارنىڭ سۆزىگە، ئىغۋاسىغا ئالدىنىپ كەتتى. ئۇنىڭ بۇ ئىشىنى ئاۋۋال خۇدا، ئىككىنچى، چوڭ - كىچىك پۇقرالارمۇ راۋا كۆرمەيدۇ.

مانا، يېڭى ھۆكۈمىتىمىزنىڭ توغرا سىياسىتى ھەم شۇرالار ھۆكۈمىتىنىڭ سەمىمىي ياردىمى ئارقىسىدا، پۈتۈن ئون تۆت مىللەت، تۆت مىليون خەلق بىرلىكتە راھەت ۋە تىنچ ياشاپ تۇرىمىز. ئەلۋەتتە بۇ راھەت ۋە تىنچلىقىمىزنىڭ قەدىرىنى بىلىپ، ھەربىر كەسپتىكى بارلىق قېرىنداشلار بىر

ئىتتىپاققا بولۇشى كېرەك ھەم بۇ راھەت
كۈنلىرىمىزنى ئەبەدىي ساقلاپ قېلىش ئۈچۈن، يېڭى
ھۆكۈمىتىمىزنى چىن كۆڭۈل بىلەن ھىمايە قىلالى
(قاتتىق چاۋاك) !»

خوجىنىياز ھاجىنىڭ بۇ نۇتقى ئېلان قىلىنىپ تۆت كۈندىن
كېيىن، يەنى 1937 - يىل 5 - ئاينىڭ 24 - كۈنى «شىنجاڭ
گېزىتى» گە شىنجاڭ چېگرا مۇداپىئە دۈبەن مەھكىمىسى بىلەن
ئۆلكىلىك ھۆكۈمەت تەرىپىدىن مەھمۇت شىجاڭنى ئەيىبلەپ
چىقىرىلغان ئېلاننىڭ تولۇق تېكىستى بېسىلغان. ئېلاندا مەھمۇت
مۇھىتىغا ئون تۈرلۈك جىنايەت ئارتىلغان. ئېلاندا مەھمۇت
مۇھىتىغا ئارتىلغان تۆتىنچى جىنايەتتە ئۇنى: «مەكتەپلەرنى
تەرەققىي ئەلتۈرگەن بولۇپ، ھەر بىر مەكتەپلەردە ھۆكۈمەت ۋە
خەلق پايدىسىغا ئىشلەيدىغان خادىملارنى تەييارلىماي، بەلكى
ھۆكۈمەتكە قارشى خادىملارنى ھازىرلىماقچى بولدى» دېيىلگەن.
شىنجاڭ چېگرا مۇداپىئە دۈبەن مەھكىمىسى بىلەن
ئۆلكىلىك ھۆكۈمەت چىقارغان ئېلان «شىنجاڭ گېزىتى» دە ئېلان
قىلىنغان كۈننىڭ ئەتىسى، يەكەندىن يولغا چىققان ئابدۇنىياز،
مۆيدىن يېتەكچىلىكىدىكى بىر مىڭ بەش يۈز كىشىلىك
ئىسيانچى قىسىم تۆت كۈن يول يۈرۈپ، 5 - ئاينىڭ 29 -
كۈنى قەشقەرگە يېتىپ كەلگەن ھەمدە ئىلگىرى مەھمۇت
شىجاڭغا قاراشلىق 6 - دىۋىزىيىنىڭ باش شتابى جايلاشقان
يۇمىلاق شەھەرنى قورشاپ ھۇجۇم قىلغان. 6 - دىۋىزىيىنىڭ
مۇۋەققەت شىجاڭنى قۇربان سەئىد قىسىملىرىغا قوماندانلىق
قىلىپ قارشىلىق كۆرسەتكەن. ئىككى تەرەپ ئوتتۇرىسىدا
كەسكىن جەڭ بولغان. مۇشۇنداق جىددىي پەيتتە، سوۋېت
ئىتتىپاقىنىڭ قەشقەردە تۇرۇشلۇق كونسۇلى دەرھال ئارىغا

چۈشۈپ، ئىككى تەرەپنى كېلىشتۈرۈپ قويغان. كېلىشىم بويىچە، قۇربان سەئىد ئۆز قىسىملىرىنى باشلاپ قەشقەر يېڭىشەھەرگە چىقىپ كېتىدىغان، ئايدۇنيىز قىسىملىرى 6 - دۈزىيىنىڭ باش شتابىغا ئورۇنلىشىدىغان بولغان.

5 - ئاينىڭ 30 - كۈنى سەھەردە، قەشقەر ياۋاغ تۈرمىسىگە قاماقلىق ئۈچ يۈزدىن ئارتۇق سىياسىي مەھبۇس تۈرمە ھويلىسىغا يالاپ ئېلىپ چىقىلىپ، تۇتاش ئوققا تۇتۇلغاندىن كېيىن، بېنزىن چېچىپ كۆيدۈرۈۋېتىلگەن. قەشقەر ساقچى ئىدارىسىنىڭ باشلىقى قادىر ھاجىنىڭ باشقۇرۇشىدىكى بۇ تۈرمىنى شۇ چاغدا سوۋېت ئىتتىپاقىنىڭ قەشقەرگە كىرگۈزگەن قىرغىز ئاتلىق قىسىملىرىنىڭ تۈەنجاڭى مەۋلانوپ ئۈچ يۈزدەك ئەسكىرى بىلەن ساقلايتتى.

مەۋلانوپ بىلەن قادىر ھاجىنىڭ باشلامچىلىقىدا ئىجرا قىلىنغان بۇ مىسلىسىز قىرغىنچىلىقتا، مىللەتنىڭ ئىستىقبالىغا ۋە ئۇنىڭ تارىخىي تەقدىرىگە ھەقىقىي يوسۇندا كۆڭۈل بۆلىدىغان، خەلقنى نادانلىقتىن، قۇللۇقتىن قۇتۇلدۇرۇش يولىدا شانلىق پائالىيەتلەرنى ئېلىپ بارغان مەدەنىيەت - مائارىپ جەڭچىلىرى مانا شۇنداق ئېچىنىشلىق ھالدا ئۆلتۈرۈۋېتىلگەن.

مەۋلانوپ قىرغىزىستاننىڭ ئوش شەھرىدە تۇغۇلۇپ ئۆسكەن قىرغىز بولۇپ، سوۋېت قىزىل ئارمىيىسىنىڭ قىرغىز ئاتلىق پولكىنىڭ تۈەنجاڭى ئىدى. ئۇنىڭ تۇنجى قېتىملىق شىنجاڭ چېگرىسى ئىچىگە كىرگەن ۋاقتى 1934 - يىلى ئەتىيازغا توغرا كېلىدۇ. شۇ چاغدا، سوۋېت ئىتتىپاقى ئوتتۇرا ئاسىيادىن شىنجاڭغا قېچىپ كەلگەن قىرغىز، ئۆزبېك باسمىچىلىرىنى يوقىتىش ئۈچۈن، ئۇلۇغچاتتا ئىسھاقبېكىنى بىر پۈتكۈزگەن بىلەن قوراللىاندۇرغان ھەم مەۋلانوپنى ئىسھاقبېككە مەسلىھەتچىلىككە ئەۋەتكەنىدى. بۇلار شۇ يىلى قەشقەر، ئاتۇش،

ئۇلۇغچات، ئاقتۇ ۋە ئۈچتۇرپاننىڭ تاغلىرىدا ھەرىكەت قىلىپ،
بىتلىن بىلەن شېڭ شىسەيگە قارشى بارلىق كۈچلەرنى
تارتىلغان. 1934 - يىلى 8 - ئايدا، مەھمۇت مۇھىتى جەنۇبىي
شىنجاڭ گارنىزونىنىڭ قوماندانلىقىغا تەيىنلەنگەندىن كېيىن،
مەۋلانوپنىڭ قوراللىق كۈچى «قاچاق ئەسكەرلەر» دېگەن نىقاب
بىلەن مەھمۇت مۇھىتىغا تەۋە ئاتلىق 6 - دېۋىزىيىگە
قوشۇۋېتىلگەن.

1936 - يىلى ئىسھاقبېك ئۇلۇغچاتقا ھاكىم قىلىپ
تەيىنلەنگەن. ئىسھاقبېكنىڭ 500 قىرغىز ئەسكىرى ساقچى
قىسىم قىلىپ ئۆزگەرتىلىپ مەۋلانوپنىڭ باشقۇرۇشىغا
تاپشۇرۇلغان. 1937 - يىلى 4 - ئايدا، مەھمۇت شىنجاڭ چەت
ئەلگە قاچقاندىن كېيىن، مەۋلانوپ قادىر ھاجى بىلەن بىرلىكتە،
مەھمۇت شىنجاڭنى ھىمايە قىلغان يۇرت چوڭلىرىنى، ئاساسلىق
تۈركىيىدە ئوقۇپ كەلگەن زىيالىيلارنى ۋە شۇلارنىڭ
تەربىيىسىنى ھەم تەبىرىنى قوبۇل قىلغان زىيالىيلارنى دەرھال
قولغا ئالغان. مەۋلانوپ ئەسكەرلىرى بىلەن بۇ سىياسىي
مەھبۇسلار قامالغان تۈرمىنى قوغدىغان. شۇ يىلى 5 - ئاينىڭ
30 - كۈنى كېچىسى بولغان جەڭدە، ئۇ تۈرمىنى قوغداپ قاتتىق
جەڭ قىلغان. ئاخىرى بەرداشلىق بېرەلمەي، سەھەرگە يېقىن
مەھبۇسلارنى ئېتىپ تاشلاپ ئاندىن كۆيدۈرۈۋېتىشكە بۇيرۇق
بەرگەن. بۇ ئىشنى ئورۇنداپ بولۇپ، ئەسكەرلىرىنى باشلاپ
ئۇلۇغچاتقا قېچىپ بېرىۋالغان.

6 - ئاينىڭ بېشىدا، قەشقەر، يەكەن، مارالبېشى،
مەكىت، پەيزاۋات، ئۈچتۇرپان قاتارلىق جايلارنىڭ ئابدۇنىياز
بىلەن ما خۇسەننىڭ قولغا ئۆتكەنلىكىنى، ئاقسۇنىڭ خەۋىتە
قالغانلىقىنى، قەشقەر يېڭىشەھەر بىلەن يېڭىسارنىڭ قورشاۋدا
قالغانلىقىنى ئاڭلىغان شېڭ شىسەي ئۆلكە ئارمىيىسىدىن بەش

مىڭ كىشىنى ئاقسۇغا يۆتكىگەن. شۇ چاغدا، يەنە 6 - ئاينىڭ
 10 - كۈنى، سوۋېت ئىتتىپاقىنىڭ ھەربىي مەسلىھەتچىسى
 دىۋكوۋمۇ ئايروپىلان بىلەن ئاقسۇغا يېتىپ كەلگەن. شېڭ
 شىسەينىڭ قىسىملىرى ئۈچ ئايدىن ئارتۇق جەڭ قىلىپ،
 ئاقسۇدىن بىر قەدەر مۇئەللىملىككەندىن كېيىن، 9 - ئايدا،
 شېڭ شىسەي سوۋېت ئىتتىپاقى بىلەن «3 - قېتىملىق شېڭ
 شىسەي - سوۋېت مەخپىي كېلىشىمى»^① نى ئىمزالىغان. بۇ
 كېلىشىم بويىچە، 9 - ئاينىڭ باشلىرى، كونسۇلتانتىنوۋ
 قوماندان، شاكىر تۈەنجاڭ بولغان سوۋېت قىزىل ئارمىيىسى
 ئۇرغات ئېغىزى ئارقىلىق چېگرىدىن ئۆتكەن. «قەشقەر تارىخ
 ماتېرىياللىرى» نىڭ 1 - قىسىم 240 - بېتىدە كۆرسىتىلىشىچە،
 ئۇلار مەۋلانوپىننىڭ سوۋېت ئاتلىق ئەسكەرلەر تۈەنىسى ھەمدە
 ئىسھاقبېكىنىڭ قىرغىز ئاتلىق ئەسكەرلەر تۈەنىسى بىلەن
 بىرلىشىپ، شېڭ شىسەي ئارمىيىسىگە ماسلىشىپ، قەشقەرنىڭ
 ھەرقايسى جايلىرىغا ھۇجۇم قىلغان. سوۋېت ئارمىيىسى
 ئايروپىلان، تانكا، برونىۋېك قاتارلىق زامانىۋى قوراللارنى ئىشقا
 سېلىپ، قاتتىق ھۇجۇم قىلغاچقا، ئابدۇنسىياز بىلەن ما
 خۇسەننىڭ بارلىق قىسىملىرى بىر ئاي ئىچىدە يوقىتىلغان ھەمدە
 پۈتكۈل جەنۇبىي شىنجاڭدا شېڭ شىسەي ھاكىمىيىتىگە بولغان
 خەۋپ تۈگىتىلگەن. سوۋېت ئىتتىپاقى بىلەن شېڭ شىسەي
 دائىرىلىرى ئىسھاقبېكىنىڭ ئۇرۇشتا كۆرسەتكەن ئۆھپىسى
 ئۈچۈن، ئۇنىڭغا ئىككى ئالتۇن ئوردىن بەرگەن. سوۋېت
 ئىتتىپاقى كېلىشىم بويىچە كىرگۈزگەن قىسىملىرىنى ئېلىپ
 چىقىپ كەتكەندىن كېيىن، شېڭ شىسەي ئىسھاقبېكىنى

① ليۇ زىشاۋنىڭ جۇڭگو ئىجتىمائىي پەنلەر نەشرىياتى نەشر قىلغان
 «ئۇيغۇر تارىخى» (2) ناملىق كىتابىنىڭ 675 - بېتىگە قاراڭ.

لۈيجاڭلىققا ئۆستۈرۈپ، جەنۇبىي شىنجاڭ چېگرا مۇھاپىزەت ئەترىتىنىڭ باشلىقلىقىغا تەيىنلىگەن. بۇ چاغدا ئىسھاقبېكىنىڭ قول ئاستىدا ئۈچ تۈەن بولۇپ، مەۋلانوپ باشچىلىقىدىكى بىر تۈەن خوتەنگە ئورۇنلاشقان، يەنە بىر تۈەن ئاقسۇدا تۇرغان، ئىسھاقبېككە بىۋاسىتە قاراشلىق «35 - قىرغىز ئاتلىق پولكى» دەپ ئاتالغان تۈەن قەشقەردە ئىسھاقبېكىنىڭ يېنىدا تۇرغان. بۇ پولك كېيىن «3 - تۈەن» دەپ ئاتالغان. شۇنىڭ بىلەن، پۈتكۈل جەنۇبىي شىنجاڭ، ئاساسلىقى قەشقەر، ئاقسۇ ۋە خوتەن تەۋەسى ئىسھاقبېكىنىڭ تەسىر دائىرىسىگە كىىرگەن. ئىسھاقبېك ئاسانبېكىنى ئۈچتۇرپان ساقچى ئىدارىسىنىڭ باشلىقى، دادىقۇايىنى يەكەن ساقچى ئىدارىسىنىڭ باشلىقى، سىدىقبېكىنى ئاقسۇ ساقچى ئىدارىسىنىڭ باشلىقى، نورۇزباينى ئاقسۇ ساقچى ئىدارىسىگە سوتچى، جۇمالىنى باي ناھىيىلىك ساقچى ئىدارىسىنىڭ باشلىقى، سۇلايماننى كۇچا ساقچى ئىدارىسىنىڭ باشلىقى قىلىپ تەيىنلىگەن. بۇلارنىڭ ھەممىسى قىرغىز بولۇپ، ئىسھاقبېكىنىڭ يېقىنلىرى ئىدى. ①

1937 - يىلى 12 - ئايدا، شېڭ شىسەي ئومۇمەن ئىلگىرى تۆمۈر، ئوسمان، سابىت داموللام، ما خۇسەن ۋە مەھمۇت مۇھىتىغا ئەگىشىپ پاراكەندىچىلىك سالغانلار بىردەك قولغا ئېلىنىپ تارتىلىنىدۇ ②، دەپ جاكارلىغان. قەشقەردە بەش مىڭ كىشى قولغا ئېلىنغان. ئۇلار بىردەك «خائىن» دەپ جاكارلانغان ھەمدە مال - مۈلكى مۇسادىرە قىلىنغان. 12 - ئاينىڭ 17 - كۈنى، قەشقەر رايونىدا «خائىنلارنىڭ مۈلكىنى ئېنىقلاش ھەيئىتى» قۇرۇلغان. شېڭ شىسەي ئۆزىنىڭ مۇستەبىت

① «شىنجاڭ تارىخ ماتېرىياللىرى» 23 - سان 216 - ، 217 - بەتلەر.

② «قەشقەر تارىخ ماتېرىياللىرى» 1 - قىسىم 240 - بەت.

ھاكىمىيىتىنى مۇستەھكەملەش ۋە ستالىن ھۆكۈمىتىدىن ئالغان قەرزىنى تۆلەش ئۈچۈن، مۇشۇ باھانىدە شىنجاڭ مىقياسىدا نۇرغۇن چوڭ بايلارنى قولغا ئېلىپ، ئۇلارنىڭ مال - مۈلكىنى مۇسادىرە قىلغان. يەنە بىر جەھەتتىن، كۆزگە كۆرۈنگەن ئەمەلدارلارنى ۋە زىيالىيلارنى قىرىپ تۈگەتكەن. ئىسھاقبېك قەشقەردە جەنۇبىي شىنجاڭ چېگرا مۇھاپىزەت ئەترىتىنىڭ باشلىقى بولۇپ تۇرغان مەزگىلدە، قىرغىز خەلقى ئۈچۈن ئالاھىدە ياخشى ئىشلارنى قىلىپ بەرگەن. ئاساسلىقى قىرغىز ياشلىرىنى سوۋېت ئىتتىپاقىغا ئوقۇشقا چىقارغان، مەدەنىيەت - مائارىپ ئىشلىرىنى تەرەققىي قىلدۇرغان. ئۇ شېڭ شىسەي ھۆكۈمىتىگە قىرغىزلارنىڭ تۇرمۇش، مەدەنىيەت - مائارىپ ئىشلىرىغا ياردەم بېرىش ھەققىدە بىر قاتار تەلەپلەرنى قويغان. ئابدۇقادىر توختارۇپ ئىسىملىك ئاپتورنىڭ «شىنجاڭ تارىخ ماتېرىياللىرى» نىڭ 23 - سانىدا ئېلان قىلىنغان «گېنېرال ئىسھاقبېك توغرىسىدا ئەسلىمە» ناملىق ماقالىسىدە مۇنداق يېزىلغان:

«شېڭ ھۆكۈمىتى ئىسھاقبېكنىڭ بۇ تەلەپلىرىنى شەرتسىز قوبۇل قىلىپ، ھۆكۈمەت خەزىنىسىدىن بىرنەچچە مىڭ يۈەن پۇل ئاجرىتىپ بەردى. ئىسھاقبېك بۇ ئىشنى قەشقەر قىرغىز ئاقارتىش ئويۇشمىسىنىڭ ئورۇنلىشىشىغا تاپشۇرۇپ، ئۆزى ئۈستىدىن نازارەت ۋە رەھبەرلىك قىلىپ تۇردى. قىرغىز ئويۇشمىسى بۇ خىزمەتنى ياخشى ئىشلەش ئۈچۈن، مەخسۇس ئادەم تەشكىللەپ ۋە پىلانلارنى تۈزۈپ، چارۋىچىلىق رايونلىرىدىن تۆت مىڭ تۇياقتىن ئارتۇق قوي، ئىككى يۈز تۇياقتىن ئارتۇق كالا ۋە دېھقانچىلىق سايمانلىرى سېتىۋېلىپ، ھەربىر كەمبەغەل ئائىلىگە يىگىرمە - ئوتتۇز تۇياقتىن چارۋىنى ھەقسىز تارقىتىپ بەردى. ئۇنىڭدىن باشقا يەنە بىندەم يەر ئېچىپ، ھەرقايسى

جايلاردىكى كەمبەغەللەردىن يۈزدىن ئارتۇق ئائىلىنى شۇ يىغى
ئېچىلغان جايغا ئورۇنلاشتۇرۇپ، ھەر ئائىلىگە بىر جۈپتىن قوش
كالىسى، ساپان ۋە يىگىرمە تۇياقتىن قوي تەقسىم قىلىپ بەردى.
كونا ئۇلۇغچاتقا ئۈچ يۈز ئوقۇغۇچىسى بار بىلىش باشلانغۇچ
مەكتەپ، قىزىل ئۇيغا بەش يۈز ئوقۇغۇچىسى بار بىر مەكتەپ
سېلىنىپ، ئوقۇغۇچىلار ياتاقلاشتۇرۇلۇش بىلەن، ئىككى
مەكتەپتىكى سەككىز يۈزدىن ئارتۇق ئوقۇغۇچىنىڭ ھەممە
راسخوتلىرى ھۆكۈمەت تەرىپىدىن تەمىنلەندى. قەشقەرگە بەش
سەنئەتلىق ئۈچ يۈز ئوقۇغۇچىسى بار بىر باشلانغۇچ مەكتەپ
قۇرۇلۇپ، راسخوتىنىڭ كۆپ قىسمى ھۆكۈمەتتىن، ئاز بىر
قىسمى قىرغىز ئويۇشمىسى تەرىپىدىن تەمىنلەندى. ئاقتۇ،
قازاجۇل رايونلىرىدا ھۆكۈمەت ۋە قىرغىز ئويۇشمىسى ھېسابىدا
بىر قانچىلىغان باشلانغۇچ مەكتەپلەر قۇرۇلدى. ئالاھىدە ئېتىبار
بېرىش شەرتى بويىچە، يۇقىرى مەكتەپلەرگە كۆپ ساندا قىرغىز
ئوقۇغۇچىلار قوبۇل قىلىندى. شۇنىڭ بىلەن قىرغىز خەلقىنىڭ
مەدەنىيەت - مائارىپ ئىشلىرى بۇرۇنقىغا قارىغاندا زور دەرىجىدە
ئىلگىرىلەشكە باشلىدى. »

ئەسلىدە، قىرغىزلار شىنجاڭدا ناھايىتى ئاز بولۇپ، مۇشۇ
ئەسىرنىڭ بېشىدا بىراقلا كۆپەيگەن. بۇ توغرىدا، قىرغىز ئىستانىدا
چىقىرىلغان «قىرغىز تۇغى» گېزىتىنىڭ 1991 - يىل 11 -
ئاينىڭ 7 - كۈنىدىكى سانىدا ئېلان قىلىنغان «1916 - يىلى
ئوتتۇرا ئاسىيا ۋە قازاقىستاندا يۈز بەرگەن قوزغىلاڭنىڭ تارىخى
ئەھمىيىتى» ناملىق ماقالىدە مۇنداق مەلۇمات بار: «1916 -
يىلىنىڭ ئاخىرىدا، جۇڭگوغا بىر يۈز يىگىرمە مىڭدىن ئارتۇق
قىرغىز قېچىپ ئۆتتى. بۇ توغرىدا قەشقەردىكى روسىيە
كونسۇلخانىسىنىڭ خاتىرىسىدە: «قىرغىزلار ئۆيىمۇ ئۆي پەيدا
كېرىپ ئىش ئىزدەپ يۈرىدۇ، بالىلىق ئاياللار ئەمچەكتىكى

بالىلىرىنى تاشلاپ، كىچىك بالىلىرىنى، كىيىملىرىنى سېتىپ يۈرىدۇ. ئۇچتۇرپان بازىرىنىڭ ئىچىدە قىرغىزلارنىڭ كىيىملىرى پاتماي قالدى...» دەپ يېزىلغان.

ئىسھاقبېكىنىڭ جەنۇبىي شىنجاڭدىكى ھەربىي - مەمۇرىي تەسىرىنىڭ يوغىناپ كېتىۋاتقانلىقىدىن ئەنسىرىگەن شېڭ شىسەي 1940 - يىلىنىڭ ئاخىرى ئۇنى ئۈرۈمچىگە چاقىرتىۋالغان، بىر مەزگىلدىن كېيىن، ئىلى قازاق - قىرغىز ئاقارتىش ئۇيۇشمىسىنىڭ رەئىسلىكىگە تەيىنلەپ غۇلجىغا ئەۋەتكەن. شۇنىڭدىن كېيىن، ئىسھاقبېككە ئەگىشىپلا يۈرىدىغان ھېلىقى مەۋلانوپ دېگەننى دەرھال سوۋېت ئىتتىپاقىغا چىقىپ كەتكەن. ئىسھاقبېكنىڭ 35 - تۈەنى تارقىتىۋېتىلگەن.

1943 - يىلى، شېڭ شىسەي سوۋېت ئىتتىپاقى بىلەن بولغان دوستلۇق شەرتنامىسىنى يىرتىۋەتكەن. بۇنىڭ بىلەن، سوۋېت ئىتتىپاقى ھۆكۈمىتى شىنجاڭدىكى بارلىق خادىملىرىنى، ئەسلىمىلەرنى ئېلىپ چىقىپ كەتكەن. ئىسھاقبېكمۇ غۇلجىدىن شۇ يىلى سوۋېت ئىتتىپاقىغا چىقىپ كەتكەن. سوۋېت ھۆكۈمىتى شېڭ شىسەيدىن ئۆچ ئېلىش، ئۇنىڭ شىنجاڭدىكى ھۆكۈمرانلىقىنى گۇمران قىلىش ئۈچۈن، شىنجاڭدا قوزغىلاڭ قوزغاشقا تەييارلىق قىلغان. ئىسھاقبېك سوۋېت ھۆكۈمىتىنىڭ تاپشۇرۇقى بويىچە، قىرغىزىستاندا قوراللىق ئىككى ئەترەت تەشكىللىگەن. مەۋلانوپ شۇ يەردە يەنە ئىسھاقبېكنىڭ يېنىدا پەيدا بولغان. ئۇلار ئەترەتلىرىنى ئۇلۇغچات ئەتراپىغا ئورۇنلاشتۇرۇپ، قەشقەرگە ھۇجۇم قىلىشقا تەييارلىنىپ تۇرغان. بۇ مەخپىيەتلىكنى توغاي ئىسىملىك بىر قىرغىز قەشقەردىكى ئۆلكىگە قاراشلىق قىسىملارنىڭ قوماندانىغا يەتكۈزۈپ قويغان. ئۇ: «ئىسھاقبېك، مەۋلانوپ قاتارلىقلار: بىز ئۇلۇغچاتقا بارغاندىن كېيىن، 35 - تۈەندە تەربىيەلەنگەن

كونا ئەسكەرلەرنى يىغىۋالساقلا، قەشقەرنى ئېلىشىمىز ھېچ گەپ بولماي قالدۇ، دېيىشتى»^① دېگەن. شۇنىڭ بىلەن، ئۇلارنىڭ قەشقەرگە ھۇجۇم قىلىش پىلانى پاش بولۇپ قېلىپ توختاپ قالغان.

1944 - يىلى 11 - ئاينىڭ 12 - كۈنى، غۇلجىدا «شەرقىي تۈركىستان جۇمھۇرىيىتى» دېگەن نام بىلەن ۋاقىتلىق ھۆكۈمەت قۇرۇلۇپ، تۆت كۈندىن كېيىن، ئىسھاقبېك مۈنۈنوپ بىر قىسىم رۇس، تاتار، قىرغىز، قازاق ئوفىتسېر - ئەسكەرلىرىنى ئېلىپ غۇلجىغا يېتىپ كەلگەن. شۇ چاغدا، يەنە شۇ مەۋلانوپ ئۇنىڭ بىلەن بىللە كەلگەن. ئىسھاقبېكنىڭ قىرغىزىستاندا قۇرغان ئەترىتىدىكى مەۋلانوپ، توغايياپوپ، موللا سابىروپ، مىڭجىلقايوپلار مىللىي ئارمىيىدە پۈتكۈچ كوماندىرلىرى بولغان. باشقا بىرقانچىسى مۇئاۋىن پۈتكۈچ كوماندىرى، ئىسكادىرون كوماندىرى، ئىزۋوت كوماندىرى بولغاننىڭ سىرتىدا، يەنە بىر قىسىملىرى سىياسىي - قانۇن خىزمەتلىرىنى ئىشلىگەن. بۇلار - ئەلى ئەپەندى، كامىل ئەپەندى، زاكىر ئەپەندى، قوغان ئېلىپ قاتارلىقلار بولۇپ، ئۇلار ئۈچ ۋىلايەت مىللىي ئىنقىلابىنىڭ ساقچى ئورگانلىرىنى قۇرۇپ چىققان ۋە قىسقا مۇددەتلىك كۇرس ئېچىپ خادىملارنى تەربىيىلىگەن.^②

مەۋلانوپ ستالىن ئۆلگەندىن كېيىن، ئەتمۇارلىنىشتىن قالغان. ئۇنى خروشىۋ دەۋرىدە بىر باجخانىغا باشلىق بولۇپ ئىشلىدى دېگەن گەپلەر بار. كېيىن، بەدىنى ئورۇقلاپ، ۋىجىكلەپ كېتىدىغان بىر كېسەلگە گىرىپتار بولغانمىش. ئۇ 90 - يىللىرىغىچە قىرغىزىستاندا ھايات ياشىغان ئىكەن. سابىق

① «شىنجاڭ تارىخ ماتېرىياللىرى» 23 - سان 52 - بەت.

② «شىنجاڭ تارىخ ماتېرىياللىرى» 23 - سان 53 - بەت.

سوۋېت ئىتتىپاقى پارچىلانغاندىن كېيىن، ئۇ نامەلۇم قىساسكارلار تەرىپىدىن ئۇرۇپ ئۆلتۈرۈلۈپتىمىش .
 مەۋلانوپنىڭ خوتەن، يەكەن قاتارلىق جايلاردا قولغا ئالغان، ئۆلتۈرگەن، بۇلاڭ - تالاڭ قىلغان ئادەملىرىنىڭ ھەددى - ھېسابى يوق. مەۋلانوپ ۋە ئۇنىڭ قول - چوماقچىلىرىنىڭ زەربە بېرىش، تازىلاش، بۇلاڭ - تالاڭ قىلىش ئوبيېكتى ئاتاقلىق دىنىي ئۆلىمالار، داڭدار بايلار ۋە مىللەتپەرۋەر زىيالىيلار ئىدى. ئەينى يىللىرى يەكەن ۋىلايەتلىك ئۇيغۇر ئۇيۇشمىسىنىڭ رەئىسى ۋە يەكەننىڭ ھاكىمى قاتارلىق خىزمەتلەرنى ئۆتىگەن ئابدۇرېشىت يۈسۈپ ئەپەندىنىڭ ئېيتىپ بېرىشىچە، مەۋلانوپ تېرىسىگە سىغماي ھۆركۈرەپ يۈرگەن زامانلىرىدا، ئىنتايىن قەبىھ ئىشلارنى سادىر قىلغانىكەن. ئۇ بىر قېتىم، قۇربان ھېيتىدا قاتتىق مەست بولۇپ قېلىپ، دادىقباي دېگەن ئاغىنىسى بىلەن ئادەم ئۆلتۈرۈشتە بەسلىشىپ باقماقچى بولۇپ، باشقىلارغا بۇيرۇپ تۈرمىدىن قىرىق مەھبۇسنى ئېلىپ چىقىپ، ئۇلارنى ئوڭ - سول قىلىپ قاتار ياتقۇزۇپ، يېنىدىن پىچىقىنى چىقىرىپ، باشقىلارغا كۆرسىتىپ تۇرۇپ: «مەن پىچاقنى بىر قېتىمدىن سۈرۈش بىلەن، بۇ ئوڭ تەرەپتىكىلەرنىڭ جېنىنى تېزلىك بىلەن ئالالايمەن، سول تەرەپتە ياتقۇزۇلغانلارنى دادىقباي بوغۇزلىسۇن» دەپ، جاللاتلىق ماھارىتىنى كۆرسەتكەنىكەن. ئۇنىڭ قەشقەردە قۇتلۇق شەۋقىنى خورلاپ تۇرۇپ ئۆلتۈرۈۋەتكەنلىكىنى تىلشۇناس ئىبراھىم مۇتسئى ئۆز كۆزى بىلەن كۆرگەنىكەن. ئاشۇ زامانلاردىكى قانلىق ۋەقەلەرنىڭ ھازىر بار بولغان شاھىدلىرى مەۋلانوپنىڭ قىلمىش - ئەتمىشلىرىنى غەزەپ بىلەن ھېكايە قىلىشىدۇ. بۇنداق ھېكايىلەرنى تارىخچى ئابلىمىت روزى ماڭا كۆپ قېتىم قايناپ تۇرۇپ بايان قىلىپ بەردى .

ئۇيغۇر خەلقىنىڭ مۇشۇ ئەسىردىكى ئەڭ ئۇلۇغ مائارىپچىسى، تالانتلىق تەشكىلاتچىسى، ئوت يۈرەك كومپوزىتورى ۋە شائىرى، نامى مەڭگۈ ئۆلمەس ئوغلنى مەمتىلى ئەپەندى ئۇيغۇر خەلقى ئالدىدا قان قەرزىگە پاتقان، خەلقنى زار - زار قاقشاتقان ئاشۇ مەۋلانوپ دېگەن جاللاتنىڭ قولىدا، 1937 - يىلى 5 - ئاينىڭ 30 - كۈنى تاڭ سەھەردە ئېتىپ تاشلىنىپ، ئارقىدىنلا كۆيدۈرۈۋېتىلگەن.

ئاتۇش ئوڭتېرىقلىق قەدىرى ئىمىنھاجى دېگەن بىر كىشى بولۇپ، ئۇ ئادەم ئەينى يىللىرى شېڭ شىسەي ھاكىمىيىتى ئۈچۈن، كېيىن گومىنداڭ ھۆكۈمىتى ئۈچۈن ئاخبارات خادىمى بولۇپ ئىشلىگەنىكەن. شۇڭا، ئۇ 1950 - يىللىرىنىڭ باشلىرىدا، خەلق ھۆكۈمىتى تەرىپىدىن بەش يىللىق قاماق جازاسىغا ھۆكۈم قىلىنغان. ئۇ تۈرمىدە مەۋلانوپقا مۇھاپىزەتچى بولغان ئېزرەك دېگەن قىرغىز كىشى بىلەن پاراڭلىشىپ قالغان. ئېزرەكنىڭ قەدىرى ئىمىنھاجىغا ئېيتىپ بېرىشىچە: شۇ ئاخشىمى (5 - ئاينىڭ 29 - كۈنى كېچىسىنى دېمەكچى) ئابدۇنىياز، مويدىن ۋە كىچىك ئاخۇن تۈەنجاڭلارنىڭ قىسىملىرى ھۇجۇم قىلىپ كەلگەندە، قادىر ھاجى باشلىق ساقچى ئەمەلدارلىرى قېچىپ دوتەي يامولىغا كىرىۋالغان، ئەمما مەۋلانوپ سېپىل ئۈستىدىكى پوتەيگە جايلىشىۋېلىپ، مۇھاپىزەتچىسىگە كېچىچە ماۋزورغا ئوق قاچىلاتقۇزۇپ، ئۇ يەردىن كەتمەي، بېسىپ كېلىۋاتقانلار بىلەن ئۇرۇشقان. خوراز چېلىنغاندا، ئۇ ئۆزلىرىنىڭ قارشى تەرەپكە تەڭ كېلەلمەيدىغانلىقىنى پەملەپ، مەمتىلى ئەپەندى باشلىق 300 دىن ئارتۇق مەھبۇسنى تۈرمە ھويلىسىغا ئېلىپ چىققۇزۇپ، ئۇلارنى تۇتاش پىلىموتقا تۇتقان، ئارقىدىن ئۇلارنىڭ جەسەتلىرىنى بېنزىن چېچىپ كۆيدۈرۈۋەتكەن. قەدىرى ئىمىنھاجى بۇ گەپنى

كېيىنچە باشقىلارغا سۆزلەپ بەرگەن.

مەمتىلى ئەپەندى تۈرمىگە قامالغاندىن كېيىن، 14 -
كامېرنىڭ تاملىرىغا بىرنەچچە پارچە شېئىر يېزىپ قويغان:

نەچچە يىل كەزگەندىم بۇ دىيارى غۇربەتنى،

كۆرمىگەندىم مۇنداق ئازابۇ ئوقۇبەتنى.

ئاقىۋەت ۋەتەنگە كېلىپ، قىلىپ خەلق ئۈچۈن خىزمەت،

مۇكاپات ئورنىدا ئالدىم بۇ ئازارى كۈلبەتنى.

تاقىتىم ئاق بولدى مۇندىكى خەلقنىڭ ئىدايىدىن،

قۇلاقلىرىم گاس بولدى كىشەنلەر سادايىدىن.

گۇناھى نە ئىكەن بۇندا قامالغان نەۋقىرانلارنىڭ؟

ھەققە ئۇيغۇنى يوقتۇر تېگىلغان شۇم گۇمانلارنىڭ.

روھىم ئەجەپ قىيىلدى يالغۇزلۇقتا، تۇتقۇندا،

سائەتلىرىم ئۆتمەكتە كىشەنلىنىپ زۇلمەتتە.

يېشىم ئوتتۇز ئالتە ياش، ئاشتىن يەتتە قاتتى باش

ئادا بولار ئوخشىمەن بۇ خىل قايغۇ - ھەسرەتتە.

ساقچى دائىرىلىرى كۈندىن - كۈنگە كۆپلەپ ئادەم تۇتۇپ،

ئاخىرى كامېرلار توشۇپ كەتكەن. شۇنىڭ بىلەن، يالغۇز

كامېرغا سوللىنىپ كېلىۋاتقان ئەڭ ئاساسلىق مەھبۇس بولغان

مەمتىلى ئەپەندىنى قەشقەر سېغىن مەكتىپىنىڭ مۇدىرى بولۇپ

ئىشلەۋاتقان، مەمتىلى ئەپەندى بىلەن تۈركىيىدىن بىللە كەلگەن

ھېسامىدىن ئەپەندى بىلەن بىر كامېرغا سولاپ قويغان. مەمتىلى

ئەپەندى قايناپ تۇرغان غەزەپلىك ھېسسىياتى بىلەن، كامېر

تاقلىرىغا شېئىرلارنى يېزىپ توشقۇزۇۋەتكەن:

بۆلبۇللار تۇتقۇن بولدى، يۇرتنى بولغىدى قاغا،
كىم بولسا ۋەتەنپەرۋەر بىر كۈن ئېسىلتۇر دارغا.

بۇ قاراڭغۇ يىللاردا تاپالمىدىم ئادالەت،
ئادالەتكە ئىنتىلىشىم قولغا ئالدى سىياسەت.

خەلقىم ئۈچۈن ئىلىم - پەن، تەرەققىيات ئىزدىدىم،
تېنىتىم ساپ، دىلىم ئاق، ئۆتكۈزۈشۈم جىنايەت!

قادىر ھاجى كىرىپ كەلدى، يېنىدا گۈندىپاي ئالتە،
ھەقىقەت نە، ئادالەت نە؟ بىلمەيدۇ ئەقلى بەك كالتە.

كىشەن قىستى سېنى ئەۋىلىق قىلما زەررىچە پەرياد،
يىدا قىل جاننى سەن ئەمدى، بېشىڭغا كەلدى بۇ ئەرشات.

ئۇرغۇپ تۇرغان ئىسسىق قان جىسمىدا ئىسيان ئېتىر،
كۈندە مۇشتۇمدەك كېسەك خەت يېزىپ ئۈگەپ كېتىر.

خۇدا بىلۇر بالىلىرىم قالدى دادۇ - پەريادتا،
دىرىكىمنى ئالالماي سەرسان بولۇپ ھەر ياقتا.

ئەل خائىنى مەمتىمىن ئىچى قارا مۇناپىق،
ھۆكۈمەتكە ئۈستۈمدىن خەۋەر بېرىپسەن ساختا.

«ئەل خائىنى مەمتىمىن ئىچى قارا مۇناپىق» دېگەن بۇ

مىسرادىكى مەمۇرىي 1930 -- 1940 - يىللىرى قەشقەر تەۋەسىدە شېڭ شىسەي ۋە گومىنداڭ ھاكىمىيىتى ئۈچۈن ئىشپىيونلۇق قىلىپ، ئىككى قولىنى نۇرغۇن خەلقپەرۋەر ئوغلانلارنىڭ ئىسسىق قېنى بىلەن بويىۋالغان مۇناپىق مەمۇرىي ئاق كىرىك دېگەن كىشىنى كۆرسىتىدۇ.

مەمۇرىي ئاق كىرىك 1902 - يىلى ئاتۇشنىڭ مەشھەد كەنتىدە تۇغۇلغان. ياش چاغلىرىدا ئاتۇش، غۇلجا، ئالمۇتا، تاشكەنت قاتارلىق جايلاردا دېھقانچىلىق، تۇماقچىلىق ۋە سودىگەرچىلىك ئىشلىرىنى قىلغان. 1935 - يىلى قەشقەر ۋىلايەتلىك ساقچى ئىدارىسىنىڭ باشلىقى قادىر ھاجى بىلەن ئالاقىلىشىپ، ئۇنىڭغا تىلخەت بېرىپ ئىشپىيون بولغان. ئۇ جەمىيەتتىن ئوتتۇزغا يېقىن كىشىنى ساقچى ئىدارىسىگە ئىشپىيونلۇققا تونۇشتۇرغان. ئۇ، 1937 - يىلى كۈزدە، قەشقەر ساقچى ئىدارىسى ئىشپىيونلۇق بۆلۈمچىسىنىڭ باشلىقى بولغان ھەمدە قىرىق ئادەمنى ئىشلەتكەن. 1938 - يىلى، ئۇ ئۆزى تەربىيلىگەن ئىشپىيونلار تەمىنلىگەن ئاخبارات ۋە ئۆزى ئىگىلىگەن ماتېرىياللارغا ئاساسەن، ئوتتۇز نەچچە ئادەمنى قولغا ئېلىپ تۈرمىگە قامىغان. بۇ كىشىلەر شۇ يېتى يوقىلىپ كەتكەن. يەنە شۇ يىلى 6 - ئايدا، قىرغىز پولىكىدا ئەسكەر بولۇشنى خالىمىغان ئەسكەرلەردىن نۇرغۇنى پولىكتىن قېچىپ كەتكەن. ساقچى ئىدارىسىنىڭ كۆرسىتىشى بويىچە، مەمۇرىي ئاق كىرىك قاچقان ئەسكەرلەرنى قوغلاپ تۇتۇپ قايتۇرۇپ كېلىش گۇرۇپپىسىنىڭ باشلىقى بولغان. ئۇ بىر ئاي ئىز قوغلاش ئارقىلىق، ئاتىش ئەسكەر، نۇرغۇن قورال - ياراق، ئوق - دورىلارنى قايتۇرۇپ كېلىپ، قەشقەر ساقچى ئىدارىسىگە تاپشۇرۇپ بەرگەن. ئۇ خىزمەتتە ئالاھىدە تۆھپە كۆرسەتكەچكە، 1939 - يىلى يېڭىسار ساقچى

ئىدارىسىگە باشلىق بولغان، 1940 - يىلى پەيزاۋات ناھىيىلىك ساقچى ئىدارىسىگە باشلىق بولغان، 1947 - يىلى، گومىنداڭ بىلەن ئۈچ ۋىلايەت ئىنقىلابچىلىرى ئوتتۇرىسىدىكى «ئون بىر ماددىلىق بىتىم» بۇزۇلغاندىن كېيىن، ئاتۇش ساقچى ئىدارىسىگە باشلىق بولغان ھەم ئىشپىيونلۇق گۇرۇپپىسىنىڭ باشلىقلىق ۋەزىپىسىنى قوشۇمچە ئۆتىگەن. ئۇ بۇ جەرياندا، ئاتۇشتىكى گومىنداڭغا قارشى ياشلاردىن نۇرغۇننى قولغا ئالغان. ئۇ گومىنداڭنىڭ ئاتۇش ناھىيىسىدىكى مەمۇرىي ئورگانلىرىدىمۇ ھەر خىل ۋەزىپىلەرنى ئۆتىگەن. مەمىتىمىن ئاق كىرىك داڭقى چىققان خەلق دۈشمىنى شۇنداقلا ئىنتايىن زالىم ئادەم بولغان. 1948 - يىلى 4 - ئايدا، ئۇنىڭ ئۆز ئاغزى بىلەن باشقىلارغا ئېيتىپ بېرىشىچە، مەشھەدىتىكى مەمەت ئېلى داۋۇت دېگەن كىشىنىڭ ئون تۆت ياشلىق ئوغلى مەمىتىمىن ئاق كىرىكنىڭ ئوغلىنى ئۇرۇپ قويغان. بۇنىڭ بىلەن، مەمىتىمىن ئاق كىرىك ھېلىقى بالىنى ئۆزىنىڭ ھويلىسىغا سۆرەپ ئەكىرىپ قاتتىق ئۇرغان ھەمدە «ئۇرغىنىمنى ئاناڭغا ئېيتىدىغان بولساڭ، تىرىك كۆمۈۋېتىمەن» دەپ تەھدىت سېلىپ چىقىرىۋەتكەن. ھېلىقى بالا ئورۇن تۇتۇپ يېتىپ قېلىپ، 8 - كۈنى ئۆلۈپ كەتكەن. مەمىتىمىن ئاق كىرىكنىڭ 1948 - يىلى 8 - ئايدا باشقىلارغا ئېيتىپ بېرىشىچە، ئۇ ئۆزىنىڭ ئىنىسى موللاخۇننى «سەن نېمىشقا ئانام بىلەن ئەپ ئۆتمەيسەن؟ مەندىن نېمىشقا پۇل تالىشىسەن؟» دەپ، ئۆز ئۆيىگە سۆرەپ ئېلىپ كىرىپ قاتتىق ئۇرغان، ئىنىسى بىر ئامال قىلىپ قېچىپ چىقىپ كەتكەن، ئۇ ئىنىسىغا تاپانچا تەڭلەپ تەھدىت سالغان. ئۇنىڭ ئىنىسى ئارىدىن بىر يىل ئۆتكەندە ئۆلۈپ كەتكەن. . .

مەمىتىمىن ئاق كىرىك گومىنداڭ ھۆكۈمىتى ئۈچۈن جان پىدالىق بىلەن ئىشلىگەن چاغلىرىدا، ھوقۇقىدىن پايدىلىنىپ،

خەلقنى ئۇرغۇن ئاشلىق، پۇل ۋە ئالتۇن يىغۇلغان ھەمدە ئۇرغۇن زېمىنغا ئىگە بولغان. جۇڭخۇا خەلق جۇمھۇرىيىتى قۇرۇلغاندىن كېيىن، مەملىتى ئاق كىرىپك قۇلغا ئېلىنىپ، ئۇلۇمىگە ھۆكۈم قىلىندى. ئۇ، 1952 - يىلى 4 - ئاينىڭ 20 - كۈنى مەشھەد بىلەن تېجەننىڭ ئوتتۇرىسىدىكى سايدا، خەلق ئالەم ئالدىدا ئېتىپ تاشلاندى.

1937 - يىلى 5 - ئاينىڭ 30 - كۈنى سەھەردە ياۋاغ تۈرمىسىدىكى ئۈچ يۈزدىن ئارتۇق كىشىنىڭ ئوققا تۇتۇلۇپ كۆيدۈرۈۋېتىلگەنلىكى توغرىسىدىكى بۇ مۇدەھىش خەۋەر قەشقەر شەھىرىگە ناھايىتى تېزلىك بىلەن تارالغان. شۇ چاغدا، مەملىتى ئەپەندىنىڭ ئاكىسى نىزامىدىن ئەپەندىنىڭ ئون نەچچە ياشلىق ئوغلى رىشات قەشقەر شەھىرىدە ئىكەن. مەملىتى ئەپەندى قۇلغا ئېلىنغاندىن كېيىن، نىزامىدىن ئەپەندى رىشاتنى تاشخۇنۇمنىڭ قەشقەر شەھىرىنىڭ جانان كوچىسىدا ئولتۇرۇشلۇق توقىلى تۇخۇننىڭ ئۆيىگە ئورۇنلاشتۇرۇپ، مەملىتى ئەپەندىگە تاماق ۋە كىيىم - كېچەك يەتكۈزۈپ بېرىشكە بۇيرۇغان. شۇڭا، ئۇ شۇ كۈنى ئەتىگەندە ئورنىدىن تۇرۇپ ھېيتكارغا كېلىپ، كېچىچە بولغان جەڭگە ئائىت خەۋەرلەرنى ئوقماقچى بولغان. لېكىن، ئۇنىڭ ئوققىنى «ساقچىلار ياۋاغ تۈرمىسىگە ئوت قويۇپ بېرىپ، يېڭىشەھەرگە قېچىپ كېتىپتۇ» دېگەن شۇم خەۋەر بولغان. رىشات ھېچنېمىگە قارىماي، مۇلا ئاكىسى (مەملىتى ئەپەندىنى شۇنداق ئاتايدىكەن) نىڭ خەۋىرىنى ئېلىشىش ئۈچۈن، ياۋاغ تۈرمىسىگە كەلگەن. قارىسا، بۇ يەر قىزىل قىيامەتنىڭ ئۆزىگە ئايلانغان بولۇپ، كۆيۈپ چۈچۈلا بولۇپ كەتكەن جەسەتلەر ھويلىدا، تامنىڭ تۈۋىلىرىدە، كامېرلارنىڭ بوشۇقىسىدا دۆۋىلىشىپ كەتكەن. رىشات يۈگۈرگەن پېتى مەملىتى ئەپەندى

ياتقان كامېرغا بارغان. شۇ چاغدا، بىرسى ئۇنىڭ مۇرسىنى تۇتقان، قارىسا دادىسى نىزامىدىن ئەپەندى ئىكەن، يېنىدا مەمىتىلى ئەپەندىنىڭ شاگىرتى ئابدۇغۇپۇر قوناجى، ئاغىنىسى ئابباس چوڭمۇ بىللە ئىكەن. ئەسلى ئۇلار ئابدۇنىياز قىسىملىرىنىڭ قەشقەرگە ھۇجۇم باشلىغانلىقىنى ئاڭلاپ، كېچىلەپ يول يۈرۈپ، سەھەردە قەشقەرگە يېتىپ كەلگەنىكەن. ئۇلار قەشقەرگە كېلىپلا، تۈرمىگە ئوت قويۇۋېتىلگەنلىكىنى ئاڭلىغان، شۇنىڭ بىلەن، ھېچ نېمىگە قارماستىن بۇ يەرگە كەلگەن. ئۇلار بىرلىكتە مەمىتىلى ئەپەندىنىڭ جەستىنى ئىزدىگەن. جەستەلەر تونۇغۇسىز دەرىجىدە كۆيۈپ كەتكەن بولغاچقا، ئۇلار بەك ئىزدەپ كەتكەن. كېيىن رىشات مەمىتىلى ئەپەندىنىڭ پۇتىدىكى كۆيمەي قالغان كاراشناۋاي ئايىغىنى تونۇۋالغان. ئۇ دادىسىغا: «مەن بۇ ئايىغنى تېخى بىرنەچچە كۈننىڭ ئالدىدا ئەكىلىپ بەرگەنىدىم» دېگەن. شۇنىڭ بىلەن نىزامىدىن ئەپەندى بىلەن ئابباس چوڭ مەمىتىلى ئەپەندىنىڭ ھەم كىچىكلەپ، ھەم يېنىكلەپ كەتكەن جەستىنى ئاۋايلاپ كۆتۈرۈپ، كۆينەك، چاپانلىرىغا ئوراپ ئاتقا ئارتىپ، بەشكېرەگە يېتىپ كېلىپ، بىر يېقىن تۇنۇشىنىڭكىگە چۈشكەن. ئۇلار قاراڭغۇ چۈشكەندە ماڭماقچى بولۇشقان. رىشاتنى بولسا ئات بىلەن ئاۋۋال بېرىپ مەخپىي ھالدا يەرلىك تەييارلىتىپ تۇرۇشقا بۇيرىغان. ئۆزلىرى جەستىنى تاغارغا سېلىپ، ئاتقا ئارتىپ، بەشكېرەمنىڭ ئىت يولى ئارقىلىق كېچىلەپ ئاتۇشقا قاراپ يول ئالغان. نىزامىدىن ئەپەندى، ئابباس چوڭ، ئابدۇغۇپۇر ئۈچەيلەن ئۈستىگە جەست ئارتىلغان ئاتنىڭ يېنىدا بۇقۇلداپ يىغلاپ ياش تۆكۈپ ماڭغان.

1934 - يىلىدىن 1937 - يىلىغىچە بولغان تۆت يىل جەريانىدا، جىڭگىۋار ئىزچىلىرىنى باشلاپ، نى - بارايانلارنى

ياغرىسىپ، ناخشا - مارش سادالىرى بىلەن تاغۇ - تاشلارنىمۇ
لەرزىگە سېلىپ، قەشقەر بىلەن ئاتۇش ئارىلىقىدىكى بۇ تار يۇلتا
نەچچە ئون قېتىم ھەيۋەتلىك سەپەر قىلغان. ھەم شۇ خاسىيەتلىك
سەپەرلىرىدە مىڭلىغان - ئونمىڭلىغان كىشىلەرنىڭ قەلب كۆزىنى
يورۇتۇپ، ئۇيغۇر مىڭلىرى تارىخىدا مىسلى كۆرۈلمىگەن پارلاق
سەھىپىلەرنى ئاچقان بۇ مائارىپ سەركەردىسى، بۈگۈنكى كۈندە
كۆيۈپ چۈچۈلا بولغان ھالەتتە تاغارغا قاچىلىنىپ، ئاتنىڭ
ئۈستىدە قەشقەر بىلەن ئاتۇش ئارىلىقىدىكى بۇ يولدا ئەڭ ئاخىرقى
سەپىرىنى بېسىپ كېتىۋاتاتتى.

جاھانغا پاتىمىغان سەركە،

قازانغا قانداق پاتقاندا؟

قازانغا پاتسا پاتقاندا،

تۇۋاقتى قانداق پاتقاندا؟

مەمتىلى ئەپەندىنىڭ جەسىتى ئەل ئايىقى بېسىققاندا
بويامەتكە ئېلىپ كېلىنگەن. ئۇلار مەمتىلى ئەپەندىنىڭ
ئاخىرەتلىك ئىشلىرىنى ئىنتايىن مەخپىي پۈتتۈرگەن، نېمە
قىلىۋاتقانلىقىنى ھەتتا نىزامىدىنىڭ ئايالى زور ئاغرىمۇ
ئوقتۇرمىغان.

ئاخىرەتلىك پۈتكەندىن كېيىن، سەككىز كىشى -
نىزامىدىن، ئابدۇراخمان شائىر، ئابباس بەگ (1936 - يىلىدىن
كېيىن ئاتۇشقا بەگ بولغان، يەنە بىر ئىسمى ئابباس چوڭ)،
قۇۋان شەيخ، ئابدۇغوپۇر قوناجى (تېجەنلىك مەرىپەتپەرۋەر باي
قۇۋان ھاجىمنىڭ ئوغلى)، رىشات ۋە مەمتىلى ئەپەندىنىڭ
يەرلىكىنى تەييارلىغان ئىككى نىمكار - تاشمەت، ئىگەمبەردىلەر
ئالدىراپ مەرھۇمنىڭ نامىزىنى چۈشۈرۈپ، ئۇنى دەپنە

قىلىشقان. ئېھتىيات يۈزلىرىدىن ھەتتا قەبرە ئۈستىگە ئېگىز رەك توپا دۆۋىلەشكەمۇ جۈرئەت قىلالىمىغان.

مەرھۇمنى دەپنە قىلىپ بولغاندىن كېيىن، سەككىزۈيلەن نىزامىدىننىڭ ئۆيىگە قايتىپ كېلىپ، بۇ سىرنى ئېيىتىپ ساقلاشقا، توققۇزىنچى بىر كىشىگە بىلدۈرۈپ قويماستىنلا قەسەمىياد قىلىشقان.

مەمتىلى ئەپەندىنىڭ تۈرمە تاملارغا يېزىپ قويغان شېئىر - قوشاقلىرى قانداق ساقلىنىپ قالغان؟

مەمتىلى ئەپەندى باشلىق بارلىق سىياسىي مەھبۇسلار قەتلى قىلىنغان شۇ ئاخشىمى كىچىك ئاخۇن تۈەنجاننىڭ ئايالى كىچىكخان قەشقەردە ئىكەن. ساقچى دائىرىلىرى كىچىكخاننى ئىسيانچىنىڭ ئايالى دەپ تۈتۈپ، باھاۋۇدۇن مۇسابايۋىنىڭ قەشقەردىكى قورۇسىغا نەزەربەند قىلىپ قويغان. ئابدۇنىياز كامالى، نوپۇس، كىچىك ئاخۇن تۈەنجانلار قەشقەرگە ھۇجۇم قىلغان ئاخشىمى، كىچىكخان پاتىپاراقچىلىقتىن پايدىلىنىپ قېچىپ كەتكەن. كىچىكخان بىر ئامال قىلىپ ئېرى بىلەن كۆرۈشكەن. كىچىك ئاخۇن تۈەنجان ئايالى كىچىكخاننى تېخەنلىك سەمەرباي دېگەن كىشىگە قوشۇپ، ئۇنىڭغا ئايالىنى ئاتۇشقا ئالغاچ چىقىپ كېتىشنى تاپلىغان. ئاندىن: «مەۋلانوپ، قانداقلا بولمىسۇن، ياۋاغ تۈرمىسىگە ئوت قويۇۋېتىپتۇ، شۇڭا، مەمتىلى ئەپەندىنىڭ قانداق بولغانلىقى ئېنىق ئەمەس، بۇيامەتتىن ئۆتكۈچە، ئاكىسى نىزامىدىنغا خەۋەر يېزىپ قويۇڭلار، دەرھال قەشقەرگە كەلسۇن!» دېگەن.

سەمەرباي بىلەن كىچىكخان بۇيامەتكە كېلىپ، نىزامىدىننىڭ ئۆيىگە كىرسە، ئايالى زورنخان: «نىزامىدىن بىلەن ئابباس چوڭ تۈنۈگۈن ئاخشام قەشقەردىن چىققانلاردىن مەھمۇت شىجاڭنىڭ ئەسكەرلىرى قەشقەرگە يېتىپ كەپتۇ» دەپ

ئاڭلاپلا قەشقەرگە كەتكەن» دېگەن. شۇنىڭ بىلەن سەمەرباي بىلەن كىچىكخان تېجەنگە يېنىپ كەلگەن. سەمەرباينىڭ ئوغلى ئابدۇراخمان سەمەر مەمىتىلى ئەپەندىنىڭ ئوڭشېرىقتىكى «ئوقۇتقۇچى تەربىيەلەش كۇرسى» نىڭ ئوقۇغۇچىسى ئىدى، شۇڭا، سەمەر باي بۇ خەۋەرنى ئوغلغا ئېيتقان. ئابدۇراخمان سەمەر ئۇستازىنىڭ نېمە بولغانلىقىنى بىلىش ئۈچۈن، ئەمەت مەخسۇم قاتارلىق بىرنەچچە ساۋاقدىشىنى باشلاپ، دەرھال قەشقەرگە يېتىپ بارغان. ئۇلار يېتىپ كەلگەندە، تۈرمىنىڭ ئىچى بىر قىزىل قىيامەتكە ئايلانغان بولۇپ، ئۇرۇق - تۇغقانلىرىنىڭ جەسىتىنى ئىزدەۋاتقان ۋە تاپقانلارنىڭ يىغا - زارى پەلەكنى قاپلىغانىكەن. ئابدۇراخمان سەمەر باشلىق بىرنەچچە يەنە مەمىتىلى ئەپەندىنىڭ جەسىتىنى ئىزدىگەن. ئۇلار ئىزدەپ بىر كامېرغا كىرىپ، تامدا مەمىتىلى ئەپەندىنىڭ چالما بىلەن يازغان شېئىرلىرى تۇرغانلىقىنى كۆرگەن. ئۇلار پوچۇركىسىغا قاراپلا، مەمىتىلى ئەپەندىنىڭ شېئىرلىرى ئىكەنلىكىنى جەزىم قىلغاندىن كېيىن، ھەممىسى كۆچۈرۈۋالغان. ئۇلار كۆچۈرۈۋالغان شېئىرلار قىرىق كۈپلەپ ئەتراپىدا بولۇپ، بۇ شېئىرلارنى كېيىن ئابدۇراخمان سەمەر يادلىۋالغان.

1937 - يىلى 5 - ئاينىڭ 30 - كۈنى كەلتۈرۈپ چىقىرىلغان بۇ مىسلىسىز پاجىئەنىڭ مۇدەھىش خەۋىرى بىر - ئىككى كۈن ئىچىدە پۈتۈن قەشقەر ئەۋەسىگە پۇر كەتكەن. بۇ خەۋەر ئاتۇشقا كەڭ تارقالغاندىن كېيىن، مەمىتىلى ئەپەندىنىڭ بالىچىلاپ بېقىۋالغان مۇنەۋۋەر شاگىرتى مىرئەھمەت سېيىست دەرھال دادىسىدىن رۇخسەت ئېلىپ، تېجەنلىك سولايماي دېگەن بالا بىلەن ئىككى ئېشەككە مىنىپ قەشقەرگە قاراپ يۈل ئالغان. ئۇلار قەشقەرگە يېتىپ كەلگەندىن كېيىن، ئېشەكلىرىنى تۈشۈك دەرۋازىسىنىڭ تېشىدىكى بىر سارايغا قويۇپ، ئازراق تاماق يەپ،

ياۋاغ تۈرمىسىگە يېتىپ بارغان. ئۇلار تۈرمىگە يېتىپ بارغاندا، بۇ يەر ئاساسەن جىمىققان بولۇپ، بوران ئۇچۇپ تۇرغانىكەن. بۇ ئىككىسى بارلىق كامېرلارغا كىرىپ، ئاخىرى مەمتىلى ئەپەندى ياتقان تۈرمىنى تاپقان. ئۇلار تۆت تامغا ئالا قويماي يېزىلغان شېئىرلارنى خاتىرىلىرىگە بىر - بىرلەپ كۆچۈرۈۋالغان. ئۇلار بۇ كامېردىن چىقىشىپ، يەنە باشقا كامېرلارنى ئايلاپ قارىسا، يەنە بىر كامېردىمۇ مەمتىلى ئەپەندىنىڭ بىر نەچچە كۈپلەپ شېئىرى يېزىقلىق تۇرغان. ئۇلار ئۈنمۇ كۆچۈرۈۋالغان.

مىرئەھمەت سىيىت بىلەن سۇلايمان تۈرمىنىڭ ئىشىكىنى ساقلايدىغان گۈندىپايىنىڭ ئايالى بىلەن كۆرۈشۈپ، ئۇنىڭ مەمتىلى ئەپەندىگە ئائىت ئىشلارنى بىلىدىغان بىلىمىدەنغانلىقىنى سورىغان. بۇ ئايال بۇ ئىككىيلەنگە: «مەمتىلى ئەپەندىنى ھەممىدىن بۇرۇن ئەكەلگەن، ئاۋۋال يالغۇز كامېرغا سولغان، كېيىن ھېسامىدىن ئەپەندى بىلەن بىر كامېرغا سولدى. بۇلار مەمتىلى ئەپەندىنى بەك تولا سوراق قىلدى، بەك قىيىندى، ھېلىقى مەۋلانېك (مەۋلانوپىنى دېمەكچى) دېگەن قىرغىز بەك تولا سوراق قىلاتتى. ھېلىقى كۈنىمۇ مەمتىلى ئەپەندىنى ئاشۇ ئۆز قولى بىلەن ئاتتى. بىز بىر نەچچە ئايال ئېتىشۋازلىقتا ئوق تېگىپ كېتىشتىن قورقۇپ، بالىلىرىمىزنى ئېلىپ بىر ئۆيگە كىرىۋالغانىدۇق. شۇ ئۆينىڭ دېرىزىسىدىن، تاڭ يۇرۇقىدا بولغان ئاشۇ قىزىل قىيامەتنى ئۆز كۆزىمىز بىلەن كۆردۇق، دوزاقنىڭ ئۆزى بولدى، خۇدا بەندىسىگە ئۇنداق كۈندىنى كۆرسەتمىسۇن. شۇ كۈندىن باشلاپ ئېغىزلىرىمىزغا قوقاق چىقىپ كەتتى...» دەپ سۆزلەپ بەرگەن.

مىرئەھمەت سىيىت بىلەن سۇلايمان ئېشەكلىرىگە مىنىپ ئاتۇشقا قايتىپ كەلگەن. مىرئەھمەت سىيىت شېئىر يېزىۋالغان

دەپتەرنى بىرەرسىنىڭ كۆرۈپ قېلىشىدىن قورقۇپ، شېئىرلارنى يادقا ئېلىۋالغان.

مەمتىلى ئەپەندىنىڭ ئۆلتۈرۈلگەنلىكىنى ئوققان ئاتۇش خەلقى قوشاق قېتىپ يىغلىغان:

ئىشىك ئالدىدا تۆت ئۇرۇس،

تۆتلىسىدە پاپىرۇس.

ئەپەندىمنى ئۆلتۈرگەن،

قادىر ھاجى جا ئۇرۇس

مەمتىلى ئەپەندى تۈرمىگە ئېلىنغاندىن كېيىن، ئۇنىڭ ئىش - ئىزلىرىغا ۋارىسلىق قىلىپ، پۈتكۈل ئاتۇشنى قاپلىغان مائارىپ ھەرىكىتىنى سۈسلىتىپ قويماسلىق ئۈچۈن، نىزامىدىن ئەپەندى، ئابدۇراخمان شائىر، ئەمەت مەخسۇم، تاشاخۇنۇمنىڭ ئوغلى لىۋاھىدىن قارى، ئابدۇغوپۇر قۇناجى، ئىزچىلار سىنىپىنىڭ ئوقۇغۇچىلىرىدىن يار مۇھەممەت، سۇلتان مامۇت قاتارلىق ئونەچچەيلەن يىغىن ئېچىپ «مەمتىلى ئەپەندى تۈرمىدىن چىققۇچە، ئاتۇش مائارىپىنى ئاقىستىپ قويمالى» دەپ، ئابدۇراخمان شائىرنى مەمتىلى ئەپەندىنىڭ ئورنىغا ئاتۇش مائارىپىغا مەسئۇل قىلىپ بېكىتكەن. بۇ ئاي - بۇ كۈنلەردە، ۋەزىيەت داۋالغۇپ تۇرغاچقا، خائىن - مۇناپىقلارنىڭ ئىشپىيون - چېقىمچىلارنىڭ كۈنى تۇغۇلغان. ئۇلارنىڭ خورىكى ئۆسۈپ، كۆرەڭلىپ كەتكەن. مەمتىلى ئەپەندى قەتلى قىلىنغاندىن كېيىن، ۋەزىيەت تېخىمۇ جىددىيلىشىپ كەتكەن. ئەينى يىللىرى مەمتىلى ئەپەندىنىڭ يېنىدا مەرىپەت مەشئىلىنى كۆتۈرۈپ ماڭغان كىشىلەر ھۆكۈمەت دائىرىلىرىنىڭ دىققەت ئوبىيكتى بولۇپ قالغان. شۇ چاغدا ئابدۇراخمان شائىر

ۋەھىمە سالما ئەي پەلەك، ئۆلمەك ئاڭا بار بىر كۈنى،
مەن ئەمەس شاھلارمۇ قالماي ئاڭا ھەم بار بىر كۈنى.

جەۋرى سالما ئەي پەلەك تېز پۈكمىگى شائىر ساڭا،
بىر بىر قورقماممۇ ئۆلمەك يەنە باردۇر بىر كۈنى.

ئارى ئۇستاز ئېيتقىنىدەك بىك ئۆلۈر قورققان كىشى،
تەك تۇرۇپ قورقماي ھامان ئۆلسەكمۇ ھەم بار بىر كۈنى.

ئۆزگىچە سىرلىق قاراپ كۆزنى قىسادۇر غەيرىلەر،
قويغۇسى قاپقان - توزاق ئاخىر ئاڭا بار بىر كۈنى.

تۈرمىنىڭ قانلىق پۇرىقى كەلدى شىددەتلىك بۇراپ،
ئالغۇسىدۇر ھەر قاچان قولغا مېنى بار بىر كۈنى.

ئىسمى - زاتىڭدۇر ئۇلۇغ راخمان رەھىم يازەلجالال،
قىل تەرەھھۇم نەۋقىرائغا سەيلا يارسەن بىر كۈنى.

لەنتى مىڭ لەنتى بولسۇن ساڭا مەلئۇن رەقىپ،
ئۆز گۆرىنى ئۆزى قازغاي قېپ قىساسقا بىر كۈنى.

ئابدۇراخمان قورقمىغىل ساتقىن - خائىنلار ۋەھىمدە،
ئەل - ۋەتەن قۇربانى بولساڭ ئەل، خۇدا يار بىر كۈنى.

ۋەزىيەت كەسكىنلەشكەنسېرى، گۇناھسىز كىشىلەر ئۇشتۇمىتۇت كېچىسى ئۆيىدىن چاقىرىپ ئېلىپ چىقىلىنىپ، دېرەكسىز يوق قىلىۋېتىلگەن. ئۇزۇن ئۆتمەي، مەمىئىلى ئەپەندىنىڭ ئاكىسى تىزىملىرىدىن ئەپەندى، ئابباس چوڭ، مۇئەللىملەردىن ئابدۇراخمان شائىر، لىۋاھىدىن قارى، ئەمەت مەخسۇم، ئابدۇغوپۇر قوناجى، ئىزچىلاردىن يار مۇھەممەت قاتارلىقلار ئارقا - ئارقىدىن قولغا ئېلىنىپ كەتكەن. ئۇلارنىڭ شۇ يېتى ئىز - دېرىكى بولمىغان.

مەمىئىلى ئەپەندى كۆتۈرگەن مەرىپەت بايرىقىنىڭ ئەتراپىغا ئويۇشقان تالانتلىق ئوقۇتقۇچىلار، خەلقپەرۋەر شەخسلەر بىر - بىرلەپ قولغا ئېلىنغاندىن كېيىن، ئىز - دېرەكسىز غايىپ بولغان. دېمەك، ئۇلار شېڭ شىسەي ئادەت قىلغان ئۇسۇل بىلەن يوشۇرۇن ئۆلتۈرۈلگەن.

1937 - يىلىنىڭ كېيىنكى يېرىمىدا، ھەرقايسى باشلانغۇچ مەكتەپلەردىكى ئوقۇغۇچىلارنىڭ يېشى بىر قەدەر چوڭراقلىرى مەكتەپلەردىن پۈتۈنلەي قوغلاپ چىقىرىلغان. دائىرىلەر ئوقۇغۇچىلارنىڭ ئەڭ كىچىكلىرىنى ئېلىپ قېلىپ، ئۇلارنى ئۆز مۇددىئاسى بويىچە ئوقۇتقان. ئوقۇتۇش پروگراممىلىرىمۇ باشقىدىن تۈزۈلگەن. مەمىئىلى ئەپەندى ئۆگەتكەن ناخشا - مارشلارنى ئوقۇش چەكلەنگەن. ئوقۇ - ئوقۇتۇش ئىشلىرى كۈنسېرى چېكىنگەن ۋە چاكىنىلاشقان.

ئاخىرقى سۆز

XX ئەسىر ئۇيغۇر تارىخىدىكى ئەڭ ئۇلۇغ مائارىپچى، ئالانلىق تەشكىلاتچى، ئوت يۈرەك كومپوزىتور ۋە شائىر مەمتىلى ئەپەندى (تەۋپىق) نىڭ قىسقا ئەمما قىسمەتكە باي كۈرەشچان ھاياتى ئۇيغۇر مائارىپ تارىخىدا شانلىق سەھىپە ئاچتى. ئۇنىڭ جەڭگىۋار مەزمۇنغا باي ئىجادىيەتلىرى ئىنقىلاب، ئىزدىنىش ۋە ئاقارتىش بىلەن خاراكتېرلەنگەن ئالاھىدە بىر دەۋرنىڭ روھىنى ئەكس ئەتتۈردى، كۈچلۈك مىللىي مۇھەببەت بىلەن سۇغۇرۇلغان جەڭچىگە خاس قەيسەر خاراكتېرى مەڭگۈ ئۆگمەيدىغان ئىلھامبەخش بىر بايراق بولۇپ قالدى. ئۇ، ئۆزىنىڭ مىللەتنى مىللىي زۇلۇمدىن، خارلىق ۋە قۇللۇقتىن، ئادانلىق ۋە قالاقلماقتىن قۇتۇلدۇرۇش ئۈچۈن، ئالدى بىلەن مائارىپ ئىنقىلابى ئېلىپ بېرىش كېرەكلىكىدىن ئىبارەت تارىخىي ھەقىقەت يولىدا بارلىقىنى بېغىشلاشتەك بىياھا «تەۋپىق روھى» نى نامايان قىلدى. بۇ قىممەتلىك روھ ئۇيغۇر روھىيەت خەزىنىسىدىكى بىر بىياھا گۆھەرگە ئايلىنىپ قالدى.

مەمتىلى ئەپەندىنىڭ جەڭگىۋار ھەم شانلىق ھاياتىنى تونۇشتۇرۇش، مەنىۋى مىراسلىرىنى قېزىش، رەتلەش ۋە يورۇقلۇققا چىقىرىش ئارقىلىق ئەۋلادلارنى «تەۋپىق روھى» بىلەن ئۇچراشتۇرۇش جەھەتتە، مەمتىلى ئەپەندىنىڭ شاگىرتلىرى، ئىخلاسمەنلىرى ۋە ۋىجدانلىق ئەۋلادلىرى بىر قاتار

خىزمەتلەرنى ئىشلىدى. بۇ جەھەتتە ئالاھىدە كۈچ سەرپ قىلغان كىشى مەتبىلى ئەپەندىنىڭ ئىزچىسى مىرئەھمەت سېيىت ئەپەندى بولدى.

مىرئەھمەت سېيىت ئەپەندى 1923 - يىلى ئاتۇشنىڭ مەشھەد كەنتىدە دۇنياغا كەلگەن. 1935 - يىلى مەتبىلى ئەپەندىنىڭ «ئىزچى ئەترىتى» گە قوبۇل قىلىنغان ھەم بارابانچى بولغان. 1939 - يىلى قەشقەر سىفەن مەكتىپىگە قوبۇل قىلىنىپ، ئۈچ يىل ئوقۇغان. ئوقۇشنى تاماملىغاندىن كېيىن، ئىلگىرى - كېيىن بولۇپ، قەشقەر ۋە ئاتۇشتا سەنئەتچى، ئوقۇتقۇچى ۋە ئىلمىي مۇدىر بولغان. 1949 - يىلىدىن كېيىن، ئاتۇشتا مەدەنىي - مائارىپ خىزمىتىنى ئىشلىگەن. 1959 - يىلىدىن 1987 - يىلىغىچە، ئاتۇش ناھىيىلىك (شەھەرلىك) مەدەنىيەت يۇرتىدا ئىشلىگەن. مىرئەھمەت سېيىت ئەپەندى ئۇيغۇر خەلقىنىڭ مەدەنىيەت - سەنئەت ئىشلىرى، ئۈچۈن، جۈملىدىن ئاتۇشنىڭ مەدەنىيەت - سەنئەت ئىشلىرى ئۈچۈن ئۆچمەس تۆھپىلەرنى قوشقان.

مىرئەھمەت سېيىت ئەپەندى ئەل ئىچىدە ئابرويىنى بار سەنئەتكار بولۇپ، ئۇ ساتار، تەمبۈر، چاڭ، غىجەك، نەي ۋە داپ قاتارلىق چالغۇلارنى چېلىشنىڭ ئۈستىسى ۋە تونۇلغان مۇقامچى ئىدى. مىرئەھمەت سېيىت ئەپەندى كومپوزىتور ئابلىت ئاۋامىنىڭ بىلەن بىرلىشىپ، ئاتۇش خەلق ناخشىلىرىدىن تەركىب تاپقان بىر ناخشىلار توپلىمىنى توپلاپ، رەتلەپ، نەشرگە تەييارلاپ، 1986 - يىلى شىنجاڭ خەلق نەشرىياتى تەرىپىدىن «ئۇيغۇر خەلق ناخشىلىرى» نىڭ 5 - قىسمى سۈپىتىدە نەشر قىلدۇرغان. ئۆزى «بۇغرا مۇقامى» ناملىق مۇقامنى ئىجاد قىلغان.

مىرئەھمەت سېيىت ئەپەندى 1991 - يىلى 10 - ئاينىڭ

18 - كۈنى ئاتىشى سەككىز يېشىدا ئالەمدىن ئۆتتى.

مىرگەھمەت سېيىت ئەپەندى 1981 - يىلى شائىرا ۋە ژۇرنالىست قۇربان بارا تىنىڭ مەخسۇس ئويۇشتۇرۇشى بىلەن، ئۈنچى قېتىم «بۇلاق» مەخسۇسسىنىڭ 3 - سانىدا، «شائىر تەۋپىق» دېگەن ماقالىسىنى ۋە «تەۋپىق شېئىرلىرىدىن ئەمۈنلەر» نى ئېلان قىلىپ، مەمتىلى ئەپەندى ۋە ئۇنىڭ بىر قىسىم شېئىرلىرى ھەققىدە قىممەتلىك مەلۇمات بەرگەن.

1985 - يىلى «ئاتۇش ئەدەبىياتى» دا «ئۇيغۇر خەلقىنىڭ 30 - يىللاردىكى كومپوزىتورى مەمتىلى ئەپەندى» ناملىق ماقالىسىنى ئېلان قىلغان. ئۇ يەنە مەمتىلى ئەپەندىنىڭ ناخشا - مازىلىرىدىن قىرىق نەچچىنى رەتلەپ كىتاپچە ھالىتىدە نەشىرگە تەييارلىغان ۋە ئادەتتىكى ئوبئالغۇغا تەسۋىر بىلەن ئوقۇپ، ئىككى پىلاستىنكا قىلىپ خاتىرە قالدۇرغان. مىرگەھمەت سېيىت ئەپەندى يەنە «ئۇيغۇر يېڭى مائارىپىنىڭ بايرىقدارى - مەمتىلى ئەپەندى» ناملىق ئەسلىمىسىنى تاماملاپ نەشىرگە تاپشۇرغان.

مەمتىلى ئەپەندىنىڭ تارىخىي قىممىتىنى تامايان قىلىش جەھەتتە، مەمتىلى ئەپەندىنىڭ نەۋرە ئىنىسى ۋە ئوقۇغۇچىسى سەيپىدىن ئەزىزىمۇ كۆرۈنەرلىك ئىشلارنى قىلدى.

1985 - يىلى ئاتۇش ئېكسپىدېتاتسىيە ئۇيغۇر يېڭى مائارىپى بارلىققا كەلگەنلىكىنىڭ يۈز يىللىقى مۇناسىۋىتى بىلەن چىقىرىلغان «مەشئەل» ناملىق ژۇرنالغا سەيپىدىن ئەزىزى مەمتىلى ئەپەندى توغرىسىدا مەخسۇس ماقالە تەييارلاپ، مەمتىلى ئەپەندىنىڭ ھاياتىغا دائىر ئىككىنچى مەلۇماتلارنى كىشىلەرگە تونۇشتۇردى.

سەيپىدىن ئەزىزى 1990 - يىلى مىللەتلەر نەشرىياتى تەرىپىدىن نەشر قىلىنغان «ئۆمۈر داستانى» ناملىق كىتابىنىڭ 1 - قىسمىدىكى «ئاتۇشتا يېڭى مائارىپچىلىق» دېگەن بابىدا، مەمتىلى ئەپەندىنىڭ ھاياتى، ئېتىقادى، قابىلىيىتىنى

ئىجادىيىتى ۋە جەڭگىۋار روھى ھەققىدە بىر قەدەر تەپسىلىي مەلۇمات بەردى.

سەيپىدىن ئەزىزنىڭ ھاۋالىسى، ئاپتونوم رايونىنىڭ مۇئاۋىن رەئىسى يۈسۈپ ئەيسانىڭ كۈچ چىقىرىشى نەتىجىسىدە، 1995 - يىلى ئاپتونوم رايونلۇق پارتىكوم تەشۋىقات بۆلۈمى، ئاپتونوم رايونلۇق خەلق ئىشلىرى نازارىتى ۋە ئاپتونوم رايونلۇق مالىيە نازارىتى قارار چىقىرىپ، ئەنگە ئېلىپ پۇل ئاجرىتىپ، مەمىلى ئاپتونوم رايونىنىڭ قەبرىسىنى ياساشقا ئاساس سالدى.

مەمىلى ئاپتونوم رايونىنىڭ توغرىسىدا يەنە شىمالىي شىنجاڭ ھەربىي رايونىنىڭ سابىق مۇئاۋىن قوماندانى، مەمىلى ئاپتونوم رايونىنىڭ ئىزچىسى ئابدۇكېرىم ماخمۇتوۋ ئاپتونوم خەلق كۆپ تەشۋىقات ئەمگەكلىرىنى ئىشلىدى. ئابدۇكېرىم ماخمۇتوۋ ئاپتونوم رايونىنىڭ 1990 - يىلىدىن كېيىن، «شىنجاڭ تەزكىرىسى»، «شىنجاڭ تارىخىدىن تەرمىلەر» قاتارلىق ژۇرناللاردا، «مەمىلى ئاپتونوم رايونى (تەۋپىق) ھەققىدە ئەسلىمە»، «مەمىلى ئاپتونوم رايونى (تەۋپىق) نىڭ ئۆلۈمىگە دائىر ئەسلىمىلەرگە ئەمەلىي تولۇقلىما»، «مەشھۇر ۋە تەنپەرۋەر مائارىپچى مەمىلى ئاپتونوم رايونى (تەۋپىق)» قاتارلىق ماقالىلەرنى ئېلان قىلدى.

ياش يازغۇچى زۇلپىقار مەمىلى ئاپتونوم رايونىنىڭ ھايات پائالىيىتى توغرىسىدا ئەتراپلىق ئىزدىنىپ، مەمىلى ئاپتونوم رايونىنىڭ مەنئى ھەيكىلى سۈپىتىدە، «چېقىن» ناملىق رومانىنى يېزىپ تاماملىدى. زۇلپىقارنىڭ مەمىلى ئاپتونوم رايونىدا يازغان «يېرىم ئەسىر يوشۇرۇنغان قەبرە» ناملىق ئوچىرىكى «بۇلاق» ژۇرنىلىنىڭ 18 - ساندا ئېلان قىلىندى.

مۇشۇ ماتېرىياللار ئاساسىدا، مەمىلى ئاپتونوم رايونىنىڭ تەرجىمىھالى ۋە شېئىرلىرى «ئۇيغۇر مائارىپ تارىخىدىكى

ئۆچمەس يۇلتۇزلار»، «ئۇيغۇر ئەدەبىياتى تارىخى (4)»، «سامان يولى» قاتارلىق كىتابلارغا كىرگۈزۈلدى. «مەرىپەت مارشى» ناملىق ناخشىسى «ئاتۇش سەيلىسى» ناملىق تېلېۋىزىيە سەنئەت فىلىمىدا ئىجرا قىلىنىپ، شىنجاڭ تېلېۋىزىيە ئىستانسىسى ئارقىلىق جامائەتچىلىك بىلەن يۈز كۆرۈشتى ھەم ئوتتۇرا - باشلانغۇچ مەكتەپلەردە ناخشا دەرسىدە ئۆگىتىلىدىغان بولدى.

مەمىلى ئەپەندىنىڭ ھازىرغىچە بىزگە مەلۇم بولغان بىردىنبىر فوتو سۈرىتى قانداق ساقلىنىپ قالغان؟ مەمىلى ئەپەندى ئۆلتۈرۈلگەندىن كېيىن، مەمىلى ئەپەندىنىڭ قەشقەر قوغانلىق باجىسى ئوبۇل ھەسەن مەمىلى ئەپەندىنىڭ ئايالى مەلىكىزاتنى يېشىغا توشمىغان قىزى ئەدبىيە بىلەن قەشقەرگە ئېلىپ كەتكەن. شۇ چاغدا، ئۇنىڭ تۈركىيىدە ئوقۇغان چاغدىكى ئوقۇغۇچىلىق كىنىشكىسى مەمىلى ئەپەندىنىڭ مىراس قالغان نەرسىلىرى ئارىسىدا ساقلىنىپ قالغان بولۇپ، ھازىرقى «سۈرەت شۇ كىنىشكىغا چاپلانغانىكەن. مەلىكىزات خېنىم بۇ قىممەتلىك مىراسنى ئەتىۋارلاپ ساقلىغان. ئەپسۇسكى، مەمىلى ئەپەندىنىڭ پاجىئەلىك ئۆلۈمى بىلەن كېلىپ چىققان جۇدالىق ھەسرەتنىڭ دەردىگە بەرداشلىق بېرەلمىگەن مەلىكىزات خېنىم ئۇزاق ئۆتمەي ئۆلۈپ كەتكەن. قارا يېتىم بولۇپ قالغان ئەدبىيەنى قەشقەر شەھرىدىكى ھاممىسى خەلپە خېنىم بېقىپ چوڭ قىلغان. ئەدبىيە بويىغا يەتكەندىن كېيىن، تۇرمۇشلۇق بولۇپ، تۆت پەرزەنتكە ئانا بولغان. 1960 — 1970 - يىللىرى، «خائىننىڭ پۇشتى» دەپ چەتتە قېقىلىپ، ئەدبىيە خېنىمىنىڭ كۆرمىگەن كۈنى قالمىغان. 1970 - يىللىرى ئەدبىيە خېنىم قەشقەردىن غۇلجىغا كۆچۈپ كەتكەن. ئۇ، ھازىر غۇلجا شەھىرىنىڭ شەرق مەھەللىسىدە

ئولتۇرىدۇ. مەلىكىزات خېتىمدىن مەراس قالغان سۈرەتلىرى
مەمتىلى ئەپەندىنىڭ باجىنى ئوبۇل ھەسەن ساقلاپ، 1960 -
يىللىرى مەمتىلى ئەپەندىنىڭ ئاكىسى نىزامىدىن ئەپەندىنىڭ
پەرزەنتلىرىگە تاپشۇرۇپ بېرىدۇ. ئۇلار بۇ سۈرەتنى قايتا
فوتوغا ئالغۇزۇپ، كۆپەيتىپ ئۇيغۇزۇپ، ئىۋرۇق -
تۇغقانلىرىغا بىردىن تارقىتىپ بېرىدۇ. شۇ سۈرەتتىن بىر
پارچىسى 1982 - يىلى قۇربان باراڭنىڭ شەخسىي ئادىمىغا
ئەۋەتىپ بېرىلىدۇ. قۇربان باراڭ بۇ سۈرەتلىنى «بۇلاق»
ژۇرنىلىنىڭ 11 - ساندا ئېلان قىلىپ، جامائەت بىلەن يۈز
كۆرۈشتۈردى. شۇندىن بۇيان بۇ سۈرەت كۆپلىگەن كىتاب -
ژۇرناللاردا ئېلان قىلىندى.

قولىڭىزدىكى «مەمتىلى ئەپەندى» ناملىق بۇ كىتاب قانداق
رۇياپقا چىقتى؟

مىر ئەھمەت سېيىت ئەپەندى 1987 - يىلى «ئۇيغۇر يېڭى
مائارىپىنىڭ بايراقدارى - مەمتىلى ئەپەندى» ناملىق
ئەسلىمىسىنى يېزىپ تاماملىغان. بۇ ئەسلىمە 1996 - يىلىغىچە
شىنجاڭ خەلق رادىئو ئىستانسىسىدىكى كومپوزىتور مېھمانجان
روزىنىڭ قولىدا ساقلىنىپ تۇرغان.

1996 - يىلى يازدا، مەن تاسادىپەن بۇ ئىشنى خەۋەر
تېپىپ، مېھمانجان روزىنىڭ قولىدىن بۇ ئەسلىمىنى ئېلىۋالدىم.
ھەم مىر ئەھمەت سېيىت ئەپەندىنىڭ ئوغۇللىرى ئەلەم دوختۇر
ۋە قۇربانجانلارنىڭ سەمىگە سېلىپ قويدۇم. مەن بۇ ئەسلىمىنىڭ
مەمتىلى ئەپەندىنىڭ ھايات پائالىيەتىنى خېلى مۇكەممەل
يۈرۈتقانلىقىنى ھېس قىلدىم. ئەمما تارىخىي ئارقا كۆرۈنۈش،
مۇناسىۋەتلىك شەخسلەرنىڭ ئەھۋالى ۋە بىر قىسىم ئىنچىكە
تەپسىلاتلارنىڭ كەمچىل ئىكەنلىكىنى بايقىدىم. شۇنىڭ بىلەن،
بىر نەچچە ئاي ماتېرىيال توپلاش ۋە ئۆگىنىش ئارقىلىق،

1997 - يىل 1 - ئاينىڭ 5 - كۈنى «مەتبىلى ئەپەندى» ناملىق
بۇ كىتابنى يېزىشقا كىرىشىپ، ئۇنى 3 - ئاينىڭ 28 - كۈنى
تولۇق تاماملىدىم ھەمدە كىتابنى مەتبىلى ئەپەندى
ئۆلتۈرۈلگەنلىكىنىڭ ئاتىش يىللىقى خاتىرىسىگە سۈندۈم.

يالقۇن روزى

1997 - يىل 3 - ئاينىڭ 28 - كۈنى، ئۈرۈمچى.

AltunOq

买买提里先生

米·色依提·依·肉孜著

责任编辑:安尼瓦尔·玉素甫

审定:阿不都热合满·吾买尔

新疆大学出版社出版

(乌鲁木齐市胜利路14号 邮政编码:830046)

新疆新华书店发行 新疆新华印刷三厂印刷

850×1168毫米 1/32开本 12.625印张

1997年5月第1版 1997年8月第1次印刷

印数:1—10000

统一书号:ISBN7-5631-0896-3/L 161(民文)定价:22.25元